

غەيرەت ئاسم

ئاخىرقى ئاقسۆڭەك

شىنجاڭ خەلق نەشرىياتى



ISBN 7-228-06477-1
I·2398 (民文) 定价:15.00元

ISBN 7-228-06477-1



9 787228 064779 >

غەيرەت ئاسم

ئاخىرقى ئاقسۆڭەك

(رومان)

شىنجاڭ خەلق نەشرىياتى



图书在版编目(CIP)数据

最后的贵族/阿拉提·阿斯木著. —乌鲁木齐:新疆人民出版社,
2001.6

ISBN7—228—06477—1

1. 最... Ⅱ. 阿... Ⅲ. 长篇小说—中国—当代—维吾尔语(中国少数民族语言)N. I247.5

中国版本图书馆CIP数据核字(2001)第033197号

最后的贵族(维吾尔文)

阿拉提·阿斯木 著

新疆人民出版社出版

(乌鲁木齐市解放南路348号 邮政编码830001)

新疆新华书店发行

新疆工人时报印刷厂印刷

850×1168毫米 32开本 9.25 印张 2 插页

2001年6月第1版 2001年6月第1次印刷

印数:1—4,000

ISBN7—228—06477—1/I·2398

定价:15.00元

مەسئۇل مۇھەررىرى : مەمتىمىن شىپە
ئادىل ئابدۇسالام
مۇقاۋىسىنى لايىھىلىگۈچى : ئەكبەر سالەھ

ئاخىرقى ئاقسۆڭەك

(رومان)

ئاپتورى : غەيرەت ئاسىم

*

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى 348 No)
شىنجاڭ شىنخۇا كىتابخانىسىدىن تارقىتىلدى
شىنجاڭ ئىشچىلار ۋاقىت گېزىتى باسما زاۋۇتىدا بېسىلدى

فورماتى : 850×1168 مىللىمېتىر 32/1

باسما تاۋىقى : 9.25 قىستۇرما ۋارىقى : 2

2001 - يىل 6 - ئاي 1 - نەشرى

2001 - يىل 6 - ئاي 1 - بېسىلىشى

تىراژى : 4,000 — 1

ISBN7—228—06477—1/I • 2398

باھاسى : 15.00 يۈەن

كىرىش سۆز

ئىنسان ئۆزىنىڭ مەنىۋى كامالەت ئىمتىيازىنى ماددىي پاراغەت شاماللىرىغا سورۇۋېتىپ ، ئۆلۈم پەيتلىرىگە يەتكەن تەڭقىس دەقىقىلەردە ئۆز قىممىتىنىڭ توزانلاپ تۇرغان چوڭقۇر ھاڭلىرىغا قاراپ ، چەكسىز ئەپسۇسلۇق ئىچىدە ئازاب چېكىدۇ . ئازاب ئەسلىدە ئىنساننىڭ ئۆز ماھىيىتىگە ئالاقىدار قىممەتلەرنى يورۇتتۇچى چېقىن بولسىمۇ ، ئەمما ئۇنىڭ ئاخىرلىشىپ تۈگەلەنمەن ئۆمۈرگە نىسبەتەن ھېچقانداق ئەھمىيىتى ۋە زۆرۈرىيىتى بولمايدۇ . شۇڭا ، بۇ ئاخىرقى دەقىقىلەردىكى ئازاب ئۆزىنىڭ ئەسلىدىكى تەبىئىي رولىنى يوقىتىپ ، ئۆلۈمنى تېزلىتىدۇ ياكى ئۆلۈم بىلەن بىر پۈتۈن گەۋدىگە ئايلىنىپ كېتىدۇ .

ئۆلۈم ھاياتلىقنىڭ ئۈزۈلۈشىدىن دېرەك بەرمەيدۇ . ھاياتلىق ئۆلۈمنىڭ ئىككى تەرىپىدە نۇرلىنىپ ، ئۆلۈم بوشلۇقىنى تولدۇرۇپ بارىدۇ . ئۆلۈمنىڭ ئارىدا ئۈزلۈكسىز مەۋجۇد بولۇپ تۇرۇشى ھاياتنىڭ سۈپەت ئالماشتۇرۇش ھادىسىسى بولۇپ ، بۇ ھادىسىدە ئەۋۋەلى ۋە ئەزەلى ھاياتنىڭ پەرقلىق سىماسى روشەنلىشىدۇ . بۇ يەردە ئۆلۈم خۇددى تۈن - كېچىگە ئوخشايدۇ . ئۇ - نىڭدا قاراڭغۇلۇق ، سۈكۈت ۋە ئۇيقۇغا ھەمراھالدا ئاي - يۈل - تۈزلار جىمىرلايدۇ . ھاياتنىڭ مەڭگۈلۈك قۇياشى ئەنە شۇ ئاي - يۈلتۈز ۋاسىتىسى ئارقىلىق تۈنگە نۇر تارقىتىپ ئۈزۈلمەس ، ئات - قۇسى تاڭلاردىن بېشارەت بېرىدۇ . ھايات مەڭگۈلۈك رىتىمى ۋە جەزىبىسى بىلەن ئىنساننى ئۆلۈمگە يېڭىلاپ ، تاسقاپ ۋە شاپلاپ ماڭىدۇ . ئىنساننىڭ ئۇنىڭدا ئىپادىلەيدىغىنى ئىرسىي يوللۇق ھالقىش ياكى مەنىۋى يوللۇق ھالقىش بولۇشى مۇمكىن . بىراق ،

ئېنىقكى ، نەتىجە - ھاسىلات بىر - بىرىدىن تۈپتىن پەرقلىنىدۇ . شۇڭا ، ئىنسان ئۆز ھاياتىنى تۈگەللەشتىن ئاۋۋالقى ھاياتلىق بەھرىلىرىدە يەتكۈسى ئۆلۈمنى ۋە ئۇندىن ھالقىشنىڭ نەتىجە-سىنى دەڭسەپ كۆرۈشلىرى شەرت بولىدۇ .

« ئاخىرقى ئاقسۆڭەك » رومانى ھايات بىلەن ئۆلۈمنىڭ بىرلىكىدە قانات يايدىغان پەلسەپىۋى پىكىرلەر ئاساسىدا سىيو-ژىت تاللاپ ، « ئاخىرقى ئاقسۆڭەك » - مالىكىنى كۆز ئالدىمىزدا پەيدا قىلغاندىن كېيىن ، ئۇنىڭ ئۆلۈمى ئارقىلىق بىزنى يەنە نەسەب ۋە مىراس دەۋاسىنىڭ ئۇزاققا سوزۇلغان قان - ياشلىق جەڭگاھلىرىغا باشلاپ كىرىدۇ . روماندا ئۆلۈمدىن ھالقىشنىڭ نەتىجىلىرى ئۆلۈمگە نىسبەتەن تېخىمۇ كەسكىن ، تېخىمۇ تىرا-گىدېيىلىك تۈس ئالغان بولۇپ ، ئۇنىڭدا ئەقلى ۋە ئەخلاقى ھايات قائىدىلىرىگە مۇخالپ ئىش كۆرگەن مەسئۇلىيەتسىز بى-خەم ئاتىنىڭ قىلمىشى ئىككى ئانىدىن بولغان پەرزەنتلەرنىڭ « ھالال » ۋە « ھارام » ئوتتۇرىسىدىكى زىددىيىتى ، شۇنىڭدەك مىراسخورلۇق ھوقۇقىنى تالىشىش كۈرەشلىرى ئارقىلىق سوتلى-نىدۇ .

« ئاخىرقى ئاقسۆڭەك » تارىخنىڭ ئاخىرقى داۋانلىرىدا كۆزىمىزگە چېلىققاندا ، بىز شۇ دەۋرنىڭ ئادەملىرى قاتارىدا ئاڭا تەئەججۈپلىنىشتىن مۇستەسنا تۇرىمىز . چۈنكى ئۇ ئاقسۆڭەك ، بىر دەۋرنىڭ يەنە بىر دەۋرگە ئالمىشىش مەزگىلىدىكى رېئال ھا-ياتنىڭ نوپۇزلۇق ، تەبىئىي ، چىن ئادىمى . شۇنداق بولغاچقا ، ئۇ ئاقسۆڭەكلىك ئىمتىيازىنى يۈرگۈزۈپ ، نىكاھنىڭ ئىچى ۋە سىرتىدا ئەركىن ياشايدۇ . ئۇنىڭ بارلىق قىلمىش - ئەتمىشلىرى ئۆز تەبىئىسى ۋە ئۆز دەۋرى شارائىتىنىڭ ئىجتىمائىي ئەخلاق يوسۇنلىرىغا ئۇيغۇن رەۋىشتە قانات يېيىپ ، ئۆلۈمدە شاخلايدۇ ۋە ئۆلۈمدىن ھالقىغان ، دەۋردىن دەۋرگە كۆچكەن ئىجتىمائىي كەڭلىكتە مۇرەسسەسىز كۈرەش باسقۇچىغا كىرىدۇ . بۇ كۈرەش

ئىنساننىڭ ئۆزىگە ئالاقىدار تۇرمۇش تۇپراقلىرىغا چوڭقۇر سېلىنىپ كېتىشى كەتكەنلىكى ۋە زامان - زامانلاردىن بېرى نەسەبلەر ئارا ئۈزلۈكسىز داۋام قىلىپ كەلگەنلىكى بىلەن بىزنى « ئائىلە جەمئىيىتى » نىڭ رەڭگارەڭ سىرلىق قوينىدا ئاستا - ئاستا ئۆز - ئۆزىمىزگە يۈزلەندۈرىدۇ . بىز شۇ چاغدىلا ئۆزىمىزگە ۋە ئەتراپىمىزدىكى سانسىز قىسمەتكار ئادەملەرگە قاراپ رېئال ئەھمىيەتكە ئىگە چوڭقۇر ئويلار قاينىمىغا غەرق بولىمىز .

ئائىلە — ئىنسان بىرلىكىنىڭ يادروسى ، ئۇ نەسەبلەر زەنجىرى ئارقىلىق تارتىلىپ ، زامانلار ئۇپۇقىدا رەڭلىنىپ ، ئىنساننىڭ ئۆزىگە ۋە ئۆزىگە ئالاقىدار بولغان مىراس ئوقۇمىنى كېڭەيتىپ بارىدۇ . ئائىلىدىن ئىبارەت بۇ بىرلىك يادروسىنىڭ ھەرقانداق بىر زەررىچىسى مىراسخورلۇقنىڭ تەننىي ۋە روھى ئىرسىيىتىگە ، ئۇنىڭغا ماس رەۋىشتە ئارتىپ ياكى كېمىيىپ بارىدىغان ماددىي جۇغلانمىلارغا مەھكەم چېتىلىپ كەتكەن . شۇڭا ، ئائىلىدە ئەڭ ئۇزاق داۋام قىلىپ نىسبى ياتلىشىشنى كەلتۈرۈپ چىقىرىدىغىنى ئائىلە مىراسىنىڭ ماددىي تەۋەلىككە مەنسۇپ جەلبىكار ۋە مەنپەئەتدار قىسمى بولۇپ ، ئۇ شەكسىزكى ، ئىنسان بالىلىرىنىڭ بەھىرلىنىش ھەققىدە ، نەسەب - جەمەت ئىرادىسىدە ۋە ياشاش ئىستەكلىرىدە كۈلپەتلىك دەتالاش ھەم دەۋا - دەستۇرلارنى كەلتۈرۈپ چىقىرىدۇ . « ئاخىرقى ئاقسۆڭەك » رومانى بۇ نوقتىدا يەنە تېخىمۇ كەڭ كەتكەن ئىجتىمائىي تۇرمۇشنىڭ چىنلىق قانلىمىغا ئىچكىرىلەپ كىرىپ ، بىزنى زامان داغدۇغىلىرىدىن نىسبى پىنھان تۇرىدىغان يەككە ئائىلىلەرنىڭ سىرلىق مۇھىتىغا باشلاپ كىرىدۇ . بىز ئۇنىڭدا ھەر كۈنلۈك تۇرمۇشنىڭ ھەر بىر دەقىقىسىدە يۈز بېرىپ تۇرىدىغان كەسكىن زىددىيەت - توقۇنۇشلار بىلەن ئۇچراشقنىمىزدا ، قەلبىمىزدە ماكان ۋە زاماننىڭ ئەھمىيىتى غۇۋالىشىپ ، ئىنساندىن ئىبارەت مۇرەككەپ تۈزۈلمىنىڭ قىسمەتكار چەكسىزلىكى كەڭ يېپىلىدۇ .

بۇ كەڭلىكتە تەجرىبەن ياكى تەپەككۈرەن يۈرگەن ئادەمنىڭ ھېسسىياتى كۆپ ھاللاردا ئازابلىق تۇس ئالىدۇ ، خىيال - ئويلىرى قانۇنىيەتلىك ۋە سەۋەب - نەتىجىلىك رەۋىشىدە ئالمىشىۋاتقان ئەۋلادلار تۈركۈمىدە دولقۇنلايدۇ ، ئاندىن نەسەبىنىڭ نەسەبىگە تەننىي ئۇلۇنۇشىدىن تېخىمۇ شەرەپلىك بولغان بىر يۈكسەك مەنىۋى پەللە روشەنلىشىدۇ . ئۇ بولسىمۇ ئادالەت ۋە ھەققانىيەت ئېتىقادى ، مۇھەببەت ۋە ئەخلاق ئەقىدىسى ، كامالەت ۋە تاكام - مۇلۇق ئىستەكلىرىدىن ئىبارەت . « ئاخىرقى ئاقسۆڭەك » روما - نىنىڭ ھايات - ئۆلۈم دېئالكتىكىسى ، ئائىلە پاجىئەسى ۋە نەسەب - مىراس داۋاسى ئارقىلىق بىزگە بىلدۈرمەكچى بولغىنىمۇ دەل ئاشۇ مەنىۋى پەللە بولۇشى مۇمكىن .

« ئاخىرقى ئاقسۆڭەك » رومانى ئۇسلۇپ ، دىت ۋە سەۋىيە جەھەتتىن يېڭىچە بىر ئەدەبىي پەللە ياراتقان بولۇپ ، ئۇ « قۇياش ئۆزى سۆزلەيدۇ » ، « پەرىدە » ، « ئالتۇن كان » ، « قىزىل ئاسمان » ، « يىغلىما ئىنسان » دەك نادىر كىتابلىرى بىلەن خەلقىمىزگە تونۇلغان قوش تىللىق تالانتلىق يازغۇچى غەيرەت ئاسمىگە شان - شەرەپ ئېلىپ كەلگۈسى . بىراق ، ئىشىنىش - ئىشەنمەسلىكتىن قەتئىي نەزەر ، كېسىپ ئېيتىشقا بولۇدۇكى ، بىزنىڭ بىر كىتابخان سۈپىتىدە روماندىن ئالغان پايدا - مەنپەئەتىمىز يازغۇچىنىڭ پايدا - مەنپەئەتىدىن زور دەرىجىدە ئېشىپ كېتىدۇ ...

ئەنۋەر تاشتۆمۈر

2001 - يىلى ئاپرىل ، ئۈرۈمچى .

XX ئەسىرنىڭ 30 - يىللىرى كىرىشى بىلەنلا، بۇ چەت شەھەردە ياشاۋاتقان كىشىلەر يېڭى - يېڭى خەۋەرلەرنى ئاڭلىيالايدىغان بولدى. لېكىن، شۇنىڭدەمۇ ئۇلار ئۆزلىرىنىڭ تۇرمۇشى بىلەن ئالدىراش ئىدى. مەيلى دۆلەتنىڭ چوڭ ئىشلىرى توغرىسىدا بولسۇن، ياكى شەھەردىكى باشقا ئىشلار توغرىسىدا بولسۇن، بۇنداق يېڭى گەپ - سۆزلەرنى كۆككۆۋرۈكتىكى سوپى قۇلاقنىڭ سامسىخانسىدىن ئاڭلىغىلى بولاتتى. چۈنكى، سوپى قۇلاق سامسىنى ناھايىتى ئوخشىتىپ ياقانتى، شۇڭا مۇشۇ بازاردىكى قىزىقچىلار ھەم قۇلاق موللىلىرى مەيلى قورسىقى ئاچسۇن، ياكى گەپ ئاڭلاش ئۈچۈن بولسۇن، مۇشۇ سامسىخانغا يىغىلاتتى، ئۆت - بەش سامسا ئېلىپ قويۇپ، ئورۇننى گالۋاڭ قىلىپ گەپ سېتىپ ئولتۇراتتى. سوپى قۇلاقمۇ مۇشۇنداق قىزىقچىلارغا ئامراق ئىدى.

سوپى ئۈستامنىڭ سامسىخانسى ئۆستەڭنىڭ بويىدىلا ئىدى. ئايرودزوم تەرەپتىن گۈلدۈرلەپ ئېقىپ كېلىدىغان ئۆستەڭ سۈيى دەريا تەرەپكە قاراپ ناھايىتى ھەيۋەتلىك ئاقانتى. بۇ ئۆستەڭ شەھەردىكى باشقا ئۆستەڭلەردىن چوڭ ئىدى. سۈزۈك سۇ ئۆزىگە قارىغان ئادەمنىڭ بىرىپەرلىرىنى غىدىقلاپ قويۇپ ئالدىراپ ئېقىپ كېتەتتى. ئۆستەڭنىڭ ئىككى قىرغىقىدا

ئادەمنىڭ قۇچىقى يەتمەيدىغان چوڭ سۆڭەتلەر بار ئىدى، ئەركەك سۆڭەتلەرنىڭ شاخلىرى قېنىغا پاتماي، كۆك ئاسمانغا سانجىلىپ تۇرسا، چىشى سۆڭەتلەرنىڭ شاخلىرى پەرى قىزلارنىڭ سۈمبۈل چاچلىرىدەك ئۆستەڭگە تەزىم قىلىپ تۇراتتى. شامالدا ئېگىلىپ تۇرغان سۆڭەتنىڭ يېشىل تاللىرىنى سۇ بىر سۆيۈپ، بىر تاشلاپ قويۇپ ئارماندا قوياتتى. چۈنكى سۇنىڭ سۆڭەت تاللىرى ئارقىلىق ئاسماندا، زېمىندا بولىۋاتقان ئىشلارنى بىلگىسى كېلەتتى. لېكىن، شۇ گۈزەل تاللاردىمۇ ئامال يوق ئىدى. شامال تاللارنى مەيلىگە قويۇۋەتمەيتتى، ھەر دائىم ئۇلارنى ئوينىتىپ تۇراتتى. سۇنىڭمۇ ئالدىراپ ئېقىپ كېتىشى ئۆزىنىڭ مەيلى ئەمەس ئىدى. مەيلى سۇ بولسۇن، مەيلى شامال بولسۇن، مەيلى ئادەمنىڭ كۆڭلىنى خۇشال قىلىدىغان ئاشۇ مۇھەببەتلىك تاللار بولسۇن، ئۇلارنى باشقا بىر ئۇلۇغ كۈچ تىزگىنلەيتتى. دېمەك، ئاسماندىكى ئاق بۇلۇتۇمۇ بىر يەردە تۇرالمايتتى.

مۇشۇنداق ۋاقىتتا سوپى ئۇستامنىڭ خېرىدار چاقىرىغان روھلۇق، جاراڭلىق، ئۆزگىچە ئاۋازى ئاڭلىناتتى. ئۇنى ئاۋازىدىن تونۇيدىغانلار:

— خۇدايىم سوپى ئۇستامنى ئامان قىلغاي، سوپى ئۇستام ئامان بولسا سامسىسى ئوخشاۋېرىدۇ، سامسىسى ئوخشاپ تۇرسا ئەل ئامان دېگەن گەپ، — دېيىشەتتى.

سوپى ئۇستامنىڭ سامسىخانسى پاكىز، رەتلىك ئىدى. ھەرقانداق ئادەم بۇ سامسىخاننىڭ ئىچىگە كىرسە، بىرخىل ئازادلىك، مېھرىبانلىق ھېس قىلاتتى. سامسىخاننىڭ ئالدىدا رەڭگارەڭ گۈللەر ئۆستۈرۈلگەنىدى. بۇ گۈللەر ئۇنىڭغا كۆڭۈل ئازادلىك ئاتا قىلىپلا قالماستىن، خېرىدارلارنىمۇ جەلپ قىلىپ تۇراتتى.

بۈگۈن چۈشتىمۇ سامسىخاننىڭ ئىچىگە لىق ئادەم توشتى.

ئورۇنغا ئىگە بولالمىغان خېرىدارلار تونۇر بېشىدا تۇرۇپ سامسا يەيتتى، بەزىلىرى سامسنى سومكىسىغا سېلىپ ئېلىپ كېتەتتى. سامسا يەپ ئولتۇرغانلار ئەخەت قارىنىڭ ئاغزىغا قاراپ قالغانىدى، ئۇ توختىماي سۆزلەۋاتاتتى. ئۇنىڭ ئۆتكۈر كۆزلىرى ئويىناپ تۇراتتى، ئاغزى گەپتە بولغىنى بىلەن، قولدىكى سامسىسىنىمۇ چىشلەشكە ئۆلگۈرەتتى، ھەربىر سامسنى يەپ بولغاندىن كېيىن، ئۇ ئادەتتى بويىچە مايلىق قوللىرى بىلەن چىرايلىق بۇرۇتلىرىنى مايلاپ، توم بارماقلىرى بىلەن يۆگەپ قوياتتى.

— نېمە دەيمىز ئەمدى، ئىككى دۆلەت ئارىسىدا قاتناپ سودا قىلىۋاتىمىز، دېگەن بىلەن تاپقان پايدىمىز چاغلىق، ئۇياقتا باج بەك ئېغىر، — دەدى ئەخەت قارى گېپىنى ئۆزىنىڭ سودا ئىشلىرىغا يۆتكەپ.

— ھېلىمۇ تىنىپ كەتتىڭ ئەخەت قارى، ئاڭلىسام، ئۇياقتىمۇ بىر خوتۇنۇڭ بار ئىكەن، شۇكۈر قىلساڭ بولىدۇ. يېيىشنىڭ مۇشۇنداق ئېسىل سامسا، ئوينىشىڭ بېلىقتەك ئويىناپ تۇرغان شوخ رۇس قىزلىرى، يەنە نېمەڭگە نېمەڭ يەتمەيدۇ؟ — دەدى سەمەت شاپتۇل قاقتى دېگەن بىر كىشى گەپكە ئارىلىشىپ.

— قىزلارنىڭ كۆڭلىنى ئېلىپ تۇرساڭ، ساۋاب بولىدۇ ئاداش. مۇشۇ كۈندە ساۋابنىڭ تۈرلىرى جىق بولۇپ قالدى، ئوغۇل بالا دېگەن ئوڭ كەلتۈرۈپ، ئانچە — مۇنچە قىزلارنىڭ بېشىنى قايرىپ، بىر نېمىلەرنى قىلىپ تۇرغۇلۇق، بولمىسا قېرىغاندا چىرايلىق قىزلارنى كۆرسەڭ ساراڭ بولۇپ قالسىن! — دەدى ئەخەت قارى سەمەتكە قاراپ تۇرۇپ.

— ئەخەت قارى، قانچە بالاڭ بار؟ — دەپ سورىدى دېرىزىنىڭ قېشىدا جىلتا ئېچىۋاتقان سوپى گەپكە ئارىلىشىپ. — خۇدايىم بەرگىنىنى دەمدىم، شەيتان بەرگىنىنى

دەمدىم؟ — دەدى ئەخەت قارى چاقچاق قىلىپ. ئۇلارنىڭ گەپلىرىگە قۇلاق سېلىپ ئولتۇرغان خېرىدارلار بۇ گەپنى ئاڭلاپ ئۆزلىرىنى تۇتۇۋالماي كۈلۈشۈپ كەتتى. سوپى ئۈستامۇ ئۆزىنى ئۇنۇتقان ھالدا كۈلۈپ كەتتى.

— پەيزىڭ بار جۇمۇ ئەخەت قارى، — دەدى سوپى قۇلاق ئۆتكۈر كۆزلىرىنى ئوينىتىپ تۇرۇپ، — خۇدايىم بەرگىنىنىمۇ دە، شەپتان بەرگىنىنىمۇ دە، خۇدايىم بەرگىنى بولسىمۇ شەپتان بەرگىنى بولسىمۇ سېنىڭ بالاڭ — دە.

— بولىدۇ ئەمەس، ھە، قېنى، ساناپ باقاي، ھە، 11 بالام بار ئىكەن. خۇدايىم بۇيرۇغان بولسا ئۇياقتىكى بالامنى يەنە بىرنەچچە يىلدىن كېيىن ئەكىلىۋالسىمەن! — دەدى ئەخەت قارى.

— پەيزىڭ بار ئاداش، سەن بولساڭمۇ ياشا. بايام ئۇياقتا باج ئېغىر دەپنىڭ، راست دەيسەن، يېقىندىن بېرى مەن بىرنەچچە ئادەمنىڭ ئاغزىدىنمۇ مۇشۇنداق گەپ ئاڭلىدىم. قىزىق ئىشكەن بۇ، رۇسلار بىزنىڭ يۈرتىمىزغا كېلىپ سودا قىلسا باج تۆلىمەيدىكەن، بىزنىڭ ئادەملىرىمىز ئۇياققا ئۆتۈپ سودا قىلسا باج تۆلەيدىكەن، ئۆلكىلىك ھۆكۈمەت بىر نېمە دېيىشمەيدىكەن ئۇ خەق بىلەن؟ — دەدى سوپى.

— مېنىڭ قاينايدىغان يېرىمۇ شۇ ئەمەسمۇ ئاداش، بىزنى بوزەك قىلغاندەكلا بىر ئىش — دە، بۇ! مەن ئاشۇ ياققا چىقىپ — كىرىپ تىجارەت قىلىپ يۈرگىنى ئون يىلدىن ئاشتى، ھەممە ئىشنى ئۆز كۆزۈم بىلەن كۆرۈۋاتىمەن. بىزنىڭ ھۆكۈمىتىمىز ئۇلاردىن باج ئالمايدۇ، ئۇلارنىڭ سودىگەرلىرى بەك يېيىپ كەتتى. ئۇنىڭ ئۈستىگە، ئۇلارنىڭ سودىگەرلىرى ئاساسەن بىزدىن خام مال ئېلىپ، رۇسىيىگە ئاچىقىپ، ئۇيەردە پىششىقلاپ ئىشلەپ، قايتا بىزگە كىرگۈزۈپ پۇل قىلىدۇ. كالىسى بەك ئىشلەيدىغان خەق ئىكەن ئۇلار. بىزدىن

ئالدىغىنى تېرە، يۇڭ، پاختا، يىپەك، قۇرۇق ئۈزۈم، خام تاماكا، ئات، قوي، قوي مېيى، ئۇلار مۇشۇ نەرسىلەردىن گەزمال، قەنت، پاختا يىپ، گېلزە قاتارلىق نەرسىلەرنى ئىشلەپ، بىزگە كىرگۈزۈپ سېتىۋاتىدۇ. ئۇلارنىڭ سانائىتى بىزنىڭكىدىن ئىلغار ئىكەن، ھەممىنى ئوخشىتىدىغان نەرسە ھۈنەر ئىكەن، ھۈنەر بولسا بىر پۇلنى ئىككى قىلغىلى بولىدىكەن، ھۈنەرنىڭ بولمىسا خەقنىڭ قولىغا قاراپ قالىدىكەنەن. ئەگەر ئىش مۇشۇنداق كېتىۋەرسە، ئۇ خەق بىزنى خۇرىتىدۇ! «سۇ سايغا ئاقىدۇ، پۇل بايغا» دېگەن شۇ ئاداش! — دەپدى ئەخەت قارى ھەسرەت چېكىپ.

— راست دەيسەن ئاداش، ئۇ خەق بىزدىن كۈچلۈك ئىكەن. بۇ كۈنلەرمۇ ئۆتۈپ كېتەر. خوش، ئۆزىمىزنىڭ گېپىگە كېلەيلى، ھە، بازاردا قانداق يېڭى گەپ - سۆزلەر بولمىۋاتىدۇ؟ — دەپ سورىدى سوپى ئۈستام جىلتا ئاچقاچ. — بۇ گېپىڭگە قارىغاندا، ئەتىگەن مەسچىتكە چىقماپسەن - دە؟ — دەپ سورىدى ئەخەت قارى. — شۇنداق، مەسچىتكە ئۈلگۈرەلمىدىم، نامازنى ئۆيدە ئوقۇدۇم.

— شۇڭا ئاڭلىماپسەن - دە! جامائەتنىڭ ھەممىسىنىڭ ئاغزىدا شۇ گەپ: مالىك ئاقسۆڭەك سەكرانقا چۈشۈپ قاپتۇ، يامان كېسەلگە گىرىپتار بولۇپ قاپتۇ، بىر نەچچە كۈنلۈكى قالغان ئوخشايدۇ، — دەپدى ئەخەت قارى.

سوپى ئۈستامنىڭ شاگىرتى سۇلتان تونۇر بېشىدا ئۆيدىكى پاراڭغا قۇلاق سېلىپ تۇراتتى، ئۇ بۇ گەپنى ئاڭلاپ ئىتتىكلا دۇكانغا كىرىپ، ئۈستىسىنىڭ قېشىغا كېلىپ ئۇنىڭ كۆزىگە قارىدى، سوپىمۇ تەبىئىي ھالدا دىققەت قىلىپ شاگىرتىغا قارىدى - دە، بوش ئاۋازدا:

— بۈگۈن دۇكاننى بالدۇرراق يىغىشتۇرايلى! — دەپدى.

— مانا، مۇشۇنچىلىكلا جاھان بۇ! — دەدى سەمەت قولىدىكى سامسىنى تەخسىنىڭ ئۈستىگە قويۇپ، — مالىك ئاقسۆڭەك مۇشۇ شەھەردە قېنىغا پاتماي قالغانىدى، ئاغرىپ يېتىپ قالمايدىغاندەك، ئۆلمەيدىغاندەك قىلىپ كېتىۋاتاتتى، مانا ئەمدى ئۇنىڭ بىر پۈتى گۆرگە ساڭگىلاپتۇ. مۇشۇنچىلىك جاھان بۇ، قىلىۋالغاننى، ئىتىۋالغاننى كۆتۈرمەيدىغان جاھان بۇ! دادىسىدىن قالغان مال — دۇنيانى دەسمى قىلىپ كۆرەڭلىگىنى بىكار ئۇنىڭ، ئوغۇل بالا بولسا ئەخەت قارىغا ئوخشاش ئۆزى پۇل تېپىپ ياشسۇن، شۇنداقمۇ سوپى قۇلاق؟! — شۇنداق، شۇنداق، ئىنسان بالىسىغا چوڭچىلىق ياراشمايدۇ، خۇدالىق ئالەم بۇ، — دەدى سوپى. لېكىن، ئۇنىڭ خىيالى باشقا يەردە ئىدى، پىكرى بىردىنلا چېچىلىپ كەتتى. چۈشلۈك بازار سەل بېسىققاندىن كېيىن، سوپى ئۈستامنىڭ شاگىرتى سۇلتان چاققانلىق بىلەن دۇكاننى يىغىشقا كىرىشتى. ئادەتتە سوپى ئۈستاممۇ دۇكان يىغىشتۇرۇشقا ياردەملىشەتتى، بۈگۈن ئۇ ئىشنى شاگىرتلىرىغا قويۇپ بېرىپ، ئۆزى ئۈستەڭ بويىغا بېرىپ ئولتۇردى. ئۇ بىر ئىشلارنى ئويلاۋاتاتتى. سۈزۈك سۇ ئۆگەي خوتۇننىڭ كۆزلىرىگە ئوخشاش لاپ — لاپ قىلىپ قويۇپ، دەريا تەرەپكە قاراپ ئېقىپ تۇراتتى. يولنىڭ ئۇ قېتىدا تاڭگا ساتىدىغان بوۋاينىڭ خېرىدار چاقىرىۋاتقان ئاۋازى ئاڭلىنىپ تۇراتتى. دەل شۇ ۋاقىتتا دۇخۇروتكىنىڭ مۇڭلۇق ئاۋازى ئاڭلاندى. سوپى بېشىنى كۆتۈردى. تۆت خادىك يولنىڭ ئوتتۇرىسىدا دەريا تەرەپكە قاراپ كېتىۋاتاتتى، خادىكنىڭ ئۈستىدىكى رۇس يىگىتلىرى ھەدەپ دۇخۇروتكا چالاتتى، بەكمۇ ئوماق رۇس قىزلىرى ھېلى تېخى جەننەتتىن ئېزىپ چىقىپ قالغان پەرىلەرگە ئوخشاش پۈتۈن مۇھەببىتى بىلەن ناخشا ئېيتاتتى. سوپى ئۈستامنىڭ كۆزى خادىكتا، لېكىن خىيالى باشقا يەردە ئىدى.

— دۇكاننى يىغىشتۇرۇپ بولدۇم ئۇستام، — دەيدى
سۇلتان ئۇستىسىنىڭ قېشىغا كېلىپ.
— كەل، بىردەم ئارام ئېلىۋال.
سۇلتان ئۇستىسىنىڭ قېشىغا كېلىپ ئولتۇردى. ئۇ بەكمۇ
دېققەتتە ئىدى.

— چۈشتە دۇكاندا بولغان گەپلەرنىڭ ھەممىسىنى
ئاڭلىدىغۇ - ھە؟ — دەيدى سوپى تاماكىسىنى تۇناشتۇرۇپ.
— ئاڭلىدىم، — دەيدى سۇلتان كۆزلىرىنى ئۇستىسىدىن
ئۈزمەي قاراپ ئولتۇرۇپ.

— ئەمدى ۋاقىت يېتىپ كەلگەندەك قىلىدۇ. ئەتە مالىك
ئاقسۆڭەك بىلەن كۆرۈش، ھېلىقى ئۈزۈكىڭنى مەن كەچتە
ئۆيدىن ئېلىپ بېرەي، ئۇنى مالىك ئاقسۆڭەككە كۆرسەت.
كەچتە قۇدۇق مەھەللىدىكى پار مۇنچىغا چۈشۈۋال، پاك بول،
چېچىڭنى ياستىۋال، پاكىز كىيىملىرىڭنى تەييارلاپ قوي. ئەتە
سەھەردە ئىككىمىز مەسچىتكە بارىمىز؟ نامازدىن كېيىن مەن
بالىلار بىلەن دۇكاننى ئېچىپ تۇراي، سەن مالىك ئاقسۆڭەكنىڭ
ئۆيىگە بارغىن، گېپىڭنى ئوڭشاپ قىل، جانلىق سۆزلە، ھەر
بىر ئېغىز گەپنى مەن دېگەندەك سۆزلە، قالغان ئىشنى
پېشانەڭدىن كۆر!

— ماقۇل ئۇستام، — دەيدى سۇلتان كۆزلىرىگە لىق ياش
ئېلىپ.

2

مالىك ئاقسۆڭەكنىڭ ئۆيى ئالتە شوئار مەھەللىسىدە
ئىدى. ئۇنىڭ قورۇسىنىڭ چوڭلۇقى ئون مودىن ئاشاتتى، ئۆي

قورۇنىڭ بىرنەچچە يەرلىرىگە سېلىنغانىدى. بالىلار ياتىدىغان ئۆي بىلەن ئۆزلىرى ياتىدىغان ئۆي ئايرىم - ئايرىم يەردە ئىدى. گۈزەل بېغىدا ھەممە مېۋە بار ئىدى. بولۇپمۇ ياز كۈنلىرى ئۇنىڭ قورۇسى بەكمۇ چىرايلىق بولۇپ كېتەتتى.

سۇلتان ئۈستىسىنىڭ ئورۇنلاشتۇرۇشى بويىچە سەھەردە مەسچىتتىن چىقىپ مالىكىنىڭ ئۆيىگە باردى. ئۇ دەرۋازىنىڭ ئالدىدا دەرۋازىنىڭ قوڭغۇرىقىنى چالدۇرىدىغان مىس ھالقىنى ئايلاندۇردى. ئارىدىن ئۇزۇن ئۆتمەي دەرۋازا ئېچىلدى، مەھەللىدىكىلەر تەلئەت مەدىكار دەپ ئاتايدىغان، مالىكىنىڭ ئۆيىدە يېتىپ - قويۇپ خىزمەت قىلىدىغان قىرىق ياشتىن ئاشقان بىر كىشى ئۇنىڭ ئالدىدا پەيدا بولدى.

— ھە، سۇلتانكەنغۇ بۇ، بۇياققا قەدىمىڭ يېتىپ قاپتۇغۇ ئۇكام؟ — دېدى تەلئەت كۈلۈپ تۇرۇپ.

— ئاڭلىسام مالىككامنىڭ مىجەزى يوق ئىكەن، يوقلاپ كەلگەندىم، ئەختەمكام بارمىكىن؟

— بار، مەن چاقىراي، سەن مۇشۇ يەردە تۇرۇپ تۇر. ئارىدىن ئۇزۇن ئۆتمەي، تەلئەت مالىكىنىڭ چوڭ ئوغلى ئەختەمنى باشلاپ چىقتى.

— ئۆيگە كىرمەپسەنغۇ ئۇكام، ئۆيگە كىر، — دېدى ئەختەم سۇلتان بىلەن كۆرۈشۈپ.

— مالىككامنى يوقلاپ كەلگەندىم، ئاغرىپ ئورۇن تۇتۇپ يېتىپ قالغىنىنى بىلمەپتىمەن، — دېدى سۇلتان.

— رەھمەت ئۇكام، ئۆيگە كىرگىن.

سۇلتان ئەختەمگە ئەگىشىپ مېڭىپ ئۆيىنىڭ ئالدىغا بارغاندا، تەلئەت ئۇنىڭ قولىدىكى سومكىنى ئالدى.

سۇلتان ئەختەمگە ئەگىشىپ ئۆيگە كىردى. مالىك كەڭ، كۆركەم، پارقىراپ تۇرىدىغان مىس كارىۋاتنىڭ ئۈستىدە ياتاتتى، ئۇنىڭ چىرايى بەكمۇ ئوسال ئىدى. كارىۋاتنىڭ بىر

چېتىدە مالكىنىڭ ياشانغان ئايالى، يەنە بىر چېتىدە ئۇنىڭ ئىككىنچى قىزى تۇراتتى. سۇلتان سالام قىلىپ، كارىۋاتنىڭ قېشىغا باردى. مالكىنىڭ قىزى دادىسىغا بوش ئاۋازدا: — دادا، مېھمان كەلدى، — دېدى.

مالىك ئاستا كۆزىنى ئاچتى. ئۇنىڭ كۆزلىرىدە نۇر دېگەن نەرسە قالمىغانىدى، كۆزلىرىنىڭ ئېقى ئەخلەتكە ئارىلىشىپ كەتكەن كۈلدەك سەت ئىدى. ئۇ ئارانلا گەپ قىلاتتى. — خۇدايىم بۇيرۇسا ياخشى بولۇپ قالسىز مالىك ئاكا، — سۇلتان مالكىنىڭ كۆرپىسىنىڭ ئۈستىدىكى قولىنى ئاستا تۇتتى.

مالكىنىڭ ياشانغان ئايالى ئۆيدىن چىقىپ كەتتى. ئەختەم ئاپىسىنىڭ ئورنىغا بېرىپ ئولتۇردى.

— ئەختەم، بۇ، بۇ، بۇ يىگىت كىم بولىدۇ؟ — دەپ سورىدى مالىك كۆزلىرىنى يۇمۇپ تۇرۇپ.

— سۇلتان، ئۇستا سامسپەز، سوپى قۇلاقنىڭ شاگىرتى. — ھە، مۇنداق دە، مەن، مەن سوپى قۇلاقتىن ئاڭلىغان، سۇلتان دېگەن بالا مۇشۇ ئىكەن — دە؟ ياخشى، رەھمەت بالام، سالامەت، بولغىن... — دېدى مالىك كۆزلىرىنى ئاستا ئېچىپ.

— سىزگە بىر نەرسىنى كۆرسىتەي، دېگەندىم مالىك ئاكا، — دېدى سۇلتان.

— ھە، بىرەر ئىشنىڭ بارمىدى بالام؟ ...

— سىزگە كۆرسىتىدىغان بىر ئۈزۈك بار ئىدى، — سۇلتان ئۈزۈكنى يانچۇقىدىن ئېلىپ، مالىك ئاقسۆڭەككە ئىككى قوللاپ سۇندى.

مالىك ئۈزۈكنى كۆرۈپ تۇرۇپلا قالدى، كۆزلىرى چەكچەيدى. ئەختەم دادىسىدىكى بۇ ئۆزگىرىشنى بايقاپ، بوينىنى سوزۇپ دادىسىنىڭ قولىدىكى ئۈزۈككە قارىدى. ئۇ

ئۈزۈكتىكى «مالىك» دېگەن خەتنى كۆردى.

— سەن، سەن بۇ ئۈزۈكنى نەدىن تاپتىڭ، سەن كىم، كىم بولسىن؟! — دېدى مالىك تىترەپ تۇرۇپ.

— مەن مەلىكەمنىڭ بالىسى بولمەن!

— نېمە، مەلىكەم؟ قايسى مەلىكەم ئۇ؟! —

— ئۆز ۋاقتىدا قاسىم تاز، دېگەن باينىڭ ئۆيىدە خىزمەت قىلىدىغان مەلىكەمنىڭ بالىسى بولمەن.

— ئاپاڭ ھازىر قەيەردە؟

— ئۆز ۋاقتىدا قاسىمباي بىلەن سەۋىتكە ئۆتۈپ كېتىپتىكەن، ھازىرمۇ ئاشۇ ياقتا.

— سەن، سەن، نەدە، نەدە چوڭ بولدۇڭ؟ — دېدى مالىك تېخىمۇ جىددىيلىشىپ.

— مەن ئون ئۈچ ياشقىچە بۆلۈكەي يېزىسىدا چوڭ بولدۇم، ئون ئۈچ ياشقا كىرگىنىمدە تۇغقانلار مېنى ھازىرقى ئۈستامغا شاگىرتلىققا بەرگەندى، مۇشۇ كۈنگىچە ئۈستام بېشىمنى سىلاپ كېلىۋاتىدۇ، — دېدى سۇلتان.

— سەن، سەن زادى كىم بولسىن؟! — دېدى مالىك جان - جەھلى بىلەن ۋارقىراپ.

— مەن سىزنىڭ بالىڭىز بولمەن دادا. . .

مالىك ئاقسۆڭەك بۇ گەپنى ئاڭلاپ ھوشىدىن كەتتى. ئەختەم دادىسىنىڭ قولىدىكى ئۈزۈككە قارىدى. سۇلتان شۇ دەقىقىدە چاققانلىق قىلىپ مالىكنىڭ قولىدىكى ئۈزۈكنى ئېلىۋالدى.

ئۆينىڭ ئىچىنى بىردىنلا جىمجىتلىق باستى. ئەختەم بىلەن سىڭلىسى ھوشىدىن كەتكەن دادىسى بىلەن كارى يوق، پۈتۈن دىققىتى بىلەن سۇلتانغا قاراپلا قالدى.

— ھەي ھارىمى، سەن نېمە دەۋاتىسىن؟! — ئەختەم بىردىنلا غەزەپ بىلەن ۋارقىراپ كەتتى.

— ئەختەم ئاكا، دادام بولالمايۋاتىدۇ، مەن دورىسىنى
ئىچكۈزۈپ تۇراي، سىز بېرىپ تىۋىپ چاقىرىپ
كېلىڭ! — دەدى ئەختەمنىڭ سىڭلىسى جىددىيلەشپ.
— كۆزۈمدىن يوقال، ھارامدىن بولغان ماڭقا! — ئەختەم
كارىۋاتنىڭ ئالدىدا تۇرغان سۇلتاننى تىللاپ، مەيدىسىدىن
ئىتتىرىپ چىقىرىۋەتتى.

سۇلتان مالىك ئاقسۆڭەكنىڭ قورۇسىدىن چىقىپ كەتتى.
ئىتتىك مېڭىپ سامسخانغا بېرىپ، بولغان ئىشلارنى
ئۇستىسىغا سۆزلەپ بەردى.

— ھە، مۇنداق دە، — دەدى ئۇستىسى قولىدىكى
تاماكىسىنى نازا بىر شوراپ، — بىزنىڭ بۇ پىلانمىز
ئەپلەشمىدى، دېگەن گەپ، ئەگەر مۇشۇنداق بولىدىغانلىقىنى
بىلگەن بولسام، سېنى بىر نەچچە يىلنىڭ ئالدىدىلا داداڭ بىلەن
تونۇشتۇرۇپ قويارىكەنمەن. مەن بۇ ئىشنى مۇرەككەپلەشتۈرۈپ
رۇۋېتىپتىمەن، ئۆمرىنىڭ ئاخىرىدا بالامكەن، دەپ بېشىڭنى
سىلا، دەپ ئويلاپتىمەنكەن، كىم بىلسۇن ئۇ ئوچىنىڭ ھوشىدىن
كېتىدىغانلىقىنى! ھەي، ئەختەم ساڭا ياخشى مۇئامىلە
قىلماپتۇ، بالىلىرىنىڭ ئىچىدە تۈزۈكرەكى شۇ ئىدى، قارىغاندا
ئۇمۇ بىر تەنۈر نەرسە ئوخشايدۇ.

— ئەمدى قانداق قىلىمەن ئۇستام؟

— قانداق قىلاتتىڭ، ئىش چاتاق ئۇكا. بىر — ئىككى
يىلدىن كېيىن مەن ساڭا دۇكان ئايرىپ بېرىي، تويۇڭنى
قىلىپ، بېشىڭنى ئوڭلاپ قويىي. دادام، پادام دەپ قايغۇرۇپ
يۈرمەي، جېنىڭنى جان ئەت! — دەدى سوپى ئۇستام.

— مەن ئەتە دادامنىڭ قېشىغا يەنە بىر كىرەيمىكەن
دەيمەن. ئەسلىدە مەنمۇ ئاشۇ قورۇدا ئەختەمكاملار قاتارىدا
ياشىسام بولاتتى، مېنىڭمۇ ئاشۇ ئۆيدە ھەققىم بار ئەمەسمۇ
ئۇستام؟ — دەدى سۇلتان ھاياجانلانغاندەك بولۇپ.

— ئەمدى بولدى قىل ئۇكام، ئەختەمنىڭ سېنى ئۆيدىن قوغلاپ چىقارغىنىغا قارىغاندا، بۇ ئىش-مىمىزدىن نان چىقىدىغاندەك ئەمەس. «كەلمىگەن تەلەيدە ئاناڭنىڭ ھەققى بارمۇ» دېگەن شۇ، ئەمدى سەن بۇ ئىشنى ئۇنتۇپ كەت! — دېدى سوپى موخوركىسىنى كەينى - كەينىدىن شوراپ. — مەن بۇنداق ياشىسام بولمايدۇ ئۇستام، مەن ئاشۇ ئائىلىنىڭ بالىسى، مېنىڭ ئۇ ئائىلىدە ھەققىم بار. . . — يەنە جاھىللىقنىڭ تۇتۇۋاتىدۇ - ھە، ئەمدى بولدى قىل. ئوغۇل بالا دېگەن ئۇنداق چىگىش بولمايدىغان، رىزىقىڭنى خۇدايىم بېرىدۇ. مەن بار، جامائەت بار، خۇدايىم بۇيرۇغان بولسا گۈلدەك ياشايسەن، — دېدى ئۇستىسى سۇلتانغا نەسەھەت قىلىپ.

سۇلتان كىيىملىرىنى ئالماشتۇرۇپ ئىشقا كىرىشىپ كەتتى. چۈش بولمايلا دۇكاننى خېرىدار باستى. ئۇنىڭ قولى ئىشتا بولغىنى بىلەن كۆڭلى يەنىلا دادىسىدا ئىدى. — ئۈزۈكنى ئېلىۋالدىم، دېدىڭ - ھە؟ — دېدى ئۇستىسى سۇلتاننىڭ قېشىغا كېلىپ.

— ئېلىۋالدىم ئۇستام. — ياخشى قىلىپسەن، خاتىرە قىلىپ ساقلاپ قوي، شۇ بىر تال ئۈزۈك بولسىمۇ داداڭدىن قالغان مۈلۈك ئورنىدا ساقلىنىپ قالسۇن! — دېدى سوپى ئۇستام.

3

ئەتىسى سەھەردە سوپى سۇلتاننى ئەگەشتۈرۈپ مەسچىتكە نامازغا چىقتى. جامائەت نامازنى ئوقۇپ، مەسچىتتىن

چىقىۋاتقاندا، مالىك ئاقسۆڭەكنىڭ ئۆلۈم خەۋىرى بېتىمىپ كەلدى. جامائەت مالىكنىڭ ئۆيىگە ماڭدى. سوپى ئۈستاممۇ سۇلتان بىلەن جامائەت قاتارىدا مالىكنىڭ ئۆيىگە بېرىپ يەتە ئوقۇپ چىقتى.

مالىك ئاقسۆڭەكنىڭ يەتتە نەزىرىسىنى بېرىپ بولغاندىن كېيىن، ئەختەم سۇلتاننى ئۆيىگە چاقىرتتى. ئۇنىڭ سۇلتان ئېيتقان ئىشنىڭ ھەقىقىي ئەھۋالىنى بىلگۈسى بار ئىدى. كەچتە، سۇلتان ئەختەمنىڭ ئۆيىگە باردى. ئۇ دەرۋازىنىڭ قوڭغۇرىقىنى جىرىڭلاتتى، تەلئەت ئۇنىڭغا دەرۋازىنى ئېچىپ بەردى. لېكىن، ئۇنىڭ چىرايىدا بىر ھەپتىنىڭ ئالدىدىكى كۈلكە يوق ئىدى.

— ھە، ئاداش، يەنە تېنەپ يۈردۈڭلما؟ — دېدى تەلئەت ئۇنىڭغا ئالسىپ.

— مەن مۇشۇ كۈنگىچە تېخى تېنەپ باقمىدىم تەلئەتكا، ئەگەر تېنەپ قالغان بولسام، ساڭا ئوخشاش كىشىنىڭ ئۆيىدە مەدىكارلىق قىلىپ يۈرگەن بولاتتىم! — دېدى سۇلتان بوش كەلمەي.

تەلئەتنىڭ چىرايى بىردىنلا ئۆزگەردى:

— ساڭا خېلى ھال كىرىپ قاپتىغۇ، گۈرۈلدەيدىغان بولۇپ قاپسەنغۇ، سوپى قۇلاقتىن ئاشقان - تاشقاننى يەپ چوڭ بولغىنىڭ ئېسىڭدىن چىقىپ كەتتىمۇ؟ تېخى مېنى مەدىكار دەيسەنغۇ، مەن مەدىكار بولساممۇ ئىشلەپ يەيمەن، ساڭا ئوخشاش تەخسە يالاپ چوڭ بولغىنىم يوق!

دەل شۇ ۋاقىتتا ئەختەم ئۆيدىن چىقىپ كەلدى.

— سەن سۇلتان، كۆرگەنلا ئادەم بىلەن جېدەللىشىدىغان بولۇپ قالىدىڭمۇ، قانداق؟ سەن تېخى بالا، تەلئەت ئاكاڭ بىلەن تاكالاشما! يۈر، ئۆيىگە كىرىمىز.

سۇلتان تەلئەتكە بىر ئالسىپ قاراپ قويۇپ، ئەختەمگە

ئەگشىپ ماڭدى.

ئۆيگە كىرىپ ئولتۇرۇپ بولغاندىن كېيىن، ئەختەمنىڭ ئايالى مەريەم سۇلتاننىڭ ئالدىغا داستىخان سېلىپ، چاي قويدى. ئەختەم ئۇنى چايغا زورلىدى، بىر ئاز ئولتۇرغاندىن كېيىن، ئەختەم گېپىنى باشلىدى:

— ھە، سۇلتان، مۇشۇ كۈنلەردە ئاچچىقنىڭ بەك يامان بولۇپ كېتىۋاتىدىغۇ، گەپ - سۆزۈڭ بولسا ئۆيگە كىرگەندىن كېيىن دېيىشنىڭ كېرەك - دە! — ئەختەم بىردىنلا سەمىمى بولۇپ كەتتى، مۇشۇنداق يۇمشاق گەپ - سۆزلەر بىلەن سۇلتاننى ئۆزىگە قارىتىۋالماقچى ئىدى، لېكىن سۇلتان ئۇنىڭغا چىراي ئاچمىدى.

— مېنىڭ ئاچچىقىم يامان بولامدۇ، بولمامدۇ، ئۆزۈمنىڭ ئىشى ئەختەم ئاكا. ماڭا تەربىيە بېرىدىغان ئادەمنىڭ بىرسى سەۋىتتە، بىرسى ئۆلدى. خۇش، مېنى نېمىگە چاقىرىتقانتىڭ؟ — دەپ سۇلتان ئەختەمگە قوپال تېگىپ.

— ۋاھ، مانا، ئوغۇل بالدەك گەپ قىلدىڭ - دە! ھېلىقى كۈنى دادام سەكراتتا ياتقاندا بىر نېمىلەرنى دەپ جۆيلۈپ سۆزلەپ، بىزنى قالايمىقان قىلىپ قويۇپ كەتتىڭ. ئۇكام، شۇ كۈنكى ئىشنىڭ ياخشى بولمىدى، ئۆلگەننىڭ ئۈستىگە تەپكەندەك ئىش قىلدىڭ، ھەرقانداق گېپنىڭ بولسا ماڭا ئېيتساڭ بولمامدۇ؟ مەن ئۆزۈم بىر تەرەپ قىلىمەن ئەمەسمۇ؟ كەتكەن ئىش كەتتى، ئۆتكەن ئىشقا سالاۋات. ھېلىمۇ ھەرقانداق ئىشنىڭ بولسا ماڭا ئېيت!

سۇلتان ئەختەمنىڭ بۇ سۆزلىرىنى ئاڭلىغاندىن كېيىن، ئۇنىڭ قورسىقىغا كىرىپ چىقتى. ئۇ ئالدىرىماي ئولتۇرۇپ گېپىنى باشلىدى.

— دەيدىغان گەپنى شۇ كۈنى دەپمەن ئەختەم ئاكا، ئەسلى مېنىڭ ئىشىم بەكمۇ ئاددىي بىر ئىش ئىدى، دادام بىر تەرەپ

قىلالماي ئالەمدىن ئۆتتى، سەن قانداق بىر تەرەپ قىلالايسەن؟ — دەپدى سۇلتان.

ئەختەم سۇلتاننىڭ قورسىقىدىكى گەپلەرنى بىلگۈسى بار ئىدى، شۇڭا ئۇ ئۆزىنى تۇتۇۋالدى.

— ھە بوپتۇ، سېنى ئۇكاممۇ دەپ تۇراي، سېنىڭ نېمە پاكىتىڭ بار؟

سۇلتان ئەختەمنىڭ كۆزىگە قارىدى، ئەختەممۇ ئۇنىڭ كۆزلىرىگە تىكىلىپ تۇراتتى. سۇلتان ئەمكىلىك بىلەن گېپىنى داۋاملاشتۇردى:

— ئاشۇ كۈنى ئۈزۈكنى كۆرمىدىڭمۇ؟ ئۇ ئۈزۈكنى مالىك دادام ئاپامغا قالدۇرغانىكەن، ئاپام ئۇنى تۇغقانلار ئارقىلىق ماڭا قالدۇرۇپتىكەن، بۇنىڭدىنمۇ چوڭ پاكىت بولامدۇ؟ ئەگەر ئىش مەن دېگەندەك بولمىغان بولسا، دادام شۇ كۈنى مېنى كۆرگەندە ھوشىدىن كەتمىگەن بولاتتى، — دەپدى سۇلتان ئەختەمگە قاراپ تۇرۇپ.

— دادام رەھمەتلىكىنىڭ شۇ كۈنى جىددىيلەشكىنىنى سەن دېگەندەك چۈشەنسەك بولمايدۇ. سەن ھازىر رەھمەتلىك سۆزلەپ كېتىۋاتىسەن، سەن بۇ گەپلەرنى نەدىن ئاپتىڭ؟ ساڭا بۇ گەپلەرنى كىم ئۆگەتتى؟ — دەپدى ئەختەم.

— مەن ساڭا راست گەپ قىلىۋاتىمەن ئەختەم ئاكا، ئىشەنسەڭ مانا، ئىشەنمەسەڭ يەنە ئۈزۈڭنىڭ ئىشى. مېنىمۇ ئاۋارە قىلما، مەن بېرىپ ئىشىمنى قىلاي. ئاخىرقى ھېسابتا ماڭا يەنە سۈپى ئۈستام ئەسقاتىدىغان ئوخشايدۇ.

— ئەھۋالدىن قارىغاندا، سېنى ئاشۇ سوپى قۇلاق قۇتۇرتىپ يۈرگەن ئوخشايدۇ، سەن ماڭا راست گەپ قىل ئۇكام، مەن سېنى ياخشى رازى قىلىمەن! — دەپدى ئەختەم كۈلۈپ تۇرۇپ.

— مەن ئەزەلدىن يالغان گەپ قىلىپ باقمىغان، دادامنىڭ

ئالتۇن ئۈزۈكىنى كۆردۈڭمۇ؟ — دەپ سۇلتان ئۇنىڭ كۆزلىرىگە قاراپ تۇرۇپ.

— ئۈزۈك دېگەننى زەگا ياسايدۇ، بۇ شەھەردە مالىك ئىسىملىك ئادەم ئازمۇ، بۇنىڭلىق بىلەن سەن رەھمەتلىك دادامنى مېنىڭمۇ دادام دەۋالساڭ قانداق بولىدۇ؟ ئەقىلغا سىغقۇدەك گەپ قىلمايەن؟

— سەن ئۈزۈككە شەك كەلتۈرمە ئەختەم ئاكا، ئۇنداق دېسەڭ بولمايدۇ. خۇدالىق ئالەم بۇ، ئۈزۈكنى سەن تونىمىغان بىلەن تونۇيدىغان ئادەم بار. مەسىلەن، ئۇنى ئاپىمىز تونۇيدۇ، بۇ ئۈزۈك جىڭمۇ، جامۇ، ئاپىمىز كۆرۈپلا ئايرىيالايدۇ، — دەپ سۇلتان ھاياجانلانغاندەك بولۇپ.

سۇلتاننىڭ بۇ گېپى ئەختەمگە بەكمۇ خۇش ياقتى، ئۇ ئىچىدە سۇلتاننى مۇشۇنداق گەپ قىلىسكەن، دەپ ئۈمىد قىلغانىدى. ئەختەم سۇلتاننىڭ بۇ سۆزلىرىگە قايىل بولغان بولسىمۇ، ئۇ بۇ ئەمەلىيەتنى قوبۇل قىلالمايتتى. ئەگەر ئۇ بۇ ئەمەلىيەتنى قوبۇل قىلسا، مەھەللىدە سۆز — چۆچەك كۆپىيىپ، ئۇلارنىڭ ئائىلىسى ئۈچۈن سەتچىلىك بولاتتى. شۇڭا ئۇ سۇلتاننى ئايلاندۇرۇپ يۈرۈپ، ئۇنىڭ قولىدىكى ئۈزۈكنى قولغا چۈشۈرمەكچى بولغانىدى.

— ئەمەس، ئۈزۈكنى ماڭا بىرگىن، مەن ئاپامغا كۆرسىتەي، ھەممە ئىشنى ئاپام بەلگىلەيدۇ، يا سەن يالغانچى بولسەن، يا مەن لەت بولسەن، قانداق؟ — دەپ ئەختەم كۈلۈپ تۇرۇپ.

— بولىدۇ ئەمەيسە، مەن ئۈزۈكنى ئەتە ئەكېلىپ بېرەي، — دەپ سۇلتان.

— ئەسلىدە سەن بۇ ئىشلارنىڭ ھەممىسىنى بۇرۇنلا ماڭا ئېيتقان بولساڭ، بۇ ئىشنى مەن ئۆزۈم توغرىلايتتىم ئەمەسمۇ، — دەپ ئەختەم ئۇنىڭغا كۆيۈنگەن بولۇپ.

— مەن ساڭا ئىشىنىپ كەتمەيمەن ئاكا. ماشۇ كۈنى مېنى ئۆيىدىن قوغلاپ چىقىرىۋەتتىڭ، ئەگەر سەندە بۇنداق ياخشى نىيەت بولغان بولسا، ماڭا ئۇنداق قوپاللىق قىلمىغان بولاتتىڭ. ئەسلىدە مەن دادام سالامەت يۈرگەن كۈنلەردە بۇ ئۈزۈكنى ئۇنىڭغا كۆرسىتەي، دېگەندىم، ئۈستام ئۈنمىدى. «داداڭ يۈز - ئابرويلۇق ئادەم، مالىك ئاقسۆڭەك دېسە، يەتتە ياشتىن يەتمىش ياشقىچە بولغان ئادەملەرنىڭ ھەممىسى بىلىدۇ. ئۈزۈكنى ئۇنىڭغا كۆرسەتسەڭ، بىرى، داداڭنى خىجالەت قىلىپ قويسەن، ئىككىنچىدىن، بۇ ئىش كوچىغا چىقىپ كەتسە داداڭنىڭ ئابروىغا تەسىر يېتىدۇ. شۇڭا بىز بۇ ئىشقا ئالدىرمايلى، سەۋر قىلايلى، پەيت كۈتەيلى، ئۆمرىنىڭ ئاخىرىغا بارغاندا بۇ گەپنى چىقارساق، ئۇ توۋا قىلىپ ساڭا ئىچ ئاغرىتىپ بولسىمۇ بېشىڭنى سىلاپ، سېنى ئېتىراپ قىلىدۇ» دېگەندى. شۇڭا مەن بۇ ئىشنى مۇشۇ كۈنگىچە دادامغا ئېيتماي كەلگەندىم.

— ھە، مۇنداق دە، مۇنداق دە! ساڭا ئۈستىڭ يول كۆرسىتىپتىكەن - دە، مۇنداق گەپكەن - دە، ئەسلى بۇ. ياخشى، ئەمەسە سېنىڭ ئاپاڭ كىم بولىدۇ؟

— شۇ كۈنى دېدىمغۇ، ئاپامنىڭ ئېتى مەلىكەم، ھازىر سەۋېت ئىتتىپاقىدا. مەن ساڭا قورسىقىمدىكى گەپنى دەي ئەختەم ئاكا، دادام بولسا ئالەمدىن ئۆتتى، ئاپام تەقدىرنىڭ ئارغامچىسىغا يۆگۈلۈپ، چەت ئەلگە چىقىپ كېتىپتىكەن. شۇڭا مەن دادامدىن مىراس ئېلىشىم كېرەك، مەن چوڭ بولدۇم، ئۆيلىنىشىم كېرەك. ئەگەر ماڭا ھەقىقىي كۆيۈنمەن دېسەڭ، ماڭا تېگىشلىك مىراسنى بەرگىن، مەن مۇشۇ قورۇدا سىلەرنىڭ قاتارىڭلاردا ياشايمەن! — دېدى سۇلتان روھلانغان ھالدا.

بۇ گەپنى ئاڭلاپ ئەختەم تاتلىققىنە كۈلدى. ئۇ تېشىدا كۈلگىنى بىلەن، ئىچىدە سۇلتاننى يەۋەتكۈدەك بولۇپ

كېتىۋاتاتتى. ئۇ چاندۇرماي سۇلتانغا چىشىنىڭ ئېقىنىنى چىقىرىپ:

— ئۇزۇن يىل سەۋر قىلىپسەن ئۇكام، ھېلىمۇ سەۋر قىل. ئەگەر سەن ھەقىقەتەن دادامنىڭ بالىسى بولساڭ، ھامان مەقسىتىڭگە يېتىسەن. بىرى، ئۆزۈڭگە ئىشەن، ئىككىنچىسى، ماڭا ئىشەن. ئەمدىكى گەپ، سەن ئەتە ھېلىقى دادامنىڭ ئۈزۈكى دېگەن ئۈزۈكنى ماڭا ئەكېلىپ بەر، مەن ئۇنى ئاپامغا كۆرسىتەي — دە، بۇ ئىشنىڭ ھەقىقىي ئەھۋالىنى بىلەي، شۇ ۋاقىتتا ھەممە ئىش ئاسان بولىدۇ. ئەگەر سەن ھەقىقەتەن دادامدىن بولغان بالا بولساڭ، بۇ ئىش بىز ئۈچۈنمۇ ياخشى ئەمەسمۇ؟ چۈنكى ئىش سەن دېگەندەك بولسا، جەمەتىمىزگە بىر ئورۇق قوشۇلدى، دېگەن گەپ. بىر ئەر دېگەن يىللارنىڭ ئۆتۈشى بىلەن يۈز ئەر بولىدۇ، يۈز ئەر مىڭ ئەر بولىدۇ ئەمەسمۇ؟ بۇ ئىشنىڭ نېمە يامىنى بولسۇن؟ ئەمما، سەن دەۋاتقان بۇ ئىش ھەقىقەتەن راست بولۇشى كېرەك! — دېدى ئەختەم سەممىي قىياپەتكە كىرىۋېلىپ.

بۇ گەپلەر سۇلتانغا بەكمۇ يېقىپ كەتتى. ئۇنىڭ پېشانىسى، كۆزلىرى بىردىنلا پارقىراپ كەتتى:

— ماڭا ئىشەن ئەختەم ئاكا، مەن ئەتە دادامنىڭ ئاشۇ ئۈزۈكىنى ساڭا ئەكېلىپ بېرىمەن، سەن ئاپىمىزغا كۆرسەت. مەن ئەقىلمىگە كېلىپ يالغان سۆزلىگەن ئادەم ئەمەس، — دېدى سۇلتان خۇشال بولۇپ.

— خۇدايىم بۇيرۇسا ھەممە ئىش سەن دېگەندەك بولىدۇ ئۇكام، — دېدى ئەختەم.

ئۇلار بىردىنلا چىقىشىپ كەتتى. سۇلتان ئەختەم بىلەن خوشلىشىپ ئۆيدىن چىقتى. ئەختەم ئۇنى ئۈزىتىپ دەرۋازىنىڭ ئالدىغىچە چىقتى. تەلئەت ئۇلارغا دەرۋازىنى ئېچىپ بەردى. — خوش ئەمىسە ئەختەم ئاكا، ئەتە كېلىمەن. ھە،

تەلئەتكا، كەچتە دۇكان تەرەپكە بېرىپ سامسا يېپ كەلگەن، ساڭا ئاتاپ قىيما قىلىپ قويىمەن، بېرىشىڭغا ئوخشىتىپ سامسا يېقىپ بېرىمەن، — دەدى سۇلتان خۇشخوي ھالدا. تەلئەت روھلۇق سۆزلەۋاتقان سۇلتاننىڭ گېپىنى ئاڭلاپ، بىردىنلا دەيدىغان گېپىنى تاپالماي قالدى. سۇلتان ئۇلار بىلەن خوشلىشىپ كەتتى، ئەختەممۇ ئۆيىگە كىرىپ كەتتى. تەلئەت: « سۇلتان دېگەن يۇندىپۇرۇشنى دەيمىنا، بايام تېخى چىرايىنى خوتۇنىنى ئۇتتۇرۇۋەتكەن قىمارۋازدەك سەتلەشتۈرۈپ كىرىپ كېتىۋاتاتتى، بىردەمدىلا ئامبالدەك ھىجىيىپ چىقىپتۇ يا؟ » دەپ ئويلاپ قالدى.

سۇلتان دۇكانغا كېلىپ ئۈستىسى بىلەن كۆرۈشتى. دۇكاننىڭ ئىچىدە ئادەم جىق ئىدى. ئۇلار ئۈستەك بويىغا بېرىپ چىملىقتا ئولتۇردى.

— ھە، مۇنداق دە، ئەختەم ئاقسۇڭەك ئۆزىچە سېنى ئوينىتىپ بېقىپتۇ — دە. ئۈزۈكنى ئۇنىڭغا بەرسەڭ بولمايدۇ، كېيىن ئۇنىڭدىن ھەرگىز ئالالمايسەن. ئۇنىڭ مەقسىتى ئۇ ئۈزۈكنى قولغا چۈشۈرۈۋېلىش، ئۇ بۇ ئىش يېيىلىپ كېتىپ سەتچىلىككە قېلىشتىن ئەنسىرەۋاتقان گەپ، شۇڭا ئۈزۈكنى ئېلىۋېلىپ، ئاغزىڭنى ياپماقچى، — دەدى سوپى موخوركىسىنى چەككەچ.

سۇلتان ئۈستىسىغا قارىدى:

— ئەمىسە قانداق قىلىمەن؟

— مېنىڭچە، بۇ ئىشنى بولدى قىلساق ئۇكام، بۇ ئىشنىڭ ئايىغى چىقمايدىغان ئوخشايدۇ. ئەسلىدە مەن بۇ ئىشنى باشقىچىراق ئويلىغان، ئادەم ياشانغانسېرى كۆڭلى يۇمشاق بولۇپ كېتىدۇ، كەينىگە سۆرەپراق، يەنى داداڭنىڭ ئۆمرىنىڭ ئاخىرىدا ئۇنىڭغا بۇ ئىشنى دەپسەك ئىش ئوڭىغا تارتامدىكىن، دەپ ئويلىغانىدىم. ئەھۋالدىن قارىغاندا، ئىش مەن ئويلىغاندەك

بولمايدىغان ئوخشايدۇ. ئەمدى بۇ ئىشنى بولدى قىلايلى، ئۈزۈكنى ئۈزۈك چىڭ ساقلا، بىر ۋاقتى كەلگەندە بۇ ئۈزۈك سېنىڭ كىمىنىڭ بالىسى ئىكەنلىكىنى ئىسپاتلايدۇ. يەنە بىرى، ئۇ داداڭدىن ساڭا قالغان بىردىنبىر مۈلۈك، مىراس. ئۈزۈكنى ھېچقانداق ئادەمگە تۇتقۇزما. ئەمدى بۇ جېدەلنى قويايلى. بۇ يىل ئون توققۇز ياشقا كىردىڭ، خۇدايىم بۇيرۇسا يەنە بىر - ئىككى يىلدىن كېيىن سېنى ئۆيلەپ قويىمەن. ئەمدى جىم يۈرۈپ ئوقىتىمىزنى قىلايلى ئۇكام.

— جىڭساجۇيگە ئەرز قىلىپ باقايمۇ يا؟ — دېدى سۇلتان چىملىقنىڭ ئىچىدىن بىر تال كىچىك گۈلنى ئۈزۈۋېلىپ، مۇڭلىنىپ ئولتۇرۇپ.

— نېمىلەرنى دەيدىغانسەن ئۇكام، ئاشۇ ھارامزادىلەر سېنىڭ دادىڭغا يېتەتتىمۇ؟ توۋا دە، ئۇ گۈيلەر پۇلى بار ئادەملەرنى قوغدايدۇ، «پۇلى بارنىڭ گېپى ئوڭ» دېگەن گەپ راست ھازىر. ئۇنداق ئويلاردا بولما. بۇنىڭدىن كېيىن مەيلى قانداق ئىش قىلماقچى بولساڭ، ياكى ھەرقانداق ئوي - خىيالدا بولساڭ، ماڭا دە، ئالدىراشغۇلۇق قىلما، ئۈزۈڭگە چىڭ بول، — دېدى سوپى ئۇستام ئۇنىڭ ئەرز قىلىش خىيالىنى توغرا تاپماي.

— ماقۇل ئەمىسە ئۇستام، — سۇلتان ئاستا بېشىنى كۆتۈردى. ئۇ ئاغزىدا ماقۇل دېگىنى بىلەن، كۆزلىرىدىن نارازىلىق نۇرلىرى يېغىپ تۇراتتى.

سوپى ئۇستامنىڭ ئەسلىدە ئۇنىڭغا يەنە بىرنېمە دېگۈسى يوق ئىدى. ئۇ سۇلتاننىڭ قايغۇرۇپ تۇرغان چىرايىغا قاراپ، يەنە گەپ قىلغۇسى كېلىپ قالدى.

— جاڭ - جاڭ گەپ قىلمايسەنغۇ، بۇ ئىشنى ئەمدى كۆڭلۈڭدىن چىقىرىۋەت، بىر ئادەم كەچكچە بىر ئىشنى ئويلاپ يۈرسە ياخشى بولمايدۇ. مەن بەزىدە ئويلاپ قالسىمەن، ئۆز

ۋاقتىدا ئاپاڭ ئاشۇ ئۈزۈكنى ئۆزى ئېلىپ كەتسىمۇ بولغانىكەن!
مۇشۇ كۈنلەردە بەزى ئىشلارنى بىلىپ ياشىغاندىن بىلىمەي
ياشىغان ياخشى ئۆكۈم، — دەيدى سوپى ئۈستام ئورنىدىن تۇرۇپ.
سوپى دۇكانغا قاراپ ماڭدى. سۇلتانمۇ ئۈستامغا
ئەگشىپ دۇكانغا كىرىپ كەتتى.

4

ئۈچ كۈندىن كېيىن ئەختەم مەيدىسىنى كېرىپ مېڭىپ
سوپى ئۈستامنىڭ سامسۇخاننىڭ كىرىپ كەلدى. ئەختەم ئادىتى
بويىچە تۆرگە چىقىپ ئولتۇردى، سوپى خۇشخۇي ھالدا ئۇنىڭ
ئالدىدىكى جوزىنى سۈرتۈپ ئوڭشاپ، ئۆز قولى بىلەن چاي
دەملەپ، ئالدىغا ئېلىپ كەلدى.

— خۇش كەپسىز، چاي ئىچىڭ ئەختەم. مانا بۇ سەۋىتنىڭ
ناۋىتى، ئاجايىپ سەرخىل ناۋات، سىزدىن باشقا ئادەم بولسا
ناۋات كەلتۈرمەيمىز دەڭە. بۈگۈن پاقىلاننىڭ گۆشىدە
تەييارلىق قىلغان، سىز كەلگەندىن كېيىن تونۇر بېشىغا
ئۆزۈم ئۆتىمەن — دە. سامسۇنى ئوخشىتىپ قويىمەن،
ھۇزۇرلىنىپ بىر يەۋىلىڭ. ئۇزۇن بولدى، كەلمىدىڭىز، بىزمۇ
مالىك ئاكنىڭ نەزىرىسىدىن كېيىن ئويۇڭلارغا يەتە قىلىپ
بارالمىدۇق. خۇدايىم بۇيرۇسا، ئۆزۈم قول بالىسى قىلىپ
سامسا يېقىپ ئاپىرىپ، ھەدەمنى يوقلايمەن. قېنى، چاي
ئىچىڭ! — دەيدى سوپى ئۈستام. ئۇنىڭ چىرايىدىن كۈلكە
يېغىپ تۇراتتى، ئەمەلىيەتتە ئۇ ئەختەمنىڭ بوتلىنىپ
ئولتۇرغىنىدىن ئەنسىرەيتتى.

— ۋادە، سوپى قۇلاق، ئارتىسلاردەك سۆزلەپ كەتتىغۇ؟
ھەممە ئىشنى قاملاشتۇرغۇڭ بار - ھە، سېنىڭ. قارا سېنى،
ئادەمنى پۇل ئادەم قىلىدۇ، دېگەن گەپ راست ئىكەن جۈمۈ.
مۇشۇ كۈنلەردە قورسىقىڭ تويۇپ قىلىۋېدى، كۆزۈڭگە ماي
توشۇپ قالدى. شۇڭا گەپلىرىڭمۇ چىرايلىق چىقىۋاتىدۇ - دە،
سېنىڭ چىرايىڭمۇ ئوخشىغان سامسەك پارقىراپ كېتىپتۇ.
ھەرھالدا ھېلىقى قىمار ئويناپ يۈرگەن يىللىرىڭنى ئۇنتۇلۇپ
قالما. يامان ئىللەتتىن قول ئۈزۈۋېدىڭ، مانا پۇل تېپىپ
كەتتىڭ، چاپنىڭمۇ ئىككى بولدى. بىر زامانلاردا دۈكىنىڭمۇ
يوق، بازارنىڭ بۇلۇڭ - پۇشقاقلرىدا مايماق سامسا سېتىپ جان
باقاتتىڭ، مانا ئەمدى ئۆيلۈك - ئوچاقلىق بولدۇڭ، ئەڭ
مۇھىمى، مۇشۇ شەھەرنىڭ كۆزى بولغان كۆككۆۋرۈكتىن
دۇكانغا ئىگە بولدۇڭ، ھەم بىزدەك ئادەملەرگە سامسا يېقىپ
يارىتالايدىغان بولدۇڭ، ئەمدى سەن شۈكرى قىلساڭ بولىدۇ! —
دېدى ئەختەم تەلەپپۇزىنى بىرقىسما قىلىپ.

ئەختەمنىڭ بۇ گەپلىرىنى سامسا يەۋاتقان خېرىدارلار
ئاڭلاپ ئولتۇراتتى. دۇكاننىڭ ئىچى بىردىنلا جىمىپ كەتتى.
ئۇنىڭ بۇ گېپى سوپى ئۇستامنىڭ ئوبدانلا ئاچچىقىنى
كەلتۈرگەندى، شۇنداق بولسىمۇ ئۇ چاندۇرماي كۈلۈپ تۇردى:
— شۇنداق، خۇداغا شۈكرى، ئاشۇ يامان ئىللەتتىن
قۇتۇلمىغان بولسام، سىز ئېيتقاندەك بىر پارچە نېنىم ئىككى
بولمىغان بولاتتى. قېنى، چاي ئىچىڭ!

— «كەچ قويغان خۇدايىم ئاچ قويماس» دېگەن گەپ بار،
خۇدايىم ھەممە ئادەمنىڭ رىزقىنى ئۆزى بىلەن بىللە يارىتىدۇ، —
دېدى بۇلۇڭدا سامسا يەۋاتقان بىر ئادەم ئەختەمنىڭ گېپىگە
نارازى بولغاندەك قىلىپ.

ئەختەم ئىتتىكىلا ئۇ ئادەمگە بۇرۇلۇپ قارىدى. بۇ ئادەم
ئەللىك ياشلار چامىسىدا بولۇپ، ساقاللىرى ئۆسەك - بومبا

ساقال، كۆزلىرى چوڭ، بەستلىك ئىدى. ئۇمۇ ئىختەمنىڭ كۆزىنىڭ ئىچىگە قاندىلىپ قاراپ تۇرۇپ، ئاغزىنى چوڭ ئېچىپ، ھەدەپ سامسا يېمەكتە ئىدى.

— ۋاھ، بۇ ئاكىمىزنىڭ گېپى خىلى پۈتۈنغۇ! — دېدى ئىختەم ئۇنى كەمسىتكەندەك قىلىپ.

— مەن ئۆزۈمنىڭ نېنىنى ئۆزۈم تېپىپ بەيمەن، شۇڭا گېپىم يوغان. قانداق، بۇ شەھەردە سەندىن باشقا ئادەم يوغان گەپ قىلسا بولمامدا؟ — دېدى بومبا ساقاللىق ئادەم.

— ۋاھ تېخى، مۇنداقمۇ گەپ قىلالايسەنكەن — دە، تېخى. مانا، كۆرۈڭ، ماۋۇ يەردە مەن بار، دېسەڭ بولمامدۇ. يېقىندىن بېرى ئىچىم پۇشۇپ تۇراتتى، بۈگۈن ھاردۇقۇم چىقىپ قالامدۇ نېمە! مەن كىم، مېنى بىلمەسەن؟! —

— سېنى ئوبدان بىلىمەن، سەن مالىك ئاقسۆڭەكنىڭ بالىسى ئىختەم ئاقسۆڭەك!

— بولدىغۇ، مېنى بىلىدىكەنسىنغۇ، مېنى بىلىپ تۇرۇپ، تەتۈر ئۈستىخانلىق قىلىۋاتسىنا، يۈرەك دېگەن بار ئىكەن جۈمۇ سەندە!

— مەندە يۈرەك نېمە قىلسۇن، يۈرەك بولسا بۇلۇڭدا ئولتۇرامدىم؟ گەپكە گەپ توغرا كېلىپ قېلىپ، گەپ قىلىپ سالىدىم. «گەپكە گەپ توغرا كەلگەندە ئاتاڭدىن يانما» دېگەن سۆز بار ئەمەسمۇ بىزدە؟

— ۋاھ، خېلى گەپدان نېمىدەك قىلىسەن، بىر نېمە دېيىشىپ قالمايلى يەنە!

— داداڭنىڭ زامانى ئۆتۈپ كەتتى، داداڭ قىلغان دودەنلىكنى ئەمدى سەن قىلالايسەن!

— بۇ دۇكان كىچىكلىك قىلىدىغاندەك قىلىدۇ، ئەمەسە ئەتە دەريا بويىدا تېپىشايلى، ئېتىڭ نېمىتا؟ ئۆيۈڭ نەدە؟ — دېدى ئىختەم ۋارقىراپ تۇرۇپ.

— ئوغۇل بالا دېگەن تۇنۇشقۇسى كەلگەندە يەر تاللاپ ئولتۇرمايدۇ، شۇنىڭدىن قارىغاندا، سەن داداڭنى دورىمىغان ئوخشايسەن. ئەتە - پەتەڭنى قوي، راستتىنلا مەن بىلەن تۇتۇشقىڭ بولسا، دۇكاننىڭ ئالدىدىكى ئۆستەڭ بويىدا تۇتۇشۇپ باقمادۇق، ئاغىز - بۇرنىمىز قاناپ كەتسىمۇ ئۆستەڭدىكى سۇدا يۇيۇۋېتىپ كېتىۋېرىمىز، — دېدى بومبا ساقاللىق ئادەم ماي قوللىرىنى يەڭلىرىگە سۈرتىۋېتىپ.

— جېنىڭدىن توپىغان ئوخشىمامسەن ئوغرى؟ — دېدى ئەختەم ئۆزىنى تۇتۇۋالماي.

— ھاي، ھاي، ھاي بولۇڭلار، ئىككىڭلار ھاي بولۇڭلار، سەت بولىدۇ، — دېدى سوپى ئوتتۇرىغا چۈشۈپ.

ئۇ چاندۇرماي بومبا ساقاللىق خېرىدارغا «ئاستا چىقىپ كېتىڭ» دېگەن مەنىدە ئىشارەت قىلدى، لېكىن ئۇ ئادەم ھېچ ئىش بولمىغاندەك چېپىنى ئىچىپ ئولتۇرۇۋەردى. شۇ ئارىدا سۇلتان ئوخشىغان بىر تەخسە سامسا ئېلىپ كىرىپ، ئەختەمنىڭ ئالدىغا قويدى.

— قېنى ئەختەم، سامسا ئېلىڭ. سىز ئادەتتىكىسى ئادەملەردىن ئەمەس، ئۇنىڭ گېپىگە قۇلاق سالماڭ، — دېدى سوپى ئۇستام ئۇنى تائامغا زورلاپ.
ئەختەم سۇلتانغا تىكىلىپ قارىدى:

— مەن بۈگۈن سەن ھارىمى بىلەن سۆزلىشىش ئۈچۈن كەلگەن، كىمىڭنى كۆزگە ئىلمايسەن؟ يېقىندىن بېرى بىر مايماق ئۈزۈكنى كۆتۈرۈپ يۈرۈپ ئاغزىڭغا كەلگىنىنى جۆيلۈپ يۈردۈڭ، ھە بوپتۇ، ئۈزۈكىڭنى ئەكەل، دېسەم، مەندىن قېچىپ يۈرسەنغۇ! كىمىڭنى كۆزگە ئىلمايسەن؟
سوپى سۇلتانغا ئىشارەت قىلدى، ئۇ ئاستا كەينىگە يېنىپ، دۇكاندىن چىقىپ كەتتى.

— قېنى ئەختەم، ئالدى بىلەن تائام، دەپتىكەن، ئالدى

بىلەن تاماققا بېقىڭ، ئاندىن بىرەر چايخانغا كىرىپ ئازادە پاراڭلاشمايمىزمۇ، — دەدى سوپى كۈلۈپ تۇرۇپ.

— مېنىڭ ئىشىم بار ئادەم، كەتمەكچىمەن، ماڭا كىمنىڭ گېپى بار؟! — دەدى بومبا ساقاللىق ئادەم ئورنىدىن تۇرۇپ. — بولدى قىلىڭ بۇرادەر، بولدى قىلىڭ، نېمە قىلىسىز جېدەلنى سېتىۋېلىپ؟ بېرىپ ئىشىڭىزنى قىلىڭ! — دەدى سوپى ئۇنىڭ قېشىغا بېرىپ ئاستا سۆزلەپ.

— ھە، سوپى قۇلاق، ئوسمىچى خوتۇندەك كوتۇلداپ كەتتىڭغۇ، خېرىدار چاقىرغاندەك ۋارقىراپ - ۋارقىراپ گەپ قىلمايمسەن؟ — دەدى ئەختەم قوپاللىق قىلىپ.

— دۇكان دېگەن تاماق يەيدىغان ئورۇن، بىز تىنچلىقنى خالايمىز دەڭ! — دەدى سوپى كۈلۈپ تۇرۇپ.

سوپى بومبا ساقاللىق خېرىدارنى يېتىلەپ چىقىپ كەتتى. — سەن، سوپى قۇلاق، سەن، سەن مۇشۇنداق ھارامزادە ئادەملەرگىمۇ سامسا ساتامسەن؟ بۇنداق ئادەملەرگە قوراي توغراپ بېرىش كېرەك، نېمە ئۇ، — دەدى ئەختەم سوپى ئۈستام قايتىپ كىرگەندىن كېيىن ئۇنىڭغا قاراپ تۇرۇپ.

— ئادەمنىڭ ئالىسى ئىچىدە، دېگەن گەپ بار قارالڭ، سامسىخانا دېگەنگە ھەر قىسىم ئادەم كىرىدىكەن، — دەدى سوپى ئۈستام خىجىل بولغاندەك قىلىپ.

— ئەمىسە، ئۆزىمىزنىڭ گېپىگە كېلەيلى، بايامقى خېمىر يەيدىغان گۈيىنى بىر كۈنى ئۆزۈم جايلايمەن. خوش، سۇلتان يېقىندىن بېرى بىر نېمىلەرنى دەپ يۈردى، دادام سەكراتتا ياتسىمۇ مۇتەھەملىك قىلىپ، قارا چاپلاپ، دادامنىڭ ئۆلۈشىگە سەۋەبچى بولدى. مەن بۇ ئىشلارنىڭ ھەممىسىگە بوپتىلا، كەتكەن ئىش كەتتى، دەپ گەپ قىلىسام، ئۇ ھارامزادە، يەنىلا ھېلىقى ئۈزۈكىنى كۆتۈرۈپ يۈرۈپ، كۆرگەنلا ئادەمگە مەن مالىك ئاقسۆڭەكنىڭ بالىسى، دەپ يۈرۈپتۇ. مېنىڭ بۇ ئىشتىن

خەۋىرىم يوق ئىكەن، ئۇكام، شۇنداق بولسىمۇ سەن ئۈزۈكنى ئەكەل، ئاپامغا كۆرسىتىپ باقاي، دەپسەم بۇ گۈي ماقۇل، دەپ قويۇپ يىتۈپ كەتتى، كىمىنى ئاخماق قىلىدۇ ئۇ گۈي؟ ئەگەر ئۇ ھەقىقەتەن دادامدىن بولغان بالا بولسا، ئەلۋەتتە مەن ئۇنىڭغا ئىگىدارچىلىق قىلىمەن - دە، - دەپدى ئەختەم قاپقىمىنى تۈرۈپ تۈرۈپ.

— مېنىڭ بۇ ئىشتىن تازا خەۋىرىم يوق ئىكەن. ئىككى - ئۈچ كۈندىن بېرى سامسا يېگىلى كەلگەن خېرىدارلار سىز دېگەندەك ئۈزۈكنىڭ گېپىنى قىلىشىپ قالدى، مەن ئەھۋالنى چۈشەنمىگەندىن كېيىن، بىر نېمە دەپىلەمدىم. ئەڭ ياخشىسى سۇلتاننىڭ ئۆزى بىلەن پاراڭلىشىپ بېقىڭ، - دەپدى سوپى ئۇستام.

— سەن بىلمەيدىغان ئىش بولامدا، سەن تۈلكە نېمىنى بىلمەيسەن؟ سۇلتاننىڭنى چاقىر!

ئەختەمنىڭ گېپى سوپىغا خېلى ئېغىر كەلدى بولغاي، ئۇ كۆرمىگەن بولۇپ قېشىدىكى ئورۇندۇقنى ئۆرۈۋەتتى.

— ۋاھ سوپى قۇلاق، ساڭا خېلى جان كىرىپ قاپتۇ - ھە؟ قارا سېنى، يەنە تۆت كۈندىن كېيىن ئورۇندۇقنى بېشىمغا ئاتىدىغان ئوخشاشمەن. ھوشۇڭنى بىلىپ يۈر جۇمۇ سوپى قۇلاق! - دەپدى ئەختەم ئۇنىڭغا ۋارقىراپ.

— دىققەتسىزلىكىمدىن ئورۇندۇق ئۆرۈلۈپ چۈشتى، سۆزلەپلا كەتتىڭىزغۇ، - دەپدى سوپى. ئۇ سۇلتاننى چاقىردى.

— مۇنۇ خېرىدارنى چىقىرىۋەت، دۇكاننى تاقا، مەن ئىككىڭ بىلەن پاراڭلىشىمەن! - دەپدى ئەختەم بۇيرۇق چۈشۈرۈپ.

سوپى ئىلاجىسىز ئۇنىڭ ئېيتقىنىنى قىلدى. خېرىدارلار سامسىنى ئالدىراپ يەپ بولۇپ دۇكاندىن چىقىپ كەتتى، چۈنكى ئۇلار ئەختەمنى تونۇيتتى ھەم ئۇنىڭ مەجەزىنىمۇ ئوبدان

بىلەتتى.

— ھە، سۇلتان ماڭقا، مېنى نېمە ئۈچۈن ئاخىق قىلىسەن، ئۈزۈكىڭنى نېمە ئۈچۈن ئېلىپ بارمايسەن؟ — دەپتى ئەختەم سۇلتانغا ئالايىپ تۇرۇپ.

سۇلتان نېمە دېيىشنى بىلمەي قالدى. خېلى ئۇزۇندىن كېيىن، ئۇ بېشىنى كۆتۈرۈپ تۇرۇپ:

— ئۈزۈكىنى يوقىتىپ قويدۇم، — دەپتى.

— يالغان سۆزلىمە ماڭقا، نېمە دېگىنىڭ بۇ؟ تولا نېرۋامنى ئۆزلەتمە، ئەتە ئۈزۈكىنى ئېلىپ ئۆيگە بار، بولمىسا كۆرگىلىكىڭنى كۆرسەن!

— مېنى بوزەك قىلما ئەختەم ئاكا، سېنىمۇ بوزەك قىلىدىغان ئادەم چىقىدۇ، سەنمۇ بايامقى ئادەمگە گەپ قىلالمىدىڭغۇ؟ — دەپتى سۇلتان.

ئەختەم بۇ گەپنى ئاڭلاپ بىردىنلا غەزەپلەندى، ئۇنىڭ كۆزلىرى بىر قورۇ ساغلىقنىڭ دەردىدە كۆزلىرى پاختىلىشىپ كەتكەن قوچقارنىڭ كۆزلىرىدەك پاختىلىشىپ كەتتى. «چاڭ» قىلىپ سۇلتاننىڭ يۈزىگە بىر شاپىلاق ئۇردى:

— سەن ماڭقا ماڭا يېنىۋاتىسەن!

— ئەختەم، نېمىشكە ئۇرسەن بۇ بالىنى، ئۇ ساڭا نېمە قىلدى؟ شۇمۇ ئىشىمۇ، ئەمەلىيەتتە سەن كىمنى ئۇرۇۋاتىسەن، بىلمەسە؟ — دەپتى سوپى ئورنىدىن تۇرۇپ.

— ساڭا نېمە دەز كەتتى؟ ئۇرمىەن، قانداق قىلىسەن؟ سەن گۇپلارنىڭ كۆرىدىغان كۈنلىرىڭ ئالدىڭدا. مەن كىم؟ مەن ھەر قايسىڭنىڭ ئاخىق قىلىپ ئوينىيدىغان ئادىمما؟! — دەپتى ئەختەم ئورنىدىن تۇرۇپ، سوپى ئۇستامغا قاراپ ۋارقىراپ.

— ئەختەم، سەن سۇنىڭ سۈزۈكىنى ئىچىپ چوڭ بولغان ئادەم، بۇ تېخى بالا تۇرسا، ئۇنى بوزەك كۆرۈپ بۇنداق ئۇرساڭ

قانداق بولىدۇ؟ ئۈزۈكنىڭ گېپىنى قىلىدىك. بۇ بىر يېڭى گەپ ئىكەن، ئەمدى سۇلتان ئۈزۈكنى يوقىتىپ قويدۇم، دېدى. ئىش پۈتتىغۇ، نېمە قىلسەن ئەمدى تۈگىگەن ئىشقا ئېسىلىۋېلىپ؟ — دېدى سوپى چىرايىنى ئاچماي.

— ئاز گەپ قىل ئوغرى، ھەممە ئىشنى قىلىۋاتقان سەن، سەن تۈلكە ئۇنىڭغا يول كۆرسىتىۋاتسەن، بۇنى مېنىڭ بىلگۈچىلىكىم بار. ياخشىلىق بىلەن ئەتە ئۈزۈكنى ئېلىپ ئۆيگە بارسۇن ئاۋۇ كۈچۈكۈڭ! بولمىسا ئادەم بولغىنىغا تويدۇرۇپتىمەن گۈينى! — دېدى ئەختەم ۋارقىراپ.

سوپى گەپ قىلماي دېرىزە تەرەپكە قاراپ تۇرىۋالدى. — ئەمىسە ئەتە ئاۋۇ تاشلاندىق گۈيۈڭنى ئەۋەت، ئۈزۈكنى ئېلىپ بارسۇن، ئۇ «مەن مالىك ئاقسۆڭەكنىڭ بالىسى» دېگەن ئىكەن، بۇ ئىشنىڭ ئايىغىنى چىقىرىش كېرەك. بۇ شەھەردە مېنى ئوينىتىدىغان ئادەم تۇغۇلمىدى تېخى! — دېدى ئەختەم سامسرخاندىن چىقىپ كېتىۋېتىپ.

سۇلتان بايا تالاغا چىقىپ كەتكەندى، ئۇ ئەختەمنىڭ كەتكىنىنى كۆرۈپ، سامسرخانغا كىردى.

— كەل، قېشىمدا ئولتۇر. بۇ بىر ئىش بولدى — دە، ئەتە قانداق قىلىمىز ئەمدى؟ — دېدى سوپى ئىسسىق قوللىرى بىلەن سۇلتاننىڭ قولىنى تۇتۇپ تۇرۇپ.

سۇلتان ئۆزىنى تۇتۇۋالماي يىغلاپ كەتتى. — يىغلىما، ئوغۇل بالا دېگەنمۇ يىغلامدۇ؟ ئەتە قانداق قىلىمىز، دەۋاتىمەن، بولمىسا ئۈزۈكنى تاشلاپ بېرىپ يېنىپ چىقامسەن يا؟ ئۇنىڭ تالىشىدىغىنى ئۈزۈك، ئۇ سەندىن ئۈزۈكنى ئېلىۋېلىپ ئەسكىلىك قىلماقچى، ھامىنى بىز بۇ ئاقسۆڭەكلەر بىلەن تەڭ بولالمايمىز!

— ياق، ئۈزۈكنى بەرمەيمەن. ئۇنى ئاپام ماڭا قالدۇرغان، ئاپام تېخى ھايات، ئۇنى ئۆزۈم ساقلايمەن! — دېدى سۇلتان

كۆز يېشىنى ئېرىتقاچ .

— جاھىللىق قىلمىساڭ بولاتتى ئۇكام . ئەمىسە ، بۇ ئىشقا ئالدىرمايلى ، بىرنەچچە كۈن ئۆتسۇن ، شۇ چاغدا بىر گەپ بولالا ! ئارىدىن بىر ھەپتە ئۆتتى . شەنبە يېتىپ كەلدى . سامسىخاننىڭ سودىسى كۈندە شۇنداق ياخشى ئىدى . چۈشتە ھېلىقى ئەخەت قارى دېگەن سودىگەر سالامنىڭ چوڭىنى قىلىپ ، سامسىخانغا كىرىپ كەلدى . سوپى ئۇستام دەرھال چاي دەملەپ ئۇنىڭغا چاي قويدى .

— ھە ، سوپى قۇلاق ، پەيزىڭ بار جۇمۇ سېنىڭ ، ھەر قېتىم كەلسەم مۇشۇ نوچى چەينىكىڭدە مەن ئۈچۈن ئايرىم چاي دەملەيسەن ، خۇدايىم ئوقتىڭگە بەركەت بەرسۇن . قېنى ، ئۆزۈڭمۇ كەل ، سەن بىلەن مەسلىھەتلىشىدىغان ئىش بار ، — دېدى ئەخەت قارى كۈلۈپ تۇرۇپ .

سوپى قولغا بىر سىركايە ئېلىپ ، ئەخەت قارىنىڭ قېشىغا كېلىپ ئولتۇردى . ئۇ قولدىكى سىركايىنى جوزىغا قويۇپ ، قولنى چەينەككە ئۈزىتىپ بولغۇچە ، ئەخەت قارى چەينەكنى ئېلىپ ، ئۇنىڭغا چاي قۇيۇپ بەردى .

— بۇ نېمە قىلغىنىڭ ئەخەت قارى ؟ چەينەكنى ماڭا بەر ، ئۆزۈم قۇيمەن .

— ئوخشاش . خوش ، سېنىڭ قېشىڭغا بىر ئىش بىلەن كەلگەندىم ، تۈنۈگۈن ئۆيدە ئولتۇرسام ، ئەخەت ئاقسۆڭەك چاقىرتىپتۇ ، ئۆيىگە بېرىپ كۈرۈشتۈم . ئۇزۇن گەپنىڭ قىسقىسىنى قىلاي ، ئۇ سەندىن بەكمۇ رەنجىپتۇ ، سۇلتاننى تىللاپ كەتتى ، بىر ئۈزۈكنىڭ گېپىنى قىلىدۇ ، ئۈزۈك سۇلتاندا ئوخشايدۇ ، ئۇنى ماڭا ئەكىلىپ كۆرسەتسۇن ، دەيدۇ . مېنىڭچە ، سىلەر ئۇنىڭ بىلەن ئېتىشماڭلار . سۇلتانغا دە ، ئۈزۈكنى ئاپىرىپ بەرسۇن ، قايتۇرۇپ بەرسە ئالا ، بەرمىسە پۇل بېرە . ئۇلار دېگەن ئالتۇن خەجلەيدىغان خەق ، ئۇنداق بىرەر

ئۈزۈك ئۇلار ئۈچۈن نېمە؟ ئەگەر سەن ئۇنىڭ بىلەن ئېتىشىپ قالساڭ، زىيان تارتقىنىڭ تارتقان! — دەپدى ئەخەت قارى بۇرۇتنى ئويىناپ تۇرۇپ.

— مەن بۇ ئىشقا ئارىلاشمىدىم. ئۈزۈك بىلسەن، مەن جېدەل خالىمايدىغان ئادەم، ئۆز ۋاقتىدا قىلىدىغان جېدەلنى قىلىپ بولغانمەن. سۇلتان ئۈزۈكنىڭ ئىشىنى ماڭا ئېيتقىنى راست، لېكىن مەن بۇ ئىشقا ئارىلاشمىدىم. چۈنكى، بۇ بىر مۇرەككەپ ئىش ئىكەن. بىر ھەپتىنىڭ ئالدىدا ئەختەم ئاقسۆڭەك سامسىخانغا كەلگەندى، بىكاردىن بىكار سۇلتاننى بىر شاپىلاق ئۇردى، شۇمۇ ئىش بولدىمۇ ئەمدى، ئۇ خۇدانىڭ بىر مۇمىنى تۇرسا، ئۇنى ئۇرۇپ نېمە قىلىدۇ؟ سۇلتانغا كۆپ نەسەت قىلدىم، ئۈزۈك يوقاپ كەتتى، دەپ يېقىن كەلمەيۋاتىدۇ. بۇ بالا جاھىل چىقىپ قالدى، يا يىلتىزى خوتەنلىكىمكى بۇ گۈپنىڭ! بىرلا ئېغىز گەپ قىلسام، مەن ئۇنىڭ بۇ ئىشقا ئارىلاشمىدىم، — دەپدى سوپى.

— تولا نايناقاشما، مەن سېنىڭ ھەممە ئۈچىيىڭنى بىلىمەن. سەن سۇلتاننى نىيىتىدىن ياندۇر، بولمىسا ئۇ زىيان تارتىپ قالدۇ. ۋاقتى كەلگەندە بىلمەپتىمەن، دېگىنىڭ بىلەن ئىش ئورنىغا كەلمەيدۇ، — دەپدى ئەخەت قارى.

— مانا، خو، نوچى - دە، سەن، سەنمۇ ئەختەم ئاقسۆڭەكتەك سۆزلەپ كېتىۋاتسىنا؟ — دەپدى سوپى.

— سەن گەپلىرىمنى توغرا چۈشەن، مەن ئوتتۇرىدا مېڭىۋاتقان ئادەم، مەن ئەمەلىيەتتە سىلەرگە كۆيۈنۋاتمەن شۇ. مەن سۇلتاننىمۇ ياخشى چۈشىنىمەن. ئۇ ئاقسۆڭەكلەرگە تەڭ كەلگىلى بولسۇنمۇ، ئەزەلدىن ئاشۇلارنىڭ دېگىنى دېگەن بولۇپ كېلىۋاتىدۇغۇ، شەھەر سوراۋاتقان غوجاممۇ ئاشۇلارنىڭ ئاغزىغا قارايدۇ ئەمەسمۇ! ئۇلار بىلەن ئېتىشىمىلى، مەن ساڭا مۇنداق چۈشەندۈرەي: ئۇلار ئوت، بىز پاخال، ئۇلارنىڭ بىزنى كۆيدۈر-

گىنى كۆيدۈرگەن، شۇڭا سۇلتاننى نىيىتىدىن ياندۇر. — مەن ئۇنىڭغا جىق گەپ قىلدىم، بىراق ئۇ ئۈزۈكنى يوقىتىپ قويدۇم، دەپ تۇرىۋېلىپ بارىدۇ. مەن ئۇنى چاقىراي، ئۆزۈڭ سۆزلەش، — دەپ سۈپى ئۈستام.

— ياق، توختا، مەن سېنىڭ شاگىرتىڭ بىلەن گەپ تالمىشىپ ئولتۇرمايمەن. گەپ چۈشىنىشلىك بولدى، ئاڭلىسام، ئۇ مەن مالىك ئاقسۆڭەكنىڭ بالىسى، دەپ يۈرگۈدەك، مەيلى نېمە بولسا بولسۇن، مالىك ئاقسۆڭەك ئالەمدىن ئۆتتى، ئەمدى ئۇنىڭ گېپىنى ئاڭلايدىغان ئادەم چىقمايدۇ. مەن ئەختەم ئاقسۆڭەكنى بەك ئوبدان چۈشىنىمەن، ئۇ سۇلتاننى ھەرگىز ئۆيىگە يولاتمايدۇ. خوش، ئىش چوڭىيىپ كەتمىسۇن، ئارىلاشمىدىم، كارىم يوق، دەپ ئولتۇرماي، سۇلتانغا گەپ قىل، ئالە، ئالدىغىنىڭ مۇشۇمىدى، دەپ ئۈزۈكنى تاشلاپ بەرسۇن. ئەلۋەتتە، مەن سېنىمۇ ياخشى چۈشىنىمەن. سەن سۇلتاننىمۇ ياخشى يېتىشتۈردۈڭ، ئۇ ياخشى بىر سامسېپەز بولۇپ يېتىشتى، ئەمدى ئۇ نەگە بارسا ئېنىمەي جان بېقىپ كېتىدۇ!

— سېنىڭ گېپىڭنى چۈشىنىۋاتىمەن، سۇلتان گەپ يېمەيۋاتىمىدۇ، — دەپ سۈپى.

— ئۇ سېنىڭ شاگىرتىڭ تۇرسا، سەن ئۇنى گەپ يېمەيۋاتىدۇ، دېسەڭ، بۇ گېپىڭگە كىم ئىشىنىدۇ؟ سەن بولمىغان بولساڭ ئۇنىڭغا مۇشۇ كۈن بارمىدى؟ ئەمەس، مەن دەيدىغان گەپنى دەپ بولدۇم، كېيىن بىر ئىش بولۇپ قالسا، مەندىن رەنجىمە. گېپىم تۈگىدى ئەمدى، سامساڭنى كەلتۈر، قورسىقىمنى تويغۇزۇپ بولۇپ ئىشىمنى قىلمىسام بولمايدۇ، — دەپ ئەختە قارى شاپ بۇرۇتلىرىنى ئويىناپ تۇرۇپ.

سۈپى ئۈستام ئۇنىڭغا سامسا ئەكىرىپ بەردى. ئەختە قارى سامسىنى يەپ بولۇپ، ئۇنىڭ بىلەن خوشلىشىپ چىقىپ كەتتى.

سوۋى ئۇستام ئەخەت قارىنى يولغا سېلىۋېتىپ، سۇلتاننى ئۆستەڭ بويىدىكى چىملىققا باشلاپ باردى.

— ئەخەت قارىنىڭ دېگەن گەپلىرىنى ياخشىراق چايناپ باق ئۇكام، مېنىڭچە، ئۇ يامان گەپ قىلمىدى، نېمە قىلسەن ئۇ تەييار تاماق بىلەن ئېتىشىپ؟ ئۈزۈكنى بېرىۋەتسەڭ بېرىۋەت، خاتىرجەم بولايلى، — دېدى سوۋى سۇلتاننىڭ كۆزىگە قاراپ تۇرۇپ.

— مېنىمۇ چۈشىنىڭ ئۇستام، مەن مۇشۇ كۈنگىچە سىزنىڭ گېپىڭىزنى يىرمىغان. بۇ ئۈزۈك ماڭا دادامدىن قالغان بىردىنبىر مىراس، مەن بۇ ئۈزۈكنىڭ قىممىتىنى تاغارلاپ پۇلغىمۇ تەڭ قىلمايمەن؛ ئەگەر مەن بۇ ئۈزۈكتىن ئايرىلسام، بىر ئۆمۈر دىلىم سۇنۇق ياشايمەن. مەن ئۈزۈكنى بېرەلمەيمەن ئۇستام.

سوۋى ئۇستام سۇلتاننىڭ گەپلىرىنى ئاڭلاپ قايىل بولۇپ قالدى. ئۇ ئىچىدە سۇلتاننى ھەر ھالدا بىر ئەقىللىق بالا بولۇپتۇ، دەپ خۇشال بولدى. لېكىن، ئۇ ئاغزىدا يەنىلا:

— بۇ گەپلىرىڭغۇ ئورۇنلۇق ئۇكام، بىراق ئۇلار بىلەن ئېتىشىپ قالمىساق بولاتتى. پۇلى بار ئادەملەر ھامان ئاجىزلىرىنى بوزەك قىلىپ ياشايدۇ ئەمەسمۇ؟ — دېدى.

— مەن ئۈزۈكنى بەرمەيمەن ئۇستام، ئۇنى كىم كېلىپ ئالمىن، دەپسە يوقىتىپ قويدۇم، دەپ بەرمەيمەن، — دېدى سۇلتان ئۇستامغا قاراپ تۇرۇپ. ئۇنىڭ كۆزلىرىدىن ھەسرەت نۇرلىرى چاقناپ تۇراتتى.

— مەيلى، ئۈزۈك بىل، سەنمۇ چوڭ بولۇپ قالدىڭ، ئەمدى باشقا كەلگەننى كۆرمەي ئامال يوق.

سوۋى ئورنىدىن تۇرۇپ سامسىخانغا قاراپ ماڭدى، سۇلتان ئولتۇرغان يېرىدە ئولتۇرۇپ قالدى. ئۇستەڭدىكى يېقىملىق سۇغەم باسقان سۇلتانغا لاپ - لاپ قىلىپ پارقىراپ

قاراپ قويۇپ، كەڭ ئەزىم دەرياغا ئالدىرايتتى، سۇ سۇلتانىنىڭ خىيالىنى بەكمۇ يىراق يەرگە ئېلىپ كەتتى. ئۇ سەھرادىكى تۇغقانلىرىنى كۆز ئالدىغا كەلتۈردى، ئانا مۇھەببىتى يوق ئاشۇ يىللار روشەن سۆرەتكە ئوخشاش كۆز ئالدىدىن كەتمەيتتى. ئارىدىن ئون كۈن ئۆتتى، بىر كۈنى چۈشكە يېقىن ئىككى ئاتلىق ساقچى كېلىپ، سوپى ئۈستامنىڭ دۈكۈنىنىڭ ئالدىدا توختىدى. ئۇلار ئاتتىن چۈشۈپ، ئاتلىرىنى ئۈستەڭ بويدىكى سۆگەتنىڭ ئاچىلىرىغا باغلاپ قويۇپ، ھەدەپ تونۇرغا بېشىنى تىقىپ سامسا يېقىنۇناتقان سۇلتانىنىڭ قېشىغا كېلىپ توختىدى. — ھە، سۇلتان دېگەن سەنما؟ — دېدى ئېگىز بويلۇق ساقچى كۆزلىرىنى ئالايىتىپ.

— مەن! — دېدى سۇلتان قولغا ئېلىپ بولغان سامسىنى تونۇرغا يېقىمۇتتىپ.
— گۇناھىڭنى بىلمەسەن؟ — دېدى يەنە شۇ ئېگىز بويلۇق ساقچى.

— مەن ھېچقانداق گۇناھ قىلمىدىم، — دېدى سۇلتان خاتىرجەم ھالدا.

سوپى ئۈستام دۈكۈندىن چوڭ - چوڭ چامداپ چىقتى.
— نېمە ئىش بولدى؟ بۇ بالا مېنىڭ شاگىرتىم بولسۇن، — دېدى سوپى سۇلتانىنىڭ ئالدىغا ئۆتۈپ.

— ھە، مۇنداق دە، ئەمەسە، سەن سوپى قۇلاق دېگەن ئاداش ئوخشىمامسەن؟ توغرا، قۇلقىڭدىن بىلىدىم. ئەمەسە، سەن بىر يەرلىرىڭنى قىسىپراق نۇر، بولمىسا سېنىمۇ باغلايمىز. بىزدە ئالاھىدە بۇيرۇق بار، بىزنى سەۋەردىن باشلىق بىۋاسىتە ئەۋەتتى. سەن سۇلتان ئوغرىنى قوغداپ قالالمايسەن، بىز ئۇنى ساقچىغا ئەكىتىمىز! — دېدى ئېگىز ساقچى ۋارقىرىغاندەك قاتتىق سۆزلەپ.

— ئۇ نېمە گۇناھ قىپتۇ؟ — دېدى سوپى ئۈستام.

— نېمە گۇناھ قىلاتتى، ئەختەم ئاقسۆڭەكنىڭ ئالتۇن ئۈزۈكىنى ئوغرىلاپتۇ.

— نېمە دەيدىغانسىلەر، ئۈچ يۈز ئاتمىش كۈندىن بېرى مۇشۇ دۇكاننىڭ ئالدىدىكى ئۆستەڭنىڭ ئۇ قېتىغا ئۆتمەسە بۇ بالا، نەلەردە يۈرۈپ ئۇنىڭ ئۈزۈكىنى ئوغرىلىسۇن؟ ئۇنداق قىلماڭلار، خۇدالىق ئالەم بۇ، سۇلتانغا بۇنداق قارا چاپلىساڭلار قانداق بولىدۇ؟! — دېدى سوپى ئۈستام غەزەپلىنىپ.

— قۇرۇپ كەتكەن كۆلدىكى ئۆدەكتەك ۋالاقشىيدىغان نەرسىكىنا مۇنۇ! كۆزۈمدىن يوقال، بولمىسا سېنىمۇ باغلايمىز ھېلى. گېپىڭ بولسا سەۋىردىن باشلىققا بېرىپ قىل. قېنى مەمەت، سۇلتان ئوغرىنى باغلا! — دېدى ھېلىقى ئېگىز ساقچى.

مەمەت دېگەن ساقچى سۇلتاننى تۇتۇپ، ئۇنىڭ قولىنى باغلىدى، شۇ زامانلا ئادەم ئولشىپ كەتتى.

— ماۋۇ ئىشنى كۆرۈڭلار، سۇلتان خۇدانىڭ مۆمىنى تۇرسا، چۈمۈلگىمۇ زىيان يەتكۈزمەيدىغان بالىغۇ بۇ، بۇنى ئەختەم ئاقسۆڭەكنىڭ ئالتۇن ئۈزۈكىنى ئوغرىلاپتۇ، دېسە، بۇ خۇددى بىر توخۇ يولۋاسنىڭ كۆزىنى چۇقىلىۋاپتۇ، دېگەندەك گەپ بولمىدىمۇ! زالىمنىڭ جاھىنى بولدى - دە، بۇ بىچارە ئۆتكەندە «مالىك ئاقسۆڭەك مېنىڭ دادام بولىدۇ» دەپ يۈرەتتى، شۇنىڭغا قارىغاندا، بۇ ئەختەم ئاقسۆڭەكنىڭ ئويۇنى، بۇ يېتىمنى كۆزدىن يوقاتماقچى بوپتۇ - دە. «ياخشىغا كۈن يوق، يامانغا ئۆلۈم» دېگەن شۇ - دە! — دېدى سۇلتاننى تونۇيدىغان بىر ئادەم.

— قايسىڭ سەن، نېمىدەپ بىلجىرلاۋاتىسەن؟ ھېلىقى ئېگىز بويلۇق ساقچى ۋارقىرىۋىدى، ھەممە ئادەم جىمىپ كەتتى. ساقچى مەمەت سۇلتاننىڭ قولىنى ئارقىسىغا قىلىپ باغلىدى، ئارغامچىنىڭ بىر ئۈچىنى ئۇزۇن قويۇۋېتىپ،

ئېتىمىنى يېشىپ مىنىپ، سۇلتانى تارتىپ ماڭدى.
— سوپى قۇلاق، ئەتە ساقچىغا بارغىن، ياۋاش بول،
بولمىسا كۆرگىلىكىڭ بار! — دەپى ئېگىز ساقچى.
— توۋا، قانداق زامان بولۇپ كەتتى بۇ؟ — دەپى ئەتراپتا
تۇرغانلار ئىچىدىن بىرەيلەن.

سوپى ئۈستام بۇ ئەھۋالنى كۆرۈپ قورقۇپ كەتتى. ئۇ
ئەخەت قارىنىڭ گېپىنى ئېسىگە كەلتۈردى. ئۇ ئۆيىگە بېرىپ
بولغان ئىشلارنى ئايالغا سۆزلەپ بەردى. ئايالى سوپى
ئۈستامدىن ئەنسىرەپ يىغلاپ كەتتى.

— يىغلىما خوتۇن، باشقا كەلگەننى كۆرمەي ئامال يوق.
مەن ئەتە جىڭساجۇيىگە بېرىپ باقاي، ھېلىقى سەۋىردىن دېگەن
پارىخورنى بىلىمەن مەن، گېلىگە ئامراق نەرسە ئۇ، ئۇنى
ئاستا - ئاستا بىرنېمە قىلىمىز. — دەپى سوپى.

ئەتىسى ئەتىگەندە سوپى ساقچى ئىدارىسىگە باردى،
دەرۋازىدا پوستا تۇرىۋاتقان ساقچى ئۇنى كىرگۈزمىدى.
— مەن سەۋىردىن باشلىق بىلەن كۆرۈشەتتىم، — دەپى
ئۇ پوستقا.

— بىزنىڭ جۇجاڭ بىلەن كۆرۈشەمتىڭ؟ ئالدىرىما، چەتتە
تۇرۇپ تۇر، مەن سوراپ باقاي، سېنى قوبۇل قىلامدۇ،
قىلامدۇ، — دەپى پوست.

سوپى ئۈستام چەتكە ئۆتۈپ تۇردى. پوست ساقچى
ئىدارىسىگە كىرىپ كېتىۋاتقان بىر ساقچىنى چاقىرىپ، قۇلىقىغا
بىرنېمىلەرنى دەپ پىچىرلىدى. ئارىدىن ئۇزۇن ئۆتمەي بىر
ساقچى چىقىپ سوپى ئۈستامنى چاقىرىپ ئەكىرىپ كەتتى.
سوپى ئۈستام سەۋىردىن باشلىقنىڭ ئىشخانىسىغا كىرە -
كىرمەيلا سالام قىلىپ، چوڭ چامداپ سەۋىردىنگە قولىنى
ئۇزاتتى.

— توختا، كۆزۈمدىن نېرسىراق تۇرۇپتۇر، مەن

سەندەكلەرنىڭ قولىنى تۇتمايمەن. ھە، گۇناھىڭنى بىلمەسەن؟ — دەدى سەۋىردىن مەغرۇر ھالدا.

— مەن بولسام خۇدانىڭ مۇمىن بەندىسى باشلىق، مەن ئەزەلدىن گۇناھ قىلىپ باقمىغان! — دەدى سوپى ئۇستام.

— ھەي ئوغرى، مەن ئەزەلدىن گۇناھ قىلىپ باقمىغان، دەيسەنغۇ؟ ياۋاش بول، بولمىسا سەن گۈينىمۇ سولايمەن ھېلى.

قالغان بىر قولىقىڭنى ئەمدى ئۈزۈم كېسىپ تاشلىماي يەنە! ئېيتە، ئەختەم ئاقسۆڭەڭنىڭ ئۈزۈكىنى كىمگە ساتتىڭ؟

— بىز ئوغرىلىق قىلىمىدۇق باشلىق، بۇ ئەختەم ئاقسۆڭەكنىڭ بىزگە قىلغان تۆھمىتى.

— ھەي گۈي، نېمە دەۋاتسەن، سەن ساقچىمۇ، مەن ساقچىمۇ؟ بۇ گېپىڭچە، بىز ساڭا تۆھمەت قىلىۋېتىپتۇق — دە،

بوپتۇ، مەن سېنىڭ قولۇڭدىن تاماق يېگەن ئادەم، يۈزىڭنى قىلاي. ئۈچ كۈن ۋاقىت بېرەي، ئەگەر ئوغرىلىغان ئۈزۈكى

بىزگە ئەكىلىپ تاپشۇرمىساڭ، سۇلتان دېگەن يېتىمكىڭنى جىنايەتچىلەر كۆمۈر كانىغا ئاپىرىپ بېرىمەن، بىر ئۆمۈر شۇ

يەردە ئىشلەپ ئۆلىدۇ، گېپىمنى چۈشەندىڭمۇ؟! — دەدى سەۋىردىن غەزەپ بىلەن ئۇنىڭغا ئالەيىپ.

سوپى نېمە دېيىشىنى بىلمەي قالدى.

— ھەي قۇلاق، ساڭا گەپ قىلىۋاتمەن!

— ھە، ھە، ماقۇل، ماقۇل، ياق، ياق، مەن ئۈزۈكىڭنىڭ ئىشىنى بىلمەيمەن. سىز گەپنى ئۈزۈۋەتمىسىڭىز، بىزگە

رەھىم قىلىسىڭىز، مەن بۈگۈن سۇلتان بىلەن بىر كۆرۈشەي ھەم ئۇنىڭغا ياخشىراق نەسىھەت قىلاي.

— كۆرۈشەڭ بولىدۇ، لېكىن ئۈزۈكىنى تاپشۇرمىساڭ، سۇلتاننى جىنايەتچىلەر كۆمۈر كانىغا ئاپىرىۋېتىمەن. مېنىڭ

مىجەزىمنى بىلىسەن سوپى قۇلاق، مەن سېنىڭ ئاشۇ تونۇرىڭغا ئوخشاش قىزىپ تۇرىدىغان ئادەم، — دەدى سەۋىردىن.

سەۋىردىننىڭ ئورۇنلاشتۇرۇشى بىلەن مېلىقى كۈنى سۇلتاننى باغلاپ ئېلىپ كەتكەن مەمەت. ئىسىملىك ساقچى سوپى ئۈستامنى ئەگەشتۈرۈپ تۈرمىگە باردى. تۈرمىدە سوپى سۇلتاننى كۆرۈپ چۆچۈپ كەتتى.

— نېمە بولدۇڭ ئۇكام، بېشىڭنى تېڭىۋاپسەنغۇ؟! ئۇلار سېنى ئۇردىما؟ — دەدى سوپى يىغلىغۇدەك بولۇپ.

سۇلتان ئۈستامغا ئېسىلىپ يىغلىدى:

— ئۇلار مېنى ئۈزۈكنى تاپشۇر، دەپ ئۇردى. ئۈستامنىڭمۇ قۇلقى يوق ئىكەن، سەن ئۇنىڭ شاگىرتى بولغاندىن كېيىن، سەنمۇ ئۈستام بىلەن ئوخشاش بولۇشۇڭ كېرەك، دەپ ئۇنىڭ قۇلقىمنى ئاخشام كېسۋەتتى!

سوپى ئۆزىنى تۇتۇۋالامدى، ئۇنىڭ ئۆتكۈز كۆزلىرىدىن ياش تېمىشقا باشلىدى.

— ئۇزۇن گەپنىڭ قىسقىسى ئۇكام، ئەمدى بولدى قىلايلى، ئۈزۈكنى بېرىۋەت، بولمىسا جېنىڭدىن ئايرىلىپ قالسىن. مەن ساقچى ئىدارىسىنىڭ باشلىقى سەۋىردىن بىلەن كۆرۈشتۈم، ئۇ ماڭا ئۈچ كۈن ۋاقىت بەردى، شۇ ئۈچ كۈن ئىچىدە ئۈزۈكنى تاپشۇرۇپ بەرمىسەك، سېنى جىنايەتچىلەر ئىشلەيدىغان كۆمۈرگانغا سۈرگۈن قىلارمىش. ئەمدى جاھىللىقنى تاشلا، بىر كۈن بولسىمۇ كۈننىڭ سېرىقىنى كۆر، ئۈزۈكنى نەگە تىقىپ قويغاننىڭ؟ — دەدى سوپى كۆز ياشلىرىنى ئېرتىپ.

— ئۈزۈكنى بەرمەيمەن ئۈستام، جېنىمنى بەرسەم بېرىمەنكى، ھەرگىز ئۈزۈكنى بەرمەيمەن! ئۇنىڭ ئۈستىگە، ئۇلار ماڭا زىيانكەشلىك قىلىپ، قارا چاپلىدى. مەيلى، خاڭغا سۈرگۈن قىلىسىمۇ مەيلى، خۇدايمنىڭ كۆزى بار، خۇدايىم مەندەك بىر ئاجىز بەندىسىنى بىر كۈنى ئەمەس، بىر كۈنى قۇتقۇزىدۇ!

— سەن بۇنداق دېمە سۇلتان، مەن ئۇلارنىڭ ئۇ خېڭىنى بىلىمەن، ئۇ يەرگە بارغان ئادەم ساق چىقمايدۇ. بولمىسا زەگا تېپىپ ئاشۇ ئۈزۈككە ئوخشىتىپ بىر ئۈزۈك سوقتۇرايلى، سەۋىردىنگە ئاشۇ ئۈزۈكنى تۇتقۇزۇپ قويۇپ قۇتۇلمايمىزمۇ؟ سۇلتان بۇ گەپنى ئاڭلاپ خۇشال بولۇپ كەتتى:

— بۇ بەك ياخشى ئەقىل بولدى ئۇستام، ئەمەسە سىز دېگەندەك قىلايلى، ئۇلارغا بىزنىڭ ئۈزۈككە ئوخشىتىپ بىر ئۈزۈك سوقتۇرۇپ بېرىيلى. مەن ئۈزۈكنى بىر چەينەككە سېلىپ، دۇكاننىڭ بۇسۇغىسىنىڭ ئالدىغا كۆمۈپ قويغان، شۇ ئورۇننى كولىسىڭىز چىقىدۇ، دۇكاننىڭ ئىچى تەرىپىنى كولاڭ!

— بالدۇرراق مۇشۇنداق قىلىدىغان گەپ ئىكەن ئۇكام، كاللىمىز ئىشلىمەپتۇ — دە، بىزدىن كەتسە پۇل كېتىدۇ شۇ. ھە، قۇلىقىڭ قانداق، ئاغرىۋاتامدا؟ — بەك ئاغرىۋاتىدۇ، ئۇ گۇيلار قۇلىقىمنى تۇۋىدىن كېسىۋەتتى!

— ئادەم ئەمەس — دە، بۇ چوشقىلار. خۇدالىق ئالەم بۇ، ئۇ ماڭقىلارنىڭمۇ جاجىسىنى بېرىدىغان ئادەم چىقىدۇ. ئەمەسە ئىشنى بايامقىدەك قىلىپ پۈتتۈرمىز. سەن خاتىرجەم بول، مەن خۇدايىم بۇيرۇسا ئەتىگىچە ئىشنى پۈتتۈرىمەن! سۈيى ئۇستام سۇلتان بىلەن خوشلىشىپ ئۆيىگە كەتتى. شۇ كۈنى كېچىدە ئۇ سامسوخانىنىڭ بۇسۇغىسىنى كولاپ، سۇلتان كۆمۈپ قويغان ھېلىقى چەينەكنى تاپتى، چەينەكنىڭ ئىچىدىكى ئۈزۈكنى ئېلىپ، ئەتىسى بازارغا كىرىپ، سەلەي قورساق دېگەن زەگاننىڭ دۇكىنىغا باردى.

— خوش، مۇشۇ ئۈزۈككە ئوخشاش قىلىپ بىر ئۈزۈك سوقتۇرماقچى ئىكەنسىز — دە؟ ھە، مۇنداق دەڭ. بىراق، بۇ ئىشقا مەن ئاجىزلىق قىلىدىغاندەك قىلىمەن، بۇ ئۈزۈكنىڭ

باشقا گۈللىرىنى كەلتۈرەلگىنىم بىلەن، ئۈزۈكتىكى خەتنى كەلتۈرەلمەيمەن. بۇ خەت ناھايىتى مۇرەككەپ ئىكەن، گۈلنىڭ ئىچىگە ئورۇنلاشتۇرۇلغان خەت ئىكەن. بۇ ئۆز ۋاقتىدا رۇسىيىدە زاكاز قىلىپ ياسىتىلغان ئۈزۈك، — دەپ سەلەي قورساق. ئۇ ئۈزۈكنى سوپى ئۈستامغا قايتۇرۇپ بەردى. سوپى گەپ قىلالماي تۇرۇپلا قالدى.

— ئەپلەپ - سەپلەپ بىر نېمە قىلمامسىز ئۈستام، — دەپ سوپى زەڭگە قاراپ تۇرۇپ.

— بۇ ئىشنى بۇنداق قىلغىلى بولمايدۇ، يېقىندىن بېرى مۇشۇ ئۈزۈكنىڭ ئۈستىدە بولۇۋاتقان جېدەللەردىن خەۋەر تېپىپ تۇرۇۋاتمەن. يامان يېرى ئەختەم ئاقسۆڭەك بۇ ئۈزۈكنى كۆرگەن، بۇنىڭغا ئوخشىتىپ ئۈزۈك ياسىسام، ئەختەم ئاقسۆڭەك بىلىپ قالسا چاتاق سالدۇ ماڭا، — دەپ سەلەي. — ئەمىسە قانداق قىلىش كېرەك؟ پات ئارىدا رۇسىيىگە چىقىدىغان ئادەم چىقارمۇ؟!

— ئۇياققا چىقىپ - كىرىپ تۇرىۋاتقان ئادەملەر جىققۇ، گەپ ئىشەنچلىك ئادەم بولمىسا بولمايدۇ. ئالدىرىمىسىڭىز، ئۈزۈكنى ماڭا قويۇپ قويۇڭ، مەن ئوڭ كەلتۈرۈپ سوقتۇرۇپ بېرەي، ئىشەنچلىك ئادەمدىن بىرسى چىقىپ قالار.

سوپى بېشىنى چايقاپ قويۇپ، دۇكاندىن چىقىپ كەتتى. ئۇ ئۈزۈكنى يوقىتىپ قويۇشتىن ئەنسىرەيتتى. ئارىدىن ئۈچ كۈن ئۆتتى، ھېلىقى مەمەت ساقچى يەنە ھېلىقى چوڭ ئېتىنى مىنىپ، چۈشتە سوپى ئۈستامنىڭ سامسىخانسىغا كەلدى. سوپى ئۇنى قىزغىن كۈتۈۋالدى.

— قېنى، سامسىغا ئېغىز تىڭىڭ. ھۆرمەتلىك ساقچى جانابلىرى، ئىسسىق سامسا، پاقلىنىڭ گۆشىدە ئەتكەن سامسا، — دەپ سوپى ئۇنىڭغا چاي قويۇپ بېرىپ. — ياخشى، ھەرھالدا سامسىنى ياخشى ياقىسەنكەن.

بىراق، سەن شاگىرتىڭنى ياخشى باشقۇرماپسەن، مۇشۇنداق گۈلدەك ھۈنرى بار ئادەممۇ ئوغرىلىق قىلامدۇ؟ — دېدى مەمەت سوپى ئۇستامغا ۋارقىراپ.

— ئۇ ھېلىقىدەك قولى ئەگرى بالىلاردىن ئەمەس. بىزدىن يانمىسا خۇدايىمدىن يانا، بىزگە بىر ياخشىلىق قىلىپ قويۇڭ، مەن سىزنى ياخشى رازى قىلىمەن، سەۋرىدىننىڭ ئالدىدا بىزنىڭمۇ گېپىمىزنى قىلىپ قويارسىز، — دېدى سوپى. مەمەت ھۇزۇرلىنىپ سامسا يېپىشكە كىرىشىپ كەتتى.

— ئەلۋەتتە مۇشۇ كۈنلەردە قۇرۇق گەپ قۇلاققا خۇش ياقمايدۇ — دە، ئەمەلىيىتىڭگە قارايمەنغۇ، مەن سەندەك قۇرۇق يىغلايدىغان گادايلارنى جىق كۆرگەن! — دېدى مەمەت.

بۇ گەپنى ئاڭلاپ سوپى دەرھال يېنىدىكى ئۈزۈك سوقتۇرۇش ئۈچۈن تەييارلىغان پۇلنى ئۇنىڭ يانچۇقىغا سېلىپ قويدى. مەمەت يانچۇقىدىن پۇلنى ئېلىپ ساناپ كۆردى.

— ھەرھالدا ئادىمىگەرچىلىكىنى بىلىدىغان نەرسە ئىكەنسىن. ئەمدى مەن ساڭا بۈگۈن بولغان ئىشنى دەپ بېرەي. ئۈچ كۈندىن بېرى ئۈزۈكنى ئاپىرالمىدىڭ، سۇلتاننى سەۋىردىن باشلىقىنىڭ ئورۇنلاشتۇرۇشى بىلەن خاڭغا ئاپىرىۋەتتۇق. ئۈزۈك بىلىسەن ئەختەم ئاقسۆڭەك دېگەن قانداق ئادەملىكىنى، ئۇنىڭ باشلىقىمىز بىلەن بولغان مۇناسىۋىتىنىمۇ بىلىسەن، مۇناسىۋەت دېگەن سۆزنىڭ مەنىسىنى چۈشىنىسەنغۇ دەيمەن؟ ھە، بۇ ئىش چاتاق، سۇلتاننى قايتۇرۇپ چىقىش ئاسانغا چۈشمەيدۇ، — دېدى مەمەت.

— نېمە، سۇلتاننى خاڭغا ئاپىرىۋەتتىڭلارما؟

— شۇنداق، دۇمباق يېرىلىپ بولدى. ئەمدى مەن ساڭا بىر ئەقىل كۆرسىتەي، يانچۇقىمدا كۈلىۋاتقان پۇلنىڭ يۈزىنى قىلىمىسام بولمايدۇ. سەن ئەتە — ئاخشاملىرى سەۋىردىننىڭ ئۆيىنى يوقلاپ تۇر. ئۇنىڭ خوتۇنى خەلچەم خانىم مال — دۇنياغا

ئامراق خوتۇن، سەن بۇ خانىم بىلەن يېقىنلاش، ۋاقتى كەلگەندە ئۇ ئېرىدىن ساڭا سۇلتاننى خاڭدىن قايتۇرۇپ كېلىش ھەققىدە خەت ئېلىپ بېرەلەيدۇ، خەتنى كۆتۈرۈپ خاڭغا بارساڭ، ئۇلار سۇلتاننى قويۇۋېتىدۇ. ساڭا بۇنىڭدىن باشقا يول يوق. ئەسلىدە سىلەرنىڭ كاللاڭلار ئىشلىمەيدىكەن، بىر ئۈزۈك دېگەن نېمە ئۇ، مانا ئەمدى ئون ئۈزۈكنىڭ پۇلىنى خەجلىسەڭلارمۇ سۇلتاننى ئاچىقالمايسىلەر.

— رەھمەت مەمەت، رەھمەت. ماڭا ياخشى يول كۆرسەتتىڭىز. نېمىسىنى دەيسىز ئەمدى قاراڭ، سىز ئويلاپ باقماسىز، ئاشۇ دىلى سۇنۇق بىچارە ئاشۇلارنىڭ ئۆيىگە كىرىپ ئۈزۈك ئوغرىلامدا؟ بىرەر قوي، كالىسىنى ئوغرىلاپتۇ، دېسە يەنە بىر گەپ، ئۈزۈك دېگەن بىر كىچىك نەرسە تۇرسا، ۋاقتى كەلگەندە ئۇنى قويغان ئادەم ئۆزىمۇ تاپالمايدۇ. ئۇلار سۇلتانغا تۆھمەت قىلغان گەپ ئەمەسمۇ قاراڭ، — دەدى سوپى خاپا بولۇپ.

— ئۇ يېرىنى مەن بىلمەيمەن. مېنى پالاننى تۇتۇپ كەل، دېسە، تۇتۇپ بېرىشنىلا بىلمەن، قالغان ئىشلارنى بىزنىڭ باشلىق بىلىدۇ. ئەمەسە ئىش شۇنداق بولسۇن. باشلىق مېنى سۇلتاننىڭ ئىشىنى خەۋەر قىلىپ قوي، دەپ ئەۋەتكەن. خاڭدا جىنايەتچىلەر بىلەن كۆرۈشمەك تەس، ئۇلار كۆرۈشتۈرمەيدۇ، سەن مۇشۇ يەردە تۇرۇپ بۇ ئىشنىڭ بىر يولىنى قىل. مەن پات - پات كېلىپ تۇرىمەن. قىسقىسى، ئۆزۈڭ خېلى مەرد ئادەم ئىكەنسەن، پۇل خەجلىشتىن قاچما، بۇنداق ئىشلار پۇل بىلەن پۈتىدۇ. مەن سەن بىلەن چىقىشىپ قالىدىغان ئوخشاشمەن، — دەدى مەمەت ئورنىدىن تۇرۇپ.

سوپى ئۇنى ئۈزىتىپ تالاغا چىقتى:

— خۇدايىم بۇيرۇسا سىزنىڭ ياخشىلىقىڭىزنى ئۇنۇتمايمەن. ئەتە چۈشكە ئۆلگۈرتۈپ بىر تونۇر سامسا تەييار

قىلىسام، خاپا بولماي مېنى سەۋىردىن باشلىقىنىڭ ئايالى بىلەن تونۇشتۇرۇپ قويسىڭىز، خەلچەم خانىمۇ سامسامغا ئېغىز تەگسە، — دەدى سوپى.

— قارا سېنى، ئاغزىمدىن چىقىپ بولغۇچە ساقلىمىغا ياماشتىڭ! — ھە! بوش قۇلاق ئەمەس — دە، سەن. ئەنە بولمايدۇ، بىز ئادەتتە رۇخسەتسىز ئۇنىڭ ئۆيىگە بارالمايمىز. مۇنداق قىلايلى، شەنبە كۈنى چۈشتە مەن ساڭا ئۇنىڭ ئۆيىنى كۆرسىتىپ قويماي، سەن سامساڭنى كۆتۈرۈپ كىرىۋەرگىن. مېنى باشلىق ئەۋەتكەنىدى، دەپ كۈلۈپلا تۇرساڭ خانىم قولۇڭدىن داستىخاننى ئىتتىكلا ئالدىڭ. شەنبە كۈنى ئۆيىنى كۆرسىتىپ قويماي دېگىنىم، بىزنىڭ باشلىق ھەر شەنبە كۈنى تاغقا چىقىپ، ئاشنىسى بىلەن ئۇچرىشىدۇ، يەنى شەنبە كۈنلۈكتە ئۇ ئۆيىدە بولمايدۇ — دە، ئىشنىڭ ئوڭغا تارتىدۇ. شۇ باھانە بىلەن ئۇ خانىم بىلەن تونۇشۇپ قالسىن، قانداق؟ — دەدى مەمەت سوپى ئۇستامغا چاپلىشىپ تۇرۇپ دېگۈدەك يېقىن تۇرۇپ سۆزلەپ.

— رەھمەت مەمەت، ئەمىسە شەنبە كۈنى مەن يولىڭىزغا قارايمەن. ماڭا بىر ياخشىلىق قىلىپ قويۇڭ!
مەمەت كۈلۈپ تۇرۇپ سۆڭەتكە باغلاپ قويغان ئېتىنى يېشىپ، بىسىمىلا دەپ مىنىدى — دە، سوپى قۇلاق بىلەن خوشلىشىپ، يولىغا يۈرۈپ كەتتى.
— سۇلتانزە بىر جاھىل بالا بولۇپ قالدى، ئۈزۈكنى بېرىۋەتكەن بولساقمۇ شۇ ئىش يوق، — دەدى سوپى ئۆز — ئۆزىگە سۆزلەپ.

شەنبە كۈنى يېتىپ كەلدى. سوپى چۈشكە ئۈلگۈرتۈپ بىر قوللۇق قىلىپ، بىر تونۇر سامسا يېقىپ قويدى. مەمەت ساقچىمۇ دەل ۋاقتىدا يېتىپ كەلدى، ئۇ ئەمدى سوپى ئۇستامغا ئاغىنىلەرچە مۇئامىلە قىلىشقا باشلىدى.

— ئەمەسە سامسىڭىزنى قومۇرۇڭ، ماڭايلى، — دەيدى مەمەت.

— مانا، بەش مىنۇتتا قۇمۇرۇپ تەييار قىلىمەن، گازراق بىر نېمە يەۋېلىڭ، — دەيدى سوپى ئۇنى دۇكانغا باشلاپ. مەمەت قورسىقىنى تويغۇزۇپ بولغۇچە سوپى ئۇستام تونۇردىكى سارغىيىپ پىشقان سامسىلارنى قومۇرۇپ تەڭلىگە سېلىپ بولدى. ئارقىدىن بىر گۈللۈك يېڭى داستىخاننى سامسىنىڭ ئۈستىگە يېپىپ، مەمەتنى چاقىردى:

— تەييارلىقىم پۈتتى مەمەت.

— ئەمەسە ماڭايلى ئۇستام، بۈگۈنكى سامسىڭىزمۇ بەك ئوخشاپتۇ! — دەيدى مەمەت.

سوپى تەڭلىنى كۆتۈردى. ئۇلار يولغا چىقتى.

— مېنىڭ ئەقلىم بويىچە ئىش كۆرسىڭىز زىيان تارتمايسىز ئۇستام، دەسلەپتە ئۇلارنى شۇنداق سامسا بىلەن يوقلاپ تۇرۇڭ، كېيىنچە باشقىچىرەك ئادىمىگەرچىلىك قىلىدىغان گەپ. كۈندە سامسا يەۋەرسىمۇ «ھەسەلنى يەۋەرسە ئەمەن تېتىيدۇ» دېگەندەك بولۇپ قالىدۇ. ئايدا بىرەر قوي، ئاز - تولا پۇل قىلىپ سۇڭگۈتۈپ تۇرۇش كېرەك. شۇنىڭ بىلەن ئۇ خانىم ئاستا - ئاستا سىزنىڭ دېپىڭىزغا ئۈسسۈل ئوينايدىغان بولۇپ قالىدۇ - دە، بىزمۇ مەقسىتىمىزگە يېتىپ، سۇلتاننى چىقىرىۋالىمىز، — دەيدى مەمەت.

— رەھمەت مەمەت، سىزگە كۆپ رەھمەت. ئۇلار ساقچى ئىدارىسىنىڭ باشلىقى سەۋىردىننىڭ ئۆيىگە يېتىپ باردى.

— ئاشۇ چوڭ دەرۋازا شۇ. بايقاڭ، ئۆيىدە ئىت بار، دەرۋازىغا قارايدىغان بىر ساقچىمۇ بار. ساقچىغا باشلىق ئۆيگە سامسا ئايرىپ بەر، دېگەندى، ئەكەلدىم، دېسىڭىز سىزنى كىرگۈزۈۋېتىدۇ. خانىمنى تونۇمسىز؟ ياق، كۆرگەنمۇ

دېمەكچىمەن.

— بىرنەچچە قېتىم كۆرگەن، بىراق ئۇ خانىم مېنى تونمايدۇ.

— ھېچقىسى يوق، ئۇ خانىم مال - دۇنياغا ئامراق، قولىڭىزدىكى داستىخاننى كۆرسىلا ئېچىلىپ كېتىدۇ. چاندۇرماڭ، «توۋا خانىم، جېنىم خانىم، تىنچ تۇرۇپسىز، سامسىنى ۋاقتىدا ئەكىلەلمىدىم...» دەپ توختىماي بىرنېمىلەرنى دەپ بەرسىڭىز، تىللىرىنى ئوينىتىپ كېتىدۇ. ئەمىسە خوش، مەن كەتتىم.

— خوش، رەھمەت. ئەتە دۇكانغا بارارسىز، ئۆيدىكىلىرىدە ئىزگە سامسا يېقىپ بېرىمەن، — دېدى سوپى.

سوپى تەڭلىسىنى كۆتۈرۈپ سەۋىردىنىڭ دەرۋازىسى ئالدىغا باردى. ئۇ تەڭلىنى دەرۋازىنىڭ يېنىدىكى يۆلەنچۈكلۈك ئورۇندۇققا قويۇپ قويۇپ، دەرۋازىنىڭ قوڭغۇرىقىنى جىرىڭلاتتى. دەرۋازىنىڭ ئادەم كىرىدىغان كىچىك ئىشىكى ئاستا ئېچىلدى.

— ھە، نېمە ئىشىڭ بار؟ — دېدى دەرۋازىغا قارايدىغان ساقچى.

— سەۋىردىن باشلىق ئۆيگە سامسا ئاپىرىپ بەرگىن، دېگەندى، مانا شۇ تاپتا سامسىنى قومۇرۇپلا كەلدىم، — دېدى سوپى كۈلۈپ تۇرۇپ.

— سامسىپەزمۇ سەن؟

— خوش.

— كىرە ئەمىسە، — دېدى ساقچى.

سوپى دەرۋازىدىن كىرىشىگىلا، ساقچى ئىشىكنى ئېتىۋېتىپ، خانىمنى چاقىردى.

خەلچەم خانىم ئۆيدىن پېشايۋانغا چىقتى. بۇ چىرايلىق ئايال ساقچى مەمەت ئېيتقاندەك سوپى ئۇستامنىڭ قولىدىكى

داستىخاننى كۆرۈپ خۇشال بولۇپ ھىجايىدى. ئو كۈلۈپ تۇرۇپ:
— ھە، ئۇستام، قەدىمىڭىز يېتىپ قاپتۇغۇ؟ — دېدى.
— باشلىق ئۆيگە سامسا يېقىپ ئاپىرىپ بەر، دېگەندى،
بالىلارغا سامسا يېقىپ ئەكەلگەنتىم، — دېدى سوپى كۈلۈپ
ھىجىيىپ.

— سىز ھېلىقى سوپى قۇلاق ئۇستام بولىسىزغۇ
دەيمەن؟ — سوردى خەلچەم.

— خوش، رەھمەت خانىم، مېنى ئۇنتۇماپتىلا...
— مەن سىزنىڭ سامسىڭىزنى ياخشى كۆرىمەن،
سامسىڭىزنى بىرنەچچە قېتىم يېپ ئاغزىمدا قالغان. ئاۋارە
بوپسىز، رەھمەت! — دېدى خەلچەم كۈلۈپ تۇرۇپ.
— ئەرزىمەيدۇ خانىم، — دېدى سوپى قولىنى كۆكسىگە
قويۇپ.

دەرۋازىغا قارايدىغان ساقچى سوپى ئەكەلگەن تەڭلىنى
كۆتۈرۈپ ئۆيگە كىرىپ كەتتى. ئارقىدىنلا تەڭلە بىلەن
داستىخاننى ئېلىپ چىقىپ بەردى.

— خوش ئەمەسە ئۇستام، — دېدى خەلچەم.
— خوش ئەمەسە خانىم، — دېدى سوپى ھۆرمەت بىلەن.
سوپى دەرۋازىدىن چىقىپ دۈكىنىغا قاراپ يول ئالدى.
مەمەتنىڭ يول كۆرسىتىشى بىلەن، سوپى ئۇستام مۇشۇ
ئۇسۇل بىلەن خەلچەم خانىمنى يوقلاپ تۇردى. بەزىدە ئۇ
ئۇلارنىڭ قورۇسىدا ياكى دەرۋازىسى ئالدىدا باشلىق بىلەن
دوقۇرۇشۇپمۇ قالاتتى، بۇنداق چاغدا «خانىم سامسا
بۇيرۇتقانىدى» دەپ گەپنى ئوڭشايتتى. ئارىدىن بىر ئاي ئۆتتى.
بىر كۈنى ئۇ خەلچەم خانىمغا:

— كەچۈرىسىز خانىم، سىزدىن ياردەم سورايدىغان بىر
ئىش بار ئىدى، — دېدى.

— مەن سىزنىڭ دېمەكچى بولۇۋاتقان گېپىڭىزنى بىلىمەن

ئۈستام، سىز ھازىر بۇ ئىشقا ئالدىرىمالىڭ، بۇ ئىشنىڭ تېخى
ۋاقتى - سائىتى كەلمىدى. ۋاقتى - سائىتى كەلگەندە بۇ ئىشنى
مەن ئۆزۈم پۈتتۈرىمەن، - دېدى خانىم.

سوپى خەلچەم خانىمنىڭ گېپى بويىچە ۋاقتى - سائىتىنى
كۈتۈپ، ئۇنى يوقلاپ تۇردى، ياز تۈگەپ، كۈز كەلدى. بىر
كۈنى. چۈشتە خەلچەم ئۇنى ئۆيىگە باشلىدى. بىر ياز سامسا،
گۆش توشقان سوپى بىرىنچى قېتىم خەلچەمنىڭ ئۆيىگە
كىردى.

— خوش ئۈستام، ھېلىقى دېمەكچى بولغان گېپىڭىزنى
ئەمدى دەڭ، - دېدى خەلچەم كۈلۈپ تۇرۇپ.

— سەۋىردىن باشلىققا دەپ، سۇلتانىنى خاڭدىن
قۇتۇلدۇرۇپ قويغان بولسىڭىز. ئۇ يېتىم بىر كۈن بولسىمۇ
كۈننىڭ سېرىقىنى كۆرسە، ئۇ ھەرگىز سىزنى ئۇنتۇپ
قالمايدۇ، - دېدى سوپى كۆزلىرىگە لىق ياش ئېلىپ.

— ھە، بۇ ئىشنى مەن ئوبدان بىلىمەن، ئەمدى بۇ ئىشنىڭ
ۋاقتى - سائىتى يېتىپ كەلدى. بىز ئۇنى بىر مەزگىل تۇتۇپ
تۇرمىساق، ئەختەم ئاقسۆڭەكلەر بىزدىن نارازى بولاتتى. مانا
ئەمدى ۋاقتى كەلدى، بۇ ئىشنى ئۆزۈم بىر تەرەپ قىلىپ بېرىي.
بىر ياز ئىسسىقنى ئىسسىق دېمەي، يامغۇرنى يامغۇر دېمەي،
مېنى يوقلاپ تۇردىڭىز، ئەمدى شاگىرتىڭىزنى ئەچىقىۋېلىڭ.
مانا، ئېلىڭ، سەۋىردىن دەپ سۇلتانىنى قويۇۋېتىش توغرىسىدا
خەت يازدۇرۇۋالدىم. يېنىڭىزغا چىڭ سېلىڭ، چۈشۈپ
قالمىسۇن، - دېدى خەلچەم كۈلۈپ تۇرۇپ.

بۇ گەپلەرنى ئاڭلاپ سوپى ئۈستام ئورنىدىن تۇرۇپ كەتتى.
ئۇ تەسىرلىنگەن ھالدا ئىككى قوللاپ خەلچەمنىڭ قولىدىن
خەتنى ئالدى، ئارقا - ئارقىدىن خانىمغا رەھمەت ئېيتتى.

— خاڭدا ئەسقەربۇقا دېگەن بىر ئادەم بار، ئۇ ئاشۇ خاڭنىڭ
خوجايىنى، قولىڭىزدىكى خەتنى ئاشۇ ئادەمگە بەرسىڭىز، ئۇ

سۇلتاننى قويۇۋېتىدۇ. ئېسىڭىزدە بولسۇن، ئۇنىڭغا سوۋغا -
سالاملىق نەرسە ئېلىۋېلىڭ، — دېدى خەلچەم.
سوۋى بەك خۇشال بولۇپ كەتتى. ئۇ قولدىكى خەتنى
قويۇن يانچۇقىغا سېلىپ، خەلچەم بىلەن خوشلىشىپ دۇكىنىغا
ماڭدى.

ئەتىسى سوۋى شەھەرنىڭ كۈنپېتىش تەرىپىگە جايلاشقان
جىنايەتچىلەر كۆمۈركانىغا بېرىپ، ئۇ يەرنىڭ باشلىقى ئەسقەر
بۇقا دېگەن كىشى بىلەن كۆرۈشتى.
ئەسقەر ئەللىك ياشتىن ئاشقان بولۇپ، بەكمۇ كېلىشكەن
ئادەم ئىدى. ئۇنىڭ چاچلىرى بىلەن بىرلىشىپ كەتكەن ئۇزۇن،
قويۇق قاشلىرى ئادەمنى بەكمۇ جەلپ قىلاتتى. روشەن
كۆزلىرى مەن ھەممە ئىشنى بىلىمەن، دېگەن ئۇيغۇ بېرەتتى.
بۇ بەستلىك ئادەمنىڭ قورسىقى قوشكېزەك تۇغۇش ئېھتىمالى
بار خوتۇننىڭ قورسىقىدەك چوڭ، چىرايلىق ھەم يېقىملىق
ئىدى. ئۇ سوۋى ئۇستامنىڭ تەڭلەپ تۇرغان خېتىنى ئېلىپ
ئوقۇدى.

— ھە، سۇلتاننىڭ ئىشى ئىكەن — دە، بۇ خەتنى سەۋىردىن
ئۆزى يېزىپ بېرىپتۇ. ئادەتتە ئۇ بۇنداق خەت يازمايدىغان، ھەر
ھالدا تەلىپى بار نەرسە ئىكەن جۇمۇ سۇلتان دېگەن! — دېدى
ئەسقەر سوۋى ئۇستامغا ئالەپ قاراپ.

سوۋى ئۇنىڭ ئالەپلىرىنى چۈشەندى. ئۇ دەۋرۋازىغا يۆلەپ
قويغان تاغارنى ئېلىپ كېلىپ، ئەسقەرگە قاراپ كۆلدى:

— خوتەندە بىر تۇغقىنىمىز بار ئىدى، يېقىندا ئات ئالغىلى
چىقىپتىكەن، ماڭا بىر پارچە گىلەممۇ ئالغاج چىقىپتىكەن. بەك
چىرايلىق گىلەم ئىكەن. شۇ گىلەمنى ئۆزلىرىگە ئالغاج
چىققاننىم. ئۆيلىرىگە سېلىپ قويارلا. تونۇشۇپ قالدۇق،
ئىزدىشىپ تۇرايلى، — دېدى سوۋى ھىجىيىپ.

— رەھمەت، ماۋۇ ئىشنىڭ ياخشى بوپتۇ، خوتۇن خۇشال

بولۇپ كېتىدىغان بولدى - دە! خوش، سۇلتاننىڭ گېپىگە كەلسەك، ئۇنى سەۋەردىننىڭ ئادەملىرى ئوغرى، دەپ ئەكېلىپتىكەن، قارىسام ئوغرىدەك ئەمەس. نېمە ئىش قىلاتتىڭ، دېسەم سامسپەزلىك قىلاتتىم، دەدى. شۇنىڭ بىلەن ئۇنى بىزنىڭ ساقچىلارغا تاماق ئېتىدىغان ئاشخانغا ئەكىرىپ قويغانىدىم. بىزگە پات - پات سامسا يېقىپ بېرىپ تۇردى، باشقا ۋاقىتلاردا ئاشخانغا قاراشتى. ھەرھالدا پېشانىسى ئوڭكەن بۇ بالىنىڭ، ئەگەر خاننىڭ تېگىگە چۈشۈپ ئىشلىگەن بولسا، بەك جاپا تارتىپ كېتەتتى. ئۇنىڭ ئۈستىگە، بىزنىڭ بۇ خاندا ئادەم ئۆلۈپ تۇرىدۇ، بۇ يىل جەمئىي ئون سەككىز ئادەمنى كۆمۈر بېسىۋالدى، ئون بەشى ئۆلدى، ئۈچىنىڭ پۈتتىكى كېسىۋەتتۇق. مۇشۇنداق گەپ، بوپتۇ، ئەكەتسەڭ ئەكەت، تېخى تۈنۈگۈن چۈشتە تازا ئوخشىتىپ بىزگە سامسا يېقىپ بېرىۋىدى ئۇ، - دەدى ئەسقىر قولىدىكى خەتنى ئۈستەلنىڭ ئۈستىگە قويۇپ.

— رەھمەت باشلىق، رەھمەت!

— سەن ئۇنىڭ نېمىسى بولسەن؟ - دەدى ئەسقىر.

— مەن ئۇنىڭ ئۈستىسى بولمەن، ئەختەم ئاقسۆڭەكلەر

ئۇنىڭغا تۆھمەت قىلدى. ئۇ چوڭ بولۇپ، خەقلەرنىڭ بىرتال

يىڭىنىسىنى ئالغان بالا ئەمەس، خۇداغا مىڭ شۈكرى، شۇ

كۈنلەرمۇ ئۆتۈپ كەتتى.

— ھە، ماۋۇ گېپىڭ بولىدۇ. شۈكرى قىلىش كېرەك.

مۇشۇ كۈندە كىمىنىڭ پۇلى بولسا، كىمىنىڭ كۈچى بولسا،

شۇنىڭ گېپى راست بولىدۇ، شۇنىڭ قىلغىنى قىلغان بولۇپ

قالىدۇ. ئامال بار مۇشۇنداق جېدەلگە ئارىلىشىپ قالمىغۇلۇق.

ھەرھالدا تونۇشۇپ قالدۇق ئۈستام، شەھەرگە كىرسەم

ئىزدەيمەن، ئىش بولسا مېنى ئىزدە، مەن ئۆمۈرۈمدە ئىككى

خىل ئادەمگە ئامراق، بىرى ھارۋىكەش، يەنە بىرى ئاشپەز. مەن

ئۈچۈن بۇ ئىككى خىل ئادەم بەك مۇھىم، ھارۋىكەش مېنى پىيادە قويمايدۇ، ئاشپەز ئاچ قويمايدۇ. چۈش بولاي دەپ قالدى، چۈشتە ئاشخانغا ئاش قىلىڭلار، دەپ قويغانىدىم، مەن سۇلتاننى چاقىرتاي، ئۇ مۇنچىغا چۈشۈپ كەلسۇن، بىز بىللە تاماق يەيلى، ئاندىن يولغا چىقىڭلار. مەن ئەزەلدىن جىنايەتچىلەر بىلەن بىر داستىخاندا بولمايمەن. سېنىڭ گېپىڭگە قارىغاندا، ئۇ گۇناھسىز بالا ئوخشايدۇ، ئۇنىڭ ئۈستىگە، سېنىڭ ئادەمگەرچىلىكىڭ بار ئىكەن، — دېدى ئەسقىر.

— رەھمەت ئەسقىر باشلىق، مۇشۇنچىلىك ئادەم ئەتكەنلىرىگە رەھمەت. مەن ئۆزلىرىنى خۇدايىم بۇيرۇسا ئايرىم يوقلايمەن تېخى، شۇ ۋاقىتتا بىللە ئولتۇرىمىز. مەن سۇلتاننى ئېلىپ يولغا چىقاي. ياخشى كۆڭۈللىرىڭگە مىڭ رەھمەت، — دېدى سوپى قولىنى كۆكسىگە قويۇپ.

ئەمەلىيەتتە ئەسقىرنىڭ سوپى بىلەن بىللە تاماق يېگۈسى يوق ئىدى، ئۇ سوپى ئېلىپ كەلگەن گىلەمنىڭ يۈزىنى قىلىپ سەمەرقەند تەكلىپى قىلىپ قويغانىدى، شۇڭا سوپى ئۈستامنىڭ رەھىمىتى ئۇنىڭغا خۇش ياقتى.

— مەيلى ئەمىسە، كېيىن كۆرۈشەرمىز. سۇلتان كۆككۆۋرۈكتە سامسوخانىمىز بار، دەيدىغان، شەھەرگە كىرسەم ئىزدەيمەن.

شۇ ئارىدا ئەسقىرنىڭ خىزمەتچىسى سۇلتاننى چاقىرىپ كەلدى. سۇلتان ئۈستىسىنى كۆرۈپ ئۆزىنى تۇتۇۋالماي يىغلىۋەتتى... ئۈستىسىمۇ سۇلتاننى چىڭ قۇچاقلىۋالدى.

ئۇلار ئەسقىر بىلەن خوشلىشىپ يولغا چىقتى. ئۇزۇن ماڭماي كۆمۈرچى ھارۋىكەشلەر تاماق يەيدىغان بىر ئاشخانا بار يەرگە باردى ۋە ئاشخانغا كىرىپ ئولتۇردى. سوپى سۇلتاننىڭ باشلىرىنى سىلاپ تۇرۇپ، ئۆزىنى تۇتۇۋالماي يىغلىۋەتتى... — سېنى ۋاقتىدا يوقلاپ چىقالمىدىم ئۇكام. ساقچى

ئىدارىسىنىڭ باشلىقىنى كەلتۈرىمەن، دەپ ھەر كۈنى شۇلارنىڭ ئۆيىگە چاپتىم، مانا بۈگۈن ۋاقتى - سائىتى توشۇپتىكەن، بۇ قۇرقۇنچلۇق خاڭدىن قۇتۇلدۇڭ. ھە، ئەھۋالنىڭ قانداق، ئۇلار سېنى ئۇرمىغاندۇ؟! — دەپ سۈيى سۇلتاننىڭ باش - كۆزلىرىگە دىققەت قىلىپ.

— ئۇرمىدى. سىزگە رەھمەت ئۇستام، ئەگەر ماڭا ھۈنەر ئۆگەتمىگەن بولسىڭىز، مەنمۇ باشقىلارغا ئوخشاش خاڭنىڭ ئاستىغا چۈشۈپ كۆمۈر قازغان بولاتتىم. خاڭ ئاستى بەك خەتەرلىك بولىدىكەن، پات - پات ئادەم ئۆلۈپ تۇرىدىكەن. . . . خۇداغا شۈكرى!

— بۇ ئىشلارغا نېمە دەيمىز ئۇكام ئەمدى، ئۇلار سېنى تۇتۇپ كەتكەندە بىز بىر ئۈزۈك سوقتۇرماقچى بولغان ئەمەسمدۇق، ئەتىسلا بىرنەچچە داڭلىق زەڭگالار بىلەن كۆرۈشتۈم، بىراق ئۇلار سوقالمىدى، ئۈزۈكنىڭ گۈلىنى كەلتۈرەلمەيمىز، دەپتى. قانداق قىلىشىمنى بىلمەي قالدىم، بىرنەچچە كۈن ئۆتۈپ كەتتى. كېيىن ساقچىلار كېلىپ سېنى خاڭغا سۈرگۈن قىلغانلىقىنى ئېيتتى، شۇنىڭ بىلەن سېنىڭ غېمىڭ بىلەن بولۇپ كەتتىم. . . .

— ئۈزۈكنى ئۇلارغا بېرىۋەتمىگەنسۇ؟ — دەپ سۇلتان ئۈستىسىغا قاراپ.

— ياق، بېرەمدىغان ئۇكا، خاتىرجەم بولغىن، ئۈزۈك مەندە. ھەي ئۇكا، ئاجايىپ جاھان ئىكەنغۇ بۇ، ئۆز ۋاقتىدا ئاپاڭ بۇ ئۈزۈكنى ساڭا قالدۇرمىغان بولسىمۇ بوپتىكەن، دەيمەن، ئاپاڭ ئۇياقتا مۇشۇ ئۈزۈكنى دەپ كۆرگەن كۈنۈڭنى ئاڭلايدىغان بولسا، تېخىمۇ ئازابلىنىپ كېتىدۇ - دە! ئۆتكەندە ئەخەت قارى سۇلتاننىڭ ئاپىسىنىڭ بار يېرىنى سۈرۈشتە قىلىۋاتىمەن، دەۋاتاتتى، شۇ چىقىپ كەتكەنچە قايتىپ كەلمىدى. خۇدايىم بۇيرۇسا ئاپاڭ بىلەن كۆرۈشۈپ قالامسەن تېخى. بۇ گەپلەرنى قويايلى. ئەمدى، تاماق يەيلى، ھېلىقى ئەسقەر بۇقا دېگەن ئادەم ھەر ھالدا ئوچۇق نەرسە ئىكەن.

— شۇنداق ئۈستام، ئۇ قورسىقىغا ئامراق ئادەم ئىكەن. بەزىدە كېچىدە مېنى چاقىرتىپ سامسا يەيمەن، دەپ تۇرىۋالدىم. يېقىم بېرىمەن، شۇنىڭ بىلەن ئۇ ماڭا ئامراق بولۇپ قالدى. ئادەم تۇرىدىغان يەر ئەمەسكەن ئۈستام بۇ خاڭ دېگەن. ئەختەم ئاقسۆڭەك ئەسلى مېنىڭ ئاكام، ئۇ ماڭا ئەسكىلىك قىلدى، مەن بۇ ئىشنى بۇنداق بولدى قىلمايمەن. ئۇ ئاش يېگەن قازاندا مېنىڭمۇ ھەققىم بار، بىر كۈنى ئەمەس، بىر كۈنى ئۇنىڭ بىلەن ھېسابلىشىمەن!

— ئۇنداق دېمە ئۇكا، يامان بولىدۇ. خۇدالىق ئالەم بۇ، ھەر ئادەم قىلسا ئۆزىگە قىلىدۇ. ئەمدى ئۇلار بىلەن ئېتىشىمايلى، ئۆزىمىزنىڭ ئوقىتىنى قىلايلى، — دېدى سوپى. ئاشخاندا مانتىدىن باشقا تاماق يوق ئىدى، ئۇلار ھۇزۇرلىنىپ مانتا يېيشكە باشلىدى. بولۇپمۇ سۇلتاننىڭ قورسىقى بەك ئېچىپ كەتسە كېرەك، ئۇ بېشىنى كۆتۈرمەي ئولتۇرۇپ مانتا يەۋاتاتتى. سوپى ئۇنىڭ كېسەك قۇلقىغا نەزەر سالى ۋە ئۇ ئۆزىنى تۇتۇۋالماي كۆزلىرىگە لىق ياش ئالدى. . .

5

مالىك ئاقسۆڭەكنىڭ دادىسى قۇربان ئاقسۆڭەك ئۆز زامانىسىدا مۇشۇ شەھەردىكى بىردىنبىر يۈزلۈك ئادەم ئىدى، شەھەردە ئۇنىڭ ئالدىدىن توغرا ئۆتىدىغان ئادەم يوق ئىدى. قۇربان ئاقسۆڭەكنىڭ دادىسى سۇلايمان ماروژنى بازاردا ماروژنى سېتىپ جان باقىدىغان ھۈنەرۋەن ئىدى. بىر يىلى ئۇلارنىڭ مەھەللىسىدىكى تەڭ قۇراملىق بىر تۈركۈم بالىلار ئالتايغا بېرىپ ئالتۇن قازماقچى بولدى. قۇربانمۇ شۇ بالىلارغا قوشۇلۇپ،

ئالتايغا ئالتۇن قازغىلى باردى.

قۇربان كىچىكىدىن باشلاپ ئاغزىدە گېپى بار، تۆت ئادەمنىڭ بېشىنى بىر يەرگە قوشالايدىغان يىگىت ئىدى. ئۇ ئاغىنىلىرى بىلەن ئالتۇن قېزىش جەريانىدا يەنىلا ئۇلارغا باش بولۇپ ئىشلىدى. چۈنكى، ئۇ شۇ يەردىكى پېشقەدەم ئالتۇن قازىدىغان ئۇستىلارنى ئۇستا تۇتۇپ، قىسقىغىنە ۋاقىت ئىچىدە ئالتۇن قېزىشنىڭ ئېپىنى بىلىۋالدى، نەتىجىدە بۇ ئىش ئۇنىڭغا بەكمۇ چوڭ بىر دەسمى بولۇپ قالدى. ئۇلار ئالتايغا بارغان ئۈچىنچى يىلىدىن باشلاپ، ھەر يىلى ھاردۇقى چىققۇدەك ئالتۇن قېزىپ تۇردى. ئەلۋەتتە ئالتۇننى ئەڭ كۆپ قازغان ئادەم قۇربان ئىدى، شۇنداقلا ئۇ ئاشۇ بالىلار ئىچىدىكى ئالتۇننى چىڭ ساقلىيالىغان ھەم ئالتايدا ئەڭ ئۇزۇن تۇرغان ئادەم ئىدى. ئۇنىڭ بەزى ئاغىنىلىرى ئازراق ئالتۇنغا ئىگە بولغاندىن كېيىن، زېرىكىپ، جاپادىن قورقۇپ يۇرتىغا كەتتى، ئۇلارنىڭ ئىچىدە ئالتاي شەھىرىدە ئۆيلىنىپ ماكانلىشىپ قالغانلارمۇ بولدى. قۇربان ئالتايدا ئون بىر يىل تۇردى، ئون بىر يىل ئىچىدە ئۆزىنى بەكمۇ ياخشى چىڭدىۋالدى. ئۇنىڭ باشقىلارغا ئوخشىمايدىغان يېرى شۇ ئىدىكى، ئۇ ئويۇن - تاماشىغا بېرىلىپ كەتمەيتتى، باشقىلارغا ئوخشاش ھە دەپسە شەھەرگە قاتىراپ، ئېگىز - پەس قىز - چوكانلارنىڭ كەينىدە يۈرمەيتتى. شۇڭلاشقىمۇ بالىلار ئۇنىڭغا قايىل ئىدى. ئەلۋەتتە، ئۇنىڭ تۇتقان يولىنى ياقىتۇرمايدىغانلارمۇ بار ئىدى، «ئوغۇل بالا دېگەن نېمە ئۈچۈن پۇل تاپىدۇ؟ خەجلىمەن، ئوينايمەن، دەپ پۇل تاپىدۇ، ئۆلۈپ تۈگەيدىغان جاھان بۇ!» دېيىشەتتى. ئون بىر يىل ئىچىدە قۇرباننىڭ دادىسى سۇلايمان ئالتايغا ماڭغان ئالتۇنچىلاردىن ئىككى قېتىم خەت ئەۋەتكەن بولدى. ئۇ بىرىنچى قېتىم دادىسىنىڭ خېتىنى تاپشۇرۇۋېلىپ يولغا چىققاچقى بولغاندا، بىر تاغدىن ناھايىتى جىق ئالتۇن چىقىپ قېلىپ،

تۇرۇپ قالدى؛ دادىسىدىن ئىككىنچى قېتىم خەت تاپشۇرۇۋالغاندا، ئۇ بېلىنى چىڭ باغلاپ، «خوش ئەمەسە ئالتۇندىنمۇ قىممەتلىك ئالتاي» دەپ بۇ ئەرزى، باي ماكان بىلەن خوشلىشىپ، يۇرتىغا قاراپ يولغا چىقتى. مۇنداقچە قىلىپ ئېيتقاندا، شۇ زاماندا قۇربان ئانا يۇرتىغا مەيدىسىنى كېرىپ قايتىپ كەلگەنىدى.

ئەمەلىيەتتە، ئون بىر يىلدىن بېرى ئۇ توغرىلىق بۇ كىچىككىنە شەھەردە نۇرغۇنلىغان گەپ - سۆزلەر تارقىلىپ يۈرەتتى. گەپ - سۆزلەر ئاساسەن ئۇنىڭ كاتتا باي بولۇپ كەتكەنلىكى توغرىسىدا ئىدى. دېمىسىمۇ ئۇ ئون بىر يىل ئىچىدە خېلى كۆپ ئالتۇن تاپقاندى. ئۇ يۇرتىغا قايتىپ كەلگەندىن كىيىن، ئۇلارنىڭ ئائىلىسىدە بەكمۇ چوڭ ئۆزگىرىشلەر يۈز بەردى. ئۇ ئالدى بىلەن دادىسى سۇلايماننى بازارغا چىقارماي قويدى، كىشىلەرمۇ ئىلگىرىكىگە ئوخشاش ئۇنىڭ دادىسىنى سۇلايمان مارۇزنى دەپ ئاتىمايدىغان بولدى. قۇرباننىڭ فولدىدىكى پۇل بىر كېچىدىلا ئۇلارنىڭ ئائىلىسىدىكى ھەممە ئادەمنى ئالتۇندەك يېقىملىق قىلىپ پارقىرىتتۇرەتتى. قۇربان شەھەرنىڭ مەركىزىي ئورنىدىن جايلىق يەر سېتىۋېلىپ، كاتتا ئۆي سېلىپ كۆچۈپ باردى. ئارقىدىنلا دادىسى سۇلايمان ئۇنى ئۆيلەپ قويدى. شۇنىڭ بىلەن ئۇنىڭ تۇرمۇشىدا ناھايىتى چوڭ ئۆزگىرىشلەر يۈز بەردى. ئۇ خادىك قىلدى، ئۆيىگە خىزمەتچى ياللىدى، چۈنكى ئۇ شەھەردىكى كاتتا بايلار بىلەن بېرىش - كېلىش قىلغاندا، ياخشى خادىك بىلەن خىزمەتچى بولمىسا بولمايتتى.

يۇرت مۆتىۋەرلىرى قۇرباننى ناھايىتى ھۆرمەتلەيتتى. سەۋەبى، ئۇ دادىسى بىلەن ئانىسىغا، ئىنىلىرىگە، ھەدە - سىڭىللىرىگە بەكمۇ ياخشى قارايتتى. ئۇلارنىڭ ھەممىسىگە قورۇ - جاي ئېلىپ بېرىپ، ئۇلارنى خاتىرجەم

شارائىتقا ئىگە قىلغانىدى. يەنە بىر سەۋەب، قۇربان باشقا بايلارغا ئوخشاش كىچىك خوتۇن ئالدى. ئۇ شەھەرنىڭ ئاۋات بازارلىرىدا قېشىنى ياساپ، قۇلىقىغا گۈل قىستۇرۇپ يۈرىدىغان سەتەڭ قىز - چوكانلارنىڭ كەينىدە يۈرمەيتتى. شۇڭا ئۇ جەمئىيەتتە، جەمەتى ئىچىدە، مەھەللىدە، چوڭ - كىچىكلەر ئىچىدە يۈز تېپىپ كەتتى. قىسقىسى، قۇربان بىرەر موللىنىڭ قولىدا ئوقۇمىغان بولسىمۇ، تاپقان پۇلىنى ئۆز يولىدا ئىشلەتتى ۋە بىر پۇلىنى ئىككى قىلىپ تۇرالىدى. بىر كۈنى مەسچىتنىڭ ئىمامى ياسىن قارى ئۇنى ئۆيگە چاقىردى. ئۇلار تاماقتىن كېيىن پاراخۇغا چۈشتى. — سىز ئالتايدىن قايتىپ كەلگەندىن بېرى ئۆيگە چاقىرالمىدىم قۇربان ئۇكام، سەت بولدى. قېنى، تاماققا بېقىڭ، — دېدى ياسىن قارى كەمتەرلىك بىلەن. — ئۇنداق دېمىسە قارىكا، ئەسلىدە مەن سىلنى يوقلاپ كەلسەم بولاتتى، مەن سىلنى يوقلاپ كېلەلمەي سەت ئىش قىلدىم، — دېدى قۇربان ھۆرمەت بىلەن. ياسىن قارى قۇرباننى مەقسەتلىك ئۆيگە چاقىرغانىدى. ئۇ گەپنى ئۆزىنىڭ مەقسىتىگە يېقىنلاشتۇردى. — ھەرھالدا ياخشى ئۇكام، جامائەتمۇ سىزنىڭ گېپىڭىزنى قىلىشىۋاتىدۇ. ئەمدى بىرەر ئىشنىڭ بېشىنى تۇتىدىغان گەپ ئۇكام، — دېدى ياسىن قارى. — رۇسىيىگە چىقىپ ئوقت قىلايمىكىن، دەيمەن، بىر تۇرۇپ ئىچكىرى ئۆلكىلەرگە بېرىپ، مال يۆتكەيمىكىن، دەيمەن. ئۆزلىرى دېگەندەك بىرەر ئىشنىڭ بېشىنى تۇتمىسام بولمايدۇ، — دېدى قۇربان. — ھە، مۇنداق دەڭ ئۇكام، ئەمىسە، مەن سىزگە بىر مەسلىھەت بېرەي، ئويلىشىپ بېقىڭ، بىز چوڭلارنىڭ مۇشۇنداق ئىشلاردا مەسلىھەت بەرگۈمىز كېلىپ قالىدىكەن، بۇنى توغرا

چۈشىنىڭ. ئەمدى سىزنىڭ ئەھۋالىڭىزدىن قارىغاندا، مۇشۇ شەھەردە ئوقەت قىلغىنىڭىز ياخشى، ئالتايدا ئون نەچچە يىل تۇرۇپ كەلدىڭىز، ئەمدى يەنە سىرتقا چىقىپ كەتسىڭىز، ئۆزىڭىزنى ئالدۇرۇپ قويامسىزكىن دەيمەنغۇ، مۇشۇ شەھەردىمۇ ھەممە ئىشنى قىلغىلى بولىدۇ. مەن سىزگە مۇنداق بىر قانچە مەسلىھەت بېرەي: سىز شەھەردە بىر نەچچە يەردە دۇكان ئېچىڭ، ياخشى يەردىن يەر ئېلىپ، چوڭ - چوڭ تۈرلۈك ماللار دۇكىنى سېلىڭ؛ دۇكاننى ئۇرۇق - تۇغقانلارنىڭ بالىلىرى ئاچسىمۇ بولىدۇ، باشقىلارنى ئىشلەتسىڭىزمۇ بولىدۇ. بەزىلەر دۇكاننى كۆزگە ئىلمايدۇ. تۇڭگانلارنىڭ «شۇ مەي مەي، خو مەي مەي» دېگەن بىر گېپى بار، بۇ «ئۇششاق ئوقەت ياخشى ئوقەت» دېگەن گەپ ئوخشايدۇ. ئەمەلىيەتتەمۇ شۇنداق، ئۇششاق تىجارەت دېگەننىڭ پايدىسى ئاز بولغان بىلەن، كۈندە سودا - سېتىق بولۇپ تۇرىدۇ - دە، «تامام - تاما كۆل تولا» دېگەن شۇ! ھەممە ئىش دەسلەپتە كىچىكتىن باشلىنىدۇ، ئىشنىڭ ئېپىنى ئېلىۋالغاندىن كېيىن، ئاستا - ئاستا شەھەرنىڭ چوڭ - چوڭ سودىسىنى ئۆزىڭىزگە قارىتالايسىز، شۇنىڭ بىلەن سىز شەھەردە ئاساسىڭىزنى تېخىمۇ مۇستەھكەملەيسىز. ھازىر رۇسىيەنىڭ ماللىرى ئەرزان، ئىچكىرى ئۆلكىلەرنىڭ مېلى سىزگە قىممەت توختاپ كېتىدۇ. چۈنكى، بېجى ئېغىر، رۇسىيەنىڭ ماللىرىدىن ھۆكۈمەت باج ئالمىغانلىقتىن، ئۇلارنىڭ ماللىرى ئەرزان بولىدۇ. ئۇنىڭ ئۈستىگە، جامائەت ئۇياقنىڭ ماللىرىغا ئۆگىنىپ كەتكەن. دېمەك، سىز شەھەردە سودا ئىشلىرىنى ئاساس قىلىڭ. ئىككىنچىدىن، سىز دېھقانچىلىق بىلەنمۇ شۇغۇللىنىڭ، بىنام تېرىڭ، ئەڭ مۇھىمى، يېزىدىن يەر سېتىۋېلىڭ، بوز يەر ئېچىڭ، مۇشۇنداق قىلىپ يەنە بىر كۈچىڭىزنى دېھقانچىلىق ئىشلىرىغا قارىتىڭ. بۇ ئىشقا ياخشى كۆڭۈل بۆلسىڭىز، پۈتۈن ئائىلىنىڭ قورساق ئىشى ھەل

بولدۇ، ئۆيدىكى ئات - ئۇلاقلارنىڭ يەم - خەشكىمۇ ھەل بولدى. مانا بۇ ئىش سىزنىڭ ئاساسىڭىزنى تېخىمۇ مۇستەھكەملەپ بارىدۇ. ئۈچىنچىدىن، سىز تاغدا چارۋا قىلىش، چارۋا قىلغاندا ئات بىلەن كالىنىڭ سانىنى كۆپەيتىش، قويۇمۇ قىلىش كېرەك. رۇسىيلىكلەر ھازىر ئات بىلەن كالىنى بەك كۆپ ئېلىۋاتىدۇ، چوڭ مالنىڭ پايدىسى چوڭ بولىدۇ، دېگەن گەپ. ئۇنىڭ ئۈستىگە، ئۇياقنىڭ ئادەملىرى ئاساسەن كالا گۆشىگە ئامراق، سىز مۇشۇ جەھەتلەردە بازارنى ئىگىلىشىڭىز ئىشىڭىز ئوڭغا تارتىدۇ. سىز ئالدى بىلەن مەن دېگەن مۇشۇ ئۈچ ئىشنى قىلىش، شەھەردە دۇكان ئېچىپ، سودا - سېتىق ئىشلىرىڭىزنى يولغا قويۇڭ؛ يېزىدا يەر ئېلىپ، يەر ئېچىپ، دېھقانچىلىق قىلىش؛ تاغدا مال - چارۋا باقتۇرۇپ، شەھەردىكى ئىشىڭىز بىلەن بىرلەشتۈرۈڭ. مۇشۇنداق قىلىشىڭىز، قولىڭىزدىكى بىر پۇلنى ئىككى قىلالايسىز، سودىڭىزمۇ، دېھقانچىلىقىڭىزمۇ، چارۋىچىلىقىڭىزمۇ داۋاملىق راۋاج تاپىدۇ، دەسمايىڭىز كۈندىن - كۈنگە كۆپىيىدۇ. شۇنداق قىلغاندا، قولىڭىزدىكى بايلىقنى ئەۋلادلارغا قالدۇرالايسىز. مانا بۇ سىز ئۈچۈن ناھايىتى ياخشى يول.

ياسىن قارىنىڭ مەسلىھەتى قۇربانغا بەكمۇ خوش ياقتى. ئۇ دىققەت بىلەن ياسىن قارىنىڭ ئاغزىغا قاراپ ئولتۇراتتى. — توغرا ئېيتتىڭىز قارىكا، بۇ ناۋائىتەك مەسلىھەت بولدى. مەن خۇدايىم بۇيرۇغان بولسا سىز دېگەندەك يول تۇتمەن. بۇ بەك ياخشى مەسلىھەت بولدى، ياخشى ئەقىل كۆرسەتكىنىڭىز ئۈچۈن سىزگە كۆپ رەھمەت! — دېدى ئۇ خۇشال بولۇپ.

— ئەرزىمەيدۇ ئۇكام. پۇل تاپماق تەس، ئۇنى تۇتۇپ تۇرماق تېخىمۇ تەس. شۇڭا سىز بۇ ئىشتا كۆپرەك باش قاتۇرمىسىڭىز بولمايدۇ، سىز ئاۋۋال مەن دېگەن شۇ ئىشلارنى

قىلىڭ، بۇ ئىشلارنى يولغا سېلىپ بولغاندىن كېيىن، يەنە مۇنداق بىرقانچە ئىش ئۈستىدە ئويلاشىڭىز بولىدۇ. مېنىڭ دېمەكچى بولغىنىم، سىز جامائەت ئىشلىرى، خەير - ساخاۋەت ئىشلىرى ئۈچۈنمۇ ئاز - تولا بىر نەرسە چىقىرىڭ، بۇنداق قىلىشىڭىز يۈز - ئابروۋىڭىز ئۈچۈنلا ئەمەس، مېھرىبانلىق - تىجارەت ئىشلىرىڭىز ئۈچۈنمۇ پايدىلىق بولىدۇ، - دەيدى ياكىمىن قارى، - سىزگە خۇدا بەردى، شۇ خۇدانىڭ مۆمىنلىرى ئۈچۈن ئاز - تولا خەير - ساخاۋەت قولىڭىزنى سۈنۈپ قويۇڭ، سىز ئالدى بىلەن بىر مەكتەپ سېلىڭ. مەن كۆپ يەرلەرگە باردىم، يېقىنقى يىللاردىن بېرى بەزى ئىشلار ئۈستىدە كۆپ ئويلىنىۋاتىمەن. بىز ئىلىم - پەن ئۆگەنمىسەك بولمايدىكەن. ھازىر شەھەردە بىرنەچچە بايلار بىرلىشىپ ئۈچ پەننى مەكتەپ سېلىپ بولدى، ئەمدى سىز ئۆز ئالدىڭىزغا بىر مەكتەپ سېلىپ، بالىلارنى پەننى مەكتەپتە ئوقۇتۇشقا شارائىت ھازىرلاپ بېرىڭ. شۇنداق قىلىشىڭىز، بۇ ئىشىڭىز جامائەتكە بەك ياقىدۇ ھەم يۈز - ئابروۋىغا ئىگە بولالايسىز. بۇنىڭدىن باشقا، ئەگەر قىلىمەن، دېسىڭىز، يېتىم بالىلارغا ئۆزىڭىز ئىگە بولۇپ، ئاشۇ مەكتەپكە ئەكىرىپ ئوقۇتسىڭىزمۇ بولىدۇ، بۇمۇ بىر چوڭ ساۋابلىق ئىش. مېنىڭ دېمەكچى بولغىنىم، پۇلنى تاپتىڭىز، ئەمدى ساۋابمۇ تېپىش كېرەك. ئەلۋەتتە بۇ ئىشلارنى قوللىشىڭىزدىكى پۇلنىڭىزنى كۆپەيتىش ئاساسىدا قىلىش كېرەك.

— رەھمەت قارىڭا، بۇ سۆزلىرىڭىز ماڭا بەك ياقتى، سىز بەك توغرا سۆزلىدىڭىز. ئادەم پۇل تېپىشتىن بەكرەك پۇل خەجلەشنى بىلىشى كېرەك ئىكەن. ئەگەر مەن سىز دېگەندەك قىلسام، بىر نېنىم ئىككى بولىدىكەن، مەن چوقۇم سىز كۆرسەتكەندەك يول تۇتىمەن، - دەيدى قۇربان بىردىنلا روھلىنىپ.

— خۇدايىم بەرسۇن ئۇكام، ئارىمىزدىن سىزدەك چوڭ بايلار كۆپرەك چىقسا، جامائەتىنىڭمۇ ئىشلىرى يۈرۈشۈپ تۇرىدۇ. يېقىندا مەن مەسچىت ئىچىدە بەزى كىچىك بايلارغا قارىتىپ مەقسەتلىك ھالدا سۆزلەۋاتتىمەن، ئۇلارمۇ ئاز - تولىدىن پۇل چىقىرىشىپ، يول ياساش، كۆۋرۈك سېلىش دېگەندەك جامائەت ئىشلىرىغا ياردەم بېرىۋاتىدۇ، — دېدى ياسىن قارى.

ياسىن قارىنىڭ بۇ مەسلىھەتى قۇربانغا بەكمۇ خوش ياققاندى. ئۇ ھاياتىدا يېڭى بىر يولنى كۆرگەندەك بولدى. ئۇ ئورنىدىن تۇرۇپ، ياسىن قارى بىلەن خوشلىشىپ ئۆيىگە كەتتى.

قۇربان ۋاقتىنى چىڭ تۇتۇپ، ياسىن قارىنىڭ كۆرسەتكەن يولى بويىچە ئىش كۆردى. ئۇ تۇغقانلىرى ئىچىدىكى جېنى بار يىگىتلەرنى ئىشقا سېلىپ، شەھەردە دۇكان سېلىش ئىشلىرىنى يولغا سالدى، ئۈچ چوڭ مەركىزىي كوچىغا ئۈچ چوڭ دۇكان سېلىپ، سودا - سېتىق ئىشلىرىنى باشلىۋالدى. ئارقىدىن بىنام تېرىش، يېزىدا ئۆلكە يەر تېرىش ئىشلىرىغىمۇ ئادەم ئورۇنلاشتۇرۇپ، ئۈچ يۈز مودىن كۆپرەك يەرگە بۇغداي، قوناق تېرىدى، ئۇنىڭ بۇ ئىشلىرىمۇ بەك ئوڭۇشلۇق بولدى. ئارقىدىن ئۇ چارۋا - مال قىلىش ئۈچۈن يول ماڭدى، بىر يىل ئىچىدىلا چارۋىچىلىقىنىمۇ يولغا قويۇۋالدى. بۇ جەرياندا ئۇ ياسىن قارىدىن مەسلىھەت ئېلىپ تۇردى. قۇربان شۇ يىلى يازدا ئوغلى مالىكىنى ئېلىپ، شەھەردىكى بىر قانچە بايلار بىلەن تاغقا چىقىپ دەم ئالدى، چۈنكى ئۇنىڭ چوڭ ئوغلى مالىك تاغقا بەك ئامراق ئىدى.

قۇربان ئىككىنچى يىلى ياسىن قارىنىڭ مەسلىھەتى بويىچە مەھەللىگە كاتتا بىر پەننىي مەكتەپ سېلىپ بەردى ھەم مەھەللىدىكى ئون نەچچە يېتىم بالىنى يىغىپ، مەكتەپتە

قوندۇرۇپ ئوقۇتتى. ھە دېگەندە مەكتەپكە ئىككى يۈزگە يېقىن بالا كىرىپ ئوقۇدى. قۇربان ئوقۇتقۇچىلارنىڭ تۇرمۇشىغا ياردەم بېرىپ تۇردى. ئۇنىڭ بۇ ئىشى شەھەردە خېلى ئۈزۈنچى كىشىلەرنىڭ ئاغزىدىن چۈشمىدى. كىشىلەر ئۇنىڭ ئىقتىسادى ئەھۋالىنىڭ شۇقەدەر مۇستەھكەم ئىكەنلىكىنى چۈشەندى. شۇ يىلىدىن باشلاپ، جامائەت قۇرباننى «قۇربان ئاقسۆڭەك» دەپ ئاتىشىدىغان بولدى.

يىللار ئۆتتى. قۇربان ئاقسۆڭەكنىڭ مال - دۇنياسى، پۇلى كۈندىن - كۈنگە كۆپەيدى، بۇنىڭغا ئەگىشىپ ئۇ كۈندىن - كۈنگە يۈز تاپتى. شۇنىڭ بىلەن بىللە ئۇ مەھەللىدىكى نامراتلارغا ياردەم بېرىپ تۇردى.

يىللار بىر - بىرنى قوغلىشىپ ئۆتۈۋەردى. قۇربان يەتمىش ياشقا كىرگەن يىلى ئاشقازان ئاغرىقى بىلەن ئاغرىپ ئورۇن تۇتۇپ يېتىپ قالدى. نەچچە يىل ئىلگىرىلا قۇربان قىلىۋاتقان ھەممە ئىشنى چوڭ ئوغلى مالىككە ئۆتكۈزۈپ بەرگەندى. مالىك بىر تەرەپتىن دادىسىنىڭ كېسىلىنى داۋالاتسا، يەنە بىر تەرەپتىن تاغدىكى چارۋا - ماللارنى، يېزىدىكى تېرىلغۇ ئىشلىرىنى باشقۇرۇش، شەھەردىكى دۇكانلارنىڭ ھېساب - كىتابىنى قىلىش ئىشلىرى بىلەن ئالدىراپ يۈردى. قۇربان ئاقسۆڭەك بۇ ئوغلىدىن خاتىرجەم ئىدى، چۈنكى مالىك پۈتۈن كۈچى بىلەن ئائىلىنىڭ ئىگىلىك ئىشلىرىنى تەرەققىي قىلدۇرۇش ئۈچۈن تىرىشچانلىق كۆرسەتمەكتە ئىدى. قۇربان سەكسەن ياشقا كىرگەندە، كېسىلى ئېغىرلىشىپ كەتتى. بىر كۈنى ئۇ يالغۇز مالىكىنىلا قېشىغا چاقىرتىپ، ئاخىرەتلىك ئىشلىرىنى ئورۇنلاشتۇرغاندىن كېيىن ۋەسىيەتتىن ئېيتىپ ئۆتتى:

— مەن ئەمدى ساقىيالمىدىغان ئوخشاي مەن بالام، — دەپ گېپىنى باشلىدى بۇ بىر ئۆمۈر تىرىشىپ جان بېقىپ كەلگەن

بوۋاي بوش ئاۋازدا، — ئەمەسە ئۆي ساڭا قالدى. ئۆيگە ياخشى قارا، بالىلارغا ياخشى قارا، ئىقتىسادنى ياخشى باشقۇر. پۇل تاپماق ئاسان ئەمەس، بۇنىڭدىن كېيىن داۋاملىق پۇل تېپىش يولىدا باش قاتۇر. تاغدىكى ماللارنىڭ سانى ئازىيىپ كەتمەسۇن، بۇ ئىشقا بەك دىققەت قىل، ئۆلكە يەر بىلەن بىنەم يەرلەرنى ياخشى باشقۇر، ئۇ يەرلەرنى ھەرگىزمۇ قولۇڭدىن چىقارما، يەر دېگەن ئالتۇن قوزۇق. دۇكانلارنىڭ سودا ئىشلىرىغا يېقىندىن كۆڭۈل بۆل، دۇكانغا مال سېلىش ئىشلىرىغا ئۆزۈڭ ئارىلاش، ئۆزۈڭ قول سېلىپ ئىشلىمىسەڭ بىر پۇلۇڭ ئىككى بولمايدۇ. ئادەم ئىشلەتكەندە پاك، سادىق ئادەملەرنى يېنىڭغا تارت، بۇنداق ئادەملەر قىلغاننى بىلىدۇ ھەم سېنىڭ قولۇڭغا قول، پۇتۇڭغا پۇت بولالايدۇ. ھازىر پۇلنىڭ كۈچى تۆۋەنلەپ كەتتى. يىللار ئۆتكەنسېرى ئادەم كۆپىيىدۇ، ئادەم كۆپەيگەندىكىن بىر پۇلغا ئالغىلى بولىدىغان نەرسىنى ئىككى پۇلغا بېرىدىغان بولۇپ قالىدۇ، بۇ بىر قانۇنىيەت، بۇرۇندىن تارتىپ شۇنداق بولۇپ كەلگەن. مېنىڭ ساڭا تاپىلايدىغىنىم بالام، سەن ھەر يىلى قولۇڭغا چۈشكەن پۇلغا ئالتۇن ئېلىپ ساقلا. شۇنىڭ بىلەن بىرگە ساڭا يەنە تاپىلايدىغىنىم، تاغدىكى چارۋا — ماللار بىلەن تېرىۋاتقان يەرلەرنى قولۇڭدىن چىقارما، ئۇلار ئالتۇندىنمۇ قىممەتلىك، ئالتۇن تۈگەيدۇ، لېكىن چارۋا — ماللار بىلەن يەردىن كىرىدىغان بايلىق تۈگىمەيدۇ، شۇڭا ئاتا — بوۋىلىرىمىز «يەر دېگەن ئالتۇن قوزۇق» دېگەن. ئۇنىڭدىن باشقا، باشقىلارغا ئاسانلىقچە سىرىڭنى بەرمە، ئوغۇل بالا دېگەن سىر ساقلاشنى بىلىشى كېرەك. ئۆزۈڭگە چىڭ بولۇپلا قالماي، باشقىلارنىڭ ئىشلىرى توغرىسىدىمۇ ئاغزىڭنى چىڭ تۇت، ئاغزىڭدىن كەتمە، خەقلەرنىڭ شەخسىي ھېسسىياتىغا چېتىلىدىغان ئىشلارغا ئارىلىشىپ قالما. بەزى گەپلەرنى ئالتۇن بەرسىمۇ ئاڭلىما، بەزى گەپلەرنى ئالتۇن بېرىپ تۇرۇپ ئاڭلا. سەن جاھاننىڭ

مۇشۇنداق سىرنى بىلەلسەڭ، ئىش - ئوقىتىشنى تەكشۈپ تۇرالىساڭ، ئىشلىرىڭ يۈرۈشۈپ كېتىۋېرىدۇ. ئىلىم - بېرىم ئىشلىرىدا دىققەت قىل، يامان، رەزىل ئادەملەر بىلەن ئارىلىشىپ قالما. قانداق ئادەمگە بېرىش كېرەك، قانداق ئادەمدىن ئېلىش كېرەك؟ دېگەن ئىشلاردا كۆپ باش قاتۇر. بېرىشنى بىلمىسەڭ ئالمايسەن، بېرىشتىكى مەقسەت ئېلىش. قىسقىسى، تەجرىبىلىك بولغىن، چىقىشقا بولغىن. شۇنداق قىلالساڭ بىر پۇلۇڭ ئىككى بولىدۇ، يۈز مېلىك مىڭ بولىدۇ. . .

قۇربان توختىماي سۆزلەپ ھېرىپ كەتتى، ئۇ ئاستا كۆزلىرىنى يۇمدى.

— دادا، دادا! — دەپ ۋارقىراپ كەتتى مالىك ئۆزىنى تۇتمۇاللايى ۋارقىراپ.

— قورقما بالام، مەن تېخى ساڭا دەيدىغان گېپىمنى دەپ بولالمىدىم، — دېدى قۇربان كۆزىنى ئېچىپ. — مەن ئەر ئۆمرۈمدە تاپقان پۇلۇمنىڭ ھەممىسىگە ئالتۇن سېتىۋالغان. ئەينى زاماندا مەن ئالتايدا ئالتۇن قازغاندا تاپقان ئالتۇنلىرىمنى قوشقاندا ھەممىسى 74 چوكا ئالتۇن بوپتىكەن، بۇ ئالتۇنلارنى مەن ھېچ كىمگە كۆرسەتمىدىم، ئازراق سېتىپ پۇل قىلىپ ئىشلارنى يولغا سېلىۋالغان بولدۇم. كېيىن تاپقان پۇللىرىمنى داۋاملىق ئالتۇنغا ئالماشتۇرۇپ، ئالتۇنلىرىمنى يۈز چوكىغا يەتكۈزدۈم. شۇنچە بايلىق توپلاش ئۈچۈن ئاز جاپا تارتىدىم بالام. بۇ ئالتۇنلارنى مەن ساڭا قالدۇرۇش ئۈچۈن بىر تۆمۈر ساندۇققا سېلىپ، ھازىر مەن يېتىۋاتقان مۇشۇ كارىۋاتنىڭ ئاستىغا كۆمۈپ قويغانىدىم، بۇنى ھېچ كىم بىلمەيدۇ، ساڭمۇ بۇ ئىشنى بۈگۈن دەۋاتىمەن. مەن ئۆلگەندىن كېيىن، ئەگەر بېشىڭغا كۈن چۈشۈپ قالسا، مۇشۇ ئالتۇننى ئېلىپ ئىشلەت، ئېسىڭدە بولسۇن، بۇ ئىشنى ئىنسانغا تىنما، مال - دۇنيا دېگەن

ئادەمگە دۈشمەن نەرسە، شۇڭا ھەرقانداق ئادەمدىن، ھەتتا قوينىڭدا ياتىدىغان ئادىمىڭدىنمۇ سىر ساقلىشىڭ كېرەك. كارىۋاتنىڭ تېگىنى بىر مېتىر كولىساڭ ساندۇق چىقىدۇ، ئالتۇننىڭ ھەممىسى ئاشۇ ساندۇقتا، خۇدايىم بۇيرۇسا ھەممە ئىشنىڭ راۋان بولۇپ كېتىدۇ بالام. . . .

قۇربان ۋەسىيەت قالدۇرۇپ، ئاران بەش كۈن ياشىيالىدى. جۈمە كۈنى ئاش ۋاقتى ئىدى، قۇربان ئاقسۆڭەكنىڭ ئاغرىقى ئېغىرلىشىپ ئالەمدىن ئۆتتى ۋە ئائىلىنىڭ ھەممە ئىشى مالىك ئاقسۆڭەككە قالدى. مالىك دادىسىنىڭ يىل نەزىرىسىنى بېرىپ بولغاندىن كېيىن، پۈتۈن زېھنىنى يىغىپ ئۆزىنىڭ ئىشلىرىغا كىرىشىپ كەتتى.

6

مالىك ئاقسۆڭەك دادىسىنىڭ ئېلىم - بېرىم ئىشلىرىنى بىرپاقلق قىلىپ بولغاندىن كېيىن، پۈتۈن كۈچىنى ئىگىلىك باشقۇرۇش ئىشلىرىغا قاراتتى. ياز يېتىپ كەلگەندى، بۇرۇنقى زاماننىڭ مۇقامللىرىغا سادىق ياز ھەممە ئادەمگە خۇش ياقىدىغان ئىسسىق ھارارەتنى زېمىننىڭ ھەر بىر بۇلۇڭلىرىغا مەردلىك بىلەن چاتتى. يازنىڭ مۇھەببىتى بىلەن يول تاپقان كىشىلەر ياغ چاپىنسا، يازنىڭ يامغۇرلىرى ئاستىدا قالغان كىشىلەر چىشىنى چىشلەپ بىر پارچە نان ئۈچۈن قايغۇراتتى. دېمەك، يازنىڭ تاتلىق شاماللىرى نۇرغۇنلىغان ئادەملەرنى ھاياجانغا سالغانغا ئوخشاش، مالىك ئاقسۆڭەكنىمۇ ھاياجانغا سالغانىدى، ئۇمۇ دادىسىغا ئوخشاش ھەر يىلى يازدا خونۇن - بالىلىرىنى ئېلىپ

تاغقا چىقىپ، ماللىرىنىڭ ئەھۋالىنى ئوقۇشقاچ دەم ئېلىپ كېلەتتى، ئۇ ھەتتا تاغنىڭ ھاۋاسىغا، يېشىللىقىغا، تىنچلىقىغا خۇمار ئىدى. تاغدىكى پاكىز كۆك ئاسمان ھەر دائىم ئۇنى ھايانغا سالاتتى. شۇ يىلى ئۇ ئىلگىرىكىگە ئوخشاش تاغقا بالىلىرى بىلەن بىللە چىقىمىدى، بالىلىرىنى خىزمەتچىلىرى بىلەن يولغا سېلىۋېتىپ، ئۆزى ئۆيدە قالدى. چۈنكى، بىر يىلدىن بېرى ئۇنىڭ خىيالى رەھمەتلىك دادىسى قۇربان ئاقسۆڭەك ئۇنىڭغا ئېيتقان ئاشۇ تۆمۈر ساندۇقتىكى ئالتۇندا بولۇپ كەلدى. يەر ئاستىدىكى ئاشۇ ئالتۇن ھەر دائىم ئۇنىڭ ئىچىنى تاتىلايتتى، ئۇنىڭ چۈشىنى بۇزاتتى. ئۇ ئۆيدە ئۆزى يالغۇز قېلىپ، ئۆز ۋاقتىدا دادىسى يانقان كارىۋاتنى يۆتكەپ، ئۇنىڭ ئاستىنى كولاشقا كىرىشتى، خۇددى رەھمەتلىك قۇربان ئاقسۆڭەك ئېيتقاندەك، ئۇ كارىۋات ئاستىنى بىر مېتىرچە قازغاندىن كېيىن، بىر تۆمۈر ساندۇق چىقتى، تۆمۈر ساندۇقنىڭ ئاغزىنى ئېچىپ، دادىسى رەھمەتلىك ئېيتقان چوكا ئالتۇنلارنى كۆردى. پارقىراپ تۇرغان چوكا ئالتۇنلارنى بىر - بىرلەپ ساندى، چوكا ئالتۇن ئوپتوغرا يۈز دانە ئىدى. مالىك بەكمۇ ھايانلاندى ۋە يۈرىكى دۈپۈلدەپ سوقۇپ، تەرلەپ كەتتى. ئۇ تۇرۇپلا چۆچۈپ كەتتى، ئورنىدىن دەس تۇرۇپ، دېرىزە ئالدىغا بېرىپ قورۇنىڭ ئىچىگە قارىدى. قورۇدا ھېچكىم يوق ئىدى، ئۇ ئەتىگەندىلا قورۇغا قارايدىغان خىزمەتچىسىنى دۇكانغا مال ئەكىلىشكە ياردەملىشىشكە ئەۋەتكەنىدى. مالىك خاتىرجەم بولدى. ئۇ ئالتۇننى بىر چەتكە ئېلىپ قويۇپ، قازغان يېرىنى تۈزلىدى، ئارقىدىن ئالتۇننى بىخەتەر دەپ قارىغان بىر ئورۇنغا جايلاشتۇردى.

يىللار ئۆتۈۋەردى، مالىكنىڭ تىجارەت ۋە ئىگىلىك ئىشلىرى يىلدىن يىلغا تەرەققىي قىلىۋەردى، ئۇ دادىسى ئېيتقاندەك، قولغا چۈشكەن پۇلنى ۋاقتىدا ئالتۇنغا

ئالماشتۇرۇپ تۇردى.

بىر يىلى يازدا ئۇ بىرنەچچە ئاغىنىلىرى بىلەن تاغقا چىقىپ ئويىناپ كەلدى، لېكىن بۇ قېتىمقى ئويۇن - تاماشا ئۇنى ئۆمرىنىڭ ئاخىرىغا كەلگەندە ئېغىر روھى ئازابقا پاتۇرۇپ قويدى. مالىك كۆز يۇمۇش ئالدىدا تاغدىكى مەلىكەمدىن بولغان بالىسى سۇلتان ئۇنىڭغا تەڭلىگەن، ئاشۇ قېتىم ئۆزى مەلىكەمگە بەرگەن ئۈزۈكنى كۆرۈپ، ئۆزىنى تۇتۇۋالماي ھوشىدىن كەتتى. نەتىجىدە ئۇ گاچىلىشىپ، بىر ئېغىزمۇ گەپ قىلالماي ئازاب ئىچىدە ئالەمدىن ئۆتتى. . .

شۇ يىلى ئۇلار تاغقا چىقىپ دەم ئالغاندا، تاغنىڭ ئۇ قېتىمدا دەم ئېلىۋاتقان قاسىمباي دېگەن سودىگەر بىر كۈنى كەچتە ئۇنى تاماققا تەكلىپ قىلغان، مالىك مەلىكەمنى تۇنجى قېتىم شۇ كۈندىكى مېھماندارچىلىقتا كۆرگەنىدى. بۇ ساددا، بەكمۇ ئوماق قىز قاسىمباينىڭ ئايالىنىڭ خىزمىتىنى قىلاتتى. قاسىمباي ئەسلىدە كەمبەغەل ئىدى، قاسىمباينىڭ چېچى يوق دېگۈدەك شالاڭ ئىدى، ئاغىنىلىرى ئۇنى تاز دەپ چاقچاق قىلاتتى، كېيىنچە بۇ سۆز ئۇنىڭغا لەقەم بولۇپ قالغانىدى ۋە كىشىلەر ئۇنى قاسىم تاز دەپ ئاتايدىغان بولۇۋالدى. قاسىمباي ھەر كۈنى بىسىملا دەپ ئورنىدىن تۇرۇپلا تۇغماس خوتۇننىڭ قولىدا دان يەيدىغان ئۆردەكتەك توختىماي ۋالاقشىپ كېتەتتى، ئۇنىڭ بىلمەيدىغان ئىشى يوق ئىدى. «ئادەم بالىسى گەپكە ئۇنداقمۇ ئۇستا بولماس» دەيتتى ئۇنىڭ ئاغىنىلىرى ئۇنىڭغا قايىل بولۇپ. قاسىم ئەسلىدە بازاردا تاڭگا ساتاتتى، ئۇ تاڭگا ياساشقا بەكمۇ ئۇستا ئىدى، بىر چاقلىق غالتەك ھارۋىسىغا ئاپئاق تاڭگانى چىرايلىق تىزىپ، بازارمۇ بازار يۈرۈپ تىجارەت قىلاتتى. ئۇنىڭ مەست ئادەمگە ئوخشاش لىڭشىپ ماڭىدىغان غالتەك ھارۋىسىنىڭ مايسىراپ كەتكەن چاقى سەت چىرقىراپ ئايلىناتتى. بۇنداق ۋاقىتتا بازاردىكىلەر «قاسىم تاز،

ھارۋاڭنىڭ چاقىنى مايلاپ قويساڭ بولمامدۇ» دېسە، ئۇ كۈلۈپ تۇرۇپ: «مۇشۇ كۈن، مۇشۇ ئايلاردا ئاداش سىلىمۇ ئۆگەي خوتۇندەك گەپ قىلسىلەنمەن. كانايغا يوق، غالتەككە نەدە ياغ؟» دەپ چاقچاق قىلاتتى. قاسىم يىگىرمە بەش يېشىدا مۇساباينىڭ كالىپۇكى پۇچۇق بولغاچقا لايىق چىقماي ئولتۇرۇپ قالغان 40 ياشلىق قىزى زەمىرەنى ئالدى. قاسىم مۇساباينىڭ پۇلىغا قىزىقىپ بۇ قېرى قىزنى ئۆز ئەمىرىگە ئالغاندىن كېيىن، قېيىناتىسى بەرگەن پۇلىنى دەسمى قىلىپ، ئوقەت قىلىپ بىر نەچچە يىل ئىچىدىلا ئۆزىنى خېلى ئوبدان چىڭدۇۋالدى ۋە ئومۇمىي بايلار قاتارىدا يىلدا بالىلىرىنى ئېلىپ تاغقا چىقىپ، دەم ئېلىپ يۈردى.

شۇ كۈنى تاماق يەپ ئولتۇرۇپ مالىك ئاقسۆڭەكنىڭ كۆزى ئوتتۇرلۇقتا مېڭىپ يۈرۈپ خىزمەت قىلىۋاتقان مەلىكەمگە چۈشتى. كەچلىك ئولتۇرۇش بەكمۇ قىزىپ كەتكەندى، مالىك پۇرسەت كۈتۈپ، مەلىكەمنى ئورمانغا ئەكىرىپ، ئۇنى ئالداپ - سىلاپ مەقسىتىگە يەتتى. شۇ كۈنى ئۇ يېنىغا پۇل سالمىغاندى، ئالدىراشلىقتا سۇلتاننىڭ قولىدىكى ئاشۇ ئۈزۈكنى ئۇنىڭغا بېرىۋەتكەندى. شۇ ئىشتىن كېيىن مالىك پات - پات قاسىمباينى يوقلاپ تۇرىدىغان بولۇپ قالدى. ئەلۋەتتە جىننىڭ قەستى شاپتۇلدا ئىدى، مالىك قاسىمنىڭ ئۆيىدىكىلەرنى ئۆزىنىڭ ياغاچ ئۆيىگە چاقىرىپ تۇردى. ھەر يىلى تاغدا بىر ئاي تۇرىدىغان مالىك شۇ يىلى تاغدا ئىككى ئاي تۇرۇپ قالدى. نادان، ساددا، ئەر - ئايال ئوتتۇرىسىدىكى بۇنداق ئىشنىڭ ئاخىرى نەگە بارىدىغانلىقىنى بىلمەيدىغان مەلىكەم مالىكنىڭ ئۈزۈكىگە، پۇلىغا ئالدىنىپ، ئىككى ئايدەك ۋاقىت ئۇنىڭ ئاستىدا دەپسەندە بولۇپ يۈردى. ياز تۈگەپ، كۈز كەلگەندە، مەلىكەم شەھەردە داۋاملىق قاسىمباينىڭ ئايالى زەمىرەنىڭ خىزمىتىدە بولۇپ يۈردى. قىش كىرگەندە،

مەلىكەمنىڭ قورسىقى كۈندىن - كۈنگە يوغناشقا باشلىدى، ئۇنىڭ كۆكسى چوڭىيىپ - ئېسىلىپ، ئاغزى شۇ قەدەر چىرايلىق ئېچىلىپ قالدىغان بولدى. بىر كۈنى زەمىرە ئۇنى ئۆزىنىڭ خانىسىغا چاقىردى.

— ھەي قىز، نېمە گەپ بۇ، قورسىقىڭز يوغىناپ كېتىۋاتىدىغۇ؟! — دەپدى زەمىرە غەزەپ بىلەن.

مەلىكەم بۇ گەپنى ئاڭلاپ تىترەپ، چىرايلىق يۈزلىرى قان بىلەن بويالغاندەك بىردىنلا قىزىرىپ كەتتى. ئۇ بۇ ئىشنىڭ ئاقىۋىتى بۇنداق بولۇپ كېتەر، دەپ ئويلىمىغانىدى. ئۇ قورقتى، تىترەشكە باشلىدى، ئاندىن يىغلاپ كەتتى.

زەمىرە مەلىكەمنى بەكمۇ ياخشى كۆرەتتى. سەۋەبى بۇ ياۋاش قىز تۆشۈك ئىشلىرىنى بەكمۇ پاكىز، ئىدىتلىق قىلاتتى؛ زەمىرەنىڭ كىيىملىرىنى ۋاقتىدا يۇيۇپ تازىلاپ، دەزمال سېلىپ، ئۇنىڭ كىيىم ئىشكاپىغا سېلىپ سەرەمجانلاشتۇرۇپ تۇراتتى. مەلىكەم ئۆزى كىچىك بولغىنى بىلەن، ئىشقا پىشقان ئىدى. ئۇ كىر يۇغاندا ئىچكى كىيىملەر بىلەن تاشقى كىيىملەرنى ئايرىم - ئايرىم يۇياتتى. ئۇنىڭدىن باشقا، ئۇ ئەتە - ئاخشاملىرى زەمىرەنىڭ بېشىنى بېقىپ، پۇت - قوللىرىنى تۇتۇپ، ئۇنىڭ ھاردۇقىنى چىقىراتتى. شۇڭا ئۇ بۇ قىزغا بەك ئامراق ئىدى. مانا ئەمدى مەلىكەمنىڭ قورسىقىنىڭ يوغىناپ قېلىشى ئۇنى بەكمۇ غەزەپلەندۈردى.

— گەپ قىلىڭ، كىم ئۇ؟ — دەپدى زەمىرە ۋارقىراپ.

مەلىكەم ئۇن سېلىپ يىغلاپ يەرگە قاراپ تۇرىۋالدى.

— قانداق قىزسىز، نېمىشكە جاۋاب بەرمەيسىز؟ — دەپ

ۋارقىرىدى زەمىرە ئۆزىنى تۇتۇۋالماي.

— مالىككەم . . .

— نېمە، مالىك ئاقسۆڭەكمۇ؟

— ھەئە . . .

زەمىرە غەزەپلەندى. ئۇ ئىچىدە مالىكىنى مىخنى تىلىدى:
— پەس نەرسىكەن - دە، ئۇ ھارامزادە. خىزمەتچى
قىزغىمۇ چېقىلامدۇ؟ بۇ جاھاندا نېمە تولا، قىز تولا، نى
بايلارنىڭ سۈرەتتەك قىزلىرى بار. ئاقسۆڭەك بولغاندىكىن
ئۆزىنىڭ خىلى بىلەن ھەپىلەشسە بولمامدۇ؟ ئەمدى قانداق
قىلىش كېرەك؟

مەلىكەمنى يولغا سالغاندىن كېيىن، زەمىرە ئويلىنىپ
قالدى.

زەمىرە دەسلەپتە مەلىكەمنى مالىككە توقاللىققا بەرمەكچى
بولدى، چۈنكى بۇ ئىشقا ئۇنىڭ بەكمۇ ئاچچىقى كەلگەنىدى.
ئىت بولسىمۇ ئۇنىڭ ئىگىسىنى سۈرۈشتە قىلىش كېرەك - دە،
نېمىدېگەن ھارامزادىلىك بۇ؟ «ياق، بۇ ئىشنى باستۇرۇۋەتسەم،
مەن ئۇچۇنمۇ سەت بولىدىغان ئوخشايدۇ، توختا» دېدى زەمىرە
دەسلەپكى نىيىتىدىن يېنىپ. ئاخىرقى ھېسابتا ئۇ باشقىلارغا
مەلىكەم ئاغرىپ قاپتۇ، دەپ قويۇپ، ئۇنى سەھراغا يولغا
سېلىپ، شۇ يەردە بوشاندۇرغان بولدى. شۇنداق قىلىپ، ئۇ
بۇ سەتچىلىكنى باستۇرۇۋەتتى. لېكىن، زەمىرە بىر كۈنى ئوڭ
كەلتۈرۈپ، دەيدىغان گېپىنى مالىككە دەۋالدى:

— ھاڭگا ئېشەك ئەزەلدىن تەخىيگە ئىگە بولمايدۇ،
لېكىن مەن ئۆزۈمنىڭ خىزمىتىنى قىلىۋاتقان بىر دىدەككە ئىگە
بولمىسام بولمايدۇ، مالىك. مەلىكەم بوشۇنۇپ بولدى، بالا
سىزنىڭ بالىڭىز ئىكەن. ئۇ قىز ھازىر سەھرادا، ئۇزۇن
گەپنىڭ قىسقىسى، بالىنىڭ خىراجىتىنى بەرمىسىڭىز
بولمايدۇ! — دېدى زەمىرە ئۇنىڭغا يۈز - خاتىرە قىلماي.

بۇ سۆزلەرنى ئاڭلاپ مالىكنىڭ يۈزى قىزاردى. ئۇ
مەلىكەمنىڭ بويىدا قالار، دەپ ئويلىمىغانىدى، ئۇ زەمىرەنىڭ
تەلپىگە ئاساسەن، مەلىكەمگە خېلى جىق پۇل بېرىپ قۇتۇلغان
بولدى.

مەلىكەم ئوغۇل تۇغقاندى، ئۇنىڭغا سۇلتان دەپ ئات قويدى. بۇ غازاڭدەك ئاجىز قىز ھە دېگەندە تۇرمۇشنىڭ مۇشۇنداق ئاچچىق قامچىسىنى يېدى. دۇنيا ئۇنىڭ ئۈچۈن شۇ قەدەر رەھىمسىز ئىدى، زەمىرە ئۇنىڭ بىردىنبىر نىجاتچىسى بولدى، زەمىرنىڭ ئورۇنلاشتۇرۇشى بىلەن، ئۇ بوشۇنۇپ قىرىق كۈن بولغاندا، سۇلتاننى سەھرادىكى تۇغقانلىرىغا بېرىۋېتىپ، زەمىرنىڭ قېشىغا يېنىپ كىردى. ئۇ مالىك بەرگەن پۇلغا بىر سىيىر سېتىۋېلىپ، ئۇنى تۇغقانلىرىغا بەردى. سۇلتان سىيىرنىڭ سۈتىنى ئىچىپ چوڭ بولدى. سۇلتان بەش ياشقا كىرگەندە، قاسىم ئائىلىسى بويىچە سوۋېتلەر ئىتتىپاقىغا كۆچىدىغان بولدى. مەلىكەم زەمىرە بىلەن سوۋېتلەر ئىتتىپاقىغا چىقىپ كەتتى.

7

مەلىكەم سوۋېتكە چىقىپ كەتكەن يىلى، سەھرادىكى تۇغقانلار سۇلتاننى مەلىكەمنىڭ ئانىسىغا ئەكىلىپ بەردى. بىرىنچىدىن، تۇغقانلارغا بۇ بالا ئېغىر كەلدى؛ ئىككىنچىدىن، ئۇلار بۇ سەتچىلىكنى ئاشكارىلىمىسا بولمايتتى. سەھرادىكى تۇغقانلار دەسلەپتە زەمىرنىڭ بېسىمى بىلەن، يەنە مەلىكەم بەرگەن پۇلنىڭ كۈچى بىلەن سۇلتاننى بېقىۋېلىشقا ماقۇل بولغانىدى، ئەمدى يىللارنىڭ ئۆتۈشى بىلەن سۇلتان ئۇلارغا ئېغىر يۈك بولۇپ قالغانىدى. سۇلتان ئون ئۈچ ياشقا كىرگەندە، بوۋىسى بىلەن مومىسى ئارقا - ئارقىدىن ئالەمدىن ئۆتتى. چوڭ ئۆيدە ئادەم قالمىغانىدى. سۇلتان ئىگە - چاقىسىز بولۇپ

قالدى. ئەلۋەتتە ئۇ ئاچ قالمدى، ئالادا قالمدى، لېكىن ئۇ ئوتتۇرلۇقتا خارلىنىپ قالدى. تۇغقانلارنىڭ ئىچىدە تۇنۇغقان بولغان قاراش ئوخشاش بولمىدى، مەلىكەنىڭ تۇغقانلىرى سۇلتاننى بېقىۋېلىشنى خالايتتى، لېكىن ئەر تۇغقانلىرى، بېقىۋالايلى دېسە، ئاياللىرى، ئايال تۇغقانلىرى بېقىۋالايلى دېسە، ئەرلىرى ئۇنىمايتتى، ئۇلار ئاغزىغا كەلگىنىنى سۆزلەپ، سۇلتاننى يېقىن كەلتۈرمىدى. بۇ يەردىكى ئەجەللىك مەسىلە — ئۇلار سۇلتاننى يوقاننىڭ تېشىدىن بولغان، دەپ كەمسەتتى. — كىم بىلىدۇ، بىزغۇ بېقىپ چوڭ قىلارمىز، ئەتە — ئۆگۈن بالا چوڭ بولۇپ ئەسقاتىدىغان ۋاقىتتا ئۇنىڭ دادىسى يۈگۈرۈپ كېلىپ، تەييارغا ھەييار بولامدۇ تېخى! — دەيتتى سۇلتاننىڭ بەزى تۇغقانلىرى.

مەلىكەنىڭ ئوسمان ئىسىملىك بىرلا ئاكىسى بار ئىدى. ئۇ سۇلتاننىڭ دادىسىنىڭ كىملىكىنى بىلەتتى، چۈنكى ئوسمان ئۆز ۋاقتىدا شەھەرگە كىرىپ، زەمىردىن سىڭلىسىنىڭ ئەھۋالىنى سوراپ بىلگەن — ئۇققاندى. ئۇنىڭ ئۈستىگە، مەلىكە قاسىمباي بىلەن سوۋېتكە چىقىپ كېتىش ئالدىدا، ئۆز ۋاقتىدا ماللىك تاغدا ئۇنىڭغا بەرگەن ئۈزۈكنى ئاكىسى ئوسمانغا تاپشۇرۇپ بەرگەنىدى. سۇلتان ئون ئۈچ ياشقا كىرگەن يىلى ئوسمان ئۈزۈكنى سۇلتانغا تاپشۇرۇپ بەردى.

— بۇ ئۈزۈكنى يېنىڭدا چىڭ ساقلا ئوغلۇم، ۋاقتى كەلگەندە مەن ساڭا ھەممە ئىشنى ئېيتىپ بېرىمەن. ئەمدى سەن بىز بىلەن بىللە بولالمايدىغاندەك قىلسەن، مەيلى قەيەردە بول، يەيدىغان رىزىقىڭنى خۇدايىم بېرىدۇ. بىزنىڭ ئەھۋالىمىزنى ئۆزۈڭ چۈشىنىسەن، بوۋاڭ بىلەن موماڭ تۈگەپ كەتتى، ئەسلىدە سېنى ئۆزۈم بېقىپ چوڭ قىلاي دېگەندىم، كېيىن ئويلىشىپ باقسام بولمايدىغاندەك. چۈنكى، سېنىڭ ئىستىقبالىڭنى ئويلىمىساق بولمايدىغان ئوخشايدۇ. مەن سېنى

شەھەرگە ئەكىرىپ بېرى، شەھەردە بىر تونۇشۇم بار، ئۇ ئۆزى ئۇستا سامسپەز، ئىسمى سوپى، كىشىلەر ئۇنى سوپى قۇلاق دەپ ئاتىشىدۇ، ئۆزى خېلى مەرد نەرسە. سەن شۇ كىشىنىڭ يېنىدا تۇرۇپ ھۈنەر ئۆگىنىپ قال، ئوغۇل بالغا ھۈنەر ئەسقاتىدۇ. قالغان گەپ - سۆزلەرنى سوپى قۇلاققا ئېيتىپ قويمەن. ئۇ يەرگە بارغاندىن كېيىن ئۇستاڭنىڭ ئاغزىغا قارا. ئۇ ئاكام ساڭا ئىگىدارچىلىق قىلىدۇ، — دەيدى ئوسمان. سۇلتاندا يا ياق، يا ماقۇل دەيدىغان ھوقۇق يوق ئىدى. ئوسمان ئۇنىڭ كىيىملىرىنى ئۆزىگە كۆتۈرگۈزۈپ، شەھەرگە ئەكىرىپ قويدى. ئوسمان بۇرۇنلا سوپى ئۇستام بىلەن پۈتۈشۈپ قويغانىدى، شۇڭا ئۇ سۇلتاننى كۆرۈپلا گەپ قىلماي ئېلىپ قالدى.

سوپى ئوسمان ئېيتقاندا سۇلتاننىڭ بېشىنى سىلىدى، ئۇنىڭغا ھۈنەر ئۆگەتتى، سۇلتانمۇ ئۇستىسىنى ياخشى كۆرۈپ قالدى. چۈنكى، ئۇستىسىنىڭ مېجەزى ياخشى ئىدى. سوپىنىڭ ئاتا كەسپى سامسپەزلىك ئىدى. ئۇنىڭ دادىسى ھوشۇر سامسپەز دېگەن ئادەم بولۇپ، ئەينى يىللاردا بايلارنىڭ ئۆيىدە سەييارە سامسپەزلىك قىلىپ جان باقاتتى. ئۇ ئوغلى سوپىنى ئۇستا سامسپەز قىلىپ يېتىشتۈرگەنىدى. لېكىن، كېيىنكى يىللارغا كەلگەندە، سوپى ئۆزىنىڭ تونۇرى، سامسسى بىلەن بولماي، بازاردىكى قۇلاق كەستىلەر بىلەن بىرلىشىپ، قىمار ئوينىيدىغان بولۇۋالدى. دادىسى ئۇنىڭغا نەسەت قىلدى، ھەتتا بەزىدە ئۇنىڭغا قولمۇ تەگكۈزدى، لېكىن ئۇ ئۆزىنىڭ تۇتقان يامان يولىدىن يانمىدى. بىر يىلى ھەممە نەرسىسىنى ئۇتتۇرىۋېتىپ، ئاخىر سول قۇلقىنى تىگكەندى، نەتىجىدە ئۇ قۇلقىنىمۇ ئۇتتۇرىۋەتتى، سوپىنىڭ قۇلقىنى ئۇتۇۋالغان قىمارۋاز ئۇنىڭ «ياق، ئالدىراپ كەتمە، ئۈچ كۈن ئىچىدە پۇل تېپىپ بېرىمەن» دېگىنىگە ئۇنىماي ئۇنىڭ سول قۇلقىنى

كېسۋالدى. دېمەك، قىمار ئاخىرقى ھېسابتا ئۇنى بىخىر قولىقىدىن ئايرىدى. بۇ ئىش سوپى ئۈچۈن بەكمۇ ئېغىر كەلدى. قولىقىنى ساقايتىمەن، دەپ ئۇ ئۆيدىن تالاغا چىقماي ياتقان كۈنلىرى، دادىسى كېسەل بولۇپ ئورۇن تۇتۇپ يېتىپ قالدى. ھوشۇر سامسىپەزنىڭ يۇرت ئىچىدە خېلى يۈز - ئابروپى بار ئىدى، بالىسىنىڭ بۇ رەسۋاچىلىقى ئۇنىڭ غورۇرىغا تەگكەن ئىدى. ئۇ ئۇزۇنغا بارماي ئالەمدىن ئۆتتى. بىر ئۆيىنى بېقىش ۋەزىپىسى سوپىنىڭ زىممىسىغا چۈشكەندىن كېيىن، ئۇ قىمار ئويناشتىن قول ئۈزدى، مەسچىتكە كىرىپ ناماز ئوقۇپ، پۈتۈن كۈچى بىلەن بازاردا سامسا بېقىپ سېتىپ، جان بېقىشقا كىرىشىپ كەتتى...

8

يىللار شۇنداق ئۆتۈۋەردى. بۇ ئارىدا بەزى ئادەملەر ئۆلۈپ تۈگىدى، يەنە نۇرغۇنلىغان بوۋاقلار بۇ مۇھەببەتلىك دۇنياغا كۆز ئاچتى. بۇ جاھان مۇسبەت ئىگىسى ئۈچۈن ھەسرەت ۋە يىغا دۇنياسى بولسا، بوۋاقلار ئۈچۈن خۇشاللىق بىلەن كۈلكە دۇنياسى ئىدى، بۇ ئىنسانلار ئۈچۈن نورمال ئىش ئىدى.

ئەمدى بىز دەسلەپكى گېپىمىزگە كەلسەك، سوپى سۇلتاننى خاڭدىن قايتۇرۇپ كەلگەندىن كېيىن، ئۇنىڭ بىلەن ئۇزۇن سۆزلىشىپ، ئۇنىڭ كېيىنكى تۇرمۇشى ئۈستىدە توختالدى.

— ئەمدى بۇ ئىشنى قوي ئۇكام، مەن سەندىن بەك ئەنسىرەپ كەتتىم. ئەمدى ئەختەم ئاقسۆڭەك بىلەن ئېتىشىما،

ئۇلار دېگەن كىم، بىز دېگەن كىم؟ ئەختەم ئاقسۆڭەك قۇرۇق ئۆستەڭگە سۇ باشلاپ كېلەيدۇ، بىز شۇ ئۆستەڭ ئىچىگە تۆكۈلۈپ قالغان يوپۇرماق ياكى غازالڭ، سۇ ھەردائىم بىزنى ئېقىتىپ كېتىدۇ، شۇڭا ئۆزىمىزنىڭ ئىشىنى بىلەيلى. قولۇڭدا گۈلدەك ھۈنەر بار، خۇدايىم بۇيرۇسا جېنىڭنى گۈلدەك بېقىپ كېتسەن، — دەدى سوپى.

سۇلتان گەپ قىلماي ئولتۇراتتى، ئۇ ئەختەمنىڭ ئەسكىلىكىنى ئۇنتۇپ كېتەلمەيتتى. ئۇ بىر ئازدىن كېيىن بېشىنى كۆتۈرۈپ ئۈستىسىغا قارىدى. ئۇنىڭ دەردىگە تولۇپ كەتكەن كۆزلىرى ئۈستىسىنىڭ كۆزلىرى بىلەن ئۇچراشتى. — ئەختەم ئاقسۆڭەك مېنىڭ ئاكام تۇرۇقلۇق ماڭا شۇنداق ئەسكىلىك قىلدى، ئۇ ھەقىقەتەن مۇناپىق ئادەم ئىكەن! خۇدالىق ئالەم بۇ، ماڭا قىلدىم، دېگىنى بىلەن ئۆزىگە قىلىدۇ! — دەدى سۇلتان ئۈستىسىغا قاراپ تۇرۇپ.

— ئۇ ئاداش ئاغزىدا خۇدا دېگىنى بىلەن ئەمەلىيەتتە خۇدا يولىدا ماڭمايدۇ. ئەمدى بىز ئۇنىڭ گېپىنى قىلمايلى، ئۇ دۇنياغا بارغاندا خۇدايىم ئۇنىڭدىن ھېساب ئالىدۇ. — خۇدايىم بۇيرۇسا، مەن بۇ ھېسابنى ئۇنىڭدىن مۇشۇ دۇنيادا ئالىمەن. مەنمۇ خۇدانىڭ بەندىسى، ئۇ مېنى ئىنىم ئەمەس، دەپ تاشلىۋەتكىنى بىلەن، خۇدايىم مېنى تاشلىۋەتمەيدۇ.

سوپى ئۇنىڭ بۇ گېپىنى ئاڭلاپ سەل ئەنسىرەپ قالدى. ئۇ سۇلتاننى نىيىتىدىن ياندۇرۇش ئۈچۈن نەسەت قىلدى: — ئۇنداق دېمە ئۇكام، يامان بولىدۇ. يەنە دېسەم يەنە شۇ گەپ، سەن ئەمدى ئۇ ئىشلارنى ئۇنتۇپ كەت. خۇدايىم بۇيرۇسا، كېلەر يىلى كۈزدە سېنى ئۆيلەپ قويىمەن. ساڭا بىر دۇكاننىڭ ئورنىنى قىلىپ قويدۇم. ئەمدى سەن چوڭ بولىۋات، ئەر بولۇپ يېتىلدىڭ. ئادەم دېگەن ئاداۋەت ساقلىسا بولمايدۇ،

يامان بولىدۇ! — دەپ سويى تەلەپپۇزنى سەل قاتتىق قىلىپ.
— ماقۇل ئۇستام، — دەپ سۇلتان بوش سۆزلەپ.
سۇلتان ئاغزىدا ماقۇل دېگىنى بىلەن، ئۇ ئۆزىنى دەي —
دەيگە سېلىپ تۇرغان خىيالىدىن ۋاز كەچمىدى. ئۇ خاھىشلىدى
كۈنلىرىنى كۆز ئالدىغا كەلتۈردى، «ئەگەر ئۇستام ماڭا مۇشۇ
ھۈنەرنى ئۆگەتمىگەن بولسا، مەنمۇ ئاشۇ بىچارە مەھبۇسلارغا
ئوخشاش خالڭ ئاستىغا چۈشۈپ كۆمۈر قازغان، بەلكىم ئۆلۈپ
كەتكەن ئاشۇ بىچارىلەر قاتارىدا مەنمۇ كۆمۈر ئاستىدا قالغان
بولاتتىم ھە قاچان» دەپ ئويلىدى سۇلتان كۆزلىرىگە لىق ياش
ئېلىپ.

سويى قۇلاقنىڭ سامسوخانىسى كۈندىن — كۈنگە ئاۋاتلىشىپ
كېتىۋاتاتتى. ئۇ يول مېڭىپ سۇلتاننى خاھىشلىدى چىقىرىۋالغاندىن
بېرى، خېلى يۈز — ئابىرۇيلۇق بولۇپ قالدى. ئۇنىڭ سۇلتاننى
خاھىشلىدى قانداق ئېلىپ چىققانلىقىنى ئاڭلىغانلار سويىغا قايىل
بولۇپ قالدى.

— ئەگەر سەن سۇلتانغا ئاتىدارچىلىق قىلمىغان بولساڭ
سويى قۇلاق، ئۇ بالا بىر ئۆمۈر خاھىشلىدى كېلەلمەيتتى، مەن
بۇنداق ئىشلارنى كۆپ كۆرگەن، — دەپ بىر كۈنى سامسا
يېڭىلى كەلگەن ئەخەت قارى.

سويى كۈلۈپ قويۇپ گەپ قىلمىدى. دۇكاندا ئون نەچچە
خېرىدار بار ئىدى. دېرىزىنىڭ قېشىدا ئولتۇرۇپ سامسا يەۋاتقان
بىر خېرىدار قولىدىكى سامسىسىنى قويۇپ قويۇپ، گەپكە
ئارىلاشتى:

— ۋاھ، يېڭى گەپقۇ بۇ ئەخەت قارى، ئاڭلىسام، سەن
ھېلىقى كۈنلەردە ئەخەت ئاقسۆڭەكنىڭ ئەلچىلىكىنى قىلىپ
يۈرۈپسەنكەن، مانا ئەمدى بىردەمدىلا سويى قۇلاق تەرەپ
بولىۋالدىڭ! قارا سېنى، شۇنداقمۇ ئىككى يۈزلىمىچى
بولامسەن؟ سويى قۇلاق يېقىندىن بېرى ساڭا سامسىنى بىكارغا

بېرىۋاتامدۇ يا؟!

— نېمە دەۋاتىسەن؟ قادىر لەگلەكقۇ سەن، گېپىڭ خېلى چوڭغۇ سېنىڭ، قورسىقىڭ تويۇپ قالغان ئوخشىمامدۇ مۇشۇ كۈنلەردە؟ شامال يەپ، قۇرۇق كېكىرىپ يۈرگەن كۈنلىرىڭنى ئۇنۇتۇپ قالدىڭمۇ؟! مېنىڭ گېپىمگە ئارىلاشما، بەك زېرىكىپ كەتكەن بولساڭ بازارغا چىقىپ، ئادەم توپلاشقان يەردە تۇرۇپ باقساڭ تۆت - بەش تەڭگىگە ئىگە بولۇپ قالسىەن! — دېدى ئەخەت قارى غەزەپ بىلەن.

— ئۆپكەڭنى بېسىۋال ئەخەت قارى، ۋارقىرايسەنغۇ، باي بولساڭ ئۆزۈڭگە. سەن شەھەردىكى بارلىق جامائەتنىڭ ئېنىنى تېپىپ بەرگەندەك گەپ قىلسەنغۇ؟ گېپىمگە ئارىلاشما، دەيسىنا، سامسىخانا ماۋۇ، بىر - بىرسىنىڭ گېپىگە ئارىلىشىدىغان يەر بۇ، ئەگەر ئۆگەي خوتۇنۇڭنىڭ ئۆيىگە كىرىپ قالغان بولسام گېپىڭگە ئارىلاشمىغان بولاتتىم، — دېدى قادىر لەگلەك بوش كەلمەي.

ئەخەت قارى ئۇنىڭغا غەزەپ بىلەن قارىدى، قادىر لەگلەك ھېچ ئىش بولمىغاندەك بايا بىر چىشلەپ قويغان سامسىسىنى ئېلىپ يېيىشكە باشلىدى.

— ھە ئوچى، خوتۇن كىشىدەك قولۇڭدىكى سامسىنى يالاپ ئولتۇرسەنغۇ، قورقماي چوڭ - چوڭ ئېلىۋەر، پۇلنى مەن تۇلۇپتىمەن! — دېدى ئەخەت قارى دەيدىغان گېپىنى تاپالماي.
— رەھمەت، مەن كىشىنىڭ چاپىنىدا تەرلىمەيمەن، ماڭا سامسا ئېلىپ بېرىدىغان پۇلۇڭغا ھەدەڭگە كۆڭلەك ئېلىپ بېرەرسەن. مېنىڭ سەندەك بايغا ھۆرمىتىم يوق، باي دېگەن بايدەك گەپ قىلىدۇ، بايدەك ئىش قىلىدۇ. مەن سوپى قۇلاقتەك قىمارۋازغا ئامراق، بىزدەك ئىشلەمچى، سوپى قۇلاقتەك ۋىجدان ئىگىسى بولمىسا، سەن خەقكە نەدە پۇل؟

— پۇتۇڭنى چېقىۋېتىمەن گۈيىنىڭ بالىسى!

ئەخەت قارى ئۆزىنى تۇتۇۋالماي ئورنىدىن چاچراپ تۇرۇپ، غەزەپ بىلەن ۋارقىراپ كەتتى. ئۇ ئالدىدىكى بىر سىركايىنى ئېلىپ، قەدىر لەگلەككە ئاتتى. سىركاي ئۇنىڭ بۇرنىغا تېگىپ قاننىۋەتتى.

— ئەخەت قارى، نېمە قىلغىنىڭ بۇ؟ — دەدى سوپى ئۇستام قولىدىكى ئىشنى تاشلاپ. ئۇ قەدىر لەگلەكنىڭ قېشىغا كېلىپ، مۇرىسىدىكى لۆڭگىنى ئېلىپ، ئۇنىڭغا تۇتقۇزۇپ قويدى.

سامسرخاندا تاماق يەۋاتقان مېھمانلار ئورنىدىن تۇرۇپ، ئەخەت قارىنى ئەيىبلىدى. قەدىر لۆڭگە بىلەن بۇرنىنى سۈرتكەچ ئىشىك تەرەپكە ماڭدى ۋە نۇيۇقسىز ئېتىلىپ بېرىپ، ئەخەت قارىغا باش ئاتتى، ئەخەت قارى ئوڭىدىسىغا يىقىلىپ چۈشتى. ئۇنىڭمۇ بۇرنى قاناپ كەتتى.

— خوش ئەمەس ئەخەت قارى، تەڭدە تەڭ بولدۇق!
قەدىر ئەخەت قارىغا قاراپ تۇرۇپ شۇنداق دەيدى،
سامسرخاندىن چىقىپ كەتتى. سوپى ئالدىراپ بېرىپ ئەخەت قارىنى يۆلەپ تۇرغۇزدى. ئۇ ئورنىدىن تۇرۇپ بۇرنىنى ئېرىتقاچ، كۆۋرۈكتىن ئۆتۈپ بولغان قەدىرغا ۋارقىردى:
— خەپ توختاپتۇر قەدىر لەگلەك، سېنى سولتىۋەتمەيدىغان بولسام...

سوپى ئۇستام ئەخەت قارىنى ئۆستەڭ بويدىكى چىمىلىققا باشلاپ بېرىپ، ئۇنىڭ قولىغا سۇ قويۇپ بەردى.
— ئەسكى بىلەن تەڭ بولمىغۇلۇق ئىدى ئەخەت قارى، نېمە قىلسەن ئۇنىڭ گېپىگە قۇلاق سېلىپ؟ — دەدى سوپى ئەخەت قارى يۈز - كۆزلىرىنى يۇيۇپ بولغاندىن كېيىن.
— سوپى قۇلاق، ئەمدى بۇنىڭدىن كېيىن سېنىڭ سامساڭنى يەيمىز، دەپ تايلاق يەيدىغان ئوخشايمىز. سەن قاراپ تۇر، مەن بۈگۈنلا ئۇ قوڭچىنى سولتىۋېتىمەن، سەۋىردىن بىر

ئېغزلا گەپ قىلىپ قويسا، ئۇ چوشقا ئۆزىنى جىنايەتچىلەر كۆمۈر خاڭىدا كۆرىدۇ.

سوپى قۇلاق بىرنېمىلەرنى دەپ يۈرۈپ ئەخەت قارىنى يولغا سالىدى.

سۇلتان تونۇر بېشىدىكى ئىشىدىن بىكار بولۇپ، سامسخانغا كىرىپ ئۆرۈلۈپ كەتكەن ئورۇندۇقلارنى يۆلەپ، چېقىلغان سىركايلارنىڭ سۇنۇقلىرىنى يىغدى.

— قانداق جاھان بولۇپ كەتتى ئۇكام بۇ؟ باي دېگەن ھامان نامراتلارنى ئادەم قاتارىدا كۆرمەيدىكەن. بىر ھېسابتىمۇ ياخشى بولدى، ئەمدى ئەخەت قارى بۇيەرگە كەلمەيدۇ، بىزمۇ جېدەلدىن قۇتۇلىدىغان بولدۇق، — دەپى سوپى.

— قىيما تۈگىدى ئۈستام، ئازراق گۆش توغرايمۇ يا؟ — دەپى سۇلتان ئۈستامغا قاراپ.

— بۈگۈن بولدى قىلايلى. بىزنىڭ بۇ سامسخاندا ئەزەلدىن بۇنداق جېدەل بولۇپ باقمىغان، بېشىم ئاغرىپ كېتىۋاتىدۇ، دەم ئالايلى. بالىلارغا ئېيت، دۇكاننى يىغسۇن! — دەپى سوپى ئۈستام.

شاگىرت بالىلار دۇكاننى يىغىشتۇردى. ئۇزۇن يىلدىن بېرى سۇلتان سامسخاننىڭ ئىچىدە يېتىپ كەلگەنىدى. ئۇ ئادىتى بويىچە سەرراپقا چۈشمەكچى بولۇپ، سومكىسىنى ئېلىپ، سامسخانغا قۇلۇپ سېلىپ، كۆۋرۈكنىڭ قېشىغا بارغاندا، ئۈستەڭ بويىدا ئولتۇرغان ئۈستامنى كۆرۈپ قالدى. ئۇ ئۈستامنىڭ قېشىغا باردى.

— كەل، — دەپى ئۈستامنى ئۇنى كۆرۈپ.

سۇلتان ئۈستامنىڭ قېشىغا بېرىپ ئولتۇردى. سوپى ئۈستام يوغان سۆگەتكە يۆلىنىپ ئولتۇرۇپ، بىر ئىشنى ئويلاۋاتتى، ئۇ ئۈستەڭدىكى پارقىراپ ئېقىپ كېتىۋاتقان سۇغا قاراپ ئولتۇرۇپ، قېشىدا ئولتۇرغان سۇلتاننىڭ قولىنى

تۇنتى .

— ئۆستەڭدىكى سۇغا قارا ئۇكام، ئادەمنىڭ ئۆمرىمۇ سۇغا ئوخشايدۇ. سۇ بەك تاتلىق نەرسە، ئادەمنىڭ ئۆمرىمۇ شۇنداق تاتلىق، ئوخشامايدىغان يېرى، ئادەم ئۆلۈپ تۈگەيدۇ، سۇ ئېقىپ تۈگىمەيدۇ. . . .

— شۇنداق ئۈستام، بىز ئۆلۈپ تۈگەيمىز، بىراق بىزنىڭ يىلتىزىمىز قۇرمايدۇ. جاھاندا ھەممە نەرسىنىڭ يىلتىزى بار، — دەدى سۇلتان.

سوپى بۇ گەپنى ئاڭلاپ ئىتتىكلا سۇلتانغا قارىدى. سۇلتاننىڭ بۇ سۆزى ئۇنىڭغا تەسىر قىلغانىدى.

— توغرا ئېيتىسەن سۇلتان، ئادەمنىڭ يىلتىزى قۇرمايدۇ، سەن بۇ گەپنى بەك ياخشى دەيدىڭ! سەن بۇ سۆزنى كىمدىن ئاڭلىغان؟

— مەن خانىدىكى ۋاقتىمدا ئاشخانىدا تۇردى پوداق دېگەن بىر ئادەم بىلەن بىللە ئىشلىگەن، ئۇ بازىمەنچىلىك قىلاتتى، گۇڭگۈرمەنگە بەك ئۈستاتىدى. خاك ئاستىدا ئىشلەيدىغان ئاشۇ بىچارىلەر تۇردى پوداقنىڭ بىر قاچا گۇڭگۈرمىنى يېسە، بىر كۈن قورسىقى ئاچمايتتى. ئۇ ئەسلىدە مەدرىستە ئوقۇغان ئادەم ئىكەن، كېيىن شەھەردە بىر مەكتەپتە ئوقۇتقۇچىلىق قىلغانىكەن. بىر كۈنى ئۇ ئۆزى ئوقۇتقۇناتقان كەپسىز بىر بالىغا ۋارقىراپ قويۇپتۇ، ئۇ بىر باينىڭ بالىسى ئىكەن. ئەتىسى باي ئىنىسىنى مەكتەپكە ئەۋەتىپتۇ، باينىڭ ئىنىسى تۇردىنى تىللاپتۇ، تۇردىمۇ ئۇنىڭغا تىل ياندۇرۇپتۇ، ئاخىر ئۇلار بىر - بىرى بىلەن مۇشتلىشىپ قاپتۇ. تۇردى دېگەن بەستلىك، قورسىقى يوغان ئادەم ئىدى، باينىڭ ئىنىسى تايلاق يەپتۇ. ئەتىسى باي ساقچىلارنى باشلاپ كېلىپ، تۇردى پوداقنى تۇتۇپ كېتىپتۇ. ئۇلار ئۇنى تۇرمىدە خېلى قاتتىق ئۇرۇپتۇ. بىر ھەپتىدىن كېيىن، ئۇنى ئاشۇ خانىغا سۈرگۈن قىلغانىكەن.

ئۇ بەك جىق ئىش بىلىدىغان ئادەم، خاڭنى باشقۇرىدىغان ئەسقىر بۇقا دېگەن ساقچىنىڭ بىر ياخشى تەربىيى، ئۇ خاڭغا پالانغان ھەربىر ئادەمدىن ئەھۋال ئىگىلەپ، ھۈنرىنىڭ بارمۇ، قولۇڭدىن نېمە ئىش كېلىدۇ، دەپ سوراپ تۇرىدىكەن. ئۇ تۈردى پوداقنىڭ بازىمەن تاشلىيالايدىغانلىقىدىن خەۋەر تاپقاندىن كېيىن، ئۇنى ئاشخانغا ئورۇنلاشتۇرۇپتۇ. تۈردى دېگەن ئادەم ماڭا جىق گەپ قىلىپ بەرگەن. ئۇ ئادەم بەك كۆپ ئىشلارنى بىلىدىكەن، ئۇنىڭ بەزى گەپلىرىنى ئاڭلىسا ئادەمنىڭ قورققۇسى كېلىدۇ. ئۇنىڭ ئېيتىشىچە، بۇ جىنايەتچىلەر كۆمۈركانىنى جىڭساجۇدىكى سەۋىردىن دەسمايە سېلىپ ئاچقانكەن، ئۇ ئۆلكىلىك جىڭساجۇنىڭ باشلىقى بىلەن شېرىكىمىش. دەسمايە دېگەننى جىڭساجۇ قىمارۋازلاردىن، باشقا ئادەملەردىن ھەرخىل باھانە - سەۋەب بىلەن تارتىۋالغان پۇللار ئىكەن. بۇ خاڭدىن كىرگەن كىرىم ئاساسەن سەۋىردىن بىلەن ئەسقىرنىڭ چۆنتىكىگە چۈشىدىكەن. خاڭدا ئەسقىر قول ئاستىدىكى ساقچىلارنى ئاز - تولا رازى قىلىدىكەن؛ سەۋىردىنمۇ جىڭساجۇدىكى ساقچىلارنى ئاز - تولا رازى قىلىدىكەن. شۇنداق قىلىپ، ئىككىسى باي بولىدىكەن. مەن ئاشۇ ئادەمدىن خېلى جىق ئىش ئۆگەنگەندىم ئۇستام. — دەپى سۇلتان.

— ھەي، دەردى يوق كىم بار، دەيسەن ئۇكام مۇشۇ كۈندە. مەن بايام بىر ئىشنى ئويلاۋاتاتتىم، سەنمۇ چوڭىيىپ قالدىڭ، سېنى ئۆيلەپ قويسام، دېگەن يەرگە كېلىۋاتىمەن. قانداق بولامدۇ؟ — دەپى سوپى ئۇنىڭغا قاراپ تۇرۇپ.

سۇلتان ئۇستىسىنىڭ ئۇنى نېمە ئۈچۈن ئۆيلەپ قويماقچى بولغىنىنى چۈشەندى. ئۇ بېشىنى كۆتۈرۈپ ئۇستىسىغا قاردى: — مەيلى! — دەپى ئۇ كۈلۈپ تۇرۇپ.

— بىزنىڭ بىر تۇغقىنىمىز بار، ئۇنىڭ ھەجەر ئىسىملىك بىر قىزى بار، ئۆزى چىرايلىق قىز. بىر كۈنى يەڭگەڭ

سەلەرنى كۆرۈشتۈرۈپ قويسۇن، ئەگەر ئىككىلارنىڭ گېپى بىر يەردىن چىقىپ قالسا، كېلەر ئاي ئىچىدە تويۇڭنى قىلىۋېتىۋېلىن سەنمۇ ئۆي - ئوچاقلىق بول، ماكان تۇتۇپ، بالا تاپ، ئۆز ئالدىڭغا بىر مورىدىن ئىس چىقىرىپ ياشا، — دەپدى ئۈستىسى سوپى.

— مەيلى! — دەپدى سۇلتان يەنە كۈلۈپ تۇرۇپ. سوپىنىڭ ئورۇنلاشتۇرۇشى بىلەن سۇلتان ھەجەر قىز بىلەن كۆرۈشتى. بۇ قىز سوپى ئېيتقاندەك چىرايلىق قىز ئىدى. ئۇنىڭ ئۇزۇن چاچلىرى ھۆسنىگە ھۆسن قوشۇپ تۇراتتى، قىز سۇلتاننىڭ تەكلىپىگە ياق، يا ماقۇلمۇ دەپمى، بېشىنى كۆتۈرمەي ئولتۇرۇۋالدى. ئۇنىڭ چىرايلىق، تاتلىق كۈلۈشلىرىدىن سۇلتان ئۇنىڭ رازى بولغانلىقىنى چۈشەندى. سوپى تۇغقانلىرىنى يول ماڭدۇرۇپ يۈرۈپ، بىر ئاي تەييارلىق قىلىپ، ئۇلارنىڭ تويىنى قىلىپ قويدى.

تويىدىن كېيىن، سوپى سۇلتانغا ئۆزى ئۇقۇشۇپ يۈرگەن يەردىن بىر سامسىخانا ئېچىپ بەردى. ئۇ سۇلتاننىڭ سامسىخانىسىدا بىر ئاي بىللە ئىشلەپ، ئۇنىڭ ئوقىتىنى يولغا سېلىپ قويغاندىن كېيىن، قايتىپ بېرىپ ئۆزىنىڭ سامسىخانىسىنى ماڭدۇردى.

9

ئەختەمنىڭ ئەسلى غەربى سۇلتاننى خاڭدا ئىشلىتىپ قېرىتىۋېتىش ئىدى، لېكىن ئۇ بۇ مەقسىتىگە يېتەلمىدى. شۇنداقتىمۇ ئۇ سۇلتاننى بىر مەزگىل خاڭدا ئىشلىتىپ،

ئاچچىقىنى چىقىرىۋالغاندەك بولدى. ئۇ سۇلتاننىڭ قولىدىكى ئۈزۈككە ئىگە بولالمىغىنى بىلەن، ساقچى باشلىقى سەۋىردىنى ئايلاندۇرۇپ، سۇلتاننى تاياققا تۇتۇپ بېرىپ، خاڭغا پالاندى قىلىپ، جامائەت ئالدىدا بىر ياز غادىمۇۋالغان بولدى. بەزىلەر ئۇنىڭ بۇ قىلىقىنى چۈشەنمەيتتى:

— دادىسى مالىك ئاقسۆڭەك بىلەن سېلىشتۇرغاندا، ئەختەم ئاقسۆڭەك ھەرھالدا ئادىل، كۆڭلى يۇمشاق بالا بولغانىدى، بىراق ئۇ مۇشۇ ئىشقا كەلگەندە سۇلتانغا ئەسكىلىك قىلدى. مېنىڭچە، ئۇ ئەلۋەتتە مالىك ئاقسۆڭەكتىن بولغان بالا، بولمىسا ئۇ غوجامنىڭ ئۈزۈكى قانداقلارچە سۇلتاننىڭ قولىغا چۈشۈپ قالدۇ؟ — دەپى مەھەللىدىكى مەسچىتنىڭ مەزىنى.

— گەپ مانا شۇ يەردە، — دەپى چۈشتىن بېرى مەزىن بىلەن پاراڭلىشىپ ئولتۇرغان ئىمام، — مەن ئىلگىرى بىر نەچچە ئادەمنىڭ ئاغزىدىن ئاڭلىغان، مالىك ئاقسۆڭەك خوتۇنپەرەسراق ئادەم ئىكەن. مەيلىغۇ ئەمدى، كەتكەن ئىش كەتتى، كىم ئازمىغان جاھان بۇ؟ لېكىن ئۇ سىز دېگەندەك سۇلتانغا زىيانكەشلىك قىلىپ قويدى. ئەختەم ئاقسۆڭەكنىڭ ھەرھالدا جامائەت ئىچىدە يۈز - ئابروۋى بار، ئەمەلىيەتتەمۇ ئۇ بىچارىنى ئازدۇرىۋاتقان نەرسە ئۇنىڭ ئاشۇ يۈز - ئابروۋى. ئەسلىدە ئۇ جامائەت ئالدىدا سەتلىشىپ قالماي، دەپ سۇلتاننى كۆزىدىن يوقاتماقچى بولغان، ئۇنىڭ قورسىقىدىكى ئويى شۇنداق. ئەختەم ئاقسۆڭەكنىڭ يوتقاننىڭ تېشىدىن بولغان ئىنسى بار ئىكەن، دەپسە، ئەلۋەتتە ئۇنىڭ غورۇرىغا تېگىدۇ - دە! مەنمۇ ئەختەم ئاقسۆڭەككە ئازراق گەپ قىلاي، ئەمدى بۇ ئىشنى بولدى قىلسۇن.

— يېقىندىن بېرى ئەختەم ئاقسۆڭەك ئۆزىنىڭ ئىشى بىلەن بولۇپ كېتىۋاتىدۇ، مەسچىتكىمۇ كىرمىدى، مەھەللىدىمۇ كۆرۈنمەيدۇ، تاغقا چىقىپ كەتكەن ئوخشايدۇ. ئۇ پەيدا بولسۇن،

ئۆيگە كىرىپ چىقارمىز، — دەيدى مەزىن.

— قېنى، ۋاقتى كەلگەندە بىر گەپ بولار، — دەيدى ئىمام. بىر يېرىم ئايدىن كېيىن ئەختەم مەھەللىدە پەيدا بولدى. بىر كۈنى كەچتە مەھەللە مەسچىتىنىڭ ئىمامى بىلەن مەزىنى ئۇنىڭ ئۆيىگە كىردى.

ئەختەمنىڭ ئايالى ھۆرمەتلىك مېھمانلارغا داستىخان سالدى. چاي ناھايىتى مېزىلىك دەملەنگەنىدى. ئىمام ئۇ يەردىن، بۇ يەردىن گەپ قىلىپ، بىردەم ئەختەمنى گەپكە سالدى، ئاندىن ئەختەمنىڭ تومۇرىنى تۇتۇش ئۈچۈن گېپىنى باشلىدى:

— ... ئۇكام، ھەرھالدا ئىش - ئوقىتىڭىز ياخشى كېتىۋېتىپتۇ، خۇدايىم بەرسۇن. بىز سىزگە بىر ئىشنى مەسلىھەت قىلغىلى كىرگەن، ئۆزىڭىز بىلىسىز، نوغاي مەھەللىسىدىكى كۆۋرۈك ئۆرۈلۈپ كەتكىلى بىر يىل بولدى، بىر يىلدىن بېرى ئۇ قاناتتىكى جامائەت شەھەرگە كىرەلمەيۋاتىدۇ. ئاڭلىسام، شەھەر باشلىقى ياسايمىز، دەپ ۋەدە قىلغانىكەن، لېكىن ھازىرغىچە ياسىمىدى. ئۇ ئاداش ئەتەيلەرنىڭ كەينىدە يۈرۈپ، بۇ ئىشنى ئۈتۈلۈپ كەتتى بولغاي... ئۇزۇن گەپنىڭ قىسقىسى، بۇ كۆۋرۈككە ئىگە بولىدىغان ئادەم چىقىمىدى. ئەمدى بىزنىڭ كاللىمىزغا مۇنداق بىر ئوي كېلىۋاتىدۇ، مۇشۇ كۆۋرۈكنى ياساشقا ئۆزىڭىز بىر ياردەم قىلغان بولىسىڭىز، شۇنداق قىلىشىڭىز ساۋاب بولىدۇ، بۇنى سىز ياخشى بىلىسىز. ئەينى يىللاردا بوۋىلىرىڭىزمۇ جامائەت ئۈچۈن نۇرغۇنلىغان ياخشى ئىش قىلغانىكەن. مۇشۇ ئىشنى ئويلىشىپ باققان بولىسىڭىز!

ئەختەم بۇ گەپنى ئاڭلاپ گەپ قىلماي تۇرىۋالدى، ئۇنىڭ كۆزلىرىنىڭ قارىسى بىردىنلا جىددىي ئايلىنىشقا باشلىدى. ئۇ ئىچىدە ئىمامنىڭ گېپىنى ئۆزىنىڭ تارازىسىغا سېلىپ تارتىپ

باقتى، ئانىسى ئۇ ئىمامغا جاۋاب بېرىپ:

— بولىدۇ، ساۋاب بولىدىغان ئىش ئىكەن، ئۇ كۆۋرۈكنى مەن ياسىتاي. بىراق، سىزگە قىلىدىغان بىر ئىلتىماس بار، بۇ ئىشتىن سىلەرنىڭمۇ خەۋىرىڭلار بار، ھېلىقى سوپى قۇلاقنىڭ شاگىرتى سۇلتان قۇلاق يېقىنقى يىللاردىن بېرى مېنى بەك ئاۋارە قىلىپ كېتىۋاتىدۇ. ئۇ بىزنىڭ ئۆيدىن دادام رەھمەتلىكىنىڭ بىر ئۈزۈكىنى ئوغرىلاپ چىقىپ كېتىپ، كۆرگەنلا يەردە مەن مالىك ئاقسۆڭەكنىڭ بالىسى بولىمەن، دەپ يۈرۈپتۇ. ئۇ گۈپنىڭ بۇ قىلىقى ماڭا ھاقارەت ئەمەسمۇ؟ ئەگەر ئىش راست شۇ پۇچۇق دېگەندەك بولسا، مەن ئۇنىڭغا ئىگە بولماي قالامدەم؟ بۇ ئىشقا جىڭساجۇمۇ ئارىلاشتى، بىراق ئۇ ئۆلگۈر دادامنىڭ ئاشۇ ئۈزۈكىنى بەرمەيۋاتىدۇ. سىلەرگە ئىلتىماس قىلىدىغىنىم، ئۇ ھارامزادە ھەرھالدا سىلەرنىڭ گېپىڭلارنى ئاڭلايدۇ، ماڭا ياردەملىشىپ، دادامنىڭ ئاشۇ ئۈزۈكىنى ئېلىپ بەرسەڭلار، — دېدى.

ئىمام بۇ گەپنى ئاڭلاپ نىترەپ كەتتى. ئۇ بىردىنلا خورلۇق ھېس قىلدى، خۇددى ئەختەم جامائەت ئالدىدا ئۇنىڭ يۈزىگە تۈكۈرگەندەك تۈيۈلۈپ كەتتى.

— ئۆزۈڭلارنىڭ ئىچكى ئىشىغا بىز ئارىلاشمايلى ئەختەم ئۇكام، ئۇ سىلەرنىڭ شەخسى ئىشىڭلار ئىكەن، ئۆزۈڭلار چىرايلىق چىقىشىڭلار. ئەسلىدە مەن سىزگە مۇشۇ ئىش توغرىسىدا ئاز - تولا گەپ قىلاي، دەپ يۈرەتتىم، بۈگۈن گەپ تېشىلىپ قالدى. مېنىڭ مەسلىھەتتىم مۇنداق، سىز ئەڭ ياخشىسى بۇ ئىشنى ئۇنتۇپ كېتىڭ ئۇكام. سىز ئادەتتىكى ئادەم ئەمەس، بۇنداق ئاپقاجتى گەپلەرنىڭ كەينىدە يۈرسىڭىز بولمايدۇ. سىزگە ئۈزۈك كەممۇ؟ بۇنداق گەپلەرنى ئاڭلىماسقا سېلىپ، ئۆزىڭىزنىڭ ئىشىنى قىلىپ يۈرمەمسىز، — دېدى ئىمام.

— خوش، شۇنداق، ئىمام ناھايىتى جىرايلىق گەپ قىلدى، — دەپ مەزىن يۈكۈنۈپ ئولتۇرۇپ.
— ئەھۋالغا قارىغاندا، سىلەرگە مېنىڭ بۇ گېيىم خوشياقمىدى، مەيلى ئەمەس، بايا ئويلىشىپ باقتىم، ھېلىقى كۆۋرۈكنى ئۈستىدە تۇرۇپ ياساشقا ۋاقتىم چىقمايدىغان ئوخشايدۇ. ئۇنىڭ ئۈستىگە، ئۇ كۆۋرۈكتە مەنلا ماڭمايمەن، جامائەتنىڭ ئىشى بولغاندىن كېيىن جامائەتتىن يىغىش قىلىپ پۈتتۈرۈڭلار، — دەپى ئەختەم.

بۇ گەپ ئىمام بىلەن مەزىنگە بەكمۇ ئېغىر كەلدى، ئۇلار ئەختەمنىڭ ئۆيىگە نېمىشقا كىرگەندۇق، دەپ پۇشايماق قىلدى. ئىمام ئەختەمنىڭ ئۆيىدىن قانداق چىقىپ كېتىشىنى بىلەلمەي قالدى، ئىمامنىڭ كەيپىياتىنى كۆزىتىپ ئولتۇرغان مەزىن ئۇنىڭ قورسىقىدىكىنى بىلىپ بولغانىدى. ئۇ يەنە بىر يەرگە بارانتۇق، دەپ گەپنى ئوڭشىدى. ئىمام داستىخانغا دۇئا قىلدى، ئۇلار خوشلىشىپ، ئەختەمنىڭ ئۆيىدىن چىقتى.
ئىمام بىلەن مەزىن يولدا كېتىۋېتىپ خېلى ئۇزۇنغىچە گەپ قىلمىدى.

— مەن ئەختەم ئاقسۆڭەكنى خېلى ئوبدان بالا بولدى، دەيتتىم، ئەھۋالدىن قارىغاندا، بۇمۇ خام نان يەيدىغاندەك قىلىدۇ، — دەپى ئىمام.

— شۇنداق ئىمام، توقچىلىقمۇ ياخشى ئىش ئەمەس، ماينى بەك كۆپ يەپ كەتسە ئادەمگە زىيان قىلىدۇ! — دەپى مەزىن، — ئەھۋالدىن قارىغاندا، ئۇ بوۋىسىنى دورىيالىمايدىغان ئوخشايدۇ.

— شۇنداق، چوڭلارنىڭ ئېيتىشىچە، قۇربان ئاقسۆڭەك خەلقچىل ئادەم ئىكەن، ئۇنىڭ سالغان مەكتىپىدە ھازىرمۇ بالىلار ئوقۇۋاتىدۇ. مەن ئىلگىرى مالىك ئاقسۆڭەك دادىسىنى دورىيالىمىدى، بالىسى ئەختەم ئاقسۆڭەكتە ئۈمىد بار، دەپ

قارايتتىم. بۈگۈنكى ئىشتىن قارىغاندا، ئەختەممۇ بوۋىسىنىڭ روھىنى خۇش قىلالمايدىغان ئوخشايدۇ، — دەيدى ئىمام. — پۇل يامان نەرسە، پۇل ئەزەلدىن شەيتان بىلەن بىر تۇغقان، شۇڭا ئۇ ھەممە زاماندا نۇرغۇنلىغان ئادەملەرنى ئۇسسۇلغا سالالايدۇ، — دەيدى مەزىن.

10

سۇلتاننىڭ سودىسى كۈندىن — كۈنگە ياخشى بولۇپ كەتتى. بۇ شەھەردە ئۇنى تونۇمايدىغان ئادەم يوق ئىدى، ئۇنىڭ سامسخاننى كۈندە دېگۈدەك باس — باس بولۇپ تۇراتتى. سۇلتان ئۆزىمۇ تويىدىن كېيىن روھلىنىپ كەتكەن، ھەجەر قىزنىڭ ئوتتەك بەدىنى ئۇنىڭ قايغۇ — ھەسرەت ئىچىدە زەئىپلەشكەن يۈرىكىنى قايتىدىن ياشارتىشقا باشلىغانىدى. كۈنلەر شۇنداق ئۆتۈپ كەتتى، ئۇ بىر بالىلىق بولدى. ئۇ ئەتە — ئاخشاملىرى بالىسىنى قولغا ئېلىپ ئەكىلىتىشكە ئولتۇرغان ۋاقىتلىرىدا، دادىسىنى كۆز ئالدىغا كەلتۈرەتتى. ئەينى يىللاردا، مالىك بازار كۈنلىرى ئۇلارنىڭ سامسخاننىڭ كىرىپ سامسا يەيتتى، سوپى مالىك ئاقسۆڭەكنى بەك ھۆرمەتلەيتتى، ئۇ ھەر دائىم سامسخانغا كىرگەندە، ئالدىغا ئايرىم داستىخان سېلىپ، ئۇنىڭغا ئاتا پاي دەملەپ، ئايرىم سامسا يېقىپ، ئۇنى ياخشى مېھمان قىلىپ ئۈزىتىپ قوياتتى. شۇنداق چاغلاردا سۇلتان چەتتە تۇرۇپ دادىسىغا مۇھەببەتنى بىلەن قاراپ تۇرۇپ كېتەتتى. ئۇ دادىسىنىڭ تەرلەپ ئولتۇرۇپ، ھۆزۈرلىنىپ سامسا يېيىشىگە ھەۋەس قىلاتتى.

ئۇ شۇ كۈنلەرنى ئويلىسىلا سامسخاننىدا سامسا يەپ
 ئولتۇرغان دادىسىغا — مانىككە ھەقىقىي ئەھۋالى، يەنى ئۆزى
 ئۇنىڭ بالىسى ئىكەنلىكىنى ئېيتىپ، دادا، دەپ
 ئېسىلمىغانلىقىغا پۇشايماق قىلاتتى، بىراق ئەمدى بۇ پۇشايماقنى
 ئالدىغان قاچا يوق ئىدى. ھەممە ئىش ئاشۇ يېقىملىق
 ئۆستەڭنىڭ سۈيىدەك ئېقىپ تۈگىگەنىدى. ئاسمان يەنە شۇ
 ئاسمان، قۇياش يەنە شۇ قۇياش ئىدى، لېكىن ئۇنىڭ ئۈچۈن
 ئەڭ چوڭ پاجىئە دادىسىغا ئېسىلىپ تۇرۇپ، ئۇنىڭ پۇشتى
 ئىكەنلىكىنى ئېيتالمىغانلىقى ئىدى. ئۇ پۈتۈن جېنى، پۈتۈن
 مۇھەببىتى بىلەن، بىر كۈن بولسىمۇ دادىسىنى قوچاقلاپ
 يېتىشىنى بەكمۇ ئارزۇ قىلاتتى، ئۇنىڭدىكى بۇنداق ھېسسىيات
 ھەممە تومۇرلىرىگە سىڭىپ كەتكەنىدى. لېكىن، ۋاقىت
 ئۇنىڭغا بۇنداق پۇرسەت بەرمىدى. مانا بۇ ھال سۇلتاننىڭ
 بارلىق قايغۇ - ھەسرەتنىڭ مەنبەسى ئىدى. ئۇ بۇ ئىشلارنىڭ
 نېمە ئۈچۈن شۇنداق بولىدىغانلىقىنى چۈشەنمەيتتى. شۇنداقتمۇ
 تۇرمۇش ئۇنى ھەمىشە قاراڭغۇ ئۆيگە سولاپ قويىمىدى، ھەر
 كۈنى يېڭى بىر ئوي - پىكىر بىلەن ئۆرلەيدىغان قۇياش سۇلتانغا
 بېرىدىغان نېسىۋىسى بىلەن ئۇنىڭ دىلىنى يورۇتۇشقا باشلىدى.
 ئۇنىڭ يېشىغا چىلىشىپ كەتكەن چىرايلىق كۆزلىرى ئالدىدا
 يورۇق بىر دۇنيا پەيدا بولدى، بۇ دۇنيادا ئۇ ئىلگىرى ئارزۇ
 قىلغان ھەمدە ئويلاپ باقمىغان نەرسىلەرنىڭ ھەممىسى بار
 ئىدى. بىر ئۆستەڭنىڭ سۈيى ئۇنىڭ ئۈچۈن ئېقىشقا باشلىدى.
 بۇ بولسىمۇ ئۇنىڭ مۇھەببەتلىك ئايالى ھەجەر قىز ئۇنىڭغا
 تۇغۇپ بەرگەن بالىسى ئىدى. قۇياش ئۇنىڭ بەدىنىنىڭ ھەر بىر
 ۋوگزاللىرىدا سەپەر قىلىۋاتقان ئەرلىك ھېسسىياتىنى داۋام
 قىلدۇرۇش ئۈچۈن، ئۇنىڭغا قاراپ كۈلۈپلا قالماستىن، ئۇنى
 ئۆز باغرىغىمۇ باستى... لېكىن، بۇنداق زور بەختمۇ ئۇنىڭ
 دادىسىغا بولغان مۇھەببىتىنى بېسىپ كېتەلمىدى، ئاخىرقى

ھېسابتا بۇنداق ئۇلۇغ مۇھەببەتتىن ئادەمنىڭ يۈرىكىگە سانجىلىدىغان تىكەن گۈلى ئۈنۈپ چىقتى. سۇلتان دادىسى ئالەمدىن ئۆتكەندىن كېيىن، ھەممە ئۈمىدىنى ئاكىسى ئەختەمگە باغلىغانىدى، لېكىن ئۇنىڭ كۆڭلىدىكى ھېساب ئەختەم ئاقسۆڭەكنىڭ كۆڭلىدىكى ھېسابقا توغرا كەلمىدى، ئاخىرقى ھېسابتا ئەختەم ئۇنى تۈرمىگە سولتىۋەتتى، ئۇ خاڭدا بىر ياز پالىنىپ ئىشلىدى.

كۈنلەر ئۆتۈۋەردى، سۇلتان ئەختەمدىن ئۆچ ئېلىش نىيىتىدىن يانمىدى. ئۇنىڭ بېشىغا يامان بىر پىكىر كېلىۋالدى، ئۇ ئۆزىنىڭ ھەرىكىتىنى پىلانلاشقا باشلىدى.

بىر كۈنى ئۇ سامسخاندىكى ماي ئالىدىغان بىر چوڭ قاپاققا بازاردىن لىققىدە كىرىپ، سامسخاننىڭ بىر بۇلۇڭىغا تىقىپ قويدى. ئۇ پۇرسەت كۈتۈۋاتاتتى. شەنبە كۈنى كەچتە قاتتىق بوران چىقىپ كەتتى. قاراڭغۇ چۈشمىشى بىلەنلا بازاردىكى سودىگەرلەر، سېتىقچىلار دۇكان ۋە يايىملىرىنى يىغىشتۇرۇپ ئۆيلىرىگە كېتىشتى. بوران يېرىم كېچىگىچە توختىماي چىقمۇۋەردى. سۇلتان كىرىپ قاچىلانغان قاپاقنى ئۇن خالتىسىغا سېلىپ ۋە خالتىنى يۈدۈپ، ئەختەم ئاقسۆڭەكنىڭ ئۆيىگە قاراپ يول ئالدى. ئەختەمنىڭ قورۇسىنىڭ كەينى تېمىغا بارغاندا، ئىتنىڭ قاۋىغان ئاۋازىنى ئاڭلىدى، ئەسلى ئىت قاتتىق بوران پەيدا قىلغان تاراق - تۇرۇق، غاراس - غۇرۇس قىلغان ئاۋازلاردىن چۆچۈپ قاۋاۋاتاتتى. ئۇ كۈندۈزى كۆرۈۋالغان جايغا بېرىپ، چاققانلىق بىلەن تامدىن ئارتىلىپ قورۇنىڭ ئىچىگە چۈشتى. ئىت يەنلا قاۋاۋاتاتتى. سۇلتان ئالدى بىلەن ئېغىلىنىڭ ئىچىگە كىرىپ، قاپاقتىكى كىرىسىنى ئېغىل ئىچىگە چاچتى، ئاندىن چايخانىنىڭ، ئۆيلەرنىڭ ئىشىكلىرىگە چېچىپ بولۇپ، يېنىدىن سەرەڭگىنى ئېلىپ، ئوت قويۇۋەتتى. ئۇ ئىتنىڭ ئېغىلغا كىرىپ، ئۇ يەرگىمۇ ئوت

قويۇۋېتىپ تامدىن ئارتىلىپ قېچىپ كەتتى. ئوت بىردەم ئىچىدىلا ھەممە يەرگە يامراپ كەتتى. ئوت ئىچىدا غالجىرلىق بىلەن قاۋاشقا باشلىدى، ئۆيدە ئىسسىق ئورۇندى. تاتلىق ئۇخلاۋاتقان ئەختەم ئورنىدىن چۆچۈپ ئويغىنىپ كەتتى، ئەسلىدە ئۇ دېرىزە سىرتىدا «ئوت كەتتى» دەپ ۋارقىرىغان خىزمەتچىسى تەلئەتنىڭ ئاۋازىنى ئاڭلىغانىدى. ئەختەم كىيىمنى كىيىپ، خوتۇن - بالىلىرىنى ئويغىتىپ قورۇغا ئېلىپ چىقتى. بوران توختىماي چىقىۋاتاتتى. تەلئەت خوجايىنىنىڭ خوتۇن - بالىلىرىنى قوشنىسىنىڭ ئۆيىگە باشلاپ چىقىپ كەتتى. ئوت شامالنىڭ كۈچى بىلەن بارغانسېرى ئولغىيىپ كۆيۈۋاتاتتى، ئوتنى ئۆچۈرۈش مۇمكىن ئەمەس ئىدى. ئۇ پەقەت قوشنا - قولۇملارنىڭ ياردىمى بىلەن ئۆيدىكى مال - مۈلۈكلەرنى سىرتقا ئېلىپ چىقىۋالالىدى، لېكىن ئون نەچچە ئېغىز ئۆي، ئېغىل، ئېغىلدىكى ئات، كالىلارنىڭ ھەممىسى كۆيۈپ كۈلگە ئايلاندى.

ئەنئىسى، ئەختەم ئاقسۆڭەكنىڭ ئۆيىگە ئوت كېتىپتۇ، دېگەن خەۋەر شەھەرگە پۇر كەتتى، ھەممە ئادەمنىڭ ئاغزىدا شۇ گەپ ئىدى. ئۈچ كۈندىن كېيىن، ئەختەم ساقچى ئىدارىسىگە بېرىپ، سەۋىردىن بىلەن كۆرۈشتى.

— ھە، ئەختەم، بۇياققا كېلىپ قاپسەنغۇ، بىرەر ئىش بولدىمۇ؟ — دېدى سەۋىردىن ھېچ ئىشنى بىلمىگەن كىشى بولۇۋېلىپ، ئەسلى ئۇ شۇ كۈنى بولغان ۋەقەدىن تولۇق خەۋەر تاپقانىدى.

— ئاڭلىغانسەن باشلىق، ئۆيۈمگە ئوت كەتتى! — دېدى ئەختەم بېشىنى ئېگىز كۆتۈرۈپ تۇرۇپ.

— نېمە، ئوت كەتتى؟ نېمىلەرنى دەيسەنوي، ئوچاقتىكى ئوتتىن كېتىپتۇمۇ يا؟ — دېدى سەۋىردىن ئەختەمگە كۆزىنى پارقىرىتىپ قاراپ تۇرۇپ.

— ياق، مېنىڭچە، ئوت ئوچاقتىكى ئوتتىن تۇتاشقان ئەمەس، مەن بىلەن زىددىيەتلىشىدىغان بىر ھاراملىق ئوت قويۇۋەتتىمكى دەيمەن، — دەپدى ئەختەم كۆزلىرىنى پارقىرىتىپ تۇرۇپ.

— گۇمانىڭ بارمۇ؟

— بار، سۇلتان قۇلاق دېگەن ھارامدىن بولغان ئوت قويۇۋەتتىمكىن دەيمەن، — دەپدى ئەختەم سەۋىردىگە ئاللىپ تۇرۇپ.

— بىرەر ئىسپات ياكى گۇۋاھچىلىقتىن ئۆتكۈدەك بىرەر ئادىمىڭ بارمۇ؟ — دەپدى سەۋىردىن ئالدىرىماي سۆزلەپ.
— بۇ نېمە دېگىنىڭ، يېرىم كېچىدە بوران چىقىۋاتسا، كىم كۆرۈدۇ ئۇ گۈيىنىڭ قىلغان ئىشىنى. مەن ئۈزۈپ ئېيتالايمەن، ئۆيۈمگە ئاشۇ گۈي ئوت قويۇۋەتتى. سەن ماڭا باشقىچە گەپ قىلىۋاتىسەنغۇ؟ تۇتۇپ سولمامسەن ئۇ ھارىمىنى! — دەپدى ئەختەم تېرىكىپ.

— مەن سېنىڭ گېپىڭنى چۈشىنىۋاتمەن ئەختەم، بىراق ھازىر قانداق جاھان، بىلەمسەن؟ بىزنىڭ گۆكۈرەپ يۈرۈپ، كاللىمىزغا كەلگىنىنى قىلىدىغان يىللىرىمىز ئۆتۈپ كەتتى. ئاڭلىغانسەن يېقىندا ئىنقىلاب باشلانغانلىقىنى، ئىنقىلابچىلار پات ئارىدا غۇلجىنى ئىشغال قىلارمىش، دېگەن گەپلەرمۇ بار. ھازىر ھەممە ئادەم ئۆزىنىڭ غېمى بىلەن بولۇپ كەتتى، ئەمدى مېنىڭمۇ بېشىمغا پىت چۈشتى، خاڭدىكى ئەسقىر جىنايەتچىلەرنىڭ ھەممىسىنى قويۇۋېتىپ، خوتۇن - بالىلىرىنى ئېلىپ سەۋىتكە قېچىپ چىقىپ كېتىپتۇ. مەنمۇ ھازىر قانداق قىلىشىمنى بىلمەي يۈرمىەن، مۇشۇ كۈنلەردە يەنە مېنى ئادەم تۇت، دېسەڭ قانداق بولىدۇ؟ — دەپدى سەۋىردىن.

— مەنمۇ نىلقىدىكى قوزغىلاڭ توغرىسىدا ئاڭلىدىم. بوپتۇ ئەمەس، سىنى ئاۋارە قىلماي، بۇ ئىشنى ئۆزۈم بېرىپ

بىر تەرەپ قىلاي.

— سەن نېمە قىلماقچى؟ مېنىڭچە، سەن بۇ ئىشنى بولدى قىل. بىرى، سەندە ئىسپات يوق، بۇ ئىشنى چوقۇم ئاشۇ سۇلتان قۇلاق قىلدى، دەپ قەسەم قىلالمايسەن؛ ئىككىنچىدىن، بۇ زىيان سەن ئۈچۈن ھېچقانچە ئىش ئەمەس، ئۇ ئىش بىرەر تال تۈكۈڭنى يۈلۈۋەتكەنچىلىكلا، سەن ئۈچۈن بىر سەدىقىدەكلا ئىش. ئۇنىڭ ئۈستىگە، ئۇ ئۆيلەر بوۋاڭدىن قالغان، كونسىراپ كەتكەن ئۆيلەر ئىدى. مۇشۇ باھانىدا ئۆيلىرىڭنى يېڭىلىۋالدىغان بولدۇڭ. ئەڭ مۇھىمى، مۇشۇ كۈن، مۇشۇ ئايلاردا جېدەل - ماجىرا قىلىشنى ئەمەس، ئۆزۈڭنى دالدىغا ئېلىشنى ئويلا. ئىنقىلاب بولسا ئالدى بىلەن سەندەك، مەندەك ئادەملەرنىڭ زىيىنىغا بولىدۇ، تىقىشتۇرغۇدەك نەرسىلىرىڭ بولسا، تىقىشتۇر، ئۆزۈڭگە چىڭ بول. ئەمدى بىزنىڭ دەۋرىمىز ئاياغلىشىدۇ، بىز مۆرەۋېرىدىغان ئىش بولمايدۇ ئەمدى، ئۆمۈرىمىزنىڭ ئاخىرىدا بىزگە ئەسقا ئىدىغان نەرسە قولىمىزدىكى دۇنيا، شۇڭا ئۆزۈمىزگە چىڭ بولايلى! — دەپ سەۋىردىن. ئەختەم سەۋىردىننىڭ گېپىگە قايىل بولۇپ قالدى، شۇنداق بولسىمۇ ئۇ يەنىلا غەزىپىنى باسالمدى.

— گېپىڭنىڭ جېنى بار سەۋىردىن، بىراق سۇلتان دېگەن ھەزىلەكنى بىر نېمە قىلىۋەتمەسەم، كۆڭلۈم بىر كۈنمۇ ئارام تاپمايدۇ. ھازىر ئويلىسام، ئاشۇ يىلى بىر پوق يەپتىكىنمەن، سەن ئۇنى خاڭغا سۈرگۈن قىلغاندا بىرەر تەتۈر ئۈستىخان ھاڭۋاقتىنى سېتىۋېلىپ، ئۇنى جايلاشقۇزۇۋەتكەن بولسام بوپتىكەن، ئەمدى پۇشايماننى ئالدىغان قاچا يوق!

— نىيىتىڭنى يامان قىلما، يامان بولىدۇ، — دەپ سەۋىردىن، — بىزنىڭ جامائەتكە قىلغان ئەسكىلىكىمىز ئاز ئەمەس. خوش، ئەمدى ئۆزۈمىزنىڭ گېپىگە كېلەيلى، مەن ئۇ

تەرەپكە^① چىقىپ كېتەيمىكىن دەيمەن، خوتۇننىڭ پىكرىمۇ شۇ. مەن بۇ شەھەردىن كەتمىسەم بولمايدۇ، ئىنقىلابچىلارنىڭ قولغا چۈشۈپ قالدىغان بولسام، كاللامدىن ئايرىلىپ قېلىشىم مۇمكىن. سەن قانداق قىلاي دەيسەن؟

— مەن نەگە بارايتتىم، ئاتا - بوۋام تاپقان دۇنيانىڭ ھەممىسى تاغدا تۇرسا، مەن ئاشۇ دۇنيالارنى تاشلاپ نەگە بارالايمەن؟

— راست دەيسەن، ۋاقىتنى چىڭ تۇت، ئۆزۈڭگە چىڭ بولغىن. مەن بىلىمەن، داداڭدىن ئاز دۇنيا قالمىغان ساڭا، بىرلا گەپ، قولۇڭدىكىنى چىڭ تۇت. بەلكىم مەن خوش دەيمەي بىر كېچىدىلا ئۇ تەرەپكە چىقىپ كېتىشىم مۇمكىن، ئەگەر كۆرۈشەلمەي قالساق مۇشۇ خوشلاشقىنىمىز بولۇپ قالسۇن، مەندىن رازى بولغىن!

ئەختەم بۇ گەپلەرنى ئاڭلاپ بىردىنلا جىمىپ كەتتى.
— راست دەيسەن، ئاينىڭ ئون بەشى يورۇق، ئون بەشى قاراڭغۇ، دېگەن گەپ بار ئەمەسمۇ، — دېدى ئۇ.
— راست، توغرا دېدىڭ، شۇنداق جاھان بۇ، — دېدى سەۋىردىن بوش ئاۋازدا.

ئەختەم سەۋىردىن بىلەن خوشلىشىپ، قوشنىسىنىڭ ئۆيىگە قايتىپ كەلدى. ئۇ خوتۇن - بالىلىرى بىلەن قوشنىسىنىڭ ئۆيىگە تىقىلىپ ئولتۇرۇۋاتاتتى. شۇ كۈنى تاڭ ئاتقۇچە ئۇنىڭ ئۇيقۇسى كەلمىدى، ئۇ كۆپ ئويلىدى، بوۋىسىنى، دادىسىنى كۆز ئالدىغا كەلتۈردى. ئۇنىڭغا قاتتىق تەسىر قىلغان گەپ سەۋىردىننىڭ ئىلقىدىكى ئىنقىلابچىلار پات ئارىدا غۇلجىغا كىرىدىكەن، دېگەن گېپى ئىدى. شۇ تاپتا ئۇنىڭ تاغدىكى قويللىرى، بىپايان مۇنبەت بىنەملىرى، ئۆلكە يەرلىرى،

① بۇ يەردە سوۋېتلەر ئىتتىپاقىنى دېمەكچى.

باغلىرى، شەھەرنىڭ كۆزىدىن يەر ئېلىپ سالغان دۇكانلىرى ئۇنىڭ كۆز ئالدىدا روشەن پەيدا بولدى، ئارقىدىنلا ئۇنىڭ كالىسىغا سۇلتان كىرىۋالدى، ئىچىدە سۇلتاننى مىڭىنى تىلىدى.

ئەتىسى ئەختەم قولچوماقلىرىنى ئەگەشتۈرۈپ، بازارغا بېرىپ، ئۇلارنى ياخشى بىر ئاشخانغا باشلىدى، پاقلىنىڭ گۆشى بىلەن مېھمان قىلدى ھەم ئۇلارغا ھاراقمۇ ئىچكۈزدى. ئۇ بۇ قولچوماقلىرىنى سۇلتاننىڭ ئۆيىگە ئەۋەتمەكچى بولدى. — كەچتە سىلەر سۇلتان قۇلاقنىڭ ئۆيىگە بېرىڭلار، ئۇ گۈپنى راسا ئۇرۇڭلار، لېكىن ئۆلۈپ قالمسۇن. پۇتىنى سۇندۇرۇۋېتىڭلار، ئاندىن ئۇ گۈپنىڭ ئۆيىگە ئوت قويۇۋېتىڭلار. مەن ئۇ ھاراملىقنى بۇ شەھەردە ياشىغىلى قويمايمەن! — دەپدى ئەختەم قولچوماقلىرىغا.

شۇ كۈنى قاراڭغۇدا ئەختەمنىڭ بىرنەچچە تەلۋىلىرى سۇلتاننىڭ ئۆيىگە بېرىپ، سۇلتاننى ئۇرۇپ، پۇتىنى سۇندۇرۇۋېتىپ، ئۆيىگە ئوت قويۇۋەتتى.

ھەجەر قىز ۋارقىراپ - چىرقىراپ يۈرۈپ، سۇلتان بىلەن بالىسىنى ئوتتىن قۇتقۇزۇپ چىقتى. ئۇ قوشنىسىنى ئۈستىسىنىڭ ئۆيىگە خەۋەر قىلىشقا ئەۋەتتى.

شۇ ئارىدا قوشنىلار چىلەكتە سۇ چېچىپ يۈرۈپ ئوتنى ئۆچۈرۈۋالدى. سوپى ئۈستاممۇ يېتىپ كەلدى. ئۇ سۇلتان بىلەن ھەجەرقىزنى، بالىسىنى ئۆزىنىڭ ئۆيىگە ئېلىپ كەتتى، سامسخاندا يېتىۋاتقان شاگىرتلىرىنى ئويغىتىپ، دەريا بويىدىكى ساتتار تېڭىقچىنى چاقىرىپ كېلىشكە ئەۋەتتى. ساتتار تېڭىقچى كېلىپ سۇلتاننىڭ سۇنغان سول پۇتىنى تېڭىپ قويدى.

— سەن مېنىڭ گېپىمنى ئاڭلىساڭ بولاتتى سۇلتان ئۇكام، بىز قانداق ئادەم؟ بىز دېگەن كۈنلىكىمىزنى كۈندە

تېپىپ يەيدىغان بىچارە نۇرساق، نېمىشقا ئۇلار بىلەن ئېيتىشىمىز، سەن نېمە ئۈچۈن بۇ ئىشلارنى چۈشەنمەيسەن!؟ — دەدى سوپى خاپا بولۇپ ۋارقىراپ.

سۇلتان گەپ - سۆز قىلماي ياتتى .
— ئاغرىق بولساڭمۇ دەيدىغان گېپىمنى دەۋىرىمەن، مېنىڭ گېپىمنى ئاڭلىدىڭمۇ؟ — دەدى سوپى.

— ئاڭلىدىم، — دەدى سۇلتان كۆزىنى ئېچىپ.
سۇلتان ئورۇن تۇتۇپ يېتىپ قالدى، سوپى سۇلتاننىڭ شاگىرتلىرىنى تەشكىللەپ، ئۇنىڭ سامسوخانىسىنى ماڭغۇزۇپ تۇردى. ئۈچ ئايدىن كېيىن، سۇلتان ھاسا تاياق بىلەن يەرگە چۈشەلەيدىغان بولدى

11

يىللارنىڭ ئۆتۈشى بىلەن جۇڭگو دېموكراتىك ئىنقىلابىنىڭ بىر قىسمى بولغان ئۈچ ۋىلايەت ئىنقىلابى غۇلجىدا داغدۇغىلىق پارتلىدى. يىللار بىر - بىرىنى قوغلىشىپ ئۆتمۈەردى، جۇڭگو كوممۇنىستىك پارتىيىسىنىڭ رەھبەرلىكىدە، شىنجاڭ ئازاد بولدى، يېڭى ھاكىمىيەت قۇرۇلدى، خەلق يېڭى زاماندا، يېڭىچە تۇرمۇشتا تىرىكچىلىك قىلىشقا باشلىدى.

سۇلتاننىڭ پۈتى سەللىمازا ساقىيىپ بولغانىدى. ئۇ ھەر كۈنى سامسوخانىسىدا بەكمۇ ئالدىراش ئىشلەپ يۈرەتتى، ھېلىقى ۋەقەدە، يەنى ئەختەم ئاقسۆڭەك سۇلتاننى ئۇرغۇزۇپ، ئۆيىگە ئوت قويدۇرۇۋەتكەندىن كېيىن، سوپى قۇلاقنىڭ ئەختەمگە بولغان قارشىدا زور ئۆزگىرىش بولدى. ئۇ ئىلگىرى ئامال بار

ئىشنى يېپىش ئەرپىدە ئىدى. شۇ ئىشتىن كېيىن ئۇ سۇلتان بىلەن سىردىشىپ، بەزى ئىشلار ئۈستىدە باش قاتۇردى، ئۇ ئەختەم ئۆز ئىنىسىنى دۈشمەن قاتارىدا كۆرگەنلىكى ئۈچۈن نەپرەتلىنەتتى.

— ھازىر شەھىرىمىزدە خەلق ھۆكۈمىتى قۇرۇلدى، ھۆكۈمەت ساڭا ئوخشاش ئادەملەرنىڭ دەۋاسىنى سوراۋاتقان ئوخشايدۇ. ھېلىقى قۇتلۇق قارىغۇنى بىلىسەنغۇ، ئۇنىڭ كۆزىنى ھېلىقى سوپۇنچىلىق قىلىدىغان ئالماس دېگەن ئاداش ئۇرۇپ قارىغۇ قىلىۋەتكەن. ھۆكۈمەت ئۇنىڭغا قۇتلۇقتىن خېلى كۆپ تۆلەم ئېلىپ بېرىپتۇ. ئەسلى مەن سېنىڭ ئەرز قىلىشىڭنى توغرا تاپمايتتىم، بىراق ھازىر مەنمۇ ئۆزگىرىپ قالدىم. ئەختەم ئاقسۆڭەك ساڭا بىر نەچچە قېتىم زىيانكەشلىك قىلدى. ئۇنىڭ ئۈستىگە، سەنمۇ نىيىتىڭدىن يانماي ئۇنىڭ ئۆيلىرىگە ئوت قويىۋەتتىڭ، قاراپ تۇرۇپ تۈگىگەن ئىشنى مۇرەككەپلەشتۈرۈۋالدىڭ، بولغۇلۇق بولۇپ بولدى. شۇنداق بولسىمۇ ئەمدى سەن ھۆكۈمەتكە ئەرز قىل، دېمىسىمۇ سېنىڭ ئەختەم ئاقسۆڭەكتە ھەققىڭ بار، ئۇ مالىك ئاقسۆڭەكنىڭ بالىسى بولسا سەنمۇ بالىسى. مالىك ئاقسۆڭەكنىڭ پۈتۈن مال - دۇنياسى ئۇلارغىلا قېلىپ، ساڭا بېرىلمىسە قانداق بولىدۇ؟ ئۇنداق قىلسا بۇ ئادىل بولمايدۇ. ئىلگىرى مەن دائىم ساڭا مال - دۇنيا تالاشما، دەيتتىم، ئۆزۈمنىڭ ئويلىغىنى بار ئىدى. ئەمدى تالاشمىساڭ بولمايدىغان ئوخشايدۇ، ئۇ ساڭا ئەسكىلىك قىلغاندىكىن سەنمۇ بوش كەلمە. ئۇنىڭ ئۈستىگە، ھازىر ئەھۋال سەن ئۈچۈن پايدىلىق، ھۆكۈمەت ساڭا ئوخشاش خارلانغانلارنىڭ گېپىنى قىلىۋاتىدۇ، ئەرز قىل! — دېدى سوپى سۇلتانغا مەدەت بېرىپ.

بۇ سۆزلەر سۇلتانغا بەكمۇ خۇش ياقتى، چۈنكى ئۇنىڭ بىردىنبىر مەقسىتى ئۆزىنىڭ مالىك ئاقسۆڭەكنىڭ بالىسى

ئىكەنلىكىنى ئەختەم ئاقسۆڭەكلەرگە ئېتىراپ قىلدۇرۇش ئىدى. نەتىجىدە ئۇ ئۈستىسىنىڭ يول كۆرسىتىشى بىلەن، خەلق سوت مەھكىمىسىگە ئەرز سۈندى، سوت مەھكىمىسى ئۇنىڭ ئەرزىنى قوبۇل قىلدى.

ئۇزۇن يىللاردىن بېرى سۇلتان بۇنداق خۇشال بولۇپ باقمىغانىدى. كەچتە ئۇ ئۈستىسىنىڭ ئۆيىگە باردى.

— ئەرزىمنى قوبۇل قىلدى، دەمسىنا؟ ياخشى ئۆكۈم، خۇدايىم بۇيرۇغان بولسا، ئەمدى ئەختەم ئاقسۆڭەكنى سەتلەشتۈرىمىز. ئەمدى ئۇ كالىسىغا كەلگىنىنى قىلالمايدۇ، ئۇنىڭ ئىشىمۇ تۈگىدى ئەمدى! — دېدى سوپى.

— ئەرزىنى پوچتخانىنىڭ ئالدىدا خەت يازىدىغان ئابدۇۋەلى خەتچى يېزىپ بەردى، يېزىپ بولۇپ ماڭا ئوقۇپ بەردى. خېلى قاملاشتۇرۇپ، دېگەن گەپلىرىمنىڭ بىرىنى قويماي يېزىپتۇ، — دېدى سۇلتان.

ئۇلار خېلى ئۇزۇن پاراڭلاشتى. سۇلتان يېرىم كېچە بولغاندا ئۈستىسى بىلەن خوشلىشىپ ئۆيىگە كەتتى.

بىر ئايدىن كېيىن، سوت مەھكىمىسى سۇلتاننى سونقا چاقىرىتتى، ئۇلار ئەختەمدىن ئىگىلىگەن ئەھۋالغا بىرلەشتۈرۈپ ئۇنىڭدىن بىرنەچچە ئىشنى سورىدى. ئاخىر سوتچى ئۇنى ئەتە دادىڭىزدىن قالغان ئاشۇ ئۈزۈكنى ئېلىپ كېلىڭ، دەپ يولغا سالدى.

سۇلتان سوتتىن چىقىپ سامسخانغا بارماي، ئۆيىگە بېرىپ ساندۇقتىن ئۈزۈكنى ئالدى. ئالتۇن ئۈزۈك ئۇنىڭ كۆز ئالدىدا شۇنچە چىرايلىق پارقىراپ تۇراتتى. ئۇ خۇددى رەھمەتلىك دادىسىنى كۆرگەندەك بولدى، شۇنداقلا ئاشۇ يىللاردا دادىسىنىڭ سامسخاندا سامسا يەپ ئولتۇرۇپ، ئۈستىسى بىلەن پاراڭلاشقان قىياپىتىنى كۆز ئالدىغا كەلتۈردى. ئۇ ھاياجانلاندى، ئۇنىڭ ئاجىز مەنىۋى دۇنياسى تىترەشكە باشلىدى، ئۇ ئۆزىنى

تۇتۇۋالماي يىغلاۋەتتى.

ئەتىسى سەھەردە سۇلتان سوت مەھكىمىسىگە باردى. ئۇنىڭ ئىززىگە مەسئۇل بولغان سوتچى تېخى كەلمىگەندى، بىر سائەتتىن كېيىن سوتچى يېتىپ كەلدى. سوتچى سۇلتاننىڭ قولىدىن ئۈزۈكنى ئالدى، ئۈزۈككە ئىنچىكىلەپ قارىدى ۋە ئۇنى ئۈچ كۈندىن كېيىن كېلىڭ، دەپ يولغا سالدى. ئەتىسى سۇلتان سەھەردە بازارغا چىقىپ، ئاز - تولا سودىلىق قىلىپ، سامسوخانىسىغا باردى. شاگىرتلىرى سامسۇننىڭ جىلتىلىرىنى ئېچىپ، قىيما قىلىۋاتاتتى، ئۇ شاگىرتى سەلەينى قېشىغا چاقىردى.

— چوڭ قازاننى يۇيۇپ تەييار قىل ئۇكام. گۆش بىلەن سەۋزە ئەكەلدىم، گۈرۈچ بىزدە بار، چۈشكە ئۈلگۈرتۈپ ئاش ئىتەيلى، جامائەتكە بىر نەزىر بېرىۋېتەي. سەن ۋاقىتنى ئىسراپ قىلماي تەييارلىق قىل، تونۇرمۇ توختاپ قالمىسۇن، خېرىدارلار يېنىپ كەتسە بولمايدۇ، — دېدى.

— ماقۇل ئۇستام، خاتىرجەم بولۇڭ، ھەممە ئىشنى ئۈزۈم بىر قوللۇق ئىشلەپ پۈتتۈرىمەن، — دېدى سەلەي. ئاش چۈشكە تەييار بولدى، مەھەللىدىكى جامائەت سامسوخانىغا يىغىلدى، سوپى ئۇستام دۇكان ئەتراپىدىكى سودىگەرلەرنىمۇ باشلاپ كەلدى. تاماقتىن كېيىن جامائەت سۇلتانغا دۇئا قىلدى.

ئۈچ كۈن سۇلتان ئۈچۈن ئۈچ يىلدەك بىلىنىپ كەتتى. ئۈچ كۈندىن كېيىن، سۇلتان سەھەردە سوت مەھكىمىسىگە بېرىپ، ئۇنىڭ ئىززىگە مەسئۇل بولغان سوتچى بىلەن كۆرۈشتى. كۆزلىرى ئويىناپ تۇرىدىغان سوتچى مۇنداق دەپ ھۆكۈم چىقاردى:

— خوش ئۇكام، ئەمدى گېپىمگە ياخشى قۇلاق سېلىڭ، مانا، بۇ ئۈزۈكنى قوللىڭىزغا بېرىي. بىز سىزنىڭ ئىززىڭىزنى

ئەستايىدىل تەكشۈرۈپ ئىشلىدۇق، ئەختەننىمۇ بىرنەچچە قېتىم چاقىرتىپ ئەكېلىپ سوراق قىلدۇق، لېكىن بىز سىزنىڭ ھەقىقەتەن مالىك ئاقسۆڭەكنىڭ بالىسى ئىكەنلىكىڭىز توغرىسىدا ھېچقانداق ئىسپاتقا ئىگە بولالمىدۇق. يا سىزنىڭ قوللىڭىزدا بىرەر پارچىمۇ خەت يوق ئىكەن، ئۈزۈك دېگەن جانسىز نەرسە، ئۇ ئىسپات بولالغىنى بىلەن گۇۋاھچىلىق قىلىدىغان ئادەم يوق. ئۆزىڭىز بىلىسىز، گۇۋاھچىلىقتىن ئۆتىدىغان ئادەم چىققان ھالەتتىمۇ سىزنىڭ ھەقىقەتەن ئاشۇ مالىك ئاقسۆڭەكنىڭ بالىسى ئىكەنلىكىڭىز توغرىسىدا كىشىنى ھەقىقىي قايىل قىلغۇدەك نەرسىگە يەنلا ئىگە بولالمايمىز. شۇڭا سىز بۇ ئىشتىن ئۈمىدىڭىزنى ئۈزۈڭ. قىسقىسى، بىزگە ئىسپات كېرەك، ئۇنىڭغا قوشۇپ گۇۋاھچى كېرەك. لېكىن، سىزنىڭ قوللىڭىزدا بۇنداق نەرسىلەر يوق!

— ئۈزۈكتە دادامنىڭ ئېتى بارغۇ؟ . . .

— بۇ ئۈزۈك دادىڭىز مالىكىنىڭمۇ، ياكى باشقا

مالىكىنىڭمۇ، بۇنى كىم ئىسپاتلاپ بېرەلەيدۇ؟

— ئەگەر بۇ ئۈزۈك دادام مالىكىنىڭ ئۈزۈكى بولمىغان

بولسا، قانداقلارچە مېنىڭ قولۇمغا چۈشۈپ قالىدۇ؟ — دېدى سۇلتان ھاياجانلىنىپ.

— بۇ گېپىڭىز سوتتا ئاقمايدۇ، ئەگەر دادىڭىز مالىك

ئاقسۆڭەك ھايات بولغان بولسا، ئۇ چاغدا ئىش ئاسان ھەل بولاتتى. بولىدۇ ئەمەس، سۆز مۇشۇ يەرگىچە بولسۇن!

سۇلتان سوت مەھكىمىسىدىن ئۈمىدىسىزلىنىپ چىقىپ

كەتتى. ئۇ ئۈستىسىنىڭ سامسىخانسىغا باردى، ئۈستىسىغا

سالام بېرىپ، سامسىخانغا كىرىپ ئولتۇردى. ئۈستىسىنىڭ بىر شاگىرتى ئۇنىڭغا چاي قويدى، شۇ ئارىدا ئۈستىسى بىر

لىگەندە لىق سامسا كۆتۈرۈپ كەلدى.

— قېنى، چۈش بولاي، دەپ قالدى، سامسا يە. بۇ

سامسىلارنى بالىلارغا ئاتا پۇت ياققاندىم، ياخشى كېلىپ قالدىڭ،
ھە، قېنى، سىلەرمۇ داستىخانغا كېلىڭلار. بالىلار، تاماق
يەۋېلىڭلار، ھازىرلا ئادەم بېسىپ كېتىدۇ، — دەدى سوپى
دۇكاندا ئىشلەۋاتقان شاگىرتلىرىنى چاقىرىپ، — ھە، چىرايىڭ
سەتلىشىپ كېتىپتىغۇ، سوت مەھكىمىسىگە باردىڭمۇ، سوتچى
بىلەن كۆرۈشكەن ئوخشىمامسەن!؟

— كۆرۈشتۈم، ئىززىتىدىن ھېچقانداق نەتىجە چىقمىدى، —
دەدى سۇلتان.

— نېمە. سوتچىلار نېمە دەيدۇ؟ — دەدى سوپى قولىدىكى
سامسىنى قويۇپ قويۇپ.

— ئىسپاتنىڭ يوق ئىكەن، داداڭ ئۆز ۋاقتىدا ۋەسىيەت
قالدۇرماپتىكەن، دەيدۇ.

— نېمىلەرنى دەيدىغاندۇ بۇ خەق، شۇمۇ گەپمۇ. ئۈزۈك
ئەڭ ياخشى ئىسپات ئەمەسمۇ؟ نوۋا، شۇمۇ گەپ بولدىمۇ، پۈتۈن
ئادەم بىلىدىغان ئىشقا بۇ! ھەي، مېنىڭچە بۇ ئىشنى يەنە ئاشۇ
ئەختەم ئاقسۆڭەك بۇزدى، ئۇ سوتچىنىڭ گېلىگە
ئۈرۈۋەتتىمىكەن دەيمەن.

سۇلتان گەپ قىلمىدى.

— ئەمدى قانداق قىلسەن؟ — دەدى سوپى ئۈستام.

— ئەمدى نېمە ئامال م بار دەيسىز ئۈستام، — دەدى
سۇلتان.

— ئاپاڭنىڭ قولىدا بىرەر پارچە يازما ئىسپات خەت
بارمىكەن يا؟! ھازىر بىز سوۋېت ھۆكۈمىتى بىلەن دوست
بولدۇق، كېيىنچە ئاپاڭ كېلىپ قالسا بىر گەپ بولار
بولمىسا، — دەدى سوپى.

— ئاپام مېنى ئىزدەمدىكەن تاڭ، ئەگەر ھۆكۈمەت ماڭا
رۇخسەت قىلسا ئۆزۈم چىقىپ ئاپامنى ئىزدەيتتىم.

— ھازىرچە سەن ئۇياققا بارمەن، دەپ ئاۋارە بولما.

ئۆلمىگەن جاندا ئۈمىد بار، دەپتىكەن، بىر ئامال بولۇپ قالار، — دەدى سوپى.

شۇ ئىشتىن كېيىن سۇلتان چۈشكۈنلىشىپ كەتتى. چۈنكى، ئۇنىڭ ئەرز قىلىشتىكى مەقسىتى مال — دۇنياغا ئىگە بولۇشلا ئەمەس ئىدى، ئۇنىڭ شۇ يىللاردىكى دادىسى توغرىسىدىكى ئوي — خىياللىرى پۈتۈنلەي مەنئى ئارزۇسىنى ئاساس قىلاتتى. سۇلتاننىڭ روھىي ھالىتىنى كۆرگەن، ئۇنىڭ كۆڭلىدىكى خىياللىرىنى سەزگەن سوپى ئۇنىڭغا ئەسەللىسى بېرىپ، ئۇنى يەنە ئاشۇ تاتلىق كەسپىگە باغلاپ قويدى.

ئارىدىن ئىككى يىل ئۆتتى، سۇلتان سامسخانسىنى ئاشخانغا ئۆزگەرتتى. ئۇ ئۇستا ئاشپەزلەرنى تەكلىپ قىلىپ ئىشلەتتى، تاماقنىڭ، قورۇمىنىڭ تۈرىنى كۆپەيتتى، سودىسىمۇ كۈندىن — كۈنگە ياخشى بولۇپ كەتتى. شۇنداق كۈنلەردە، يەنى بەزى يەكشەنبە كۈنلىرى ئەختەم ئۇنىڭ ئاشخانسىنىڭ ئالدىدىن ئۆتۈپ قالاتتى ۋە سۇلتانغا ئالەپ قاراپ قوياتتى. بىراق، يىللارنىڭ ئۆتۈشى بىلەن، ئەختەمنىڭ قانىتى سۇنۇشقا باشلىدى.

12

ئارىدىن بىر — ئىككى يىل ئۆتۈپ، پۈتۈن ئۆلكە مېقياسىدا سوتسىيالىستىك ئۆزگەرتىش ھەرىكىتى قانات يايدۇرۇلدى. ئەختەم ھە دېگەندە بۇ ھەرىكەتنىڭ ئۆزىگە قانداق تەسىرى بولىدىغانلىقىنى ھېس قىلدى. ئۇ ساتقىلى بولىدىغان نەرسىلىرىنى سېتىپ، قولىدىكى پۇللارغا قوشۇپ ئالتۇن

سېتىۋالدى ۋە ئۇلارنى ئىشەنچلىك بىر يەرگە جىمىقتۇردى. ئۇ ھەدەپ بايلىقىنى جىمىقتۇرۇۋاتقاندا، شەھەر بويىچە ئومۇم بىلەن خۇسۇسلارنىڭ مۈلۈكىنى بىرلەشتۈرۈپ شىركەت قۇرۇش ھەرىكىتى باشلىنىپ كەتتى. ئەختەم ئىچىگە تىنىپ قالدى، ئۇ بۇ ھەرىكەتتە ھۆكۈمەت ئالدىدا ماقۇل، دەپ قول باغلاپ تۇرۇشتىن باشقا ئامال تاپالمىدى، ئۇ تاغدىكى ماللىسىرى، شەھەردىكى دۇكانلىرى بىلەن شىركەتكە قاتناشتى، يېزىدىكى يەرلىرىنى ھۆكۈمەتكە تاپشۇردى. دېمەك، ئۇنىڭ تۇرمۇشىدا ناھايىتى چوڭ ئۆزگىرىش يۈز بەردى ۋە يىللىق كىرىمى بىردىنلا ئازلاپ كەتتى. ھۆكۈمەت ھەر يىلى ئۇنىڭ شىركەتكە قاتقان پايدىسى ئۈچۈن بەش پىرسەنت ئەتراپىدا ئۆسۈم - پايدا بېرىپ تۇردى. بۇنىڭ پۇل ئۇنىڭ ئۈچۈن خىمىرغا سەپكەن قۇغۇنچىلىكلا نەرسە ئىدى. شۇنداق بولسىمۇ ئۇ ئوشۇقچە گەپ - سۆز قىلماي يۈرۈۋەردى. چۈنكى ئۇنىڭ يانچۇقى توم - ئاساسى بەكمۇ چىڭ ئىدى. بىراق، ھازىرقى شارائىتتا ئىلگىرىكىدەك خادىككە چۈشۈپ مەيدىسىنى كېرىپ يۈرەلمەيتتى، شۇڭا ئۇ زاماننىڭ رەپتارىغا بېقىپ ياۋاش بولۇۋېلىپ، ئات - خادىكلىرىنى سېتىۋەتتى، خىزمەتچىلىرىنىمۇ قايتۇرۇۋەتتى.

شۇ يىللاردىكى ئۆزگىرىشلەر ھەربىر ئادەمنىڭ تۇرمۇشىغا تەسىر كۆرسەتمەكتە ئىدى. ئىلگىرى ئىشتىنىغا پاتماي غادىيىپ يۈرۈدىغان ئادەملەر ئەمدى يەرگە قاراپ، يولنىڭ چېتى بىلەن ماڭىدىغان، بازارغا كىرىسىمۇ بۇلۇڭلاردا سودا قىلىدىغان بولغان، ئىلگىرىكى كۈنلىكىنى كۈندە تېپىپ يەيدىغان ئادەملەر يېڭى پۇرسەتكە ئىگە بولغانىدى. قىسقىسى، ئىجتىمائىي تۇرمۇشتىكى ئۆزگىرىشلەر بىلەن ئىقتىسادىي تۈزۈلمىدىكى ئۆزگىرىشلەر ئەختەمنىڭ روھىي ھالىتىنى كۈندىن - كۈنگە بوشاشتۇرۇۋەتكەنىدى، ئاخىر ئۇ بازاردا، دوقمۇشلاردا ھاراق ئىچىپ، ئۆزىنى خۇش قىلىپ يۈرىدىغان بولۇۋالدى.

بىر كۈنى ئۇ بازاردا ھاراق ئىچىپ مەست بولۇپ قالدى.
ئۇنى بازاردا ھەممە ئادەم تونۇيتتى، كىشىلەر ئۇنىڭ بۇ ھالىتىنى
كۆرۈپ، ھەيران بولۇشتى.

— توۋا، بۇ ئەختەم ئاقسۆڭەك ئەمەسمۇ؟ قانداق ئىش
بولۇپ كەتتى بۇ؟! . . .

— ھەممە ئادەم بېشىغا كەلگەندە بىلىدۇ، دەردى ئىچىدە
بۇ ئاقسۆڭەكنىڭ . . .

— بۇ ئاداش سۇلتان قۇلاققا ئەسكىلىك قىلغان، شۇنىڭ
جاجىسىنى ئەمدى تارتىدۇ . . .

— ئۇنى ئۆيىگە ئاپىرىپ قويساق بوپتىكەن . . .

ئەختەمنى كۆرگەن ئادەملەر ئۇنىڭ توغرىسىدا ئەنە شۇنداق
سۆزلەرنى قىلىشاتتى، ھېچكىم ئۆيىگە ئاپىرىپ قوياي، دەپ
ئۇنىڭغا يېقىنلاشمايتتى. ئەختەمنىڭ كىيىملىرى پاسكىنا ئىدى.
كەيىپچىلىكتە دوپپىسىنى نەلەردىدۇر چۈشۈرۈپ قويغانىدى،
شۇڭا ئۇنىڭ پات - پات چۈشۈرۈپ تۇرىدىغان بېشى پارقىراپ
تۇراتتى.

— ھە، مانا، مانا، مۇشۇنداق جاھان بۇ، مەن دەيمىدىمۇ،
ئەمدى ماڭا ئېشەك تاپقىلى بولمايدۇ. قانداق - ھە،
ئىشەنمەمسىلەر؟ مانا مەن مۇشۇ شەھەردە ياشاۋانقىلى ماڭا يىل
بولدى، ماڭا يىلدىن بېرى مەن نۇرغۇنلىغان تۈگمەننىڭ ئىچىدە
تاغار كۆتۈرۈپ يۈردۈم، قېنى ئەمدى ئاشۇ تۈگمەننىڭ
تاشلىرى؟ ھە كۆردۈڭلارمۇ، تۈگمەنگە ئۈگۈت توشۇيدىغان ھاڭگا
ئېشەكنىڭ نەسلى قۇرىدى ئەمدى. ماڭا يىلدىن بېرى بىرمۇ
ھاڭگا ئېشەك ھاڭراپ باقمىدى، ئاشۇ ھاڭگا ئېشەكلەر نەگە
كەتتى؟ سىلەر بىلمەيسىلەر، مەنمۇ بىلمەيمەن، تۈگمەننىڭ
تاشلىرى ئەمدى ئاغزىنى ئېچىپ ياتىدۇ. بۇنى سىلەر
كۆرمىدىڭلار، ھاڭگا ئېشەكلەر ئاپچاقان ئۈگۈتلەر قوڭى تۆشۈك
قازاندا قايناپ تۈگىدى. ھە تاپتىم، قازاننىڭ قوڭى تېشىلىپ

كەتتى. قويلار ئايروپىلانداك ئۇچۇۋاتىدۇ، سىلەر، يەنە مەن،
بىز ھەممىمىز ئادەم ئەمەس، ياق، ئۇنداق ئەمەس، مەن ئادەم،
مەنلا ئادەم، سىلەر ھەممىڭلار سوپى قۇلاقنىڭ سامسىلىرى،
سۇلتان قۇلاقنىڭ بەكمۇ ئوخشىغان سامسىلىرى!

بىر كۈنى ئەختەم مەستچىلىكتە جۆيلىگەندەك سۆزلەپ
يۈرەتتى، ئۇنىڭ ئەتراپىغا نۇرغۇن كىشىلەر توپلىشىۋالدى.

— ھەي جاھائەت، ھەي مۇسۇلمانلار، مەستنىڭ
تاماشىسىنى كۆرۈپ قاراپ تۇرساڭلار سەت ئەمەسمۇ؟ بىرەر
خادىك كىرا قىلىپ، ئۆيىگە يەتكۈزۈپ قويساڭلار بولمامدۇ بۇ
بەندىنى — بۇ بىچارىنى! — دەپدى ئۇزۇن يىلىدىن بېرى
ئەختەمنىڭ چاچ - ساقىلىنى ئېلىپ كېلىۋاتقان ساتىراچ يارى
ئادەملەر توپىغا كىرىپ.

— ۋاھ، مۇنۇنىڭ گېپىنى قارا، قەۋەتلىغۇ سەن، ئۇ
گۇيۇڭنى كىم ھاراق ئىچسۇن، دەپتۇ، نەرى مۇسۇلمان ئۇنىڭ؟
يېقىنقى يىللاردىن بېرى ئۇ مۇسۇلماننىڭ قىلىقىنى قىلىۋاتامدا؟
بىچارە دەيسەنغۇ تېخى ئۇنى، نەرى بىچارە ئۇ گۇيۇنىڭ؟ مۇشۇ
شەھەرنى سېتىۋالغۇچىلىك دۇنيا بار ئۇ گۇيدا، ئۇنىڭ ئاتا -
بوۋىلىرى ئالتۇن بىلەن ھەپلىشىپ ياشىغان. سەن دىلى
يۇمشاق نەرسە ئىكەنسىن - ھە! بىزگە ئۇنى ئۆيىگە يەتكۈزۈپ
قويساڭلار بولمامدۇ، دېگۈچە ئۆزۈڭ ئاپىرىپ قويساڭ
بولمامدۇ؟ — دەپدى توپ ئىچىدىن بىرەيلەن.

— راست گەپ . . .

— بۇ ئاداشقا چاچ ياسانغاندا نۆت - بەش تەڭگىنى جىقراق
بېرىپ قويغان يېرى بار - دە، بۇ گۇيۇنىڭ! . . . — دەپدى
يەنە بىرەيلەن.

— بۇرادەرلەر، بۇنداق گەپ قىلمايلى، كىمنىڭ بېشىغا
كۈن چۈشمەيدۇ؟ . . . بوپتۇ بولمىسا، مەن ئۇنى ئۆيىگە
يەتكۈزۈپ قوياي، — دەپدى يارى ئەختەمنىڭ چاپانلىرىنى

قېقىشتۇرۇپ.

يارى بىر خادىك تېپىپ كېلىپ، ئەختەمنى خادىككە سېلىپ ئۆيىگە ئېلىپ كەتتى.

ئەختەمنىڭ كۈنى شۇنداق ئۆتۈۋەردى. ئۇ ئۆزىنى ھاراققا تاپشۇرۇۋەتكەن شۇنداق كۈنلەرنىڭ بىرىدە، ئۇنى خۇشال قىلىدىغان بىر ئىش يۈز بەردى — ئايالى ئۇنىڭغا بىر ئوغۇل تۇغۇپ بەردى.

ئەختەم بىر ئوغۇللۇق بولغاندىن كېيىن جانلىنىپ كەتتى. ئۇنىڭ تۆت قىزى بار ئىدى، ئايالى ئىككىنچى قىزىنى تۇغقان چاغدىلا ئۇ ئوغۇل تۇغمىدىڭ، دەپ ئايالى بىلەن جېدەل قىلىشقا باشلىغان، بىر مەزگىل قارىماي يۈرگەندى. ئايالى ئارقا - ئارقىدىن قورساق كۆتۈرۈپ، يەنە ئىككى بالا يۈزى كۆردى، ئەپسۇسكى ئۇ بالىلارمۇ قىز ئىدى. نەتىجىدە ئەختەم تېخىمۇ تېرىككەك بولۇپ كەتتى. ئۇ ياز كۈنلىرى ئاساسەن سىرتتا بولاتتى، ئۆي، بالىلىرى بىلەن ئانچە كارى بولۇپ كەتمەيتتى. ئۇ ئىچى پۇشۇپ، قايغۇرۇپ، ھاراق ئىچىپ چۈشكۈنلىشىپ يۈرگەندە، ئايالى بوشىنىپ ئۇنىڭغا بىر ئوغۇل تۇغۇپ بېرىپ، ئۇنى قايغۇ - ھەسرەتتىن قۇتۇلدۇردى.

— ھە مانا، ماۋۇ ئىشىڭ بولىدۇ خوتۇن، ئەمدى مېنىڭ خوتۇنۇمغا ئوخشاۋاتىسەن. بالا دېگەننى بىر قىز، بىر ئوغۇل، بىر ئوغۇل، بىر قىز قىلىپ ئارىلاشتۇرۇپ تۇغمامسەن؟ ئەمدى خۇدايىم بۇيرۇسا، كەينى - كەينىدىن تۆت ئوغۇل تۇغساڭ، نېمە تەلەپ قىلىشنىڭ شۇنى قىلىپ بېرىمەن - دە، خوتۇن! — دېدى ئەختەم بىر كۈنى ئوغلنى ئەرگىلىتىپ تۇرۇپ.

— نېمىلەرنى دەيدىغاندۇ ماۋۇ ئادەم، ئوغۇل تۇغمەن، دېسەم ئوغۇل تۇغىدىغان، قىز تۇغمەن، دېسەم قىز تۇغىدىغان گەپمىكەن، خۇدايىم بەرگىنىنى تۇغمامدىمەن؟ — دېدى مەريەم كۆزلىرىنى ئوينىتىپ تۇرۇپ.

— نېمە بولسا بولسۇن، ئاۋۋال نىيەت قىلىش كېرەك

خوتۇن، خۇدايىمدىن تىلىسەڭ، تىلىكىڭگە مۇشۇنداق يەتكۈزەي
قويمىدۇ. ئەمدى خۇدايىم بۇيرۇسا، بۇ ساقامنى ياخشى بېقىپ،
ئوچى يىگىتلەردىن قىلىپ تەربىيەلەپ چىقمەن، — دېدى ئەختەم
ئوغلنىڭ بېشىنى سىلاپ تۇرۇپ.

— ئېتىنى نېمە قويىمىز؟ — دېدى مەريەم.

— ئېتىنى دەمسەن؟ بۇ ئاپپاق ساقامنىڭ ئېتىنىمۇ
ئويلىشىپ بولدۇم، ئېتىنى ئالىم قويايلى، چوڭ بولغاندا مەن
ئۇنى ئوقۇتۇپ، ھەقىقىي ئالىم قىلىپ يېتىشتۈرىمەن! — دېدى
ئەختەم.

— ئالىم دېدىڭىزما؟ بۇ ئىسىم بولىدىكەن، ئالىم قويايلى
ئەمسە، — دېدى مەريەممۇ خۇشال بولۇپ.
يەتتە كۈن ئۆتكەندىن كېيىن، ئەختەم ئاقسۆڭەك قازان
ئېسىپ، مەسچىتنىڭ ئىمام - مەزىنلىرىنى چاقىرىپ ئوغلغا
ئىسىم قويدى.

— بۇ ساقامنىڭ ئىسمىنى ئالىم دەپ قويىمىزمۇ؟ ھە،
ياخشى، چوڭ بولغاندا ئالىم بولسۇن دەپسىز - دە؟ — دېدى
ئىمام بالىنى قولغا ئېلىپ.

بوۋاق قوللىرىنى ئوينىتىپ كۈلۈپ كەتتى. ئىمام ئۇنىڭ
پېشانىسىنى سىلدى.

13

يىللار ئېگىز - پەس يوللارنى بېسىپ، تېرىسىنى
تاراقشىتىۋەردى. ھۆكۈمەت ئەختەم ئاقسۆڭەكلەرگە ھۆكۈمەت
بىلەن خۇسۇسلار شىركىتىگە پاي قوشقان پېيى ئۈچۈن بېرىدىغان
يىللىق پايدىنى توختاتتى، شۇنىڭ بىلەن ئۇنىڭغا سىرتتىن
كىرىدىغان كىرىم پۈتۈنلەي ئۈزۈلدى.

— ئەمدى بىزنىڭ ئىشىمىز چاتاق بولدى مەريەم، ئالدىن كىرىدىغان كىرىم پۈتۈنلەي ئۈزۈلدى. مېنىڭچە، ئۆيدىكى ئالتۇنغا تەگمەيلى، پۇل خەجلەيدىغان ۋاقىت كېلىدۇ تېخى. مەن ئەتە - ئاخشاملىرى بازارغا چىقىپ، ئاز - تولا سېتىقچىلىق قىلاي، بىنەمدىكى ھېلىقى يەرلەرنى خۇدايىم بۇيرۇغاچقا ھازىرغىچە تېرىپ كېلىۋاتىمىز، كېلەر يىلى تېرىيالامدۇق، يوق؟ بۇنى خۇدا ئۆزى بىلىدۇ. ئەگەر ھۆكۈمەت بىنەم تېرىۋاتقانلىقىمىزنى بىلىپ قالسا، ئۆيەرنىمۇ گۇڭشىغا ئۆتكۈزۈۋېتىدۇ، سېنىڭچە، ئۇ بىنەمنى قانداق قىلساق بولار؟ — دەپ مەسلىھەت سالدى ئەختەم. بۇ ئۇنىڭ ئايالىغا بىرىنچى قېتىم مەسلىھەت سېلىشى ئىدى.

— نېمىلەرنى دەيدىغانسىز، سىز ئەمەس، خۇدايىم بۇيرۇسا بالىلىرىمىزمۇ سېتىقچىلىق قىلمايدۇ، بىزدىكى مال - دۇنيا بالىلىرىمىزنىڭ بالىلىرىمۇ يېتىپ بېسىپ يېتىدۇ، بەلكى يېتىپ ئاشىدۇ. ئۆزىڭىزنى سەتلەشتۈرمەڭ، سىز كىم؟ سىزنىڭ دادىڭىز، بوۋىلىرىڭىز بۇ شەھەردە قۇياشتەك پارقىراپ ئۆتكەن ئادەملەر تۇرسا، ئەمدى سىز سېتىقچىلىق قىلىسىڭىز، خەقلەر بىزنى نېمە دەيدۇ؟ ھېلىمۇ مۇشۇ كۈندە نۇرغۇنلىغان گادايلار بىزنىڭ ئويۇنىمىزنى كۆرۈۋاتىدۇ. ھەرگىز ئۇنداق قىلماڭ ئەختەم! — دەپ مەريەم ھاياجانلىنىپ.

— سەن ئويلىغاننى ئەلۋەتتە مەنمۇ ئويلايمەن. لېكىن، ئوغۇل بالا ئۈچۈن پۇل تېپىش سەت ئىش ئەمەس.

— بىراق، خەقلەر سىز ئويلىغاندەك ئويلىمايدۇ ئەختەم، بازارغا چىقىدىغان ئىشنى قويۇڭ، سەت تۇرىدۇ!

ئەختەم ئايالىنىڭ مەسلىھەتى بويىچە بازارغا چىقىمىدى، ئۇ كۈندە ئۆيدىن تالاغا چىقماي گۆھەردەك ئوغلى ئالىم بىلەن بىللە بولاتتى. ئۇنى قورۇدا كۆتۈرۈپ يۈرۈپ، زېرىكتۈرمەي ئوينىتاتتى. يىللار ئۆتۈپ، ئالىم يەتتە ياشقا كىردى، ئۇنى

مەكتەپكە بېرىش - بەرمەسلىك توغرىسىدا، ئەختەم بېكىلەن ئايالىنىڭ پىكرى بىر يەردىن چىقماي قالدى.

— ئالىم بەك ئەقىللىق بالا بولدى، ئۇنى ھۆكۈمەتنىڭ مەكتىپىگە ئەمەس، مەدرىسكە بېرەيلى، ئىمامنىڭ قولىدا ئوقۇسۇن، — دېدى مەريەم.

مەريەم يېقىندىن بېرى شۇنداق ئوي - خىيالدا ئىدى. بەزى كۈنلىرى داستىخاندا چاي ئىچىپ ئولتۇرغاندا، ئۇ ئۆزىگە ئۆزى گەپ قىلغان بولۇپ، ئەمەلىيەتتە ئەختەمگە كۆڭلىدىكى گەپنى ئېيتىپ، «ئالىمنى خۇدايىم بۇيرۇسا، مەدرىسكە بېرىمەن» دەيتتى. ئەختەم كۈلۈپ قويۇپ گەپ قىلمايتتى. مانا بۈگۈن مەريەم ئۆزىنىڭ قورسىقىدىكى ئېرىگە ئوچۇق ئېيتتى.

— ئىمامنىڭ قولىدىمۇ ئوقۇسۇن، لېكىن پەننىي مەكتەپكە كىرىپ ئوقۇمىسا بولمايدۇ. خۇدايىم بۇيرۇسا، مەن بۇ ساقامنى سەۋەبتە چىقىرىپ ئوقۇتمەن، ئۇنى تەربىيەلەپ ھەقىقىي ئالىم قىلىمەن! شۇڭا ئۇنى پەننىي مەكتەپكە بەرگىنىمىز تۈزۈك، — دېدى ئەختەم.

— مۇشۇ كۈنگىچە مېنىڭ بىرەر ئېغىز گېپىمنىمۇ راست قىلىپ باقمىدىڭىز سىز! — دېدى مەريەم رەنجىگەندەك قىلىپ.

— نېمىلەرنى دەيدىغانسەن خوتۇن، ئۆيىنىڭ بۇنداق چوڭ ئىشلىرىدا مېنىڭ ئاغزىمغا قارىشىڭ كېرەك. زامانغا قاراپ ئىش كۆرمىسەڭ بولمايدۇ، بۇنىڭدىن كېيىن پەننىي مەكتەپتە ئوقۇمىغان ئادەمنىڭ كۈنى تەس.

— سىز دېگەندەك بولسۇن ئەمەس، مەكتەپكە بېرەيلى، لېكىن ئەتە - ئاخشاملىرى بىرەر موللامنىڭ قولىدا ئوقۇسۇن، «قۇرئان كېرىم» دىن ساۋاتىنى چىقارسۇن. ھازىر جاھان ئاجايىپ بولۇپ كېتىۋاتىدىغۇ، بالىنى تۇغقان ئادەم ئۇنىڭ تەربىيىسىگە ئىگە بولالمايدىكەنغۇ تاڭ! — دېدى مەريەم كۈتۈلداپ.

— گەپنى ئاز قىل خوتۇن، سەن بۇنداق ئىشلاردا مېنىڭ ئاغزىمغا قارشىڭ كېرەك. ئالىمنى مەكتەپكە بېرىيلى، ئەتە — ئاخشاملىرى سەن دېگەندەك قارىيلىقتا ئوقۇسۇن. لېكىن، زېھنىنى پەننىي مەكتەپتىكى ئوقۇشقا قاراتسۇن، ئۇنداق قىلمىسا كېيىن، مۇكەممەل، ئىسمى جىسمىغا لايىق ئادەم بولالماي قالدۇ، — دېدى ئەختەم.

يىللار ئۆتۈۋەردى. ئالىم مەكتەپتە ناھايىتى ياخشى ئوقۇدى، ئۇ ئولۇقسىز ئوتتۇرا مەكتەپكە چىققاندا، قۇرئان ساۋاتىمۇ چىقىپ بولدى. بۇ ئەھۋال ئەختەمنى بەكمۇ خۇشال قىلدى. شۇنىڭدىمۇ ئۇ بەزىدە تۇرۇپلا خۇپلىنىپ قالاتتى. چۈنكى، ئايالى ئالىمدىن كېيىن، يەنە ئىككى بالا تۇغدى، ئەمما ئىككىسىلا قىز ئىدى. ئالىم تۇغۇلۇپ بەكمۇ خۇشال بولۇپ كەتكەن ئەختەم يەنە ئوغۇل پەرزەنت كۆرۈشنى ئارزۇ قىلىپ يۈرگەندى. لېكىن، ئىش ئۇنىڭ ئويلىغىنىدەك بولمىدى. شۇڭا ئۇ ئوغلى يالغۇز بولۇپ قالغىنى ئۈچۈن قايغۇراتتى، خۇپلىناتتى. ئۇ شۇنداق خۇپلىنىپ، خىيال سۈرۈپ ئولتۇرغان بىر كۈنى، ئىنىسى سالاھىدىن ئۇنى ئىزدەپ كەلدى.

سالاھىدىن ئۇنىڭ كەينىدىكى ئىنىسى ئىدى، ئىلگىرى ئۇ بازاردا دۇكان ئاچاتتى. كىشىلەر ئۇنىمۇ سالاھىدىن ئاقسۆڭەك دەپ ئاتايتتى، سوتسىيالىستىك ئۆزگەرتىشتە دۇكانلىرى ھۆكۈمەتكە ئۆتۈپ كەتكەندى. شۇنىڭ بىلەن ئۇ بازاردا سېتىقچىلىق قىلىپ يۈردى. بەزى يىللىرى ھۆكۈمەت بازارنى بەك چىڭ باشقۇرۇپ كەتكەندە، ئۇ يوشۇرۇن سېتىقچىلىق قىلىپ جان بېقىپ يۈردى. قىسقىسى، ئۇ ئاكىسى كۆرمىگەن كۈنىنى كۆردى، ئۇنىڭ ئىلگىرىكى ھال — كۈنى ئەمدى يوق ئىدى. بۇ ئەھۋالدىن ئۇنىڭ ئايالى گۆھەرخان بەكمۇ نارازى ئىدى، چۈنكى ئۇ ئەختەمنىڭ ئايالى مەريەمنىڭ تۇرمۇشىنى بىلەتتى، مەريەم ھېچنېمىدىن خىجالەت بولمايتتى، ھال — كۈنى

يەنىلا بۇرۇنقىدەك ئىدى.

— نېمىدېگەن تەڭشەلمىگەن جاھان بۇ، ئەختەمكەمىز
نومۇس قىلمايدىغان ئادەم ئىكەن، ئۇنىڭ ھۆكۈرەپ، قېنىغا
پاتماي يۈرىدىغان يىللىرى ئۆتۈپ كەتتى ئەمدى، ھازىر
ھەممىمىز ئوخشاش ئادەم، ئۇ مالىك ئاقسۆڭەكنىڭ بالىسى
بولسا سىزمۇ مالىك ئاقسۆڭەكنىڭ بالىسى. قانداق ئىش بۇ،
نەچچە يىل ئۆتۈپ كەتتى، نېمە ئۈچۈن ئىنى - سىڭىللىرىگە
مىراس بۆلۈپ بەرمەيدۇ بۇ ئادەم؟ مەن سىزگە نەچچە قېتىم
دېدىم، «سىز ئاكاڭىز بىلەن كۆرۈشۈڭ، ئەگەر سىز
دېيەلمىسىڭىز مەن دەيمەن، ئادەمنى مۇشۇنداقمۇ بوزەك قىلغان
بارمۇ؟ ئۇ دادىڭىزدىن قالغان دۇنيانى يەپ - ئىچىپ خاتىرجەم
يۈرىدۇ، بىز مۇشۇنداق خارلىنىپ يۈرىمىزمۇ؟» دەپ ئاز
قاقشىدىممۇ مەن؟ مەريەم يەكشەنبە كۈنى خاسىيەتنىڭ
بالىسىنىڭ توپىدا ماڭا بىرمۇنچى سېسىق گەپ قىلىۋاتىدۇ،
تولغىنىپ تەتۈر قاراپ كېتىپتۇ تېخى ماڭا. سىز بېرىپ
دېمىسىڭىز، مەن ئۆزۈم دەيمەن، ئۇ بىزنى سۇلتان قۇلاقلاردەك
كۆرۈۋاتىدۇ. سىز گەپ قىلالىمىسىڭىز ئۆزۈم تېتىيمەن ئۇ موزاي
بېشىغا، بىزنىڭ رىزىقىمىزنى ئاشىنىسىغا خەجلەپ بېرىۋاتىدۇ
ئۇ ھارامزادە! — دەدى گۆھەر خان ئۆزىنى بېسىۋالالماي.

— ئۇنداق دەپ كەتمە خوتۇن، ئاكام بېرىمەن دەۋاتىدىغۇ، —
دېدى سالاھىدىن ئايالىغا ھاي بېرىپ.

— شۇ، بېرىمەن، دېيىشىنىغۇ، دەدى، لېكىن قاچان
بېرىدىكەن؟ قاچان بېرىسەن ئاكا، ئۆلگەندە بېرىمەن يا ئاكا
دېمەمسىز؟ ئۇ بېرىمەن دەپ يۈرۈپ قېرىتىۋېتىدۇ سىزنى! —
دېدى گۆھەر خان ئۆزىنى بېسىۋالالماي.

ئەختەم ئاقسۆڭەكلەر توققۇز بالا ئىدى. ئۇنىڭ دادىسى
ئالەمدىن ئۆتكەندىن كېيىن، ئۇنىڭ ئىنى - سىڭىللىرى مىراس
بۆلۈشۈشكە بەكمۇ قىزىقىپ كەلگەنىدى. ئەختەم ھەر قېتىم

ئۇلارنى ناھايىتى چىرايلىق يولغا سالاتتى. «بېرىمەن، ئالدىرىماڭلار، ئۆزۈمنىڭ توغرىلىغان بىر ۋاقتى بار، ۋاقتى - سائىتى كەلسۇن» دەيتتى ئۇ. لېكىن، بۇ ئىشنىڭ ۋاقتى - سائىتى تا ھازىرغىچە كەلمىدى. ۋاقت ئۆتكەنسېرى ئۇنىڭ ئىنلىرى بىلەن سىڭىللىرى ئولتۇرالمىدى. كېلىنلەرنىڭ ئىچىدە بىرىنچى بولۇپ مىراس جېدىلىنى قىلغان ئادەم گۆھەر خان ئىدى. گۆھەر خان يۈز - خاتىرە قىلماي سالاھىدىنى قىستايىتتى، بارما-سىز، دېمە-سىز، ئالما-سىز، ئەكەلمە-سىز، دەپ سالاھىدىنى خىجالەت قىلاتتى، بەزىدە ئۇلار بۇ خۇسۇستا ۋارقىرىشىپمۇ قالاتتى. گۆھەر خان ئەختەمنىڭ قولىدىكى دۇنيانىڭ تولۇق سانىنى بىلمىسۇمۇ، ئۇنى تەسەۋۋۇر قىلالايتتى. ئۇ ھەر دائىم تۇغقانلار يىغىلغان يەردە «ئەختەم ئاقسۆڭەكنىڭ قولىدىكى ئالتۇن ئاز ئالتۇن ئەمەس، ئۇ بىزنىڭ بالىلىرىمىزنىڭ رىزقىنى يېسە بولمايدۇ، ئاشنىسىنى بىزنىڭ رىزقىمىز بىلەن كۆكلىستەمدىكەن؟» دېگەندەك گەپلەرنى قىلاتتى. بۇ سۆزلەر ئەلۋەتتە ئەتىسلا مەرىپەمنىڭ قۇلقىغا يېتەتتى ۋە مەرىپەم ئاخشىمى ئۇخلاش ئۈچۈن ياتقاندا بۇ سۆزلەرنى ئەختەمگە يەتكۈزەتتى. شۇنداق قىلىپ يۈرۈپ ئەختەم ئاخىر ئەمدى مىراس توغرىسىدا ئېنىق بىرىنچە دېمىسەم بولمايدىغان ئوخشايدۇ، دېگەن ئويغا كەلدى.

يۇقىرىدا دەپ ئۆتكىنىمىزدەك، شۇنداق كۈنلەرنىڭ بىرىدە ئەختەمنىڭ ئىنىسى سالاھىدىن ئۇنى ئىزدەپ كەلدى. بۇ قېتىم ئەختەم ئىنىسىغا گەپنى ئوچۇق ئېيتتى:

— ياخشى كەپسەن ئۇكام، مەن سىنى ئىزدەي، دەپ تۇراتتىم. ئەمدى ئائىلىمىزنىڭ مىراس ئىشلىرى توغرىسىدا ساڭا ئېنىق بىر نېمە دېمىسەم بولمايدىغان ئوخشايدۇ. نەچچە يىلدىن بېرى سەن بەكمۇ مىراس جېدىلىنى قىلىپ كەلدىڭ، سېنى گۆھەر خان ئولتۇرغۇزمايۋاتىدۇ، بۇ يېرىنى مەن بىلىمەن.

ئەتە سەھەردە ماڭا يولۇق، مەن ساڭا بېرىدىغاننى بېرىمەن، دەيدىغاننىمۇ دەيمەن. ساڭا بىر ئېغىز گەپ قىلىپ قويماي ئۆكۈم، ئۆزۈڭنىڭ كاللىسى بىلەن ياشا، ماقۇلمۇ؟ بۇ شەھەردە مېنىڭ تونۇمايدىغان ئادىمىم يوق، ھەممە ئەر كەڭنىڭ ئەھۋالىنى بىلىمەن. مۇشۇ كۈنگىچە ساڭا ئوخشاش خوتۇننىڭ ئىشارىتى بىلەن ياشايدىغان ئادەمنى كۆرمىگەنمەن، سەن بىر ئەر، يەنە كېلىپ، قۇربان ئاقسۆڭەك، مالىك ئاقسۆڭەك دەپ ئاتالغان ئەزىمەتلەرنىڭ يىلتىزى، سەن بۇ تارىخىمىزنى ئۇنتۇپ قالما. جاھاندا ھەممە نەرسىدىن كەچكىلى بولىدۇ، لېكىن قانداشلىقتىن كەچكىلى بولمايدۇ...

سالاھىدىن ئاكىسىنىڭ ئۆيىدىن سولشىپ قايتىپ چىقتى. ئەختەمنىڭ گېپى نوچى بولغىنى بىلەن ئەمەلىيىتى نوچى ئەمەس ئىدى. يىللار، ئۇنىڭ تاتلىق تۇرمۇشىدىكى غايەت زور ئۆزگىرىشلەر، ئۇنىڭ بىردىنلا غايىب بولۇپ كەتكەن يۈز - ئابروۋى ئۇنى شۇنداق ھالەتكە چۈشۈرۈپ قويغان، ئۇ گەپنى چىرايلىق قىلغىنى بىلەن، ئىشنى چىرايلىق قىلالمايدىغان بولۇپ قالغانىدى.

ئەتسى سەھەردە سالاھىدىن ئاكىسى ئەختەمنىڭ ئۆيىگە باردى. ئەختەمنىڭ تۈنۈگۈنكى ھالىتىنى كۆرگىلى بولمايتتى، ئۇ چىرايىنى ئاچمىدى، ھە دېگەندىلا قوپاللىق بىلەن سۆزلەشكە باشلىدى.

— خوش، ئەمدى مېنىڭ گېپىمگە ياخشى قۇلاق سال ئۆكۈم، — دەپ ئەختەم ئىنىسىگە ئاللىيىپ قاراپ، — نەچچە يىلدىن بېرى سىلەر ماڭا كۆپ تەلەپ قويۇپ كەلدىڭلار، مىراس ئالىمىز، دەپ مېڭەمنى يەپ بولدۇڭلار، بۇنىڭ ئىچىدە بەكرەك ۋارقىراپ جېدەل قىلىپ كېلىۋاتقىنى سېنىڭ ئايالىڭ گۆھەرخان. سەن ئايالىڭنىڭ گۆلەڭگۈچىدە ئۇسسۇل ئويناپ كەلدىڭ، بۇمۇ مەيلى، بۇمۇ ئۆزۈڭنىڭ ئىشى. ئەمدى مەن ساڭا

نېمە دەيمەن، ئۇزۇن گەپنىڭ قىسقىسىنى قىلامدىم ياكى قىسقا گەپنىڭ ئۇزۇنىنى قىلايمۇ؟ مەن ساڭا ئاز گەپ قىلاي، قىسقا گەپ قىلاي، ھېكايىلەردىكى «ئېچىل سۇپۇرۇم، يېپىل سۇپۇرۇم» دېگەندەك سۆزلەرنى قىلىپ يۈرمەي. سىلەر ھەممىڭلار مەندىن دادامدىن قالغان مىراسنى ئالمىز، دەيسىلەر ھەم جېدەل قىلىپمۇ كېلىۋاتىسىلەر. لېكىن، دادام ماڭا سىلەرگە مىراس قىلىپ بەرگۈدەك بىرنەرسە قالدۇرۇپ قويغان ئەمەس. توغرا، ئۆيدە ئاز - تولا دۇنيا بارلىقى بار. ئۆزۈڭ بىلىسەن، ئۆيلەيدىغاننى ئۆيلىدۇق، تالالىق قىلىدىغاننى تالالىق قىلدۇق، ئۆي ئېلىپ بېرىشكە توغرا كەلگەنلەرگە ئۆي ئېلىپ بەردۇق، سىڭىللەر ئۈچۈن ئۆي سەرەمجانلىرىنى تەييارلاپ بەردۇق، مۇشۇ ئىشلارنىڭ ھەممىسى پۇل بىلەن پۈتە؟ ياق دەپپاقە قېنى، بۇ ئىشلار يەردىكى غازاڭ بىلەن پۈتەمدۇ يا؟ سەن تۇغقانلارغا مۇشۇ ئەھۋاللارنى چۈشەندۈرۈشنىڭ ئورنىغا ئەكسىچە، ئۇلارنىڭ سەنمىگە دەسسەپ، مىراس جېدىلىنى قىلىسنا؟ مەندە ئەمدى نېمە قالدى؟ ئالدىنغاننى ھۆكۈمەت ئېلىپ بولىدغۇ، ئۆيىنىمۇ ئاڭتۇرۇپ ئېلىپ چىقىپ كەتتىغۇ! تاغدىكى مال، سەھرادىكى يەر، شەھەردىكى دۇكانلارنىڭ ھەممىسى ھۆكۈمەتكە كەتتىغۇ! مۇشۇ ئىشلارنى بىلىپ تۇرۇپ، يەنە مەندىن مىراس تالىشىۋاتىسنا؟ سېنىڭمۇ بېشىڭغا كەلدىغۇ بۇ ئىشلار، ھەممە ئىشتىن خەۋىرنىڭ بار، شۇنداق تۇرۇپ، يەنە مەندىن مىراس تەلەپ قىلىۋاتىسەن. ئويلاپ باق، مەندە زادى نېمە قالدى؟ مۇشۇ قورۇدىن باشقا، مۇشۇ ئۆيىدىن باشقا، مەندىن باشقا، ئېغىلدىكى ئاشۇ ئەمچىكى كۈندىن - كۈنگە كىچىكلەپ كېتىۋاتقان سىيىردىن باشقا، مەندە زادى نېمە قالدى؟

سالامدىن ئاقسۆڭەك گەپ قىلماي ئاكىسىنىڭ ئاغزىغا قاراپ ئولتۇراتتى. تۈنۈگۈن ئۇ ئاكىسىدىن رەنجىگەن، ئاكىسىنىڭ بەزى گەپلىرىنى كۆتۈرەلمىگەندى. بۈگۈن ئەختەم

يەنە ئاغزىنى قويۇۋەتتى، ئۇ شۇ كۈنگىچە ئاكىسىغا يېنىپ باقمىغانىدى. مانا ئەمدى ئۇ بۇ ئادىتىنى بۇزۇپ، ئاكىسىغا گەپ ياندۇردى:

— مەن ئۆزۈمنىڭ كاللىسى بىلەن ئىش قىلىۋاتمەن ئاكا، ئايالىمنىڭ گېپىگە كىرىپ جېدەل قىلىۋاتقىنىم يوق. سىزگە ئوخشاش مەنمۇ دادام مالىك ئاقسۆڭەكنىڭ بالىسى، سىز كۆرگەن ياخشى كۈنى مېنىڭمۇ كۆرگۈم كېلىدۇ. مۇشۇ كۈنلەردە سىز خاتىرجەم ياشاۋاتسىز، چۈنكى سىزدە دۇنيا بار، مەن بولسام كۈنلىكىمنى كۈندە تېپىپ يەيدىغان ھالەتكە چۈشۈپ قالدىم. دادام تاپقان پۈتۈن دۇنيانى سىزگە قالدۇرغان، مەن سىزدىن مىراس تەلەپ قىلماي، كىمدىن مىراس تەلەپ قىلىمەن!؟

— ۋاھ، خېلى گەپ قىلىدىغان بولۇپ قاپسەنغۇ سەن، سەن دادامنىڭ پۈتۈن مال - دۇنياسىنى ماڭا ئۆتكۈزگىنىنى كۆرگەندەك سۆزلەيسەنغۇ؟ قارا سېنى، مىراس دەۋاسى قىلىدىغان ئادەم نېمە ئۈچۈن دادام ھايات ۋاقتىدا قىلىدىك؟! شۇ ۋاقتىدا دەيدىغان گېپىڭنى دەۋالساڭ بولماسمىدى ئاپئاق ساقام! — دەپدى ئەختەم تېرىكىپ.

— سىز بالىلارنىڭ چوڭى بولغاندىن كېيىن سىزگە ۋەسىيەت قالدۇرىدۇ، دەپ ئويلىدۇق - دە!

— سەن مىراسقا شۇنچىلىك ئامراقمۇ؟ سەن مىراس بىلەن كۆكلەمسەن، مىراس ئالمىساڭ ياشىيالماسەن؟ — دەپدى ئەختەم بىردىنلا تېرىكىپ.

— مىراس بۆلۈشۈش دېگەن سەت ئىش ئەمەس ئاكا، چۈنكى ئاتا - ئانىمىزنىڭ تاپقىنىدا ھەممىمىزنىڭمۇ ھەققىمىز بار - دە، ۋاقتى كەلگەندە خانمۇ ئالىدۇ مىراس دېگەننى! — دەپدى سالاھىدىن.

سالاھىدىننىڭ بۇ گېپى ئەختەمگە ئېغىر كەلدى، نېمە

دېيىشنى بىلەلمەي قالدى.

— سەن ماڭا شۇنداق قوپال گەپ قىلغۇدەك چوڭ بولۇپ كەتتىڭمۇ؟ — دەيدى ئۇ غەزەپلىنىپ.

— سىز ئاكام تۇرۇقلۇق ماڭا شۇنداق قوپال مۇئامىلە قىلىشىڭىز، بىزگە بېرىدىغان مىراسنى بەرمەيۋاتسىڭىز، ئەمەسە مەن سىزگە شۇنداق گەپ قىلماي قانداق گەپ قىلىمەن؟

— بۇ گېپىڭىزدىن قارىغاندا، سەن ئەگەر مەندىن ئالدىغىنىڭنى ئېلىۋالساڭ، ماڭا قارىمايدىغان ئوخشىماسەن؟!

سالامىدىن ئاكىسىنىڭ گېپىدىن رەنجىدى، ئۇ كىچىكىدىن باشلاپ ئاكىسىنى سىز لەپ كەلگەنىدى. مانا ئەمدى ئۇ بىردىنلا ئاكىسىنى سەنلەپ سۆزلەپ كەتتى.

— مەن نېمىشكە ساڭا قارىمايدىكەنمەن؟ ئەمەلىيەتتە سەن بىزگە قارىمايۋاتسەنغۇ!

ئەختەم بۇ گەپنى ئاڭلاپ ئىتتىكلا ئىنسىنىڭ كۆزىگە قارىدى، ئۇ ئىنسىنىڭ سەنلەپ سۆزلىگىنىنى ئاڭلاپ تىترەپ كەتتى.

— ماقۇل ئەمەسە، خۇدايىم بۇيرۇغان بولسا، كىم - كىمگە قارىمايدىغانلىقىنى كۆرىمىز تېخى! — ئەختەم ئۆزىنى

بېسىۋالامىدى، ئۇ يېنىدىن تەييارلاپ قويغان پۇلنى ئالدى، — مانا، تالاشقان نەرسەڭ مۇشۇ، بۇ بەش مىڭ سوم پۇلنى ئۆزۈمنىڭ يېنىدىن بېرىۋاتمەن، دادامدىن سىلەرگە مىراس قىلىپ بەرگۈدەك نەرسە قالمىغان. ئىشەنسەڭمۇ شۇ،

ئىشەنمەسەڭمۇ شۇ. شەرت، سەن بۇ ئىشنى تۇغقانلاردىن سىر قىلىپ ساقلايسەن، ھەتتا ئايالىڭىمۇ ئېيتمايسەن. مېنىڭ ئەمدى ساڭا، يەنە سەندىن باشقا ھېچقانداق ئادەمگە بېرىدىغان

بىر يامىقىمۇ يوق، مۇشۇ گېپىمنى ئېسىڭدە چىڭ ساقلا. ئاكام ئىكەن، دەسەڭ مانا ئۆي، كېلىپ تۇر، ئاكام دەپمىسەڭ يەنە ئۆزۈڭنىڭ ئىشى. بېشىڭغا كۈن چۈشۈپ قالسا خوتۇنىڭغا

تۈزلىنىپ بەرسەڭ بىر گەپ بولۇپ قالار...
سالاھىدىن ئاكىسىغا گەپ قىلمىدى، ئۇ ئالدىدىكى پۇلغا
قاراپ ئولتۇرۇپ قالدى. شۇ تاپتا ئۇنىڭ كالىسىدا ھەر خىل
خىيال چۆرگىلەپ يۈرەتتى. ئەسلىدە ئۇ ئاكىسىدىن بەش
مىڭ سوم ئەمەس، نەچچە ئون مىڭ سوم ئېلىشنى ئويلايتتى.
ئۇ ئۇزۇنغىچە ئولتۇرۇپ كەتتى، ئاخىر «قۇشقاچ بولسىمۇ
گۆش» دېگەن ئويغا كېلىپ، ئالدىدىكى پۇلنى ئېلىپ
يانچۇقىغا سالدى - دە، ئورنىدىن تۇردى:

— رەھمەت ئاكا، مەندىن خاپا بولما، مەيلى ياخشى بولاي،
يامان بولاي، مەن يەنىلا سېنىڭ ئىنىڭ، سەن يەنىلا ئاكام. بۇ
سېنىڭ مېنى ئېتىراپ قىلىش - قىلماسلىقىڭغا باقمىدىغان ئىش
ئەمەس، چۈنكى بىزنى جامائەت ئېتىراپ قىلىدۇ. كۈلۈپ
ياشساق دادامنىڭ روھىمۇ كۈلىدۇ، جېدەللىشىپ قالساق
دادامنىڭ روھى قورۇنىدۇ...

سالاھىدىن كەتكەندىن كېيىن، ئەختەم خېلى ئۇزۇن
سۈكۈتتە ئولتۇرۇپ قالدى. ئۇ ئىنىسىنى ئۈزۈپ چىقىمىدى،
سالاھىدىننىڭ ئاخىرقى سۆزى ئۇنىڭغا خېلى تەسىر قىلغانىدى.
ئۇ ئىنىسىنى ئۆزىگە بۇنداق قاتتىق گەپ - سۆز قىلالمايدۇ،
دەپ ئويلايتتى. مانا ئەمدى ئىنىسىنىڭ گەپ - سۆزلىرى ئۇنىڭ
روھى دۇنياسىغا تەسىر قىلىشقا باشلىدى.

مەريەم يەنە بىر ئۆيدە ئىشىكنى قىيا ئېچىپ قويۇپ،
ئۇلارنىڭ گېپىگە قۇلاق سېلىپ ئولتۇراتتى. سالاھىدىن چىقىپ
كەتكەندىن كېيىن، ئۇ ئىشىكنى ئېچىپ، ئېرى تۇرغان ئۆيگە
كىردى. ئۇ ئەختەمنىڭ ئوساللىشىپ كەتكەن چىرايىغا قاراپ
كوتۇلداپلا كەتتى:

— سالاھىدىن قۇرۇق سۆڭەك كۆرەڭلەپ بىرىنمىلەرنى
دەپ كەتسىمۇ گەپ قىلالىمىدىڭىزغۇ؟ — دەپدى ئۇ تۇمشۇقلىرىنى
ئۇچلاپ تۇرۇپ.

— بىردەم بولسىمۇ كۆزۈمدىن نېرىراق تۇرە سېرىق! —
دېدى خىيال سۈرۈپ ئولتۇرغان ئەختەم مەريەمنى سىلكىپ.
مەريەم خاپا بولۇپ ئۆيدىن چىقىپ كەتتى. ئەختەم
ئورنىدىن تۇرۇپ تالاغا چىقتى. ئۇ باغقا كىرىپ بىردەم ئايلاندى،
ئاندىن ھويلىدىن چىقىپ كەتتى. ئۇ بازارغا بېرىپ، بىر
ئاشخانغا كىرىپ تاماق يېدى، ئۆزى يالغۇز ئولتۇرۇپ ھاراق
ئىچتى.

— مۇشۇ كۈندە ئەڭ ياخشى نەرسە ھاراق ئوخشايدۇ! —
دېدى ئۇ ئۆز ئۆزىگە سۆزلەپ.

14

ئالىم تولۇق ئوتتۇرا مەكتەپنى پۈتتۈرگەندىن كېيىن،
دادىسىنىڭ تەلىپى بويىچە ئالىي مەكتەپكە ئىمتىھان بەردى، بىر
ئايدىن كېيىن ئۇنىڭغا شىنجاڭ ئۇنىۋېرسىتېتىدىن چاقىرىق
قەغىزى كەلدى، ئۇ ئۈرۈمچىگە بېرىپ ئوقۇيدىغان بولدى.
ئەختەم خۇشال بولۇپ، قىن - قىنىغا پاتماي كەتتى، ئۇ
پۈتۈن ئۇرۇق - تۇغقانلىرىنى چاقىرتىپ قازان ئېسىپ، ئالىمنى
ئۈزىتىش ئۈچۈن داستىخان سالىدى.

ھويلىنىڭ ئىچىگە ئادەم توشۇپ كەتكەنىدى، ھەممە
ئادەمنىڭ چىرايىدىن خۇشاللىق يېغىپ تۇراتتى. ئاياللار ئاياللار
بىلەن مۇڭدىشاتتى، بالىلار بالىلار بىلەن كۈلىشىپ، قوغلىشىپ
ئوينىيىتتى، چوڭلار ئۆزلىرىنىڭ گېپى بىلەن ئىدى. سالاھىدىن
ئالىمنى باشلاپ ئادەم يوق بىر ئۆيگە كىردى.

— خۇدايىم بۇيرۇسا ئالىي مەلۇماتلىق بولۇپ كېلىدىغان

بولدۇڭ بالام، ياخشى ئوقۇغىن، بىزنىڭ جەمەتىمىز ئىچىدە
ھەم پەندە، ھەم دىندا يېتىلگەن ئادەم يوق، قارىغاندا، سەن
تولۇق بىر ئادەم بولۇپ يېتىلىدىغان بولدۇڭ. سەن بىزنىڭ
ئىپتىخارىمىز، ياخشى ئوقۇغىن، بالىلارنىڭ ئالدى بولۇپ
ئوقۇغىن. ماۋۇ مىڭ سوم پۇلنى يېنىڭغا سېلىۋال، ئۈرۈمچىگە
بارغاندا قىشلىق كىيىم ئالارسەن. دەيدىغىنىم يەنە شۇ گەپ
بالام، بىزنىڭ ئۈمىدىمىزنى يەردە قويما، بىزدىن چوقۇم ساڭا
ئوخشاش بىر بىلىملىك ئادەم چىقىشى كېرەك. . .

— رەھمەت كىچىك دادا، خۇدايىم بۇيرۇسا ياخشى
ئوقۇيمەن، — دېدى ئالىم كۈلۈپ تۇرۇپ.
ئالىم ھەقىقەتەن ئەقىللىق بالا بولغانىدى. تۇغقانلارمۇ ئۇنى
ياخشى كۆرەتتى، شۇڭا بۈگۈن ئۇلار ئۇنى ئۇزاتقىلى
كەلگەنىدى.

شۇ ئارىدا ئالىمنىڭ سىنىپ تەربىيىچىسى ئىمام قورۇغا
كىرىپ كەلدى. ئالىم ئۇستازىنىڭ ئالدىغا بېرىپ سالام بەردى.
ئەختەم ئىمام بىلەن كۆرۈشۈپ، ئۇنى ئۆيگە باشلىدى. چايدىن
كېيىن ئىمام ئالىم بىلەن پاراڭلىشىپ ئولتۇردى:

— ئالىي مەكتەپكە ئۆتۈپ ياخشى قىلدىڭ بالام، جاھاندا
بىلىم ئېلىشتىن ئۇلۇغ ئىش يوق. شۇڭا كىملىك: «بىلىمسىز
بىرنى يېڭەر، بىلىملىك مىڭنى» دېگەن، قانچە بىلىملىك
بولساڭ، قىلغان ئىشلىرىڭ شۇنچە نەتىجىلىك بولىدۇ، — دېدى
ئىمام.

— رەھمەت مۇئەللىم، مەن چوقۇم ياخشى ئۆگىنىمەن! —
دېدى ئالىم كۈلۈپ تۇرۇپ.

ئىمام ئالىم بىلەن خوشلىشىپ قايتىپ كەتتى.
بۈگۈن ئەختەم ئۈچۈن بەكمۇ خۇشاللىق كۈن بولدى. ئۇ
مېھمانلارنى ناھايىتى ياخشى مېھمان قىلدى، قاراڭغۇ
چۈشكەندە، مېھمانلار ئۇزاپ كېتىشتى.

ئالىم يەنە ئۈچ كۈندىن كېيىن يولغا چىقاتتى. ئاياللار ئالىم ئۈچۈن يېڭى يوتقان تىكىش بىلەن ئالدىراش ئىدى. چۈشكە يېقىن، ئالىمنى بىرەيلەن چاقىرىپ ئېلىپ چىقىپ كەتتى. ئالىمغا سۇلتان ئادەم ئەۋەتكەنىدى. ئۇ ئالىمنىڭ ئۈرۈمچىگە ئوقۇشقا بارىدىغانلىقىنى سەھەردە گۆش بازىرىدا ئۈستىسى سوپىدىن ئاڭلىغانىدى. ئۈستىسى ئۇنىڭغا ئالىمنى ئۆيگە چاقىرىۋال، ئاز - تولا يوللۇق تۇتۇپ قوي، دېگەنىدى. چۈشتە ئالىم سۇلتاننىڭ ئۆيىگە باردى. ئالىم دادىسى بىلەن سۇلتان ئوتتۇرىسىدىكى بەزى گەپ - سۆزلەرنى ئاڭلىغانىدى. تاماقتىن كېيىن، سۇلتان قورسىقىدىكى گەپلەرنى ئۇنىڭغا ئېيتتى، ئالىم ھەيران بولۇپ ئولتۇرۇپ قالدى. چۈنكى، ئۇ سۇلتان بۇنداق گەپ قىلار، دەپ ئويلىمىغانىدى.

— ... ئىشلارنىڭ ھەممىسى شۇنداق ئۇكام، سەن ئوقۇغان، ئەقىللىق بالا، مېنىڭ گەپلىرىمنى ياخشى چۈشىنىسەن. مەن ئەسلى خۇدانىڭ بىر مۆمىنى، بىراق بېشىمغا شۇنداق ئىش كېلىپ قالدى، پېشانەمگە يېزىلغىنى شۇ ئوخشايدۇ. شۇنداق، ئەسلى مەنمۇ مالىك ئاقسۆڭەكنىڭ بالىسى، بىراق ھازىر بۇ گەپلەرنى ئاڭلايدىغان ئادەم يوق، مەن ساڭا بۇ سۆزلەرنى مەقسەتلىك دەۋاتىمەن. سەن دىلىڭ پاك، ياخشى بالا، بىر كۈنى ئەمەس، بىر كۈنى سەن بۇ ئىشلارنىڭ تولۇق سىرىنى چۈشىنىپ قالسىن...

— مەن تېخى كىچىك سۇلتان ئاكا، بۇ ئىشلارنى تازا چۈشىنىپ كېتەلمەيمەن، — دېدى ئالىم.

— چۈشىنىپ قالسىن ئۇكام. مۇشۇ يىللاردا كۆرمىگەن ئىشلارنى كۆرۈۋاتىمىز، بۇ جاھاننىڭ ئىشلىرى خۇدايىم بۇيرۇسا بارغانسېرى يالىڭاچ ئادەمدەك ئاشكارىلىنىپ كېتىدۇ، — دېدى سۇلتان.

ئاخىرقى بىر جۈملە سۆزنى سۇلتان خاھدا ئىشلىپ يۈرگەندە بىر ئوقۇمۇشلۇق كىشىدىن ئاڭلىغانىدى، ئۇ بۈگۈن بۇ سۆزنى ئالىمنىڭ ئالدىدا ئېيتىپ، ئۆزىنى گەپدان ئادەمدەك قىلىپ كۆرسىتىۋالدى.

— يول بولسۇن ئۇكام ئەمىسە، ياخشى ئوقۇپ كەل ئوقۇغان ئادەم باشقىچە بولىدۇ، ئەقىللىق كېلىدۇ، ئوقۇمىغان ئادەم بىر ئۆمۈر تىرىكچىلىك قىلىسىمۇ تاپقىنى ئۆزىدىن ئاشمايدۇ. ئوقۇغان ئادەم ئۆزىدىن ئېشىنىپ، يەنە نۇرغۇن ئادەملەرگە نان تېپىپ بېرەلەيدۇ، — دەپى سۇلتان يېنىدىن ئالىمغا ئاتىغان پۇلىنى چىقىرىپ، — بۇ بەش يۈز سوم پۇلى يېنىڭغا سېلىۋال، ئاز بولسىمۇ ئوقۇش ئىشلىرىڭغا دالدا بولۇپ قالار...

— مەن سەندىن پۇل ئالسام سەت بولىدۇ ئاكا، — دەپى ئالىم.

— مەنمۇ ئوخشاشلا سېنىڭ كىچىك داداڭ بولمەن، خۇدايىم بۇيرۇسا بۇ سىرلار ئاشكارە بولىدۇ تېخى! — دەپى سۇلتان.

ئالىم سۇلتانغا رەھمەت ئېيتىپ خوشلاشتى.
ئىككى كۈندىن كېيىن، ئالىم ئۈرۈمچىگە قاراپ يولغا چىقتى.

ئالىم ئۈرۈمچىگە ئوقۇشقا بېرىپ ئىككىنچى يىلى مەدەنىيەت زور ئىنقىلابى باشلاندى. بۇ كىچىك شەھەرنىڭ ھەممە

يېرى قالايمىقانلىشىپ كەتتى. قىزىل قوغدىغۇچىلار بېلىكىگە قىزىل بەلگىلەرنى تاقىۋېلىپ، ئىنقىلاب قىلىمىز، دەپ قالايمىقان قىلىپ، ئادەمنىڭ خىيالىغا كەلمەيدىغان ئىشلارنى قىلىپ يۈرەتتى. شۇنداق بولسىمۇ، پۇقرالار بۇ ئىنقىلابنىڭ زادى قانداق ئىنقىلاب ئىكەنلىكىنى چۈشەنمەيتتى.

ھۆكۈمەت خېلى بۇرۇنلا يەككىلەرنىڭ ئاشخانىسىنى تاقىتىۋەتكەن، سۇلتاننىڭمۇ ئاشخانىسى تاقالغانىدى. لېكىن، سۇلتان شۇنىڭدىمۇ بوش كەلمەي تىرىكچىلىك قىلىپ يۈرەتتى، بازار باشقۇرۇش ئىدارىسىنىڭ ئادەملىرى بازارنى كۈندۈزىلا باشقۇراتتى، ئوقەتچىلەرنى كۆرسە نەرسىلىرىنى تارتىۋالاتتى. ئەمما، سۇلتان ھەر كۈنى سەھەر تۇرۇپ پولۇ ئېتىپ، قازاننى زەمبىلگە سېلىپ، ئىشقا ياراپ قالغان بالىسى بىلەن كۆتۈرۈپ، ۋىلايەتلىك يولۇچىلار ئاپتوبۇس بېكىتى، يەنى باش بېكەت، دەپ ئاتالغان قورۇننىڭ ئالدىغا ئېلىپ بېرىپ ساتاتتى. بازار باشقۇرۇش ئىدارىسىنىڭ ئادەملىرى ئىشقا چۈشۈپ بازارغا چىقىپ بولغۇچە، ئۇلار بىر قازان ئاشنى پاك - پاكىز سېتىپ بولۇپ ئۆيىگە كېتەتتى.

سۇلتان چۈشكچە قىنىپ ئۇخلاپ دەم ئالاتتى، چۈشتىن كېيىن كەچنىڭ تەييارلىقىنى قىلاتتى. ئۇ كېچىلىك بازارغا ئۆلگۈرتۈپ ئوخشىتىپ سامسا يېقىپ، كىنوخانىنىڭ ئالدىغا ئېلىپ باراتتى. ئۇنىڭ خېرىدارى بەك كۆپ ئىدى. ئۇزۇن يىللاردىن بېرى ئۇنىڭ سامسىسىنى يەپ ئۆگىنىپ قالغان خېرىدارلار كىنوخانىنىڭ ئالدىدا زوڭغۇرۇپ ئولتۇرۇپ، ئۇنىڭ سامسىسىنى ھۇزۇرلىنىپ يېيىشەتتى. شۇنداق قىلىپ يۈرۈپ سۇلتان بىر ئۆيىنىڭ ھۆددىسىدىن چىقىپ كەلدى.

كۈنلەر ئۆتمەردى، قۇياش كۈلۈۋاتقان ياكى يىغلاۋاتقان ئادەملەر بىلەن ھېسابلىشىپ ئولتۇرمايتتى، ئۇ شۇقەدەر سۈكۈتتە تۇرۇپ، نۇرىنى تەڭ چېچىشقا تىرىشاتتى. چۈشلىرى

سۇلتان قورۇسىدىكى كىچىككىنە بېغىنىڭ ئىچىگە كىرىپ،
 ئالىمنىڭ سايىسىدا پۇتلىرىنى سوزۇپ راھەتلىنىپ يېتىپ،
 ھۇزۇرلىنىپ دەم ئالاتتى. ئىللىق شامال ئۇنىڭ ئىشىشچان
 قوللىرىنى، نۇر يېغىپ تۇرغان يۈز - كۆزلىرىنى، تۇرمۇشقا
 مۇھەببەت باغلىغان پاك يۈرىكىنى سۆيۈپ - سۆيۈپ ئۆتەتتى.
 كېچىلىرى ئۇيقۇغا قانمايدىغان سۇلتان ئاسانلا ئۇخلاپ قالاتتى
 ۋە ئۇخلىسىلا خورەك تارتاتتى. خورەك ئۆيدە ئىش قىلىۋاتقان
 ئايالغا ئاڭلىناتتى. سۇلتان ھەر كۈنى دېگۈدەك چۈشتە شۇنداق
 يېتىپ، بىر - ئىككى سائەت ئارام ئالاتتى. بەزى كۈنلىرى
 ئۇخلاپ ئويغانغاندىن كېيىن، ئالما شاخلىرى ئارىسىدىن
 كۆرۈنۈپ تۇرىدىغان بەكمۇ چىرايلىق ئاسمانغا قاراپ ياناتتى.
 سۈكۈت ئىچىدە پۈتۈن ئالەمگە شەپقەتلىك نۇرلىرىنى چېچىپ
 تۇرىدىغان قۇياش ھەر دائىم ئۇنى ئۈمىد بىلەن ياشاشقا
 ئىلھاملاندۇرۇپ تۇرسىمۇ، بەزى كۈنلىرى ئۇ يەنىلا قايغۇرۇپ،
 سوۋېتتىكى ئانىسىنى كۆز ئالدىغا كەلتۈرۈپ مۇڭلىنىپ
 كېتەتتى. ئانا، ئۇ چىرايىنى كۆرۈپ باقمىغان ئانا ئۇنىڭ
 قەلبىدە ئەڭ ئۇلۇغ، ئەڭ مۇقەددەس چىراغ ئىدى. ئارقىدىنلا
 ئۇ دادىسىنى كۆز ئالدىغا كەلتۈرەتتى، مالىك ئاقسۆڭەك ئۇنىڭ
 سادىق كۆزى ئالدىدا ئېنىق كۆرۈنەتتى، شۇنىڭدىن كېيىن
 سۇلتان ئۆتكەن كۈنلىرىنى، بېشىدىن ئۆتكەن ئىشلارنى بىر -
 بىرلەپ كۆز ئالدىدىن ئۆتكۈزەتتى. بەزىدە ئۇ قىمىرلىماي
 يېتىپ ئايالىنى توۋلاپ، ھېلىقى ئۈزۈكنى ئەكەلدۈرۈپ، ئۇنىڭغا
 ئۇزۇنغىچە قارايتتى. ئۈزۈك قۇياش نۇرىدا شۇ قەدەر يېقىملىق
 پارقىراتتى - دە، ئەختەمنىڭ سۆرۈن تەلەتى ئۇنىڭ كۆز ئالدىدا
 پەيدا بولۇپ، ئۇنىڭ رەزىل قىلمىشلىرى كالىسسىغا
 كىرىۋالاتتى. بەزى كۈنلىرى سۇلتاننىڭ ئاكىسى ئەختەمنى
 ئۆلتۈرۈۋەتكۈسى كېلىپ كېتەتتى. ئۇ ھازىرمۇ بۇرۇنقىدەكلا
 مەنمۇ مالىك ئاقسۆڭەكنىڭ بالىسى، مەنمۇ ئەختەم ئاقسۆڭەككە

ئوخشاش مەيدەمنى كېرىپ ياشىشىم كېرەك، دەپ ئويلايتتى. بۇ ئوي - خىيال ئۇزۇن يىللاردىن بېرى ئۇنىڭ مەنئىيىتىگە تەسىر قىلىپ كەلگەنىدى. شۇ كۈنلەردە سۇلتاننىڭ كالىسىدىن تېخىمۇ ئۆتمەيدىغان بىر ئىش شۇ ئىدىكى، ئەختەم ھېچ نەرسىنىڭ خىجالىتىنى تارتماي، يەنىلا ئاشۇ كونا زاماندا ياشىغاندەك ياشاپ كېلىۋاتاتتى، ئۇ قولىدىكى ئالتۇنى پۇلغا ئايلاندۇرۇپ، ئۆيىنى گۈلدەك بېقىپ، يەنە بالىسىنى ئۈرۈمچىدە ئوقۇتۇۋاتاتتى. شۇنى ئويلىسىلا سۇلتاننىڭ سەپرايى ئۆرلەپ، قۇيغا چېچى تىك تۇراتتى.

بىر كۈنى قىزىل قوغدىغۇچىلار سۇلتاننىڭ قوشنىسى تۇداخۇنى تۇتۇپ كەتتى. سۇلتان باش بېكەتتە بالىسى بىلەن پولۇنى سېتىپ بولۇپ قايتىپ كېلىپ، ئۆيدە چاي ئىچىپ ئولتۇراتتى، تالادا ۋاراڭ - چۇرۇڭ بولۇپ كەتتى، سۇلتان دەرۋازىنى ئاچماي بويىنىنى سوزۇپ تۇرۇپ تامدىن قاراپ، تالادىكى ئەھۋالنى كۆرەتتى. قىزىل قوغدىغۇچىلار تۇداخۇننىڭ قولىنى ئارقىغا قايرىپ تۇتۇپ تۇرۇپ، ئېلىپ كېتىۋاتقىنىنى كۆرۈپ، سۇلتان سەل جىددىلەشتى، چۈنكى تۇداخۇن شۇ كۈنلەردە قىزىل بايراق ماگىزىنىنىڭ ئالدىدا رەخت بېلىمى ئېلىپ - سېتىپ يۈرەتتى. تالادىكى ۋاراڭ - چۇرۇڭ بېسىققاندىن كېيىن، سۇلتان دەرۋازىنى ئېچىپ، كوچىغا چىقىپ قوشنىلاردىن ئەھۋال ئۇقتى. ئەسلىدە تۇداخۇن تۈنۈگۈن بازاردىن گۆش ئالغاندا، گۆشنى ماۋجۇشنىڭ سۈرىتى بار بىر ۋاراق گېزىتكە يۆگەپ ئېلىپ كەپتۇ، ئۆيگە كەلگەندىن كېيىن، ئايالى گۆشنى ئېلىپ، گېزىتنى ھويلىغا تاشلىۋېتىپتۇ، قانداقتۇر بىر سەۋەب بىلەن ماۋجۇشنىڭ سۈرىتى بار گېزىت ئۇلارنىڭ دەرۋازىسىنىڭ ئالدىغا چىقىپ قاپتۇ، بۇ گېزىتنى سەھەردە كوچىدىن ئۆتۈپ كېتىۋاتقان بىرسى كۆرۈپ قاپتۇ، ئۇ گېزىتنى ئىلگىرى سۈپى ئۈستام سامسوخانا قىلغان ئورۇندا قاتار

چېدىر تىكىپ، كېچە - كۈندۈز يېتىپ - قوپۇپ تەشۋىقات ئېلىپ بېرىپ، كىشىلەرنىڭ كاللىسىنى قالايمىقانلاشتۇرۇۋاتقان قىزىل قوغدىغۇچىلارغا ئاپىرىپ بېرىپتۇ ۋە ئەدىس تېپىۋالغانلىقىنى ئېيتىپتۇ. شۇنىڭ بىلەن قىزىل قوغدىغۇچىلار گۆشنىڭ قېنى بىلەن بويالغان ماۋجۇشنىڭ سۈرىتىنى بار گېزىتىنى كۆتۈرۈپ كېلىپ، تۇداخۇننى تۇتۇپ كەتكەنمەن.

بۇ ئىش سۇلتاننى خېلىلا چۆچىتىپ قويدى. ئۇ ئۆيىگە قايتىپ كىرىپ ئىچىپ بولالمىغان چېينى ئىچىپ بولغاندىن كېيىنمۇ خېلى ئۇزۇنغىچە خىيال سۈرۈپ ئولتۇرۇپ كەتتى. ئۇ تۇداخۇن توغرىسىدا ئاڭلىغان گەپ - سۆزلەرنى ئايالىغا ئېيتىپ بەردى، ئايالىمۇ ھەيران بولۇپ گەپ قىلالماي قالدى.

— ھە، خوتۇن، ئاڭلىغانسەن، سەنمۇ قاتتىق دىققەت قىل، گېزىتلەرگە ھەرگىز بىرىنمە ئورغۇچە بولما، ھەتتا گېزىت دېگەن نېمىنى تۇتما. شۇ كۈن، شۇ ئايلاردا تىنىچ يۈرەيلى، — دېدى سۇلتان خوتۇنغا نەسەھەت قىلىپ.

— خۇدايىم ساقلا، مەنغۇ گۆشنى گېزىتكە ئورمايمەن. يائاللا، تۇداخۇننى شۇ ئىش ئۈچۈن تۇتۇپ كېتىپتۇ - دە، مەن تۇداخۇننى رەخت بېلىتى ئېلىپ - سېتىپ، قاراڭغۇ بازارچىلىق قىلىدىڭ، دەپ تۇتۇپ كەتتىمكىن، دەپ ئويلاپتىمەن تېخى، — دېدى ھەجەر كۆزلىرىنى يوغان ئېچىپ تۇرۇپ.

— ئەمدى قاچان قويۇۋېتەر ئۇ بىچارىنى؟ — دېدى سۇلتان.

— شۇنى دەڭ، ئايالى تېخى تۈنۈگۈن مەجىزىم يوق، دەپ ماڭا ھالىنى ئېيتىپ كەتكەنتى، — دېدى ھەجەر.

— بىردەم تۇرۇپ، ئۆيىگە كىرىپ ھالىنى سوراپ قوي، قوشنا ئەمەسمۇ - ھە، قانداق جاھان بولۇپ كېتىۋاتىدىكىننىڭ بۇ جاھان؟

بۈگۈن سۇلتان بىر كۈنلۈك ئىش - ئوقىتىنى تۈگىتىپ

بالدۇرلا دەم ئېلىپ يېتىپ قالدى، چۈنكى ئۇ ئەتە سەھەر تۇرۇپ ئاش ئەتمىسە بولمايتتى. ئەتىسى ئۇ ئادىتى بويىچە سەھەر تۇرۇپ، ئوغلىنى ئويغىتىپ قويۇپ، ھويلىغا چىقىپ ئاشقا تۇتۇش قىلدى، بىسىمىلا، دەپ ئوچاققا ئوت ياقتى. بالىسى ئەزىزمۇ ئورنىدىن تۇرۇپ يۈز - كۆزلىرىنى يۇيۇپ، دادىسىنىڭ قېشىغا كەلدى. سۇلتان ماينى ئۆلچەپ قازانغا قويدى، قىزىۋاتقان ماينىڭ چارسىلىدىغان ئاۋازى قاراڭغۇلۇقتا ناھايىتى يېقىملىق ئاڭلىناتتى. ئەزىز سەۋزە بىلەن گۈرۈچنى قازان بېشىغا ئېلىپ كەلدى، سۇلتان پولۇغا گۆش ئىشلەتمەيتتى. چۈنكى، ئۇزۇن يوللۇق يولۇچىلار ئاپتوبۇس بېكىتى ئالدىدىكى كىشىلەر ئاساسەن سەپەرگە چىققان يولۇچىلار ئىدى ۋە ئۇلار قىممەت تاماقلارنى سېتىۋالالمايتتى. قازاندىكى ماي قىزىپ تەييار بولدى، سۇلتان بىسىمىلا، دەپ قازانغا ئاۋۋال پىيازنى، ئاندىن سەۋزىنى سېلىپ قوردى. سۇ قويۇپ، ئون - ئون بەش مىنۇتچە قاينانغاندىن كېيىن، گۈرۈچنى سالدى، قازاننىڭ سۈيى قايناپ ئاز قالغاندا ئاشنى دەملىدى. بىر سائەت ئىچىدە بىر قازان ئاشنى تەييار قىلىپ ئۆلگۈردى. ئەزىز دادىسى بىلەن بىللە قازاننى زەمبىلىگە سالدى. ئۇلار زەمبىلىنى كۆتۈرەي، دەپ تۇرۇشىغا، تامدىن ئون نەچچە ئادەم سەكرەپ چۈشتى.

— سۇلتان دېگەن سەنمۇ؟ — دېدى ئون سەككىز ياشلاردىكى ئېگىز بويلۇق يىگىت.

— ھە مەن، — دېدى سۇلتان. ئەزىز تامدىن ئارتىلىپ چۈشكەنلەردىن قورقۇپ، دادىسىنىڭ كەينىگە ئۆتۈۋالدى.

— قازاندىكى نېمە؟ — دېدى يەنە ھېلىقى ئېگىز بويلۇق يىگىت.

— ئاش.

— نەگە ئاپىرسەن؟

— بازارغا.

— ھەي قاراڭغۇ بازارچى، يۈرىكىڭ قايتەك بار
ئوخشىمامدۇ سېنىڭ؟ تەپ تارتماي بازارغا ئاپىرىمەن، دەيسىنا،
سەن ئۆزۈڭچە مۇشۇنداق قاراڭغۇدا بازارچىلىق قىلىپ يۈرسەن
ھېچكىم بىلمەيدۇ، دەمسەن؟ ئىنقىلابى ئاممىنىڭ كۆزى
روشن، ھەممە نەرسىنى كۆرىدۇ. ياۋاش بول، سېنى پاش
قىلغان ئادەم بار، بىز سېنىڭ ھەممە ئەھۋالىڭنى بىلىمىز،
ئېگىز بويلۇق يىگىت كېيىن ھەمراھلىرىغا بۇيرۇق قىلدى. —
بۇ ھارامزادىنى باغلاڭلا!

ھەجەر قورۇدىكى ۋاراڭ - چۇرۇڭنى ئاڭلاپ ئۆيدىن
چىقتى، ئەزىز ئانىسىنى كۆرۈپ ئۇنىڭ قېشىغا بېرىۋالدى.
بىرنەچچە يىگىت ھەدەپ ئاغامچا بىلەن سۇلتاننى باغلاۋاتتى،
ھەجەر ئېگىز بويلۇق يىگىتنىڭ ئالدىغا بېرىپ:

— بۇ نېمە قىلغىنىڭلار، نېمە ئۈچۈن ئېرىمنى
باغلايسىلەر؟ — دېدى ۋارقىراپ.

— ئېرىڭ بىرنەچچە يىلدىن بېرى قاراڭغۇ بازارچىلىق
قىلىۋاتىدۇ، بۇ كاپىتالىزمىنى تىرىلدۈرۈش جىنايىتى بولماي
نېمە؟ يەنە ۋارقىرايسەنغۇ! ياۋاش بول، بولمىسا سېنىمۇ
باغلايمىز! — دېدى ئېگىز بويلۇق يىگىت ۋارقىراپ.

— قاراڭغۇ بازارچىلىق قىلدى، دېگەن قانداق گەپ ئۇ؟
ھالال ئەمگىكىمىز بىلەن ئاش ئىتىپ ساتساقمۇ قاراڭغۇ
بازارچىلىق بولامدەكەن؟ ئەمىسە بىز قانداق جان باقىمىز؟

— ھەي ساراڭ خوتۇن، ۋارقىرما، ھېلى ئىككىلىڭنى
ئاپىرىپ تۈرمىگە سولايمىز. قاراڭغۇ بازارچىلىق دېگەننىڭ
نېمىلىكىنى بىلمىسەڭ بىلدۈرۈپ قويماي: كوچىدا بىرنەرسە
ساتساڭ، ئۈنەرسە ئۆزۈڭنىڭ بولسىمۇ ئوخشاشلا قاراڭغۇ
بازارچىلىق بولىدۇ، ئۇنداق ئىش قىلغانلار كاپىتالىزمىنى
تىرىلدۈرۈشكە ئۇرۇنغانلار بولىدۇ، ئۇقتۇڭمۇ؟ ھەرقايسىڭ
ھۆكۈمەت چەكلەۋاتقان ئىشلارنى قىلىشىۋاتسەن، ئەتىگىنى

پولو، كەچتە كىنو خانىنىڭ ئالدىدا سامسا سېتىشىڭنىڭ
ھەممىسى قاراڭغۇ بازارچىلىققا كىرىدۇ! ھازىر ھۆكۈمەت ھەر
قايسىڭغا ئوخشاش بىكار تەلەپلەرنى يېزىلارغا
تارقاقلاشتۇرۇۋاتىدۇ، يېزىغا بېرىپ، كەتمەن چېپىپ ئىشلەپ
جېنىڭنى بېقىش! قانداق جېنىڭنى باقانتىڭ، كەتمەن چېپىپ
جان باقسەن!

— بىزنىڭ ئاتا بوۋىمىز مۇشۇ شەھەردە ياشاپ كەلگەن،
يېزىدا نېمە بار ئىكەن بىزگە؟ مېنىڭ ئېرىم ئەقلىگە كەلگەندىن
باشلاپ شەھەردە سامسا يېقىپ، ئاشخانا ئېچىپ تىرىكچىلىك
قىلىپ كەلگەن، بىز ھېچ يەرگە بارمايمىز، ئۆلسەك مۇشۇ يەردە
ئۆلىمىز! — ھەجەر ئۆزىنى تۇتۇۋالماي ۋارقىراپ كەتتى.
— بۇ خوتۇننىڭ ئىدىيىسى چاتاق ئىكەن، خوتۇننىمۇ
باغلاڭلار! — دەدى ئېگىز بويلۇق يىگىت بۇيرۇق چۈشۈرۈپ.
— بولدى قىل ئۆكۈم، مەن سىلەر بىلەن ماڭاي، ئۆيدە
ئۇششاق بالىلىرىم بار، ئايالىمغا تەگمەڭلار! — دەدى سۇلتان
يېلىنغاندەك قىلىپ.

— ئەمىسە ماۋۇ سۇلتان دېگەن قاراڭغۇ بازارچىنى ئېلىپ
مېڭىڭلار، ماۋۇ زەمبىلىنىمۇ كۆتۈرۈڭلار، ئۇنىڭ بۇ
نەرسىلىرىنىڭ ھەممىسىنى مۇسادىرە قىلىمىز! — دەدى ئېگىز
بويلۇق يىگىت.

ئۇلار سۇلتاننى ئالدىغا سېلىپ، كەينىدىن زەمبىلىنى
كۆتۈرۈپ مېڭىشتى. ئېگىز بويلۇق يىگىتنىڭ قېشىدا تۆت
يىگىت قالغانىدى. ئۇ ئۇلارغا بۇيرۇق قىلدى:

— بۇ ھارامزادىنىڭ تونۇرىنى، ئاش ئېتىدىغان
ئوچاقلىرىنىمۇ چېقىۋېتىڭلار. قېنى مەن ئۇنىڭ ئەمدى سامسا
يېقىپ، پولۇ ئىتىپ سېتىپ، قاراڭغۇ بازارچىلىق قىلغىنىنى
كۆرۈپ باقاي!

ئۇنىڭ ئاغزىغا قاراپ تۇرغان يىگىتلەر سۇلتاننىڭ

قوشنىلارنىڭ پاسىل تېمىغا يانداپ قويىۋالغان تونۇرنى قولغا چىققان نەرسە بىلەن ئۇرۇپ چىقىپ ئۇرۇۋەتتى، پولۇ ئېتىدىغان چوڭ ئوچاقنىمۇ بۇزۇۋەتتى. ھەجەر يىغلىغان پېتى ئەزىزنى يېتىلەپ ئۆيگە كىرىپ كەتتى.

ئېگىز بويلۇق يىگىت ئادەملىرىنى ئېلىپ قورۇدىن چىقىپ كەتتى. ئۇلار قىزىل قوغدىغۇچىلار بولۇپ، ئادەتتە شەھەرلىك بازار باشقۇرۇش ئىدارىسىگە ياردەملىشەتتى.

ھەجەر ئۇلارنىڭ ئارقىسىدىنلا بازار باشقۇرۇش ئىدارىسىگە باردى. ئۇ يەردە ھەجەرنىڭ گېپىنى ئاڭلايدىغان ئادەم يوق ئىدى. ئۇ كۆز يېشى بىلەن بازار باشقۇرۇش ئىدارىسىنىڭ يوغان قورساق، كىنولاردىكى جاسۇسلارغا ئوخشاپ كېتىدىغان باشلىقىنى تەسىرلەندۈردىمۇ ياكى زېرىكتۈردىمۇ، ئۇلار ئۇچ كۈندىن كېيىن سۇلتاننى قويىۋەتتى.

سۇلتان ئۆيىگە قايتىپ كېلىپ بىر ھەپتىگىچە ھېچ ئىش قىلمىدى، بولۇپ ئۆتكەن ئىش ئۇنىڭ كاللىسىغا بەكمۇ تەسىر قىلغانىدى. ئۇ بازار باشقۇرۇش ئىدارىسىنىڭ قاراڭغۇ ئۆيىدە ئۈچ كۈن يېتىپ، «مېنى ئەختەم ئاقسۆڭ چىقىپ قويدى» دېگەن خۇلاسىگە كەلدى. «ئەگەر ئۇ چىقىپ قويمىسا، ئۇلار مېنىڭ ئەھۋالىمنى قانداقسىگە شۇنچە ئېنىق بىلىدۇ؟» دەپ ئويلايتتى ئۇ. ھەجەر ئەزىز بىلەن بىرلىكتە پولۇ ئېتىدىغان چوڭ ئوچاقنى قايتىدىن ياساپ چىقتى، تونۇر ئەكەلدۈرۈپ، تونۇرنىمۇ قويۇپ تەييار قىلدى، بىر ھەپتىدىن كېيىن، سۇلتان يەنە ئوقىتىنى باشلىۋالدى. ئەگەر ئۇ ئوقىتىنى قىلمىسا، بالىلىرىنى باقالمايتتى.

ھەر كۈنى چۈشتە سۇلتان ئادەتتى بويىچە كىچىك بېغىغا كىرىپ دەم ئالغىنى. بۈگۈنمۇ ئۇ چەينىكىنى كۆتۈرۈپ باغقا كىرىپ، بازار باشقۇرۇش ئىدارىسىدا ئۆتكەن ئۈچ كۈننى ئەسلىپ ئولتۇردى. ئۇ ئاشۇ زىنداندا قاراڭغۇ ئۆيىدە تاپاق يېمىگىنىگە

خۇش ئىدى. توساتتىن ئۇنىڭ كۆز ئالدىدا ئۆتكەندە قىزىل قوغدىغۇچىلار تۇداخۇنى تۇتۇپ، ئۇرۇپ ھەيدەپ ئېلىپ ماڭغان كۆرۈنۈشلەر كۆرۈندى - دە، بىردىنلا جانلىنىپ ئورنىدىن تۇرۇپ كەتتى، ئۇ دەم ئېلىشنى قويۇپ، ئۆيىگە قايتىپ كىردى. ئۇ بىردىنلا يېنىكلەپ كەتتى، سۇلتاننىڭ كاللىسىدا بىر پىلان پەيدا بولغانىدى.

سۇلتان ھەممە ئىشنى تاشلاپ بازارغا ماڭدى. قىزىل بايراق ماگىزىنىنىڭ ئۇدۇلىدىكى كىتابخانغا كىرىپ، قىزىل تاشلىق «ماۋجۇشى سۆزلىرىدىن ئۈزۈندە» دىن بىرنى سېتىۋالدى. ئۇ كوچا ئاپتوبۇسىغا چىققاندا، ئوقۇغۇچىلارنىڭ ئاپتوبۇستىكى كىشلەرگە ماۋجۇشنىڭ ئۈزۈندىسىنى ئوقۇپ بېرىۋاتقانلىقىنى تالاي قېتىم كۆرگەن ھەم ئاپتوبۇس ئىچىدە بولۇنغان پاراڭلاردىن بۇنداق كىتابچىنى شىنخۇا كىتابخانىسىدىن سېتىۋالغىلى بولىدىغانلىقىنى بىلگەنىدى. «ماۋجۇشى سۆزلىرىدىن ئۈزۈندە» نى ئېلىپ، پوچتخانا ئالدىدىكى خەت يازىدىغان بىر ئادەمنىڭ ئالدىغا بېرىپ ئولتۇردى.

— خەت يېزىپ بېرەمدىم؟ — دەپ سورىدى ياشانغان خەتچى.

— ياق تاغا، ماڭا مۇشۇ ئۈزۈندىنىڭ ئىچىگە ئىسمىمنى يېزىپ بەرگەن بولسىڭىز، — دەپ سۇلتان ئۈزۈندىنى خەتچىگە سۇنۇپ.

— ئىسىم - شەرىپىڭىز نېمىكىن؟ — دەپ خەتچى كۆزەينىكىنى تاقاۋىتىپ.

— ئىسىمىم ئەختەم.

خەتچى «ماۋجۇشى سۆزلىرىدىن ئۈزۈندە» نىڭ مۇقاۋىدىن كېيىنكى ئاق بېتىگە «ئەختەم» دەپ يېزىپ بەردى.

سۇلتان خەتچىگە رەھمەت ئېيتىپ ئۆيىگە كەتتى. بېرىپلا كەچلىك ئوقىتىگە تەييارلىق كۆردى. كەچتە ئۇ يەنە

ئىلگىرىكىگە ئوخشاش سامسا يېقىپ، كىنوخانىنىڭ ئالدىغا ئېلىپ چىقتى. كىنوخانىدا بۈگۈن يېڭى كىنو قويۇلماقچى ئىدى، شۇڭا ئادەم بەك جىق ئىدى، سۇلتان ئۇزۇندىن بېرى ئولتۇرۇپ سامسا سېتىۋاتقان ئورنىغا بېرىپ ئولتۇرۇپ بولغۇچە چۆپقەتلىرى ئۇنىڭ ئەتراپىغا ئولاشتى. ئۇ تەڭلىنىڭ ئۈستىدىكى داستاننى ئېچىشىغا ئوخشىغان سامسىنىڭ مېزىلىك پۇراقلىرى ئەتراپىنى قاپلىدى، خېرىدارلار كۆپەيدى. ئۇ بىردەمدىلا تەڭلىسىدىكى سامسىنى سېتىپ بولدى. چۈشكەن پۇلنى ساناپ يېنىغا سېلىپ، ئورنىدىن تۇردى. تەڭلىنى بالىسىغا كۆتۈرتىپ، ئۇنى ئۆيگە يولغا سالغاندىن كېيىن، ئۆزى قاراڭغۇدا بىر دەسسەپ - ئىككى دەسسەپ ئەختەمنىڭ مەھەللىسىگە باردى. كوچىدا ئادەم يوق دېگۈدەك ئاز ئىدى، سۇلتان ئىچىگە لاي سۈركەپ تەييار قىلغان ھېلىقى «ماۋجۇشى سۆزلىرىدىن ئۇزۇندە» نى يېنىدىن چىقىرىپ، ئەختەمنىڭ دەرۋازىسى ئالدىدىكى ئېرىققا تاشلاپ قويدى - دە، ئەتراپى بىر كۆزىتىۋېتىپ، ئىتتىك مېڭىپ ئۆيگە كەتتى. ئەتىسى سەھەردە ئۇ بىر قازان پولۇ ئەتتى، ئۇزۇن يوللۇق ئاپتوبۇس بېكىتىگە ئۆزى بارماي، ئىككى ئوغلىنى پولۇنى سېتىپ كېلىش ئۈچۈن ئەۋەتتى. ئۆزى باشقا يول بىلەن بازارغا كىرىپ، ئۆزىنىڭ ئۆز ۋاقتىدىكى سامسىخانىسىنىڭ ئورنىغا قاتار قىلىپ تىكىلگەن چېدىرلاردا يېتىپ - قوپۇپ ئىنقىلاب قىلىۋاتقان قىزىل قوغدىغۇچىلارنىڭ قېشىغا باردى. قاتار كەتكەن چېدىرلاردا «دۇنيا بىزنىڭ» دېگەن خام خىيالدا تېرىسىغا سىغماي قالغان قىزىل قوغدىغۇچىلار ھەدەپ چوڭ قەغەزلەرگە خەت يېزىپ، ئاللىكىملىرىنىڭ ھەجىۋى رەسىملىرىنى سىزىشىۋاتاتتى. ئۇلارنىڭ ئىچىدە بىر بالا سۇلتاننىڭ ئۆزلىرىگە قاراپ تۇرغانلىقىنى كۆرۈپ، ئۇنىڭ قېشىغا كەلدى.

— ھە، قاراپ تۇرۇپ كەتتىڭمۇ؟ — دېدى ئۇ بالا.

— مەن سىلەرنىڭ باشلىقىڭلارغا ئىزدەپ كەلگەندىم، —
 دەدى سۇلتان جىددىي قىياپەتتە.
 — باشلىقىمىزنى نېمە قىلاتتىڭ؟
 — ئازراق ئىشىم بار ئىدى.
 — نېمە ئىش؟ ماڭا دەۋەر.
 سۇلتان گەپ قىلماي تۇرۇۋالدى. ئۇ ئالدىدىكى بالىنىڭ
 قوپاللىقىنى ياقتۇرماي قالدى.
 — ھە، گەپ قىلمايسىلىغۇ ئاداش؟ — دەدى ئۇ بالا يەنە
 قوپاللىق قىلىپ.
 — باشلىقىڭلار بولمىسا ئەمەس مەن كېتەي، ئەتە
 كېلىمەن، — دەدى سۇلتان ئوڭايسىزلانغان بىر قىياپەتتە.
 — توختا ئەمەس! — دەدى بالا ۋە كەينىگە يېنىپ كىرىپ،
 ئۈزۈنغا قالماي بىر يىگىتنى باشلاپ چىقتى.
 — مانا بۇ بىزنىڭ باشلىقىمىز، ئىسمى ئەركىنتاي،
 گېپىڭ بولسا ئېيتە ئەمدى.
 ئەركىنتاي ئېگىز بويلۇق، كېلىشكەن، ئەمما تېخى ئاغزىدا
 ئانا سۈتى پۇراپ تۇرىدىغان بالا ئىدى، قارىغاندا، ئۇ تولۇق
 ئوتتۇرا مەكتەپ ئوقۇغۇچىسىدەك قىلاتتى. ئۇنىڭ چىرايلىق
 كۆزلىرى كۈلۈپلا تۇراتتى، ئاغىنىلىرى ئۇنى ئەركىن كۆك
 كۆز، دەپ ئاتايتتى.
 — ئولتۇرۇڭ ئاكا، بۇياققا كېلىپ قاپسىزغۇ؟ مېنى
 ئىزدەپ كەلگەنمىدىڭىز؟ — دەدى ئەركىنتاي سۇلتانغا
 كۈلۈمسىرەپ قاراپ.
 سۇلتان چېدىرغا كىرىپ، ئۈزۈن ئورۇندۇقىنىڭ بىر
 چېتىدە ئولتۇردى.
 — رەھمەت ئەركىنتاي ئۇكام. مەن سىزگە بىر ئەھۋالنى
 ئىنكاس قىلغىلى كەلگەندىم، ئەتىگەن بازارغا كىرەي، دەپ
 كېتىۋاتسام، يول بويىدىكى ئېرىقنىڭ ئىچىدە ئۇلۇغ داھىمىز

ماۋجۇشنىڭ بىر ئۈزۈندە كىتابىنى كۆرۈپ قالدىم، بۇ ئۈزۈندىنى قانداق ئۇنسۇر تاشلىغاندۇ، دەپ قورقۇپ كەتتىم. بۇ ئىشنى ساقچىلارغا خەۋەر قىلاي، دەپ ساقچى ئىدارىسىگە بارسام، ئۇلار تېخى ئىشقا كەلمەپتۇ، شۇنىڭ بىلەن سىلەرنىڭ قېشىڭلارغا كېلىشىم، — دەپ سۇلتا ئارتىسدەك كۆزلىرىنى ئوينىتىپ تۇرۇپ.

ئەركىنتاي بۇ گەپنى ئاڭلاپ جىددىيلەشتى، ئۇنىڭ چىرايىدىكى خۇشخۇيلۇق بىردىنلا غايىب بولدى.

— ياخشى، سىز بىزگە بەكمۇ مۇھىم بىر ئىشنى خەۋەر قىلىپ كەپسىز. ئەمەسە بىزنى شۇ ئورۇنغا باشلاپ بېرىڭ! — دەپ ئەركىنتاي.

— بولىدۇ، مەن باشلاپ باراي.

ئەركىنتاي بىرلا ۋارقىراپ، كەينىگە ئون نەچچە ئادەمنى ئەگەشتۈرۈپ ماڭدى، سۇلتاننىڭ يول باشلىشى بىلەن ئەختەم ئاقسۆڭەكنىڭ مەھەللىسىگە يېتىپ باردى. ئۇلار ئەختەمنىڭ قورۇسى ئالدىغا بارغاندا، سۇلتان ئېرىقتا ئېچىلىپ ياتقان «ماۋجۇشى سۆزلىرىدىن ئۈزۈندە» نى ئەركىنتايغا كۆرسەتتى.

ئەركىنتاي كىتابنى ئاۋايلاپ، ئىككى قوللاپ ئېلىپ، تاشلىرىنى چاپىنىنىڭ يېڭى بىلەن سۈرتۈپ، ئىچىنى ئېچىپ كۆردى. ئۇ ھە دېگەندە كىتابنىڭ مۇقاۋىدىن كېيىنكى ئاق بېتىگە يېزىلغان «ئەختەم» دېگەن چىرايلىق خەتنى كۆردى، ئاندىن كىتابچىنىڭ لايدا پاسكىنىلىشىپ كەتكەن بەتلىرىنى يېڭى بىلەن سۈرتتى.

— ئەختەم؟ ئەختەم دېگەن كىم؟ مۇشۇ قورۇنىڭ ئىگىسى بولۇپ قالمىسۇن يەنە، بۇ دەرۋازىنى ئۇرۇڭلار! — دەپ ئەركىنتاي ۋارقىراپ تۇرۇپ.

يولدا كېتىۋاتقان ئادەملەر بېلەكلىرىدە «قىزىل قوغدىغۇچىلار» دېگەن خەت يېزىلغان قىزىل بەلگىسى بار بالىلارنى كۆرۈپ، ئەختەمنىڭ دەرۋازىسىغا ئولاشتى. سۇلتانمۇ

تاماشا كۆرۈۋاتقان قىياپەتكە كىرىۋالدى. ئادەم بارغانسېرى كۆپەيدى، ئۇ پۇرسەتنى غەنىمەت بىلىپ، غىپ قىلىپ غايىب بولدى.

ئەركىنتاينىڭ بۇيرۇقى بىلەن ئۈچ - تۆت قىزىل قوغدىغۇچى كەينى - كەينىدىن ئەختەمنىڭ دەرۋازىسىنى ئۇردى، دەرۋازا ئاستا ئېچىلدى. دەرۋازىنى ئەختەم ئۆزى ئاچقاندى. ئۇ بېلەكلىرىگە قىزىل بەلگە تاقىۋالغان قىزىل قوغدىغۇچىلارنى كۆرۈپ تەمتىرەپ قالدى.

— ئېتىڭ نېمە؟ — دەپ ۋارقىرىدى ئەركىنتاي جىددىلىشىپ تۇرغان ئەختەمگە قوپاللىق بىلەن ۋارقىراپ.

— ئەختەم . . .

— تۇتۇڭلار بۇ ئەكىسلىنىقىلا بىچىنى، — دەپ ۋارقىرىدى ئەركىنتاي ھەيۋە قىلىپ.

ئەركىنتاينىڭ قول ئاستىدىكى ئادەملىرى ئەختەمنىڭ قولىنى كەينىگە قايرىپ باغلىدى. ئەختەمنىڭ ئەمدىلا دەرۋازىنىڭ ئالدىغا چىقىپ تۇرغان بالىلىرى بۇ ئەھۋالنى كۆرۈپ ئاللا - كاللا دەپ يىغلاشقا باشلىدى. شۇنىڭ بىلەن گويا قىيامەت قايوم بولغاندەك بىر مەنزىرە — ھالەت يۈز بەردى. نەتىجىدە ئەختەمنىڭ چىرايىدا قان قالمىدى، ئۇ گاڭگىراپ كەتتى، نېمە ئىش بولغىنىنى بىلەلمەي قالدى

— مەن نېمە گۇناھ قىلىپتىمەن ئۇكىلىرىم، مېنى نېمە ئۈچۈن باغلايسىلەر!؟ — دەپ ئۇ تىترەپ تۇرۇپ ۋارقىراپ.

— ۋارقىرما تاز، قىلغان گۇناھىڭنى بىلمەسەن تېخى؟ بۇ ئۆلگۈرنى ئېلىپ مېڭىڭلار! — دەپ ئەركىنتاي.

قىزىل قوغدىغۇچىلار ئەختەمنى ئۆزلىرى باش شتاب دەپ ئاتىشىۋالغان جايغا ئېلىپ بېرىشتى، ئۇنى ئەركىنتاي ئۆزى سوراق قىلدى.

— سەن ئۇلۇغ داھىمىزنىڭ بۇ ئۈزۈندىسىنى نېمە ئۈچۈن

خارلايسەن؟ ئەگەر ھەر مىللەت خەلقىنىڭ ئۇلۇغ داھىسى
ماۋجۇشى ئاتىمىز بولمىغان بولسا، بىز مۇشۇنداق ياخشى كۈن
كۆرەلەمتۇق؟! سەن بار مەسىلەڭنى تاپشۇر، سەن يالغۇز
ئەمەس، چوقۇم سېنىڭ كەينىڭدە ئادەم بار! — دېدى ئەركىنتاي
كۆك كۆزلىرىنى چاقىتىپ تۇرۇپ.

— بۇ ماڭا قىلىنغان تۆھمەت، بۇ ئۈزۈندە مېنىڭ
ئەمەس! . . .

— نېمە، مېنىڭ ئەمەس؟ ئەمەسە بىز ساڭا تۆھمەت
قىلىۋاتىمىزمۇ؟ ئەمەسە بۇ ئۈزۈندە مېنىڭمۇ؟ ھەي گېزەندە،
بۇ ئۈزۈندىنىڭ ئۈستىدە ئېتىڭ يېزىقلىق تۇرمامدۇ؟! سەن
بىزنى ئويناتماقچىمۇ؟

— ئۇنداق ئەمەس ئۇكام، بۇ ئۈزۈندە راست مېنىڭ
ئەمەس! — دېدى ئەختەم ئىچ - ئىچىدىن قايغۇرۇپ.

— تىلىڭنى تارت، مېنى ئاكا دېمە، سەن دېگەن بىر
ئەكسىلىتىنقىلاچى، مەن دېگەن ماۋجۇشىنىڭ قىزىل
قوغدىغۇچىسى. . . مەسىلەڭنى ياۋاشلىق بىلەن ئىقرار
قىلمايسىنا! ئۇرۇڭلار بۇ ھارمىنى! — دېدى ئەركىنتاي قول
ئاستىدىكى ئادەملىرىگە بۇيرۇق قىلىپ.

قولى قىچىشىپ تۇرغان، تېخى ئەقلىنى توختاتمىغان
ئوقۇغۇچىلار — قىزىل قوغدىغۇچىلار بىرنەچچە مىنۇت ئىچىدە
ئەختەم ئاقسۆڭەكنى ئۇرۇپ، ئاغزى - بۇرنىنى قىپقىزىل قان
قىلىۋەتتى. ئۇ ھوشىدىن كەتتى.

ئەركىنتايىلار ئەختەمنى باش شتابتىكىلەرگە تاپشۇرۇپ
بېرىپ، ئۆز چېدىرىغا قايتىپ كەتتى.

— بىزگە خەۋەر قىلغان ھېلىقى ئاكىمىمىز
كۆرۈنمەيدىغۇ؟ — دەپ سورىدى ئەركىنتاي چېدىرىغا
كىرگەندىن كېيىن قېشىدىكى بىرەيلەندىن.

— ئۇ ئاداش ئۆزىنى دالدىغا ئالغان ئوخشايدۇ،

كۆرۈنمەيدىغۇناڭ.

قىزىل قوغدىغۇچىلارنىڭ باش شتابىدىكى بالا ئاتامانلار ئەختەمنى شەھەرنىڭ كۈنپېتىش تەرىپىدىكى جىنايەتچىلەرنى ئەمگەك بىلەن ئۆزگەرتىش مەيدانىغا ئەۋەتىپ بەردى.

ئەختەم گاڭگىراپلا قالغانىدى. يۈز بېرىۋاتقان ئىشلارنى ھېچ چۈشىنەلمىدى، ئۇ ھەرقانچە كالا قاتۇرۇپ ئويلىسىمۇ قانداقلا رەجە جىنايەتچى بولۇپ قالغانلىقىنىڭ تېگىگە يېتەلمەيتتى، لېكىن ئۆزىگە كىمدۇر بىرىنىڭ زىيانكەشلىك قىلىۋاتقىنىنى ھېس قىلاتتى. ئۇ يەنىلا سۇلتاندىن گۇمان قىلدى، چۈنكى ئۇ مېنىڭ سۇلتاندىن باشقا دۈشمىنىم يوق، دەپ ئويلايتتى. ئەختەم ئەمگەك بىلەن ئۆزگەرتىش مەيدانىدا بىر يىل ئىشلىدى، ئۇ بۇ جازا مەيدانىغا قانداق تۇيۇقسىز ئېلىپ كېلىنگەن بولسا، يەنە شۇنداق ئۈستۈمتۇت، گەپ - سۆزسىز قويۇپ بېرىلدى. چۈنكى، قىزىل قوغدىغۇچىلار ئۇنىڭ ئۈستىدە ئاشۇ «ئۈزۈندە» ۋەقەسىدىن باشقا جىنايەت پاكىتىغا ئىگە بولالمىغان، ھەتتا دۇنيادا ئەختەم ئاقسۆڭەك دەيدىغان ئادەمنىڭ بارلىقىنىمۇ ئۇنتۇپ كەتكەنىدى، ئەختەمنى قولغا ئېلىش - جازالاش ھەققىدە ھېچقانداق قانۇنىي رەھىمىيەت يوق ئىدى. بۇ ئەھۋالنى بىر يىلدىن كېيىن سەزگەن ئەمگەك بىلەن ئۆزگەرتىش مەيدانىنىڭ يېڭى باشلىقى ئۇنى يا ئاق، يا كۆك دېمەيلا قويىۋەتتى.

ئەختەم ئەمگەك بىلەن ئۆزگەرتىش ئورنىدىن قايتىپ كەلگەندىن كېيىن، بىر ھەپتىگىچە ئۆيدىن تالاغا چىقمىدى. ئۇ ئەمگەك بىلەن ئۆزگەرتىش مەيدانىدىكى كۈنلىرىنى ئويلىسىلا سۇلتانغا بولغان غەزىپى ئۆرلەيتتى. ئۇ سۇلتاننىڭ ھەر كۈنى كەچتە كىنوخانىنىڭ ئالدىغا چىقىپ سامسا ساتىدىغانلىقىنى بىلەتتى. بىر كۈنى كەچتە ئۇ كىنوخانىنىڭ ئالدىدا سۇلتان بىلەن كۆرۈشتى.

سۇلتان ئەختەمنىڭ ئەمگەك بىلەن ئۆزگەرتىش مەيدانىدىن

قايتىپ كەلگەنلىكىدىن شۇ چاغدىلا خەۋەر تاپقان، «بۇ گۈي بەك تېز قايتىپ چىقىپتۇغۇ؟» دەپ ئويلىغانىدى. ئۇ ئەختەمنى بىر كۈن بولسىمۇ كۆزۈمدىن نېرى تۇرسا ئىكەن، دەپ ئويلايتتى. ئەختەم ئەمگەك بىلەن ئۆزگەرتىش ئورنىغا قامالغاندىن كېيىن ئاغرىپ ئورۇن تۇتۇپ يېتىپ قالغان سوپى بۇ ئىشلاردىن خەۋەر تېپىپ، سۇلتاننى ئۆيىگە چاقىرتىپ، ئۇنىڭغا نەسەھەت قىلىپ: — ئاداۋەت ساقلىما ئوكام، مۇسۇلمانلار ئۈچۈن ئاداۋەت ساقلاش ياخشى ئىش ئەمەس، خۇدالىق ئالەم بۇ! — دېگەنىدى. سوپى ئەختەمنىڭ قامىلىشىنى سۇلتاندىن كۆرەتتى، لېكىن سۇلتان ئۈستىسىغا يالغان ئېيتىپ، بۇ ئىشنى مەن قىلمىدىم، دەپ تۇرىۋالدى. ئۇ ئۈستىسىنىڭ نەسەھىتىگە ئاغزىدا ماقۇل بولغىنى بىلەن، كۆڭلىدە يەنە ئۆزىنىڭ سەنمى بويىچە ئويلاپ يۈرەتتى. چۈنكى، ئەختەمنىڭ ئەسكىلىكى ئۇنىڭ جېنىدىن ئۆتۈپ كەتكەنىدى. سۇلتاننىڭ ئۆزىنىڭ گېپى بويىچە ئېيتقاندا، مەيلى بۇ دۇنيادا بولسۇن، ياكى ئۇ دۇنيادا بولسۇن، ئۇ ئەختەم ئاقسۆڭەكنى كەچۈرمەيتتى.

ئەختەم ئىزدەپ يۈرۈپ سۇلتاننى كىنوخانىنىڭ بېلەت ساتىدىغان تۆشۈكىنىڭ يېنىدىكى بۇلۇڭدىن تاپتى. سۇلتان پۈتۈن دىققىتى بىلەن شەپكىسىدىكى پۇلنى رەتلەپ ساناۋاتاتتى. ئەختەم گەپ قىلماي ئۇنىڭ قېشىغا كېلىپ قاراپ تۇردى، سۇلتان بېشىنى كۆتۈرۈپ ئۇنى كۆردى، ئەمما گەپ قىلمىدى. سۇلتاننىڭ چىرايىدا ھېچقانداق ئۆزگىرىش يوق ئىدى، ئۇ پۇلنى ساناپ بولۇپ ئورنىدىن تۇردى. ئەختەم سۇلتانغا غەزەپ بىلەن قارىدى.

— سامسا يەپ باقاي دەپ كەلگەنمىدىڭ؟ — دېدى سۇلتان ئەختەمگە قاراپ تۇرۇپ.

— مەن سەندەك قاراڭغۇ بازارچىنىڭ سامسىسىنى يېمەيمەن! — دېدى ئەختەم غەزەپ بىلەن.

— شۇنداقمۇ، بۇرۇن يېگەن كۈنلىرىڭنى
ئۇنتۇپ قاپسەن — دە؟

— ئۇ كۈنلەرنىڭ گېپىنى قىلما ھارامدىن بولغان ئوغرى،
مەن ئۆز ۋاقتىدا سېنى ئاشۇ خاڭدا كۆمۈرنىڭ ئاستىغا
كۆمدۈرۈۋەتمىگىنىمگە پۇشايمان قىلىمەن.

— تېخى، مۇنداقمۇ ھۈنرىم بار، دە ئاكا، سەن ئۆمرۈڭدە
بىرەر چىۋىن ئۆلتۈرۈپ باققانمۇ؟ ياق، دە ئاكا! بۇنداق ئىش
قولۇڭدىن كەلمەيدۇ، بۇرۇن كەلمىگەن، ئەمدى تېخىمۇ
كەلمەيدۇ. ئېسىڭدە بولسۇن، ئەمدى سەن مەندىن قۇتۇلالماي-
سەن، سېنىڭ دەۋرىڭ ئۆتۈپ كەتتى جېنىم ئاكا، قولۇڭدىن
كېلىدىغان ۋاقىتتا مېنى ئۇجۇقتۇرۇۋەتمىدىڭ، ئەمدى تېخىمۇ
ئۇجۇقتۇرۇۋېتەلمەيسەن، سەن ئۈچۈن ئاقىدىغان ئىگىسى يوق
ئۆستەڭ قالدى ئەمدى!

— سەن ماۋجۇشنىڭ ئۇزۇندىسىنى لايغا مېلەپ
دەرۋازامنىڭ ئالدىغا تاشلاپ قويۇپ، ماڭا قارا چاپلاپ
زىيانكەشلىك قىلدىڭ! سەن كاللاڭنى سىلكىۋەت، مەن كىم،
سەن كىم؟ مەن ئالتۇن كارىۋاتتا تۇغۇلغان ئەزىمەت، سەن
ئەخلەتخانىدا تۇغۇلغان بىر ھاراملىق، مەن بىلەن ئېلىشىپ پايدا
ئالالمايسەن! مەن ساڭا بۇرۇنراق شۇنى دەپ قوياي: مەن بىر
كۈنى ئەمەس، بىر كۈنى ئۆيۈڭگە يەنە ئوت قويۇۋېتىمەن،
بالىلىرىڭ بىلەن ئاشۇ ئۆيدە كۆيۈپ ئۆلسەن! دېگىنىمنى
قىلالمىسام ئوغۇل بالا بولماي كېتەي، مەن قىلىمەن دېگەن
ئىشنى قىلماي قويمايمەن! — دەپدى ئەختەم يەنە ۋارقىراپ.
ئۇنىڭ چىرايمۇ سەتلىشىپ كەتتى.

— ئوغۇل بالا، قولۇڭدىن كەلسە ياغ چاپنا، لېكىن مەنمۇ
ساڭا ئوچۇق ئېيتىپ قوياي: مەن ئاستا — ئاستا جېنىڭنى
ئالىمەن، مەن بۇرۇن بىر چۈمۈلگىمۇ يامان كۆزدە
قارىمايتتىم، مېنى يامانلىق قىلىشقا ئۆگەتكەن ئادەم سەن. سەن

ئەلۋەتتە ئۆزۈڭگە ئىشىنىسەن، لېكىن ئېسىڭدە بولسۇنكى، مەنمۇ مالىك ئاقسۆڭەكنىڭ بالىسى. ئىشىنىمەنكى دادىمىزنىڭ روھى بىزنىڭ — ئاكا، ئۇكا ئىككىلىمىزنىڭ نېمە ئىشلارنى قىلىۋاتقانلىقىمىزنى بىلىپ تۇرىۋاتىدۇ. سەن ئالتۇن كارىۋاتتا تۇغۇلغانمەن، دەيدىڭ، بۇ راست، ئەمما، قېنى ئاشۇ ئالتۇن كارىۋاتنىڭ؟! ھازىر ساڭا ياغاچ كارىۋاتمۇ يوق. توغرا، سەن دېگەندەك مەن ئەخلەتخانىدا تۇغۇلغان، لېكىن مەن ھازىر تېگىمگە گىلەم سېلىپ يېتىۋاتىمەن. سەن ئۆزۈڭچە ئاتا - بوۋىلىرىمىز بىر ئۆمۈر مۆرىگەن، مەنمۇ بىر ئۆمۈر مۆرەپ ئۆتتۈم، دەپلا ئويلايمسەن؟! ئۇنداق ئىش يوق ئەمدى، ھازىر قانداق زامان ئىكەنلىكىنى تېخىچە بىلمەي، چۈشەنمەي يۈرەمسەن؟ سەن مۇشۇ كۈنلەردە دادامدىن قالغان ئالتۇنلارنى سېتىپ يەپ، كۈنۈڭنى چاندۇرماي ئۆتكۈزۋاتىسەن، ئاشۇ ئالتۇنلار ساڭا يەتكەن بىلەن بالىلىرىڭغا يەتمەيدۇ، ئۆزۈڭ نايناقشىغىنىڭ بىلەن بالىلىرىڭ نايناقشىيالمىدۇ. شۇنىڭغا ئىشەنگىنىكى، بالىلىرىڭ بىر ئۆمۈر خەقنىڭ قولىغا قاراپ ياشايدۇ. مەن ساڭا ئوچۇق ئېيتىپ قوياي، خۇدايىم بۇيرۇسا مېنىڭ بالىلىرىم سېنىڭ بالىلىرىڭدىن ياخشى كۈن كۆرىدۇ. چۈنكى، ئۇلارنىڭ قولىدا گۈلدەك ھۈنرى بار، ھۈنەرلىك ئادەم خارلانمايدۇ، ھېچقانداق يەردە ئاچ قالمايدۇ. سەن ئۆيۈڭگە ئوت قويۇۋېتىمەن، دەپ مېنى قورقۇتما، ئوغۇل بالا بولساڭ، قىلىدىغان ئىشىڭنى چاندۇرماي قىل، قىلىپ بولۇپ قاراپ ئولتۇر. ئۆيۈمنى بىلىسەنغۇ دەيمەن، مەن ئوتتىن قورقۇپ قالمايمەن!

ئەختەم ئۇنىڭ ئاغزىغا قاراپ قالدى، ئۇ سۇلتاننى بۇنداق گەپ قىلار، دەپ ئويلىمىغانىدى.

— ھېلى مۇشۇ يەردىلا تۇرۇپ ئۆلتۈرۈۋېتىمەن ھاراملىق سېنى! — دەپ ئەختەم ئۆزىنى بېسىۋالماي.

— قولۇڭدىن كەلسە ياغ چاپنا، دەدىمغۇ ئەختەم ئاكا!
— مېنى ئاكا دەپمە ھارامدىن بولغان!
— سەن ئاكام بولماي نېمە؟ ھازىرلا قېنىمىزنى تەكشۈرىدىغان بولسا، قېنىمىز ئوخشاش چىقىدۇ. مۇشۇ كۈنلەردە خوتۇن كىشىگە ئوخشاش تولا كوتۇلدايدىغان، ئەمما قولۇڭدىن ھېچ ئىش كەلمەيدىغان بولۇپ قاپسەن. ئوغۇل بالا بولساڭ، قىلىدىغان ئىشىڭنى ماڭا دەپمەي قىلىۋەرمەسەن! مەن كەتتىم ئەمەسە، ئەتە يەنە سەھەر تۇرۇپ بازارغا تەييارلىق قىلمىسام بولمايدۇ، ساڭا ئوخشاش سېتىپ يەيدىغان ئالتۇنۇم يوق مېنىڭ! — دەپى سۇلتان. ئۇ ئىشتان - چاپانلىرىنى قېقىشتۇرۇپ مېڭىپ كەتتى.

ئەختەم تۇرغان يېرىدە تۇرۇپلا قالدى.
سۇلتان ئاغزىدا چوڭ سۆزلىگىنى بىلەن، ئەمەلىيەتتە ئەختەمنىڭ گەپ - سۆزىدىن، ئەلپازىدىن ئەنسىرەپ قالدى، بېشى چۈشۈپ كەتتى. ئۇ غەم - ئەندىشلىك خىيال بىلەن ئازابلانىپ ئۆيىگە قايتىپ كەلدى. چاپىدىن كېيىن سۈپىغا چىقىپ ياتتى. ئۇ ئەختەمنىڭ بايقىق سۆزلىرىنى يەنە ئەسلەپ قالدى. قارىغاندا، ئۇنىڭ پەيلى يامان ئىدى، ئۇ دېگىنىنى قىلماي قويمايدىغاندەك، يەنى سۇلتاننىڭ ئۆيىگە ئوت قويۇپ، سۇلتان خۇددى ئۆز ۋاقتىدا ئۇنىڭ ئۆيىنى كۆيدۈرگەندەك كۆيدۈرۈپ كۈلگە ئايلاندۇرىۋېتىدىغاندەك قىلاتتى. سۇلتان چۆچۈپ قالدى. «ئۇ مۇتەھەم ماڭا بىر مۇشت ئېتىپ بولغۇچە مەن ئۇنىڭغا ئاۋۋال مۇشت ئېتىشىم كېرەك، — دەپ ئويلىنىدى سۇلتان، — بىراق، نېمە قىلىشىم كېرەك؟ . . . — ئۇ بىرھازا ئويلىنىپ ئەقىل تاپقانداك بولدى ۋە خۇشال بولۇپ كەتتى، — توختا، ئۇ گۈيىنى مۇرتىۋاتقان ئاشۇ ئالتۇنلار، مەن بۇ گۈيىنىڭ شۇنداق ئەدبىنى بېرەيكى، مېنى ئىنىم، دەپ ئىقرار قىلمىغىنىغا ئۆمۈرۋايەت پۇشايمان قىلىدىغان بولسۇن. . . .»

سۇلتان ئەتىسى سەھەر تۇرۇپ، پولۇنى بالدۇرلا تەييار قىلدى. ئىككى ئوغلىنى قازاننى زەمبىلگە سېلىپ كۆتۈرگۈزۈپ بازارغا ماڭدۇردى. ئۆزى ئالدىرماي ئولتۇرۇپ چېپىنى ئىچتى.

— بۈگۈن مېجەزىڭىز يوقمۇ، نېمە قازاننى بالىلارغا تاشلاپ بېرىپ، ئۆزىڭىز بازارغا چىقمايسىزغۇ؟ — دېدى ئايالى.
— ياق، باشقا ئىشىم بار، — دېدى سۇلتان كۆزلىرىنى بىر نۇقتىغا تىكىپ، خىيال سۈرۈپ ئولتۇرۇپ.
چايدىن كېيىن سۇلتان ئۆيدىن چىقىپ، شەھەر مەركىزىگە جايلاشقان جامائەت خەۋپسىزلىكى ئىدارىسىگە باردى، ساقچى باشلىقى يولۋاس بىلەن كۆرۈشتى.
— ھە، كەل، بىرەر ئىش بارمىدى؟ — دېدى يولۋاس ئۇنى كۆرۈپ.

— مەن سىلەرگە بىر ئەھۋالنى مەلۇم قىلغىلى كەلگەندىم.

— قېنى، ئېيت، قانداق ئەھۋال ئۇ؟
— ھېلىقى مالىك ئاقسۆڭەكنىڭ بالىسى ئەختەم ئاقسۆڭەك دېگەننى بىلىسىز ھەقىچان، مەن ئاشۇ ئادەم توغرىسىدا بىر ئىشنى ئىنكاس قىلماقچى ئىدىم، — دېدى سۇلتان.
— ئىنكاس - پىنكاس دېگەن گېپىڭنى قويۇپ، دەيدىغان گېپىڭنى ئۇدۇللا دەۋەرمەسەن! — دېدى يولۋاس توڭلۇق بىلەن.

— ئاشۇ ئەختەم ئاقسۆڭەك دېگەننىڭ ئۆيىدە نۇرغۇنلىغان ئالتۇن بار...

— نېمە، ئالتۇن بار؟ ھە، سەن قانداق بىلىسەن ئۇنىڭ ئۆيىدە نۇرغۇنلىغان ئالتۇن بارلىقىنى؟ — يولۋاس ئۇنىڭ گېپىگە قىزىقىپ قالدى.

— ئەختەم ئاقسۆڭەكنىڭ بوۋىسى، دادىسى ئەسلىدە چوڭ

پومبىشچىك، ئادەم ئەزگەن، ئۆز ۋاقتىدا، ئازادلىقتىن ئىلگىرى تاغلاردا نۇرغۇن چارۋا - ماللىرى، يېزىدا نۇرغۇن يەرلىرى، شەھەردە نەچچە يەردە دۈكىنى بولىدىغان، ئۇلار خەقنى ئىزىپ كۆپ مال - دۇنيا يىغىۋالغان. مانا ئەمدى بۈگۈنكى كۈندە ئەختەم ئاقسۆڭەك ئاشۇ مال - دۇنياسىغا تايىنىپ جان بېقىۋاتىدۇ. ئۇنىڭ دادىسى مالىك ئاقسۆڭەك ئۇنىڭغا نۇرغۇن ئالتۇن قالدۇرغان، ئۇ ئالتۇنلارنى ھۆكۈمەتكە تاپشۇرماي ئۆزى بۇزۇپ - چېچىۋاتىدۇ، ئەسلىدە ئۇ خەلقنىڭ قان - تەرىدىن يىغىلغان ئالتۇن، شۇڭا ئۇ ئاشۇ ئالتۇنلارنى ھۆكۈمەتكە تاپشۇرۇشى كېرەك...

— توغرا، مەنمۇ ئەختەم ئاقسۆڭەك دېگەن ئادەمدە ئالتۇن جىق، دەپ ئاڭلىغان، بۇ ئەھۋالنى ياخشى يەتكۈزدۈڭ ئۇكا، سەن ماۋجۇشنىڭ ئەسىرىنى ياخشى ئوقۇپسەن جۇمۇ! ھە، سېنىڭ ئېتىڭ نىمىتتا؟ — دېدى يولۋاس. ئۇنىڭ سۈرلۈك چىرايىدا بىردىنلا كۈلۈمسىرەش پەيدا بولۇپ قالدى.

— سۇلتان.

— ھە، سۇلتان دە! مانا، سەن ھەقىقىي ئىنقىلابىي ئامما ئىكەنسەن، بىزگە ساڭا ئوخشاش ئادەم كېرەك، ئىنقىلاب قىلىشتا سەندەك سادىق ئامما بولمىسا بولمايدۇ. قېنى دەپ باقە، ئۇنىڭ ئالتۇن تىقىدىغان يېرىنى بىلمەسەن؟

— ياق، بىلمەيمەن، ئۇ بەك ھارامزادا نەرسە، بىراق ئۇلارنىڭ مەھەللىسىدىكى غوپۇر زەگە بىلمەدىكىن دەيمەن.

— غوپۇر زەگە دېگەن كىم ئۇ؟

— غوپۇر زەگە بۇرۇن بازاردا زەگەچىلىق قىلاتتى، ھازىر ئۆيىدە ئوغرىلىقچە ھالقا ياساپ ساتىدۇ. ئۇزۇن يىللاردىن بېرى ئۇنى ئەختەم ئاقسۆڭەك ئالتۇن بىلەن تەمىنلەپ كېلىۋاتىدۇ، — دېدى سۇلتان.

— ياخشى، سەن غوپۇر زەگەنىڭ ئۆيىنى بىلمەسەن؟

— بىلىمەن.

— ئەمەسە مەن بىرنەچچە ساقچى چىقىراي، سەن ئۇلارنى باشلاپ بېرىپ، ئۇلارنىڭ ئۆيىنى كۆرسىتىپ قوي، — دېدى يولۋاس.

ساقچىلار غوپۇر زەرگەرنى تۇتتى، لېكىن ئۇ ئىقرارغا كەلمىدى، «مەن ئەختەم ئاقسۆڭەكتىن ئالتۇن ئالمىدىم، مەن ئادەتتە خېرىدارلار ئەكەلگەن ئالتۇندىلا ئۈزۈك، ھالقا ياساپ بېرىمەن» دەپ تۇرۇۋالدى. يولۋاس ئۇنىڭ گېپىگە ئىشەنمىدى. ئۇنى يەنە سوراق قىلىشقا ئورۇنلاشتۇردى، ساقچىلار ئىككى قولىدىن تورۇسقا ئېسىپ قويۇپ ئورۇسۇمۇ، غوپۇر زەرگەر يولۋاس ئاغزىدىن چىقىرىشنى تەلەپ قىلغان سۆزنى دېگىلى ئۇنىمىدى، ئەختەمنىڭ ئالتۇنلىرى توغرىسىدا ھەتتا تىنىپمۇ قويمىدى. ئاخىر يولۋاس ئەختەمنى تۇتۇپ كېلىشكە مەجبۇر بولدى.

بىر كۈنى سەھەردىلا ساقچىلار ئۇنى تۇتۇپ كەلدى. ساقچىلار يولۋاسنىڭ ئەقلى بويىچە ئۇنى سوراقمۇ قىلماي، ھە دېگەندىلا دۇمبالاپ ئۇرۇپ كەتتى. ئەختەم نېمە ئىش بولۇۋاتقىنىنى بىلەلمەي قالدى، كالىسى پىرقىراپ كەتتى، ئاغزى گەپكە كەلمەي قالدى. بۇيرۇق بويىچە ساقچىلار ئۇنى يولۋاسنىڭ ئىشخانىسىغا ئېلىپ كىردى.

— گۇناھىڭنى بىلەمسەن ئەختەم قارا سۆڭەك! — دېدى يولۋاس.

— مەن . . . ئۇقمىدىم، مەن . . . ھېچقانداق گۇناھ قىلمىدىم، — دېدى ئەختەم گاجىلىشىپ.

— نېمە، گۇناھ قىلمىدىم، دەمسەن؟ سەن ئالتۇنلىرىڭنى ھۆكۈمەتكە تاپشۇرماي، غوپۇر زەرگەرگە سېتىپ خەجلەۋېتىپسەن. خۇ؟

— ئۇنداق ئىش يوق . . .

— تاياققا تويىمىغان ئوخشىماسەن تېخى، — دەدى يولۋاس ۋارقىراپ.

— مەندە ئالتۇن يوق باشلىق، بۇ كىشىلەرنىڭ ئەپچاقتى گەپلىرى، — دەدى ئەختەم بېشىنى كۆتۈرۈپ تۇرۇپ. ساقچىلار ئۇنى ئېلىپ چىقىپ كېتىپ يەنە ئوردى، لېكىن ئۇ ئالتۇن توغرىسىدا بىر ئېغىزمۇ گەپ قىلمىدى. يولۋاس ئامال قىلالماي، ئادەم ئەۋەتىپ ئۇنىڭ ئۆيىنى ئاخشۇردى.

ئۇنىڭغا يېقىن ساقچى ئەختەمنىڭ ئۆيىنى ئاخشۇرۇپ ئوڭتەي - توڭتەي قىلىۋەتتى، ئۆيەر - بۇيەرنى قېزىپمۇ باقتى، لېكىن ئالتۇن تۈگۈل، مېسىمۇ تاپالمىدى. ئاخىر چايخانىدىكى ئوچاقنى ئۆرۈپ، ئۇنىڭ ئاستىنى قېزىشقا باشلىدى، چۈنكى ئۇلار يولغا چىققاندا، يولۋاس «ھويلىدىكى گۇمانلىق يەرلەرنى، چايخانىدىكى ئوچاقنىڭ ئورنىنى قېزىپ بېقىڭلار، ئالتۇنى بار گۈيىلەر بەك قۇۋ كېلىدۇ، ئۇلار ئالتۇنى ئاشۇنداق يەرلەرگە كۆمۈدۇ. مەن بۇرۇن بىر ئوغرىنىڭ ئوچىقىنىڭ ئاستىغا كۆمۈپ قويغان بىر كوزا ئالتۇنىنى تېپىۋالغان» دەپ تاپىلغانىدى. لېكىن، ئوچاقنىڭ ئاستىدىنمۇ ھېچ نېمە تاپالمىدى. شۇنچە جاپا تارتىپ ھېچنەرسە تاپالمىغان ساقچىلار ئۆيدىكى قولغا چىققۇدەك نەرسىلەرنى — يىگىرمە بەش بۆرە تېرىسى، ئەللىك ئۈچ تۈلكە تېرىسى، ئوتتۇز بەش گىلەم، ئەللىك ئىككى كىگىز، ئوتتۇز ئىككى كىشىلىك پىما، ئون بەش جۇۋىنى مۇسادىرە قىلدۇق، دەپ ساقچىغا ئېلىپ كەتتى. مۇسادىرە قىلىنغان نەرسىلەر ئەختەمگە دادىسىدىن قالغان نەرسىلەر ئىدى.

يولۋاس ئەختەمنى قاتتىق قىينىدى، لېكىن ئەختەم ئالتۇن توغرىسىدا بىر ئېغىزمۇ گەپ قىلمىدى، يولۋاس ئۇنىڭ بىلەن بىرنەچچە كۈن ھەپلىشىپ ئاۋارە بولۇپ ئاغزىنى ئاچالمىغاندىن كېيىن ئاخىر زېرىكىپ، ئەختەمنى قويىۋەتتى. ئەختەم ساقچىدىن چىقىپ ئۇدۇل غوپۇر زەرگەرنى يوقلاپ

كردى. غوپۇر ساقچىدا بەك قاتتىق تاياق يېگەچكە، ساقچىدىن چىققاندىن بېرى ئورۇن تۇتۇپ ياناتتى. ئۇ ئەختەمنى كۆرۈپ ئۆزىنى تۇتۇۋالماي يىغلاپ كەتتى.

— كۆڭلۈڭنى بۇزما غوپۇر، بۇ كۈنلەرمۇ ئۆتۈپ كېتىدۇ، — دېدى ئەختەم ئۇنىڭغا تەسەللى بېرىپ.
— سېنىمۇ ئۇردىمۇ؟

— ئۇرماي قالامدۇ، — دېدى ئەختەم، — ساڭا رەھمەت غوپۇر، ھەرھالدا مېنى سېتىۋەتمەپسەن. ئەگەر مەندىن ئالتۇن ئالغىنىڭنى دەپ قويغان بولساڭ، ئۇلار مېنى قۇرۇتاتتى، قولۇمدىكى ئالتۇندىن ئايرىلسام تۈگەشكىنىم شۇ — دە. ئۇلار مېنى قورقۇتۇپ، «غوپۇر سېنى پاش قىلىپ بولدى، سەن ئۇنى ئالتۇن بىلەن تەمىنلەيدىكەنەن» دەپ پوپوزا قىلىپ باقتى. مەن ئۇلارنىڭ قىلتىقىغا چۈشمىدىم، چۈنكى مەن ساڭا ئىشىنىمەن، سېنىڭ ئاغزىڭ چىڭ . . .

— بىزنىڭ كۈنىمىز كۈندىن — كۈنگە نەس بولۇۋاتىدۇ ئەختەم، جان باقماق تەس بولۇپ كېتىۋاتىدۇ. مەن بۇ ئىشنىڭ تېگىنى سۈرۈشتە قىلىپ باقتىم، بىزنى ھېلىقى سوپى قۇلاقنىڭ شاگىرتى سۇلتان قۇلاق چېقىپ قويغان ئوخشايدۇ. مەن ئىلگىرى ئۇنىڭ توغرىسىدا بەزى گەپ — سۆزلەرنى ئاڭلىغان، ئىككىڭلار ئۇزۇن يىلدىن بېرى چىققىشالماي كېلىۋاتىسىلەر، بىر — بىرىڭلارنىڭ پېيىنى قىرقىشنىڭ كويىدا يۈرۈۋاتىسىلەر. ھەممىمىز مۇسۇلمان، مۇسۇلمان مۇسۇلمان بىلەن ئارازلىشىپ يۈرسە يامان بولىدۇ، ئۆچ ئالمەن، دەپسە كەچۈرگۈسىز گۇناھ بولىدۇ. مۇشۇ كۈن، مۇشۇ ئايلاردا كىممۇ جېدەل كۆتۈرەلەيدۇ، دەپسەن؟ مېنىڭچە ئەختەم، سەن سۇلتان قۇلاق بىلەن ئېتىشما، قاننى قان بىلەن يۇغىلى بولمايدۇ. . .

ئەختەم غوپۇرنىڭ گېپىگە جاۋاب بەرمىدى. غوپۇر بىلەن

ئۆزىنىڭ ساقچىغا قامىلىشىنى سۇلتاندىن كۆرەتتى. شۇتاپتا ئۇ غوپۇرنىڭ ئاخىرقى سۆزىگە، تەلپىگە ھېچ نەرسە دېمىگىنى بىلەن، ئىچىدە سۇلتاننى مىڭنى تىللاۋاتتتى.

يىللار ئۆتۈۋەردى، ئەختەم ئولتۇرسا - تۇرسا سۇلتاندىن ئۆچ ئېلىش خىيالىنى ئۆزىدىن نېرى قىلالمىدى، لېكىن بۇ ئارزۇسىنى ئىشقا ئاشۇرغىلى بولىدىغان پۇرسەتكىمۇ ئىگە بولالمىدى.

سوپى قۇلاق ئاغرىپ، ئورۇن تۇتۇپ يېتىپ قالغانغا خېلى بولغانىدى. سۇلتان ئۇنى قەشقەردىن كەلگەن بىر تىۋىپكە خېلى ئۇزۇن داۋالاتتى، لېكىن داۋالاشنىڭ ئۈنۈمى بولمىدى. ئەسلىدە ئەزرائىل سوپى ئۇستامنىڭ تەككىسىنىڭ قېشىغا كېلىپ بولغانىكەن، جۈمە كۈنى سەھەر ئۇنىڭغا ئەجەل يەتتى، بۇ ئاددىي، سەمىمىي، ئىشچان، ئاق كۆڭۈل ئىنسان بۇ دۇنيا بىلەن مەڭگۈلۈك خوشلاشتى. سۇلتان يىغلاپ ھوشىدىن كەتتى، چۈنكى بۇ دۇنيادا ئۇنىڭغا ئىگىدارچىلىق قىلغان، ئۇنىڭ بېشىنى سىلىغان بىردىنبىر مېھرىبان ئادەم شۇ سوپى قۇلاق ئىدى. . . .

16

ئەختەمنىڭ ئوغلى ئالىم شىنجاڭ ئۇنىۋېرسىتېتىنى پۈتتۈرۈپ يۇرتىغا قايتىپ كەلدى. ئەختەم سالاپەت كىرىپ قالغان ئوغلىنى كۆرۈپ روھلىنىپ كەتتى، قايغۇ - ھەسرەتلىرى بىردىنلا يوقالدى.

ھۆكۈمەتنىڭ مۇناسىۋەتلىك تارماقلىرى ئالىمنى يېزىغا

ئورۇنلاشتۇردى. چۈنكى، بۇ ئوقۇغۇچىلار «زىيالىلار كەمبەغەل، نۆۋەن ئوتتۇرا دېھقانلارنىڭ قايتا تەربىيىسىنى قوبۇل قىلىشى كېرەك» دېگەن چاقىرىق بويىچە تۈركۈم - تۈركۈملەپ يېزىغا ئەۋەتىلىۋاتقان زامانلار ئىدى. ھەتتا، باشلانغۇچ مەكتەپنىمۇ پۈتتۈرۈشكە ئۈلگۈرمىگەن، ئىسمىنى ئوڭلاپ يازالمايدىغان ۋە ماڭقىسىنىمۇ ئېتالمايدىغان شەھەرلىك بالىلارمۇ زىيالى ئاتىلىپ، يېزىلارغا ئەۋەتىلمەكتە ئىدى. بۇنداق ئاغزىدىن ئانا سۈتى پۇراپ تۇرغان «زىيالىلار» مۇ يېزىدا گۇڭشى ئەزالىرى بىلەن ئوخشاش ئېتىزغا چىقىپ ئىشلەپ، ئانىنىڭ نەدىن، قانداق كېلىدىغانلىقىنى بىلىش لازىملىقى تەلەپ قىلىناتتى.

ئالىم يېزىدا دېھقانلار بىلەن بىللە بىر يىل ئىشلىگەندىن كېيىن، ئەختەم قولىدىكى مال - دۇنياغا تايىنىپ، مۇناسىۋەتلىك ئادەملەرنى مېھمان قىلىپ يۈرۈپ، ئالىمنى شەھەردىكى بىر ئوتتۇرا مەكتەپكە ئوقۇتقۇچى قىلىپ يۆتكۈۋالدى.

ئالىم شەھەرگە كىرگەندىن كېيىن، سۇلتاننىڭ دادىسىغا قىلغان ئەسكىلىكلىرىدىن خەۋەر تاپتى، ئۇنىڭ ئەل - ئاغىنىلىرى ئۇ ئىشلار توغرىسىدا سۆزلەپ بەردى. باشتا، سۇلتاننىڭ دادىسىغا شۇنچىلىك ئەسكىلىك قىلغانلىقىغا ئۇنىڭ ئىشەنگۈسى كەلمىدى، ئەمما ئۇ ھەقتىكى ئىشلار توغرىسىدا ئاڭلاۋەرگەندىن كېيىن ئىشەنمەيمۇ بولمىدى. ئاخىر ئۇ سۇلتاننىڭ قىلىقلىرىدىن غەزەپلەندى، ئۇنىڭدىن دادىسىنىڭ ئۆچىنى ئالماقچى بولدى ۋە ئىشنىڭ زادى قانداقلىقىنى بىلىش ئۈچۈن دادىسىدىن ئۇ ھەقتە كۆپ قېتىم سورىدى، ئەمما دادىسى «سەن چوڭلارنىڭ ئىشىغا ئارىلاشما، بىز ئۆزىمىز چىقىشىۋالىمىز، سەن ئۆزۈڭنىڭ ئىشىنى بىل» دېگەندىن باشقا گەپ قىلغىلى ئۈنمىدى. ئاخىر ئالىم سۇلتاندىن دادام ئۈچۈن

ئۈچ ئالمەن، دېگەن نىيىتىدىن ياندى. ئالم مەكتەپتە بالىلارغا تىل - ئەدەبىيات دەرسى ئۆتەتتى. كۈنلەرنىڭ ئۆتۈشى بىلەن بۇ ياش يىگىتتە مۇھەببەت تۇيغۇسى پەيدا بولدى. ئۇ مەكتەپكە كېلىپ بىر يىل بولغاندىن كېيىن، خىزمەتتىشى مەرھابا بىلەن چىقىشىپ قالدى، باھاردا تۇنجى ئېچىلغان گۈللەرگە ئوخشاش چىرايلىق مەرھابا ئۇنى يېڭى بىر دۇنياغا باشلاپ كىردى.

مەرھابانىڭ گۈزەللىكىگە ھېچقانداق نەرسىنى سېلىشتۇرۇپ بولمايتتى. ئالم بۇ مەكتەپكە يۆتكۈلۈپ كېلىشتىن ئىلگىرى، مەكتەپتىكى بىرنەچچە ياش ئوقۇتقۇچى ئىلگىرى - كېيىن بولۇپ ئۇنىڭغا قانات سۆرەپ يۈرگەنىدى. لېكىن، مەرھابانىڭ يۈرىكى ئۇ يىگىتلەرنىڭ شېرىن - شېكەر سۆزلىرى بىلەن تەبەسسۇملىرىغا ئېرىمىدى. ئەسلىدىمۇ مۇھەببەت ھەرگىزمۇ يىگىتلەرنىڭ ئاغزىدىكى گۈلدەك چىرايلىق قوشاقلىرى ئارقىلىق پەيدا بولىدىغان ھېسسىيات ئەمەس، بەلكى قىز بىلەن يىگىتنىڭ كۆزلىرىدىن ئېتىلىپ چىقىدىغان يالقۇننىڭ ئىچىدە پەيدا بولىدىغان ئۇلۇغ، ئۆلمەس - يوقالماس ھېسسىيات ئىدى. ئالم بىلەن مەرھابانىڭ يۈرەكلىرىدە بۇنداق ئالىيجاناب ھېسسىيات پەيدا بولدى.

مەرھابانىڭ گۈزەللىكىنى قەلەم بىلەن تەسۋىرلەش مۇمكىن ئەمەس ئىدى، دېمىسىمۇ خۇدا ياراتقان گۈزەللىكى بەندە ئەينەن - تولۇق تەسۋىرلەشكە ئاجىزلىق قىلىدۇ، ئەلۋەتتە. ئۇنىڭ يۈزلىرى شۇقەدەر تەبىئىي يېقىملىق پارقىراپ تۇراتتى، چىرايلىق بارماقلىرى كۆركەم سەنئەت بۇيۇملىرىدەك كىشىنى ئۆزىگە تارتاتتى. شۇڭا يىگىتلەرنىڭ ئىختىيارسىز ئۆزلىرىنى ئۇنتۇغان ھالدا ئۇنىڭ پارقىراپ تۇرىدىغان ئىسسىق قوللىرىنى تۇتقۇسى كېلەتتى. ئۇنىڭ يەتتە ئەزاسى شۇنچىلىك بېجىرىم، شۇنچىلىك كېلىشكەن، بىر - بىرىگە شۇنچىلىك ماس

كەلگەندىكى، ئۇنى ھەرقانچە سەپسىلىپ، قىتىغۇرلۇق بىلەن كۆزەتكەن رەقىبىمۇ ئۇنىڭ جىسمانىي قۇرۇلۇشىدىن ھېچقانداق ئېۋەن - نۇقسان تاپالمايتتى. ئاللا مەرھابانى ياراتقاندا ھەقىقەتەن بەكمۇ مەردلىك قىلغان، گۈزەللىكتە تەڭدىشى يوق قىلىپ ياراتقاندى. شۇڭا، نۇرغۇن يىگىتلەر ئۇنىڭ ئىشىقىدا كۆيۈپ پۇچۇلىنىپ، ئاھ چېكىپ يۈرەتتى. ئۇنىڭ چىرايلىق، يېقىملىق كۆزلىرى جاھان ئەينىكىدەك سىرلىق نۇر چېچىپ تۇراتتى. ئۇنىڭ ئوتلۇق يۈرىكى، كىشىنى مەھلىيا قىلىدىغان ۋۇجۇددا بىر يىگىتكە لازىم بولىدىغان ھەممە نەرسە بار ئىدى. لېكىن، يىگىتلەرنى ئۈمىدسىزلەندۈرىدىغان ئىش شۇ ئىدىكى، مەرھابا بىرلا يىگىتكە مەنسۇپ بولىدىغان بىر تاللا ئالما ئىدى. شۇڭا، ئۇنىڭغا كۆلەڭگۈسىدەك ئەگىشىپ يۈرگەنلەر ئاخىر ئۆزلىرىنىڭ غېرىب بېغىدا قايغۇرۇپ يۈرۈپ، «كەلمىگەن تەلەيدە ئاناڭنىڭ ھەقىقىي بارمۇ» دېگەن تەمسىلگە قۇربان بولۇپ كەتتى، مەرھابا ئاللا تەرىپىدىن ئالمىغىلا ھەدىيە قىلىنغان ناتىلىق ئالما بولۇپ قالدى. ئۇ مەرھابانىڭ يۈرەك - قەلبىدە — بۇ جاھاندىكى ئەڭ گۈزەل گۈللۈكتە كېپىنەك بولۇپ ئۇچۇپ يۈردى. مەرھابانىڭ بېلى ناھايىتى كۆركەم ئىدى، ئىنچىكە بەللىرى ئادەتتە تولغىنىپ تۇرغاندەك كۆرۈنەتتى. ئۇزۇن كۆڭلەك ئۇنىڭغا بەك يارىشاتتى. شەنبە - يەكشەنبە كۈنلىرى ئۇلار تىنچ، پىنھان جايلاردا بىرگە بولغاندا، ئالىم ئۇنى قۇچىقىغا ئولتۇرغۇزۇپ، ئاشۇ سىرلىق بېلىدىن تۇتۇپ تۇرۇپ، ئۇنىڭ سۈرەتتەك، گۈلدەك، ئايدەك جامالىغا مۇڭلىنىپ قاراپ كېتەتتى، ئۇنىڭ چىرايلىق لەۋلىرى ئاتا قىلىدىغان جەننەت ھۇزۇرىدىن مەست بولۇپ كېتەتتى. مەرھابانىڭ مېڭىشلىرىمۇ بىر سەنئەت ئىدى. شۇڭا، ئۇ كوچىدا كېتىۋاتقاندا كۆزى چۈشۈپ قالغان يىگىتلەر مۇھەببەتلىك كۆزلىرى بىلەن ئۇزاققىچە قاراپ تۇرۇپ كېتەتتى. مەرھابا گەپ قىلغاندا خۇدايىم بەرگەن قەلەم قاشلىرى بەكمۇ

يېقىملىق پارقىراپ كېتەتتى. ئۇلار مۇھەببەتلىشىۋاتقان شۇ ئاي، كۈنلەردە، ئالىم ئۇنى كۆرسىلا ھەممە ئىشنى ئۇنتۇپتتى، مەرھابانىڭ جامالى ئۇنىڭ ئۈچۈن ئاش - نان ئىدى. . . .

ئۇلار بىر مەكتەپتە بولغىنى بىلەن، تېخى ئۆزئارا تونۇشقىدەك بولمىغانىدى. شەنبە كۈنى ئۇلار بىر تويدا بىللە بولۇپ قالدى. يىگىت قىزنى ئۆيىگە كۆچۈرۈپ ئەكەلگەندىن كېيىن، ئەزىز مېھمانلار ئۈچۈن تانسا قىلىپ بەردى. شۇنداق مۇھەببەتلىك مىنۇتلاردا ئۈزۈم بارىڭى ئاستىدا مۇھەببەت كۈيى ياڭرىدى، توپغا ئىشتىراك قىلغانلار — مەيلى چوڭلار، مەيلى كىچىكلەر بولسۇن، خۇشاللىققا چۆمگەندى. تانسا باشلىنىش ئالدىدا، قېنى قىزىقراق يىگىتلەر ئۆز ئالدىغا سورۇن تۈزۈپ، تۆت - بەش رومكىدىن ھاراق ئىچمۇپلىشقىمۇ ئۈلگۈردى، ئالىمۇ شۇ يىگىتلەر بىلەن بىر سورۇندا ئىدى. ئۇ ھاراقنىڭ كۈچى بىلەن تانسا مۇزىكىسى باشلىنىشى ھامانلا مەرھابانىڭ ئالدىغا بېرىپ سالام قىلىپ، مەرھابانى تانىمغا تەكلىپ قىلدى، مەرھابامۇ ھۆرمەت بىلەن ئورنىدىن تۇردى. ھەممە ئادەمنىڭ كۆزى مەرھابادا ئىدى.

— تانىسنى بەك ياخشى ئوينىدىكەنسىز، ئالىي مەكتەپتە ئۆگەنگەنمىدىڭىز؟ — دەپدى ئالىم مەرھابانىڭ گۆھەردەك يېقىملىق كۆزلىرىگە قاراپ تۇرۇپ.

ئەمەلىيەتتە مەرھابا تانىسنى ئانچە ياخشى ئوينىيالمىتتى، جىننىڭ قەستى شاپتۇلدا، دېگەندەك، ئالىم مەقسەتلىك ھالدا ئۇنى كۆككە كۆتۈرۈپ ماختاۋاتتتى.

— ياخشى ئوينىيالمىمەن، سىز مەندىن ياخشى ئوينىيسىزكەن!

— بۇ جاھاندا ھەممە قىزلار سىزدەك چىرايلىق بولغان بولسا، يىگىتلەرنىڭ بېشى ئاسمانغا يېتەتتى - دە! — دەپدى ئالىم مەرھابانىڭ كۆزىنىڭ ئىچىگە قاراپ تۇرۇپ.

مەرھابا ئوڭايىسىزلىنىپ قالدى. ئەسلىدە ئالىم بۇ قىز بىلەن تونۇشا - تونۇشماستىن بۇنچە كۆپ سۆزلىمەسلىكى كېرەك ئىدى، بىراق ئۇ قورسىقىغا ئىچكەن ھاراق كالىسىغا تەسىر قىلغان — بېشىنى ئايلاندۇرۇشقا باشلىغان، بوتۇلكىدا جىم تۇرىدىغان سۇيۇقلۇق ئۇنىڭ ئىچىگە كىرگەندىن كېيىن جىم تۇرماي، ئەكسىچە قۇتراشقا باشلىغانىدى. شۇڭا ئۇنىڭ ئاغزى ئېچىلىپلا كەتتى.

— مېنى ماختىغىنىڭىز ئۈچۈن رەھمەت ئالىم، ئەمما نۇرغۇنلىغان يىگىتلەر سىزدىن بۇرۇن « مېنى چىرايلىق ئىكەنسىز» دەپ بولغان، شۇڭا سىزنىڭ بۇ گېپىڭىز مېنى تەسىرلەندۈرەلمەيدۇ، — دەپ مەرھابا كۈلۈپ تۇرۇپ.

بۇ مەرھابانىڭ راست سۆزى ئەمەس ئىدى، شۇ كۈنلەردە مەرھابانىڭ كۆڭلىمۇ تەبىئىي ھالدا ئالىمغا تارتىپ قالغانىدى. ئالىم مەكتەپكە يۆتكىلىپ كەلگەن كۈنلەردە قىزلار ئالىمغا دىققەت قىلىپ، ئۇنىڭغا ھەر تەرەپتىن باھا بېرىشكە باشلىدى. شۇ ۋاقىتتىن باشلاپ مەرھابا ئالىمغا قىزىققانىدى، شۇڭا ئۇ بۈگۈنكى تويدا «گەپلىرىڭىز مېنى تەسىرلەندۈرەلمەيدۇ» دېگەن بولسىمۇ ئۇنىڭ بىلەن قىزغىن سىرداشتى.

— باشقا يىگىتلەر سىزنى ئاغزىنىڭ ئۇچىدا «چىرايلىق ئىكەنسىز» دەپ ماختاپ قويۇشقان گەپ، مەن بولسام يۈرىكىمدىن چىقىرىپ، راست سۆزلەۋاتىمەن! — دەپ ئالىم. — شۇنداقمۇ؟ قىزىق گەپ قىلىدىكەنسىز، مەن يۈرەكىڭىمۇ سۆز قىلالايدىغانلىقىنى ئاڭلىماپتىكەنمەن.

— ئەگەر كۈندە مەن بىلەن بىللە بولسىڭىز، نۇرغۇنلىغان يېڭى گەپلەرنى ئاڭلايسىز تېخى. مەن سىزگە بەكمۇ جىق نەرسىلەرنى ئۆگىتىمەن. مەن كىچىكىمدىن شۇنداق ئۆگىنىپ قالغان، ئاغزىمغا كەلگەن گەپنى قىلىۋېتىپ قاراپ ئولتۇرىمەن، خاپا بولماڭ. سىز نېمە دېگەن ياخشى قىز، مەن سىزنى ياخشى

كۆرۈپ قالدىم. شۇ تاپتا يۈرىكىم «سەن بۇ سۆزنى بەك كېچىكىپ ئېيتتىڭ» دەپ مېنى ئەيىبلەۋاتىدۇ، — دەپتى ئالىم. مۇزىكا توختىدى، ئالىم مەرھابانى ئۆزى ئولتۇرغان ئورۇننىڭ قېشىدىكى بىر بوش ئورۇنغا تەكلىپ قىلدى. ئالىمنىڭ مەردلەرچە ماختاشلىرى بىلەن يۈزلىرى شۇقەدەر چىرايلىق قىزىرىپ كەتكەن مەرھابا بىردىنبىلا خىجالەت بولۇپ، ئالىمنىڭ چىرايىغا قارىيالمىدى. مۇزىكا توختىشى بىلەن، بەس — بەستە سايىراۋاتقان بۇلبۇللارنىڭ مۇڭلۇق ئاۋازى ھارغان مېھمانلارنىڭ نېرۋىسىنى سۆيۈشكە باشلىدى. مۇزىكا يەنە باشلاندى، ئالىم مەرھابانى تانىسغا تەكلىپ قىلدى. ئۇنىڭ مەنئۇيىتى بارغانسېرى مەرھابانىڭ ئىچكى دۇنياسىغا يېقىنلىشىۋاتاتتى.

— مەن مەكتەپكە يۆتكىلىپ كېلىپلا سىزگە دىققەت قىلغانىدىم. مەن ئۈرۈمچىدە ئوقۇۋاتقاندا خېلى جىق قىزلار بىلەن تونۇشقان، بەزى قىزلار بىلەن يېقىنلىشىپمۇ باققان، لېكىن مەن ئۈچۈن ئۇلارنىڭ بىر يەرلىرى كەمتۈك، قاملاشمىغاندەكلا تۇيۇلاتتى، ئەمما ئۇلاردىكى كەم نەرسىنىڭ نېمىلىكىنى، تەن قۇرۇلۇشىدا قانداق ئېۋەن — نۇقسان بارلىقىنى تاپالمايتتىم. قىسقىسى، ئۇلار مەن ياخشى كۆرمەكچى بولغان قىزلاردىن ئەمەس ئىدى، سىزنى بىرىنچى قېتىم كۆرگەندىلا، يۈرۈش — تۇرۇشىڭىز، گەپ — سۆزلىرىڭىزدىن، ئەڭ مۇھىمى ئاشۇ سۆزلەپ تۇرىدىغان كۆزلىرىڭىزدىن مەن ئىزدەپ يۈرگەن نەرسىنى — كۆڭلۈمدىكى ئادەمنى كۆرگەندەك، ئۇنى ئىزدەپ تاپقان دەك بولدۇم. بۇ ھال مېنى بەكمۇ خۇشال قىلدى. ئەگەر بۈگۈن مۇشۇ تويدا بىللە بولۇپ قالمىغان بولساق، مەن ئۇزۇنغا قالماي سىزنى ئىزدەپ تونۇشۇپ، پاراڭلىشىپ، كۆڭلۈمدىكى سۆزلەرنى ئىزھار قىلاتتىم. مەن سىزگە شۇنى دەپ قوياي ھەم بۇ گېپىمنى ھەرگىز ئۈنتۈماسلىقىڭىزنى سورايمەن: مەن

سزنى تۇنجى قېتىم كۆرگىنىمىدىلا، ئۆزۈمنى سىز بىلەن مېنىڭ يىلىنىڭ ئالدىدا تونۇشۇپ بولغاندەكلا ھېس قىلغانىدىم. سىز مەن ئۈچۈن شۇنچىلىك مۇھىم ھەم شۇنچىلىك سۆيۈملۈككى. مەرھابا ئالىمنىڭ بۇ سۆزلىرىنى ئاڭلاپ ئۆزىنى گۈلەڭگۈچتە ئۇچۇنغاندەك ھېس قىلدى. چۈنكى، ئۇنىڭ يۈرىكىمۇ ئالىم ئۈچۈن سوقۇپ كەتتى، مەرھابانىڭ كۆزلىرى پارقىراپ كەتتى.

— سىز گەپكە بەك ئۇستا ئىكەنسىز ئالىم. مەن بەك چىرايلىق سۆز قىلغان يىگىتلەردىن قورقىمەن! كۆپ ھاللاردا يىگىتلەر شاخقا چىقىۋالغۇچە مۇشۇنداق چىرايلىق سۆز قىلىشىپ كېتىدۇ، ئۇلار مەقسىتىگە يېتىپ بولغاندىن كېيىن، شاخقا چىقىۋالغۇچە قايتا - قايتا دېگەن سۆزلىرىنى ھەرگىزمۇ تەكرارلىمايدۇ. مەن بۇ جەھەتتە جىق ئىش بىلىمىسەممۇ، ھەرھالدا ئۆزۈمگە چۈشلۈك بىلىمەن، — دېدى مەرھابا كۈلۈپ تۇرۇپ.

— سىز ھېچقانداق ئادەمگە ئوخشىمايسىز مەرھابا، مەنمۇ شۇنداق. شۇڭا مەن سىزگە ئىشىنىمەن، ھەم سىزنىمۇ ئەمەلىيىتىم ئارقىلىق ئۆزۈمگە ئىشەندۈرەلەيمەن! — دېدى ئالىمۇ كۈلۈپ تۇرۇپ.

مېھمانلار تانسا ئويناۋاتاتتى، ئالىم مەرھابا بىلەن بىر چەتتە ئولتۇرۇپ قىزىق مۇڭدېشىۋاتاتتى. توپغا قاتناشقان قىز - يىگىتلەرنىڭ دىققىتى ئۇلارنىڭ سۆز - ھەرىكەتلىرىدىن نېرى ئەمەس ئىدى. مەرھابانىڭ مۇھەببەتلىك قاراشلىرى بىلەن مەست بولۇپ بولغان ئالىم ئۇنىڭ سىرلىق قولىنى تۇتۇپ، ئۇنى يەنە تانىغا تەكلىپ قىلدى. ئۇلار باراڭ ئاستىدا بىر ئايلىنىپ بولغاندىن كېيىن، باغ تەرەپكە كېلىپ توختاپ قالدى. ئالىم مەقسەتلىك ھالدا توختىغانىدى، ئۇ بىر نېمىلەرنى دەپ يۈرۈپ مەرھابانى ئايلاندۇرۇپ، باغقا ئەكىرىپ كەتتى.

مېھمانلار ناھايىتى قىزغىن تانسا ئويناۋاتاتتى. مۇزىكىنىڭ مۇڭلۇق ئاۋازى بۇلبۇللارنىڭ تەبىئىي سايىراشلىرى بىلەن مۇڭ تاللىشىپتتى. ئاسماندىكى يۇلتۇزلار زېمىندىكى ياشلارغا ئىلھام بەرگەندەك كۆزلىرىنى پارقىرىتىپ تۇراتتى. ئالىم مەرھابانىڭ قولىدىن تۇتۇپ، باغنىڭ ئىچى تەرىپىدىكى بىر تۈپ چوڭ ئالما دەرىخىنىڭ قېشىغا باشلاپ باردى.

— ئالىم، سەت ئەمەسمۇ، ئۇلارنىڭ ھەممىسى بىزگە دىققەت قىلىپ تۇرۇۋاتىدۇ. . .

مەرھابا بىردىنلا جىددىيلىشىپ كەتتى، ئۇنىڭ تىترىگەن ئاۋازىدىن سەل قورقۇپ تۇرغانلىقى سېزىلىپ تۇراتتى.

— ئەگەر ئىككىمىزلا خالىساق، ھەرقانداق جايدا يالغۇز تۇرساقمۇ سەت تۇرمايدۇ. سىز شۇناپتا ماڭا جەننەتتىن قېچىپ چىققان پەرىشتىدەك چىرايلىق كۆرۈنىۋاتىسىز، راست دەۋاتىمەن مەرھابا. بىلەمسىز، بىزنى ئەڭ - ئەڭ ئۇلۇغ مۇھەببەت بۇ باغچىغا باشلاپ كىردى.

ئالىم مەرھابانى قۇچاقلىۋالدى، ئۇ خۇددى گۆھەر تېپىۋالغاندەك مەرھاباغا چاپلىشىپلا كەتتى. كەلگۈلۈك ئالما دەرىخىگە كەلدى، پىشقان ۋە پىشىۋاتقان ئالمىلار توكۇلداپ يەرگە چۈشكىلى تۇردى. شاختا تەبىئەتنىڭ سېخىلىقىدىن بەھرىمەن بولۇپ كۈلۈپ يېتىلىۋاتقان ھەم يېتىلگەن ئالمىلار يەرگە چۈشكەندىن كېيىن، ئادەملەر ياشايدىغان بۇ زېمىندىكى پاجىئەنى دەسلەپكى قەدەمدە ھېس قىلدى. ئالمىلار زەخمىلەندى، كۆزلىرىدىن ياش ئاقتى، ئۇلار شاختا تۇرغىنىدا بۇنداق ئاقىۋەتكە قېلىشنى ئويلىمىغانىدى، «ئادەملەر بىزنى يىغلاتمايدۇ، بىزنىڭ گۈزەل جامالىمىزدىن ھۇزۇرلىنىپ ياشايدۇ» دەپ ئويلايتتى. بۈگۈنكى پاجىئە — ئەمەلىيەت ئۇلارنى قايتا ئويلىدۇردى. يەنە بىر مەنىدىن ئېيتقاندا، شۇ كۈن، شۇ ئايلاردا ئۇلار شاختا يەر - زېمىننىڭ ئارمىنى قىلىپ

ياشايتتى، ئۆزلىرىگە كېلىپ قونغان بۇلبۇللارنىمۇ چوڭ كۆرۈپ كەتمەيتتى، «شاختىكى ئالما بولۇپ قالغۇچە، ئالما دەرىخىنىڭ يەر قېتىدىكى يىلتىزى بولۇپ قالغان بولسامچۇ» دەپ ھەسرەت چېكەتتى. مانا ئەمدى شۇ ماكچىيىپ قاتار ياتقان ئالمىلار ئەمەلگە ئاشقان ئارزۇ - ئارمانلارنىڭ ھەممىسى بەخت بولمىدۇرمەيدىغانلىقىنى بىرىنچى بولۇپ ھېس قىلدى...

— يىگىتلەرنى چۈشەنگىلى بولمايدىكەن! ... —
مەرھابانىڭ كۆزلىرىگە ئوت تۇتۇشۇپ كەتكەندى.

— ئۇنداق دەيسىڭىز چالا سۆزلىگەن بولۇپ قالسىز مەرھابا. ئەگەر گېپىمگە كىرىپ، تولۇق سۆزلەيمەن، دەيسىڭىز، ئادەملەرنى چۈشەنگىلى بولمايدىكەن، دەڭ! چۈنكى، بىر يىگىتنىڭ بىر قىسمى بىر قىزغا موھتاج، يەنە بىر قىزنىڭ بىر قىسمى بىر يىگىتكە موھتاج. بۇ بەندىنىڭ قولىدىن كېلىدىغان ئىش ئەمەس، بۇ ئىشلارنى ئاللا ئۆزى بىر قوللۇق شۇنداق ئورۇنلاشتۇرغان...

— سىز گېپىمنى چۈشەنمىدىڭىز ئالىم، دېمەكچى بولغىنىم، ئالىمنى ئېغىتىپ چۈشۈرۈش ياخشى ئەمەس ئىدى...

— ھە، مۇنداق دەڭ، ئەسلىدە سىز شۇنداق ئويلايدىكەنسىز - دە؟ بەخت ھەرگىزمۇ تەبىئىي نەرسە ئەمەس مەرھابا، ئالىمنى ئېغىتىپ يېسىڭىزمۇ بولىدۇ، ئۈزۈپ يېسىڭىزمۇ بولىدۇ. ئادەم ياشاش ئۈچۈن ھۇجۇم قىلىشنى بىلىشى كېرەك، ھۇجۇم قىلمىسىڭىز مەقسەتسىزگە يېتەلمەيسىز. بىر قوتانغا يۈز قوي سولاپ باقسىڭىز، بەزى قويلار ئوقۇردىكىنى يېپ ياشايدۇ، بەزىلىرى ئوقۇر ئاتلاپ، ئوت - چۆپنىڭ، يەمىنىڭ ياخشىسىنى تاللاپ يەيدۇ. ئادەم ھايۋاندىن ئۇلۇغ، شۇڭا بىز تېخىمۇ تاللاپ يېيىشىمىز كېرەك، — دېدى ئالىم مەرھابانى قۇچاقلاپ تۇرۇپ.
— ئادەم ھايۋاندىن قانچىلىك ئۇلۇغدۇ ئالىم؟

— بىرسى — يەر، بىرسى — ئاسمان، بىز ئاسماندا
ياشايمىز، قويلار يەردە ياشايدۇ، قويلار بىز ئۈچۈن ياشايدۇ،
بىز ئاسماندىن چۈشۈپ ئۇلارنى سويۇپ يەيمىز! . . .
— ئالىم، بۇ جاھان مەن ئۈچۈن يانچۇقۇمدىكى ئەينەكتەك
روشن ھەم ئايدىنڭ، سەن — مەن دەيدىغان جاھان ئەمەس بۇ،
بىز قويلارنى سويۇپ يېگىنىمىز بىلەن، تەبىئەت بىزنى سويۇپ
يەيدۇ. . .

ئالىم مەرھابانىڭ گېپىنى ئويلاپ قالدى.
— بىز قويغا ئوخشىمايمىز مەرھابا، قوي مەقسىتىگە
يېتەلمەيدۇ، بىز مەقسىتىمىزگە يېتەلەيمىز. . .
— بەلكىم. . .

— بەلكىم ئەمەس، سۆزىسىز شۇنداق بولىدۇ!
ئالىم مەرھابانى چوڭۇلدىتىپ سۆيۈپ كەتتى. . .
— ئالىم، بىرسى كېلىپ قالمىسۇن، سەت بولىدۇ. . .
— مۇھەببەت سەتچىلىكىنى بىلمەيدۇ، چۈنكى مۇھەببەتنىڭ
كۆزى يوق. . .

مۇنداق شېرىن كۈنلەر ئۇلارنى قوغلاپ يۈردى، ئاش — نان
دېمەيدىغان بۇ كۈنلەر ئىشىك، دېرىزىسى يوق ئۆيلەردە
مەڭگۈلۈك ئەسلىمىلەرنى قالدۇردى. ئالىمنىڭ قورسىقى
مەرھابانىڭ تاتلىق قاراشلىرى، ئۇنىڭ مۇھەببىتى بىلەن تويۇپ
تۇردى. ئۇ بۇ دۇنيادا قىز بالىدىنمۇ ئۇلۇغ نەرسە بارمىدۇ،
دەپ ئويلاپ قالدى.

مۇھەببەتنىڭ سىرلىق كۆرۈنۈشلىرى ئالىمنىڭ يۈرۈش —
تۇرۇشلىرىنى پۈتۈنلەي ئۆزگەرتىۋەتكەنىدى. دەسلەپتە ئۇ ئۆيىگە
يېرىم كېچىدە قايتىدىغان بولدى، كېيىنچە بەزى كېچىلىرى
ئۆيىگە بارمايدىغان بولۇۋالدى. ئەختەم بالىسىدىكى بۇ
ئۆزگىرىشلەرنى بايقىغانىدى. ئۇ ئايالى بىلەن مەسلىھەتلەشتى.
— مەريەم، ھېلىقى مەرھابا دېگەن قىزنىڭ ئاتا — ئانىسىنى

سۈرۈشتە قىلىپ باقتىڭمۇ؟ — دەدى ئەختەم ئايالىغا قاراپ تۇرۇپ.

— ھە، چوڭلاردىن سوراپ باقتىم، يېتىم چوڭ بولغان قىز ئىكەن ئۇ، دادىسى ئۆلۈپ كېتىپتىكەن، ئۈچ ئىنسى بار ئىكەن، ئاپىسى بازاردا ئەتكەنچاي سېتىپ تىرىكچىلىك قىلىدىكەن. ئۇ قىز بىزنىڭ ئائىلىمىزگە توغرا كەلمەيدىغان ئوخشايدۇ ئەختەم . . .

— ھازىرقى بالىلار سېنىڭ - بىزنىڭ دەۋرلىرىمىزدىكى بالىلار ئەمەس، ئۇنىڭ ئۈستىگە، ئالىم دېگىنىنى قىلىدىغان بالا بولۇپ قالدى. ئەھۋالدىن قارىغاندا، ئۇ مەرھابانىڭ قوينىغا كىرىپ كەتكەندەك قىلىدۇ. مېنىڭچە، ئۇنىڭ تويىنى قىلىۋېتەيلى، مۇشۇ كۈنلەردە ئۇ كېچە - كۈندۈز تالادىن كىرمەيدىغان بولۇۋالدى. ئۇلار شەيتاننىڭ كەينىگە كىرىپ، سەت تۇرىدىغان ئىشنى سادىر قىلىپ قويمىسۇن يەنە، ئەگەر شۇنداق بولۇپ قالسا، جامائەت بىزنى ئەيىبلەيدۇ. سەن ئالىم بىلەن پاراڭلاش، بۇ يىل كۈزدە تويىنى قىلىۋېتەيلى.

— نېمىلەرنى دەيدىغانسىز ئەختەم، ئۇلار بىزنىڭ خىلىمىزمۇ، بالا دېگەننىمۇ ئۆز مەيلىگە قويىۋىتىدىغان ئىشىمىكەن؟ ئۇنىڭ ئۈستىگە، توي دېگەن ئۆمۈرلۈك ئىش تۇرسا! . . .

— ئاز گەپ قىل خوتۇن، ھەممە ئادەم ئوخشاش ھازىر، بىزنىڭ يولنىڭ ئوتتۇرىدا ماڭىدىغان دەۋرىمىز تۈگىدى. ئۇنىڭ ئۈستىگە، ئالىم ئۇ قىزنى بەك ياخشى كۆرۈدىغاندەك تۇرىدۇ، ئوغللىمىزنىڭ رايىغا بېقىپ ئىش قىلايلى.

— شۇ، سىز دېگەن دادا، ئەلۋەتتە سىز دېگەندەك بولىدۇ - دە! ئوغللىمىز ئەتە - ئاخشاملىرى بازارغا چىقىپ قېيىنانىسىغا ئەتكەنچاي سېتىپ بەرسىمۇ ساۋاب تاپىدۇ ئەمەسمۇ! — دەدى مەريەم كوتۇلداپ.

— قالايمىقان سۆزلىمە، بىزنىڭمۇ قىزىمىز بار، بولدى قىل. بۇ ئىش مەن دېگەندەك بولسۇن، سەن تەييارلىقىڭنى قىلىۋەر! — دېدى ئەختەم ئايالىغا بۇيرۇق چۈشۈرۈپ.

مەريەم يەنە كوتۇلداپ كەتتى، لېكىن ئۇ ئېرىنىڭ گېپىنى يىرالمايتتى، ئەختەم ئۇرۇق - تۇغقانلىرىنى يىغىپ، ئالىمنى ئۆيلەپ قويۇش ئىشىنى مەسلىھەتلەشتى ۋە ئوينىڭ تەييارلىقى بىلەن بولۇپ كەتتى.

ئالتۇن كۈز يېتىپ كەلدى. كۈز ھەممە ئادەمنى ئويغا سالاتتى، كۈز شامىلى يەنە بىر ماكاندىن ئېلىپ كەلگەن خەۋەرلىرىنى كەڭ جامائەتكە تارقىتىشقا ئالدىرايتتى. شۇنداق مۇھەببەتلىك كۈز كۈنلىرىنىڭ بىرىدە ئەختەم ئالىمنىڭ تويىنى قىلىپ قويدى. توي ناھايىتى قىزىدى. بىر - بىرىنى چىن مۇھەببىتى بىلەن سۆيگەن ئىككى ياش ئۇلۇغ قۇياش ئاستىدا يېڭى تۇرمۇشنى باشلىۋالدى. ئەختەم قولىدىكى ئالتۇنغا تايىنىپ، ئۇلارنىڭ تۇرمۇشىنى ياخشى ئورۇنلاشتۇرۇپ قويدى، ئوغلى بىلەن كېلىنىگە شاڭخەيدە ئىشلەنگەن ئىككى ۋېلىسپىت، ئىككى قول سائەت ئېلىپ بەردى. ئەختەم ئالىمدىن بەكمۇ چوڭ ئۈمىد كۈتەتتى، ئەڭ مۇھىمى، ئالىم ئۇنىڭ مەنۇيىتىنىڭ مۇھىم بىر قىسمى بولۇپ قالغان، يىللارنىڭ ئۆتۈشى بىلەن ئۇنىڭدىكى بۇنداق ھېسسىيات كۈندىن - كۈنگە كۈچەيگەندى.

مەرھابا ئانىسىنىڭ قولىدىكى گۆھەر ئىدى. ئانىسى ئۇنى ئالىي مەكتەپتە ئوقۇتقۇچە بەكمۇ كۆپ جاپا چەككەندى. كىچىك ۋاقتىدا دادىسى كېسەل بولۇپ ساقىيالمى ئۇ دۇنياغا كەتكەن، ئائىلىنىڭ ھەممە ئېغىرچىلىقى بىر ئانىسىغىلا قالغانىدى. مەرھابانىڭ ئۈچ ئىنىسى بار ئىدى، ئانىسى «ئوغۇل بالىنىڭ ئىشى ئاسان، مەدىكارچىلىق قىلىپ بولسىمۇ جېنىنى بېقىپ كېتەلەيدۇ. قىز بالا خەقنىڭ بالىسى، قىز بالىنى ئوقۇتسا

بولمايدۇ، ئوقۇتمىسا ماڭا ئوخشاش جاپاكەش بولۇپ قالىدۇ» دەيتتى. شۇڭا ئۇ بالىلىرىنىڭ دادىسىدىن ئايرىلىپ قالغاندىن كېيىن، بازاردا ئەتكەنچاي سېتىپ، بالىلىرىنى بېقىپ چوڭ قىلدى، ئۆزى يېمىسىمۇ، كىيىمىسىمۇ چىداپ، بىر تاللا قىزى مەرھابانى ئوقۇتتى. ئۇنىڭ ئېرى ئالەمدىن ئۆتۈپ، بىر - ئىككى يىل ئۆتكەندىن كېيىن، تۇغقانلىرى ئۇنىڭ ياتلىق بولۇشى لازىملىقىنى ئېيتتى، چۈنكى ئۇ ئېرىدىن ياشلا ئايرىلىپ قالغانىدى، ھەتتا ئۇنىڭغا لايىقۇمۇ تېپىشتى، لېكىن ئۇ بالىلىرىنى ئۆگەي دادىنىڭ قولىغا قاراتمايمەن، دېگەن ئىرادە بىلەن تۈل ياشاپ كەلدى. مەرھابانىڭ ئىككى ئىنىسى مەكتەپتە ئوقۇيتتى، كىچىك ئىنىسى بازاردا ئانىسىغا ياردەملىشەتتى. ئانىسى كىچىك ئوغلىنى «سەن ماڭا ياردەملەشمىسەڭ بولمايدۇ بالام، ئاكىلىرىڭ بىلەن ھەدەڭ ئوقۇۋاتىدۇ، مەن بىر ئادەم ئىشلەپ تاپقان پۇلۇمغا ئۇلارنى ئوقۇتۇپ بولالمىغۇدەكمەن. ئۇلار ئوقۇپ، خىزمەتكە چىقىپ، پۇل تېپىپ قالسا، بىزنىڭمۇ كۈنىمىز ياخشى بولۇپ كېتىدۇ، ئۇلار سېنى يۆلەيدۇ» دەپ ئوقۇتمىغانىدى. يىللار ئۆتتى، ئالىم بىلەن مەرھابانىڭ ياردىمى بىلەن، ئۇنىڭ ئىككى ئىنىسى ئۈرۈمچىگە بېرىپ ئوقۇپمۇ كەلدى.

ئالىم بىلەن مەرھابا تۇرمۇشتا خاتىرجەم ئىدى. مەرھابا ئانىسىنى ئەتكەنچاي ساتقىلى قويمىدى، كىچىك ئىنىسىمۇ ئۆيىدە بىكار بولۇپ قالدى. «بولدى ئاپا، بىر ئۆمۈر جاپا تارتتىڭ، ئەمدى دەم ئال» دېدى ئۇ ئانىسىغا. مەرھابا ئىش ھەققىنى ئاساسەن ئانىسىغا بېرەتتى. دېمەك، ئۇلارنى ئەختەم ئاقسۆڭەك يۆلەيتتى. لېكىن، جەمئىيەتنىڭ ئومۇمىي ئەھۋالىدىن ئېيتقاندا، ئادەملەرنىڭ تۇرمۇشى يەنىلا قىيىن ھالەتتى ئىدى. ھەممە كىشى دېگۈدەك قورسىقى تويغان بۈگۈن ئۈچۈن شۈكرى قىلىپ، ئەتە ياخشىراق تاماقلنىش لازىملىقىنى ئويلىيالمىتتى، چۈنكى، كىشىلەرنىڭ قولى قىسقا ئىدى.

1978 - يىلى باشقا شەھەرلەرگە ئوخشاش بۇ چەت شەھەردىكى نۇرغۇنلىغان ئادەمگە ھاللىنىش ئىمكانىيىتى ۋە پۇرسىتى ئېلىپ كەلدى. بىرنەچچە يىل ئىچىدىلا، بازار جانلىنىپ كەتتى، ھەممە ئادەم ئۆزىنىڭ ھال - كۈنىنى ئۆزگەرتىش، ياخشىلاشنىڭ كويىغا چۈشتى. ئالىم بۇ ئۆزگىرىشنى كۆرۈپ قايتا - قايتا ئويلىنىپ، خىزمىتىدىن ئىستىپا بېرىپ، تىجارەتچى بولۇش قارارىغا كەلدى.

مەرھابا ئالىمنىڭ بۇ قارارىغا قوشۇلمىدى، شۇڭا ئۇلار بىر كۈنى ئۇزۇندىن ئۇزۇنغىچە مۇنازىرىلىشىپ كەتتى:

— مەن سىزنىڭ بۇ پىكرىڭىزگە قوشۇلمايمەن ئالىم، ھۆكۈمەت بىزنى تەربىيىلىدى، ئاتا - ئانىمىز بىزنى ئوقۇتتى، ئالىي مەلۇماتلىق بولدۇق، ئوقۇتقۇچى بولدۇق. ئوقۇتقۇچىلىق دېگەن ئەڭ ئۇلۇغ، ئەڭ شەرەپلىك خىزمەت. چۈنكى، بىز بىۋاسىتە مىللەتنىڭ ئىز باسارلىرىنى يېتىشتۈرىدىغان ئورۇندا ئىشلەيمىز، شۇنداق تۇرۇقلۇق، سىز خىزمىتىدىن ئىستىپا بېرىمەن، دېسىڭىز قانداق بولىدۇ؟ سىز ھازىر رۇس تىلى ئۆگىنىۋاتىسىز، بۇمۇ دادىمىزنىڭ سىزگە قويغان تەلىپى. رۇس تىلى ئۆگەنسىڭىز، كەلگۈسىدە چەت ئەلگە چىقىپ ئوقۇش ئىمكانىيىتىگە ئىگە بولۇپ قېلىشىڭىز مۇمكىن. ھازىر بىلىم ئىگىلەيمەن، دېگەن ئادەم ئۈچۈن بەك ياخشى شارائىت بولۇۋاتىدۇ، شۇڭا سىز ئوقۇتقۇچىلىقتىن چىقىپ كېتىش - كەتمەسلىكىنى ياخشىراق ئويلىشىڭ! — دېدى مەرھابا.

ئالسىم خېلى ئۇزۇنغىچە گەپ قىلماي ئولتۇردى. چۈنكى، ئۇ باشقا بىر ئىش ئۈستىدە ئويلىنىپ قالغانىدى، يەنى ئۇنىڭ مەكتەپتىن قايتىپ چىقىپ، سودىگەرچىلىك قىلىش ھەققىدىكى قارارى مەرھابا ئىككىسىنىڭ مۇناسىۋىتىگە نەسىر قىلغاندەك ھېس قىلغانىدى. چۈنكى، ئۇ توي قىلغاندىن بېرى ئايالى بىلەن بىرەر ئىش توغرىسىدا بۇنداق جىددىي ھالەتتە، قاتتىق تالاش - تارتىش قىلىپ باقمىغانىدى.

— سەن ئويلىغاننى ئەلۋەتتە مەنمۇ ئويلىغان، لېكىن ھازىر ۋەزىيەت باشقىچە بولۇۋاتىدۇ، بۇنىڭدىن كېيىن پۇل بولمىسا، ھېچقانداق ئىشنى ۋۇجۇدقا ئېلىپ چىققىلى بولمايدۇ. مەسىلەن، سەن ئۇزۇنمۇ كۆرۈۋاتىسەن ساۋاقدىشىم مىرزائەخمەتنىڭ شۇ كۈنلەردىكى ئەھۋالىنى، ئۇ تۆت ئېغىز گەپنى ئوڭلاپ قىلالمايدىغان نەرسە ئىدى، دائىم ئىمتىھاندا مەندىن كۆچۈرەتتى، مانا ئەمدىچۇ؟ ئۇ خىزمىتىنى تاشلاپ بازارغا كىرىپ ئوقەت قىلىپ، بىرنەچچە يىل ئىچىدىلا بېيىپ كەتتى. مەن ئاشۇ ئاداشنىڭ كەينىدە قالمەنمۇ؟ بۇنىڭدىن كېيىن پۇلۇڭ بولمىسا، سېنى ھېچكىم ئادەم قاتارىدا كۆرمەيدۇ. مەن يامان ئىش قىلاي، دېمىدىم، پۇل تاپاي دەۋاتىمەن. بۇنىڭدىن كېيىن پۇلى بارنىڭ گېپى ئوڭ بولىدۇ، ھازىر پۇل تېپىش، باي بولۇش ھەممە ئادەمنىڭ ئارزۇسى بولۇپ قالدى. بۇ بىر دولقۇن، بىلەمسەن؟ بۇ دولقۇننى ھېچ كىم توسۇپ قالالمايدۇ ئەمدى. مەنمۇ كۆپ ئويلىدىم، دادام ئەلۋەتتە مېنى چەت ئەلگە چىقىپ ئوقۇسا، دەپ ئۈمىد قىلىدۇ، بىراق ھازىر چەت ئەلگە چىقىپ ئوقۇش ئۇنداق ئاسان ئىش ئەمەس، چەت ئەلگە چىقالىغان تەقدىردىمۇ يەنىلا پۇل بولمىسا بولمايدۇ، ھەممە ئىشقا پۇل كېتىدۇ. بوۋىلىرىم ئۆز ۋاقتىدا ئاسماندا ئۇچۇپ يۈرگەندەك ياشىغان ئادەملەر ئىكەن، لېكىن دادام ئۇنداق ئېسىل تۇرمۇشقا ئىگە بولالمىغان، مەن بولسام ئالىي مەكتەپتە

ئوقۇدۇم، بىلىم ئالدىم، دېمەك، ئوخشىمىغان دەۋردە، بىزنىڭ تەقدىرىمىزمۇ ئوخشاش بولمىدى. مەن ئۆتۈپ كەتكەن شۇ يىللارنى تەتقىق قىلىپ، مۇنداق بىر پىكىرگە كەلدىم: مۇكەممەل بىر ئادەم بولۇش ئۈچۈن، ئالدى بىلەن ئىقتىسادىي جەھەتتىن تولۇق قەد كۆتۈرۈش، ئاندىن بىلىم جەھەتتىن ئۆزىنى داۋاملىق مۇستەھكەملىشى كېرەك ئىكەن، بىر ئادەم مۇشۇ ئىككى نەرسىگە ئىگە بولالىغاندىلا قانات ياساپ ئۇچالايدىكەن. ئويلاپ باقسام، پۇل بىلەن بىلىم مۇشۇ زاماننىڭ ئايرىلماس بىر تۇغقان - قېرىنداشلىرى بولۇپ قاپتۇ. مۇشۇ ئىككى نەرسىگە ئىگە بولالسا قىلا قىلىپتۇ - ئىقتىدارىمىزمۇ ئۆسىدىكەن، ئاتقىمىزمۇ چىقىدىكەن، بىر ئادەم ئاشۇ ئىككى نەرسىگە ئىگە بولالىغاندىلا بىر مۇكەممەل ئادەم بولالايدىكەن. ئىلگىرى بۇ ئىشنى ھېس قىلالىمىغانىكەنمەن. سەن مەيلى مېنى چۈشەن ياكى چۈشەنمە، مېنىڭ كاللامدىكى ئوي - خىيالىم ئەنە شۇنداق. مەن چوقۇم ئالىي دەرىجىلىك كىشىلەر قاتارىدىن ئورۇن ئېلىشىم كېرەك، چۈنكى مەن قۇربان ئاقسۆڭەكنىڭ ئەۋلادى، جاھان ماڭا كەلگەندە تارلىشىپ، ئاتا - بوۋامنىڭ ئاتاق - ئابرويى يوقىلىپ كەتسە بولمايدۇ! . . .

— بەلكىم سىزنىڭ تۇتقان يولىڭىز توغرىدۇ ئالىم، ئەمما مېنىڭ دەيدىغىنىم، بىزدە ئىزچىللىق بولۇشى كېرەك. دەسلەپكى تۇتقان يولىمىزدىن ئىزىپ قالساق، ئۆزىمىز ئويلىمىغان يەردىن قىيىنچىلىققا ياكى پېشكەللىككە ئۇچراپ قالىمىز. توغرا، سىز پۇل بىلەن بىلىمنىڭ مۇناسىۋىتىنى دېدىڭىز، سىزنىڭ بۇ گەپلىرىڭىزدىن قارىغاندا، دەرىجىدىن تاشقىرى ئادەم بولۇش ئارزۇيىڭىز باردەك قىلىدۇ، بۇ ئوي - پىكىرلىرىڭىز خاتا ئەمەس، لېكىن ئۇنى ئىشقا ئاشۇرۇش تەس. چۈنكى، سىز ئارزۇ قىلغاندەك مۇكەممەل ئادەملەر جەمئىيەتتە بىرنەچچە پىرسەنتكىمۇ يەتمەيدۇ. مەن بىرلا ئىشتىن، يەنى

سزنى خىيالىنىڭ كەينىگە كىرىپ كېتىۋاتامدەن، دەپ ئەنسىرەيمەن!

ئالىم گەپ قىلمىدى. ئۇ ئىلگىرىكىدەك مەرھابانىڭ چىرايلىق كۆزلىرىگە قاراپ مۇڭلىنىپ ئولتۇراتتى. ئۇ ئۆزىگە شۇنچىلىك ئىشىنەتتى. «مەن قىلمەن دېگەن ئىشنى نېمە ئۈچۈن قىلالمايدىكەنمەن؟ ئۇنىڭ ئۈستىگە، ھە دېگەندە دەسمىدىن قىيىنچىلىق تارتمايمەن، دادامدىن ئالىمەن» دەپ ئويلايتتى. شۇڭا، ئۇ جىمجىت ھالدا مەرھابانىڭ جامالىنى تاماشا قىلىپ ئولتۇراتتى. لېكىن، مەرھابانىڭ ئىچكى دۇنياسى تىنچ ئەمەس ئىدى، ئالىمنىڭ قارارى ئۇنى چوڭ بىر ئەندىشىگە سېلىپ قويغانىدى.

ئەختەم ئالىمنىڭ تىجارەتچى بولۇش قارارىغا قوشۇلدى، نېمە ئوقەت قىلماقچى، نېمە ئىش باشلىماقچى دەپمۇ سورىمىدى، ئۇ: «قانداق قىلىشنى ئۆزۈڭ بىل بالام» دەپلا قويدى. چۈنكى، ئەختەممۇ شۇ يىللاردا نۇرغۇن ئىشلارنى قايتا ئويلىغان، ئالىمغا ئوخشاش پۇلنىڭ تىرىكچىلىكتىكى مۇھىملىقىنى ھەقىقىي ھېس قىلغانىدى، ئەڭ مۇھىمى ئۇ ئۆزى بىر ئۆمۈر ئارزۇلاپ، دېگىنىنى قىلىپ بېرىپ چوڭ قىلىپ قاتارغا قوشقان بۇ بالىسىنىڭ قورسىقىغا كىرىپ بولغانىدى. «ئالىم ماڭا دەسمى بەر دادا، دەيدۇ، بەرمەي ئالىم يوق» دەپ ئويلايتتى ئۇ. ئەختەم ئوغلىنىڭ قارارىنى ئايالى مەريەمگە ئېيتقاندا، ئۇلارنىڭ پىكرى بىر يەردىن چىقمىدى.

— سىز ھەممە ئىشتا ئۆزىڭىزنىڭ گېپىنى راست قىلىپ كېلىۋاتىسىز ئەختەم. مەن ئالىمنىڭ ئانىسى، مەن ئۇنى مۇشۇ ئۆيدە تۇغقان، ئۇنى بىر يەردىن ئەگەشتۈرۈپ كەلمىگەن، مېنىڭمۇ گەپ قىلىدىغان ھوقۇقىم باردۇ بۇ ئۆيدە؟ بالىنى ئۆز ۋاقتىدا قارىيلىقتا ئوقۇتايلى، دېسەم ئۈنمىدىڭىز، ئۇنىسى مەكتەپتە ئوقۇتۇپ ئالىم قىلمەن، دەپ ئۆزىڭىزنىڭ بىلگىنىنى

قىلىدىغىز، ماقۇل دېدىم. نېمە قىلىمەن، دېسىغىز شۇنى قېلىپ كەلدىغىز. ئالىي مەكتەپتە ئوقۇدى، تۆتىننىڭ ئالدى دېگۈدەك ئادەم — ئوقۇتقۇچى بولدى، ئوقۇتقۇچى دېگەن نام نېمىدېگەن ياخشى. شۇنداق تۇرسا، ئۇ نېمە دېسە ماقۇل، دەپ ئولتۇرامدۇق؟ ھۆكۈمەتنىڭ قولىدا ئىشلەشنىڭ ئۆزى نېمىدېگەن ياخشى، مېنىڭچە سىز ئۇنى توسۇڭ، ئۆزىنىڭ خىزمىتىنى قىلسۇن!

— ئۇنى ئەمدى ھېچكىم توسىيالىمايدۇ خوتۇن. بۇرۇنقىدەك دوقمۇشتا تۇرۇپ «نەگە» دەپ قويساق، كېتىۋاتقان ئادەملەر «شاپ» قىلىپ توختايدىغان كۈنلىرىمىز ئەمدى مەڭگۈ يېنىپ كەلمەيدۇ. بىر ئۆمۈر ھاڭرايدىغان ھاڭگا ئېشەك يوق بۇ جاھاندا، ھەممىمىز ئۆلۈپ تۈگەيدىغان جاھان بۇ. سەن بۇ ئىشتا يەنىلا مېنىڭ ئاغزىمغا قارا، ئوغللىمىز قىلىمەن دېگىنىنى قىلسۇن. ماڭا قارىغاندا ئۇ ئوقۇغان، ئويلايدىغىنى، بىلىدىغىنى جىق، ئۇنىڭ ئۈستىگە، ھازىر جاھان ياشلارنىڭ بولۇپ كەتتى، سېنىڭ راست دېمەي ئامالىمىز يوق.

— مېنىڭ گەپ قىلىدىغان ھوقۇقۇم يوق بۇ ئۆيدە، — دېدى مەريەم غۇدۇڭشۇپ.

— سەن مەن بىلەن ھوقۇق تالاشما خوتۇن. بېشىمىزدىن نۇرغۇنلىغان ئىشلار ئۆتتى، مۇشۇ كۈنگىچە قورسىقىمىز توق، ئۈچىمىز پۈتۈن ياشاپ كەلدۇق، ئاش - نان دەپ خەقلەرنىڭ قولىغا قاراپ قالمىدۇق، شۇ كۈنلىرىمىزگە شۈكرى قىلايلى. بالىلار ئۆزىنىڭ يولىنى ئۆزى تاپسۇن. مەن بۇرۇن ئالىمدىن بەكمۇ چوڭ ئۈمىد كۈتەتتىم، ھازىر قارىسام، ئەسلى مېنىڭ ئوي - خىياللىرىم توغرا ئەمەس ئىكەن.

— مەرھابامۇ قوشۇلمايدىكەنغۇ؟! — دېدى مەريەم كۆزلىرىنى چەكچەيتىپ.

— ئۇمۇ ئۆزىنىڭ ئىشى، خوتۇن دېگەننىڭ كونسىرغانسېرى

ئىسسىقى قالمايدۇ، ئىسسىقى قالمىغان خوتۇن ئاز گەپ قىلىشى كېرەك. مېنىڭچە، ئۇ ئالىمنى نىيىتىدىن ياندۇرالمىدۇ! ئەمدى بىز قېرىدۇق، بىزگە خاتىرجەملىك كېرەك، ئالىمنى سېنىڭ راست، دەپ ئۆز ئىختىيارىغا قويۇۋەتمەي بولمايدۇ. — دەسمى قىلىدىغان پۇلنى سىزدىن ئالار ھەرقاچان؟ — دېدى مەريەم.

— مەندە دەسمى قىلغۇدەك بىرنېمە قالمىدى خوتۇن، دادامدىن قالغان دۇنيانىڭ ھەممىسى تۈگىدىغۇ! — دېدى ئەختەم ئايالغا قارىماي، يەرگە قاراپ گولتۇرۇپ.

— تۈگىگەن بولسا يوغان ئىش بوپتۇ، دادىڭىزدىن قالغان نەرسىلەرنى مەندىن يوشۇرۇپ، يوغان قوڭ ئاشنىلىرىڭىزغا خەجلەپ بېرەرسىز!

— تەيپىنەمنىڭ زامانىدىكى گەپلەرنى قىلىپ يۈرۈپسەنغۇ خوتۇن، ئاشنا - پاشنا ئوينىيدىغان ئەختەم ئاقسۆڭەك تۈگىدى، قېرىدۇق، يۆتەلسەك ئۆپكىمىز كۆرۈنىدىغان بولۇپ قالدۇق ئەمدى. . .

مەريەم ئوشۇقچە گەپ قىلمىدى، چۈنكى ئەختەم ئايالغا پۇل - پۇچەك توغرىسىدا ھەرگىز سىر بەرمەيتتى. ئۇ ئايالنىڭ دېگىنىنى قىلىپ بېرەتتى، ئاشۇ ئېغىر يىللاردىمۇ ئۇ ئايالنىڭ يېنىدىن پۇل ئۈزۈپ قويمىدى، لېكىن ئۇ پۇللارنىڭ نەدىن كېلىۋاتقانلىقىنىمۇ ئېيتماي كەلدى. بۇنداق قىلىش ئەختەمنىڭ ئابروۋىنى ساقلاش ئۈچۈنمۇ زۆرۈر ئىدى. مەريەممۇ ئىش - ئوقەتسىز يۈرگەن ئەختەمنىڭ خەجلەۋاتقان پۇللىرىنىڭ نەدىن كېلىۋاتقانلىقىنى سوراپ قويمىتتى، ئايالنىڭ بۇ ئىشىدىن ئەختەم ئۆلمىمۇ رازى ئىدى. مەريەم قانائەتچان ئايال ئىدى، ھەرگىزمۇ ئۇنى ئېلىپ بېرىڭ، بۇنى ئېلىپ بېرىڭ، دەپ قەغىش قىلمايتتى، باياشات كۈنلەردە كېرىلىپ، غۈرەتچىلىكتە قالغاندا زارلاپ يۈرمەيتتى.

ئەختەم پەرەز قىلغاندەك، ئالىم خىزمىتىدىن چېكىنىپ چىققاندىن كېيىن، ئۇنىڭدىن دەسمىگە پۇل سورىدى. ئەختەمنىڭ تەييارلىقى بار ئىدى، لېكىن ئوغلىغا چاندۇرماي «مەندە پۇل يوق، ئامال قىلىپ بىرسىدىن ئېلىپ بېرەي» دېدى. ئەختەم ھەرقانداق ئىشنىڭ بىرنەچچە تەرەپلىرىنى ئويلايتتى. ئۇ كىشىلەردىن قەرز ئالغان بولۇپ، پۇل راسلاپ ئوغلىغا بەردى. ئالىم بىسىمىلا، دەپ بازارغا شۇڭغۇدى.

18

ئالىم ئىچكىرى ئۆلكىلەردىن يۆتكەپ كېلىنگەن ئاياغ كىيىملەرنى توپ ئېلىپ، توپ سېتىشنى كۆڭلىگە پۈككەندى. ئۇ دادىسىنىڭ ئەقلى بويىچە، بازاردا بىرنەچچە كۈن ئايلىنىپ - سوراپ يۈرۈپ، ئاياغ كىيىملىرىنىڭ ئوخشىمىغان پەسىلدىكى بازار ئېھتىياجىنى، سېتىش ئەھۋالىنى ئۆگەندى. بىر ھەپتىدىن كېيىن ئۇ بازاردىن چوڭ بىر ئىسكىلاتنى ئىجارىگە ئالدى، سودىگەرلەر ئىچكىرى ئۆلكىلەردىن يۈك ماشىنىسى بىلەن يۆتكەپ كەلگەن تۈرلۈك ئاياغ كىيىملىرىنى توپ - توپ سېتىۋېلىپ، ئىسكىلاتقا باستى، كېيىن ئۇلارنى ھەر قايسى ناھىيىنىڭ بازار - يېزىلىرىدىن كەلگەن ئۇششاق تىجارەتچىلەرگە توپ ساتتى. ئۇ ھەپتە دېگەندىلا بۇ تىجارەتكە قىزىقىپ قالدى. چۈنكى، ئاياغ كىيىملىرىنىڭ سېتىلىشى تېز، پايدىسى كۆپ ئىدى. ئالىم ئىككى يىل ئاياغ كىيىملەرنى توپ ئېلىپ، توپ سېتىپ يۈرۈپ، ئۆزى ئۈمىد قىلغاندىنمۇ كۆپ پايدا تاپتى، ئوبدانلا پۇللۇق بولۇپ قالدى.

ئىككى يىل ئىچىدە ئۇ بىرچەتتىن سودا ئىشلىرى بىلەن مەشغۇل بولسا، يەنە بىر چەتتىن ئىچكىرى ئۆلكىلەردىن مال ئەكىلىۋاتقان سودىگەرلەرنىڭ ئەھۋالىنى ئۆگەندى. ئۇ ئىچكىرىدىن ئاياغ كىيىم يۆتكەيدىغان سودىگەر ئاغىنىلىرىدىن ئۇلارنىڭ سودىدىكى بەزى مەخپىيەتلىكلىرىنىمۇ بىلىۋالدى، ئىچكىرى ئۆلكىلەردىن كېلىدىغان ئاياغ كىيىملەرنى ئۆز ئورنىدا، زاۋۇتتىن بىۋاسىتە سېتىۋالغاندا باھاسى بەكمۇ تۆۋەن بولاتتى. ئالىم بۇ سىرنى بىلگەندىن كېيىن ئۆزى ئادەم باشلاپ بېرىپ، ئىچكىرى ئۆلكىلەردىكى ئاياغ كىيىم زاۋۇتلىرىغا بېرىپ، زاۋۇت ئىگىلىرى بىلەن توختاملاشتى، يەنى ئۇ ئۆز شەھىرىدە قولدىن قولغا ئۆتكەن ئاياغ كىيىملەرنى توپ ئېلىپ، توپ سېتىشنى قويۇپ، زاۋۇتتىن ئۆزى بىۋاسىتە يۆتكەپ، توپ ساتىدىغان بولدى. نەتىجىدە ئۇنىڭ ئالىدىغان پايدىسى تېخىمۇ كۆپ بولدى ۋە ئۇ تىجارەتتە زور ئىلگىرى باستى. بىرنەچچە يىل ئىچىدىلا بېيىپ، شەھەردىكى بارماق بىلەن سانلىدىغان بايلارنىڭ قاتارىغا ئۆتتى.

ئەمەلىيەت مەريەم بىلەن مەرھابانى قايىل قىلدى. ئۇلار ئالىم ئۈچۈن خۇشال بولۇشتى. چۈنكى، پۇل كۆپ ھاللاردا ئىگىسىنى سىرلىق كۆرسىتىپ تۇراتتى. ئەمما، ئەختەم قارماققا، ئوغلىنىڭ ئىشلىرىدىن ئانچە خۇشال بولۇپ كەتمىگەندەك ئىدى. ئۇ ئوغلىنى كۆڭلى ئۈچۈن بولسىمۇ ماختاپ قويمىدى، ھەتتا ئۇنىڭ تىجارەت ئەھۋالىنى بىرەر قېتىم بولسىمۇ سوراپمۇ قويمىدى، گويا ئوغلىنىڭ ئىشلىرى ئۆزى بىلەن مۇناسىۋەتسىزدەك ئىدى. مەريەم بەزىدە ھۇزۇرلىنىپ، «ئالىم بۇ ئايدا يەنە جىق پايدا ئاپتۇ» دەپ ئاغزى - ئاغزىغا تەگمەي ماختاپ سۆزلىسىمۇ ئۇ گەپمۇ قىلماي ئولتۇراتتى. ئېرىنىڭ بۇ تۇرقىدىن ئەجەبلەنگەن مەريەم گەپ قىلمايسىزغۇ؟ دەپ سورىسا، ئەختەم:

— مېنى ئۇنىڭ پۇلىغا، سودا ئىشلىرىغا ئارىلاشتۇرما، مەن ئەمدى قېرىدىم، ماڭا پۇل كېرەك ئەمەس، خاتىرجەملىك كېرەك! — دەيتتى تېرىككەندەك ئاھاڭدا.

19

ھۆكۈمەت بازارنى قويىۋەتكەن يىلى، سۇلتان قايتىدىن باش كۆتۈرۈپ، يېڭى بىر ئورۇندا ئاشخانا ئېچىۋالغانىدى. ئۇ بازارغا ماسلىشىپ، ئاشخانىسىنىڭ دائىرىسىنى كېڭەيتتى، سامسىنى ئاساس قىلغان ھالدا، ھەممە تاماقنى چىقاردى. ئۇنىڭ بۇرۇنقى خېرىدارلىرى ئۇنى ئىزدەپ كەلدى، يېڭى خېرىدارلىرىمۇ ئۇنىڭ تائامىغا ئۆگەندى. يىللارنىڭ ئۆتۈشى بىلەن، سۇلتانمۇ خېلى پۇللۇق بولۇپ قالدى.

سۇلتاننىڭ ئەختەمگە بولغان ئۆچمەنلىكى تامۇشۇ كۈنگىچە تۈگىمىگەن، يەنى ئۇ ئاكىسىدىن ئۆچ ئېلىش نىيىتىدىن يانمىغانىدى. ئۇ باي بولۇپ كەتكەن ئالىمغا ئۈستىلىق بىلەن يېقىنلاشتى. ئالىم ھە دېگەندە ئۇنىڭغا قاپقىنى ئاچماي يۈردى، چۈنكى كېيىنكى كۈنلەردە دادىسى ئۇنىڭغا سۇلتان توغرىسىدا نۇرغۇن ئىشلارنى سۆزلەپ بەرگەنىدى. شۇنداق بولسىمۇ سۇلتان ئالىمنى ئايلاندۇرۇپ يۈرۈپ، ئاشخانىسىدىن سامسا يەيدىغان قىلىۋالدى، ئۇزۇن ئۆتمەي ئالىم ئۇنىڭ سامسىسىغا رەسمىي خۇمار بولدى. چۈنكى، سۇلتان ئالىمغا سامسىنى بىر قوللۇق ئىشلەپ، ئايرىم ياقىتۇرۇپ بېرەتتى. شۇنداق قىلىپ يۈرۈپ سۇلتان ئۇنى قولغا چۈشۈرۈۋالدى. بىر كۈنى ئۇ ھۇزۇرلىنىپ سامسا يەۋاتقان ئالىمغا قاراپ:

— سەن دېگەن ئالىي مەلۇماتلىق بالا ئۇكام، ئىش بىلگۈچىلىكىڭ بار، داداڭ بىلەن مېنىڭ ئوتتۇرامدا بولغان ئىشلارنى مەن ئاستا - ئاستا سۆزلەپ بېرىمەن، خۇدايىم بۇيرۇسا، ھەممە ئىش ئۆستەڭدىكى سۇدەك راۋانلىشىپ كېتىدۇ. كۈندە كېلىپ بەش - ئوندىن سامسا يەپ تۇرغىن. سەن رەھمەتلىك سوپى ئۇستامنى كۆرگەن، ئۇنىڭ ياققان سامسىنى يېگەن. سېنىڭ بوۋىلىرىڭ، داداڭمۇ ئۇ كىشىنىڭ سامسىنى يېگەن، مەن بولسام ئۇستامنىڭ چوڭ شاگىرتى. بۇ دۇكانغا سەن كېلىپ سامسا يەپ تۇرساڭ، مالىك بوۋاڭنىڭ روھى خۇشال بولۇپ قالىدۇ، بىزنىڭ ئۇستامنىڭ روھىمۇ خۇشال بولۇپ قالىدۇ، — دېدى.

— ھە، شۇنداق، ئەلۋەتتە شۇنداق بولىدۇ. ھەرھالدا ياخشى ھۈنەرنىڭ بار جۇمۇ سۇلتان ئاكا سېنىڭ، بۇ شەھەردە سامسىنى سەندەك ئوخشىتىپ ياقىدىغان ئادەم يوق! — دېدى ئالىم بېشىنى كۆتۈرمەي سامسا يەپ ئولتۇرۇپ.

— رەھمەت ئۇكام، مېنى كېيىنچە چۈشىنىپ قالسىەن، مەن ئەسلى بىر پارچە ناننىڭ قەلەندەرى ئىدىم. دېسەم گەپ تولا، دېمىسەم دەرد. سەن بىلىملىك بالا بولدۇڭ، ھەممە ئىشنى توغرا چۈشىنىسەن. ئەسلىدە سېنىڭ بوۋاڭ مالىك ئاقسۆڭەك مېنىڭ دادام بولىدۇ، مەن بۇ گەپنى ساڭا بىرنەچچە قېتىم دېگەن، مەيلى سەن قانداق چۈشەنسەڭ چۈشەن، مەن راست گەپ قىلمىسام بولمايدۇ، مېنىڭ ھېچقانداق باشقا مەقسىتىم يوق. ھەممە ئادەمنىڭ رىزىقىنى خۇدايىم بېرىدۇ. . . ئاشۇ قېتىم مەن ساڭا دادامنىڭ ماڭا قالدۇرغان ئۈزۈكىنى كۆرسەتمىگەن، مانا، بۈگۈن كۆرۈۋال، — سۇلتان گېپىنى داۋام قىلىپ، سول قولىنىڭ نامسىز بارمىقىدىكى ئۈزۈكنى چىقىرىپ، ئالىمغا تەڭلىدى.

ئالىم قولدىكى سامسىنى تەخسىگە قويۇپ قويۇپ، ئىككى

قوللاپ سۇلتاننىڭ قولىدىكى ئۈزۈكنى ئالدى. ئۇ بۇ ئۈزۈك توغرىسىدا بەكمۇ كۆپ ھېكايىلەرنى ئاڭلىغان، بولۇپمۇ ئانىسى ئۇنىڭغا بۇ ئۈزۈك توغرىسىدا نۇرغۇنلىغان ئىشلارنى سۆزلەپ بەرگەنىدى. ئالىمنىڭ چىرايى بىردىنلا ئۆزگەردى. ئۇ سۇلتانغا قاراپ:

— ئۈزۈكنى ساتامسەن سۇلتان ئاكا؟ — دېدى.

ئالىمنىڭ بۇ سۆزى سۇلتاننىڭ يۈرىكىگە پىچاق تىققانداك تەسىر قىلدى. «دادىسىنىڭ بالىسى — دە، بۇ گۈي، دەۋاتقان گېپىنى قارا» دېدى ئۇ ئىچىدە. شۇنداقتىمۇ ئۇ چىرايىدا چاندۇرمىدى.

— ساڭا ئۈزۈك كەممۇ ئۇكام، بۇ ئۈزۈكنى سېتىۋېلىپ نېمە قىلسەن؟

— ئۈزۈكنىڭ ئىچىدە ئۈزۈك بار — دە، ئاكا. ئەگەر بۇ ئۈزۈك ھەقىقەتەن سەن ئېيتقانداك بوۋامنىڭ تەۋەرۈك ئۈزۈكى بولسا، ئەلۋەتتە بۇ ئۈزۈكنى بوۋامنىڭ نەۋرىسى بولغان مەن ساقلىغىنىم تۈزۈك — دە!

— مەن سېنى چۈشىنىمەن ئۇكام، — دېدى سۇلتان چاندۇرماي ئۇنىڭ ھېسسىياتىغا ماسلاشقان بولۇۋېلىپ، — سەن ئوقۇپ كامالەتكە يەتكەن، قورسىقىڭدا ئومىچىڭ بار، ھەممە ئىشنىڭ تېگىگە يېتەلەيسەن. بىراق، بۇ ئۈزۈك ماڭمۇ كېرەك. سەن خاتىرجەم بول، بىرنەچچە يىلدىن كېيىن مەن بۇ ئۈزۈكنى ساڭا بېرىۋېتىمەن. ئۇزۇن يىلدىن بېرى مەن بۇ ئۈزۈكنى ئۆيدە ساقلاپ كەلگەندىم، يېقىندىن بېرى قولۇمغا سېلىۋالدىم. بۇ ئۈزۈك ھامان سېنىڭ بولىدۇ. داداڭ ئۆز ۋاقتىدا بۇ ئۈزۈك مەندە تۇرسۇن، دەپ تالاشقان، مەن بەرمىگەندىم. ھەي، نېمە دەيمىز ئۇكا ئەمدى ئۇ يىللاردىكى ئىشلارغا، مەن بەك نادان ئىكەنمەن، داداڭ بىلەن جېدەل قىلىپ يۈرگۈچە ئۈزۈكنى بېرىۋېتىپ خاتىرجەم بولغان بولساممۇ بوپتىكەن. نېمىلا

بولمىسۇن، ئۇ كۆڭۈلسىزلىكلەر ئۆتۈپ كەتتى. داداڭ ماڭا ھازىرغا قەدەر تەتۈر قاراپ يۈرۈيدۇ، سەن بولساڭمۇ ئاشخانىغا كېلىپ، سامسا يەپ تۇر، سېنى كۆرسەم كۆڭلۈم خېلى خوش بولۇپ قالىدۇ ئالىم . . .

— كەتكەن ئىش كەتتى سۇلتان ئاكا. مەن چوڭلارنىڭ زىددىيىتىنى سېتىۋالسام بولمايدۇ، چۈنكى سىلەرنىڭ ياشىغان دەۋرىڭلار ھازىرقى بىزنىڭ دەۋرىمىزگە ئوخشىمايدۇ، بىزنىڭ قىممەت قارىشىمىز ئوخشىمايدۇ. شۇڭا ھەممىمىز ئۆز كاللىمىز بويىچە ئىش قىلىشىمىز لازىم! — دەپتى ئالىم قولىدىكى ئۈزۈكنى سۇلتانغا قايتۇرۇپ بېرىپ.

سۇلتان ئالىمنىڭ گېپىنى ئاڭلاپ خۇشال بولۇپ كەتتى، ئۈزۈندىن بېرى ئۇ ئالىمغا يېقىنلىشالماي يۈرەتتى. مانا ئەمدى ئۇلار بىردىنلا سىرداشلاردەك يېقىنلىشىپ كەتتى، بۇ ھال سۇلتاننى بەكمۇ خۇشال قىلدى.

ئالىم تامىقىنى يەپ بولۇپ، ئورنىدىن تۇردى.
— ساڭا دەيدىغان بىر گېپىم بار ئىدى ئۇكام، — دەپتى سۇلتان ئالىمنى گەپكە تۇتۇپ.

— نېمە ئىش ئىدى سۇلتان ئاكا؟ — دەپتى ئالىم ئورنىدا قايتا ئولتۇرۇپ.

— ئاڭلىسام، شىركەت قۇرۇپسەن، بۇ نېمىدېگەن ياخشى ئىش ئۇكا. شىركىتىڭنىڭ ئوقىتى بەك ياخشى ئىكەن، مەندە ئازراق پۇل بار، شۇنى دەسمايەڭگە قوشۇپ قويسام دەيمەن، بالىلىرىمنىڭ تەلىيى بولسا، تۆت - بەش تەڭگە چىقىپ قالار دەيمەنغۇ! سەنچە قانداق ئۇكا؟

— نېمە ئىش ئىكەن، دەپسەم شۇ ئىشىمدى، كىچىككىنە ئىش ئىكەنغۇ. بولىدۇ، پۇلۇڭنى ماڭا قوشۇپ قوي، يىلدا بىر قېتىم پايدىسىنى ئايرىپ بېرىمەن، — دەپتى ئالىم.

— رەھمەت ئۇكام، مەندىن يانمىسا خۇدايىمدىن يانار،

قىلغان ياخشىلىقىنى ئۇنتۇمايمەن، — دەدى سۇلتان.
ئەگەر ئالىمنىڭ شىركىتىگە باشقا ئادەم پاي قوشسام،
دېگەن بولسا، ئالىم ھەرگىزمۇ ماقۇل بولمايتتى، ئۇنىڭ
سۇلتانغا ئاسانلا ماقۇل دېيىشىدىكى سەۋەب، كۆڭلىدە سۇلتانغا
قايىل ئىدى. ئۇنى چۈشىنەتتى، ئۇنىڭغا ھېسداشلىق قىلاتتى،
شۇڭا ئۇ يېقىندىن بېرى سۇلتاننىڭ ئاشخانىسىغا كېلىپ تاماق
يەپلا قالماستىن، ئەل — ئاغىنىلىرىنىمۇ پات — پات باشلاپ
كېلىپ مېھمان قىلىدىغان بولۇۋالغانىدى. ئاغىنىلىرىنىڭ ئۇنىڭ
سۇلتان بىلەن بولغان ھەقىقىي مۇناسىۋىتىنى بەكمۇ بىلگۈسى
كېلەتتى، چۈنكى ئۇلار چوڭ — كىچىك سورۇنلاردا ئۇلار
توغرىسىدا ھەرخىل گەپ — سۆزلەرنى ئاڭلىغانىدى، بىراق ئالىم
ئۇلارغا بۇ ھەقتە ھېچنېمە دېمىدى، ھېچ ئىشنى بىلمىگەن
ئادەمدەك يۈرۈۋەردى.

ئالىمنىڭ سۇلتان بىلەن يېقىن بولۇپ كەتكەنلىكى
ئەختەمنىڭ قۇلىقىغا يەتكەندە غەزىپىنى باسالماي، ئايالىغا
ۋارقىراپ كەتتى، ئايالى ئۇنىڭغا تەسەللى بەردى. چۈنكى،
ئەختەم ئالىمنىڭ سۇلتان بىلەن شۇنچىلىك يېقىن بولۇپ
كېتىشىنىڭ جامائەتكە قانداق تەسىر بېرىدىغانلىقىنى بىلەتتى،
شۇڭا ئۇ دەسلەپتە ئالىم بىلەن پاراڭلاشماقچى بولدى، لېكىن
ئەتىسى ئاشتىدا بۇ پىكىرىدىن يالتايدى.

— مەن ئۇنىڭ بۇ ئىشىغا ئارىلاشماي، ئۇنىڭمۇ ئويلىغان
يېرى باردۇ، — دەدى ئەختەم ئايالىغا مەسلىھەت سالغاندەك
قىلىپ.

— بۇ گېپىڭىز توغرا بولدى ئەختەم، بالىلارنىڭ ئىشىغا
ئارىلاشمىغىنىڭىز ياخشى، ئەسلىدە ئۇنى بازارغا چىقارمىغۇلۇق
ئىدى، ئۇنى ئۆز ئىختىيارىغا قويىۋەتكەنكەنمىز، ئەمدى ئۇنىڭ
ئىشلىرىغا ئارىلاشمايلى، — دەدى مەريەم.

كۈنلەر ئۆتمەۋەردى. ئۇزۇن زاماندىن بېرى سۇلتان بۇ

شەھەردە نۇرغۇنلىغان ئىشلارنى كۆردى ۋە ئاڭلىدى، لېكىن ئۆمرىدە ئۇنىڭغا ئىككى ئىشلا تەسىر قىلدى. بىرى، كۆلۈپ تۇرىدىغان ئاق كۆڭۈل ئۈستىسى سۈپىنىڭ ئۆلۈمى ئىدى. ئۈستىسى ئۇنىڭ بېشىنى كۆپ سىلىغان، ئۇنىڭغا دادىدىنمۇ چارە مېھرى - شەپقەت يەتكۈزگەن، خۇددى ئۆز دادىسىدەك بولۇپ قالغان، ئۇنى تەربىيەلەپ، ھۈنەر ئۆگىتىپ، ئادەم قىلىپ قاتارغا قوشقان، ئۆي - ئوچاقلىق قىلىپ قويغانىدى. شۇڭا ئۇ ئۈستىسى قازا قىلغان كۈنى خۇددى ئۈستىسىنىڭ ئۆز بالىسىدەك ئاق باغلاپ، ھازا ئېچىپ يىغلىغان، جامائەتتىكى نەسىرلەندۈرگەن، قوشاق قوشۇپ، «سامسىلىرىڭىزنى ماختاپ يېگەن خېرىدارلىرىڭىز كەلدىغۇ ئاكا» دەپ يىغلىغاندا، سۈكۈتتە تۇرغان جامائەت ئۆزلىرىنى نۇتالماي كۆز يېشى قىلىشقانىدى. ئاسماندىكى ھارماس قۇياش ھەممە ئىشنى كۆرۈپ تۇردى. بىراق، قۇياش سوپى قۇلاقنىڭ ئۆلۈمى ئۈچۈن قايغۇرمايتتى، چۈنكى ئۇنىڭ ئىزىنى باسىدىغان بالىسى بار ئىدى. قۇياش پەقەت سوپى ئۈستىسىغا قايغۇرۇۋاتقان جامائەت ئۈچۈن قايغۇراتتى. . . . سۇلتانغا تەسىر قىلغان يەنە بىر ئىش - ئۇ ئىسمىنى ئاڭلىسىلا قۇيۇقا چېچى تىك تۇرىدىغان ئەختەمنىڭ بالىسى بولغان ئالىم بىلەن بولغان مۇناسىۋىتىنى ياخشىلاپ، يېقىن كىشىلەردىن بولۇپ قالغانلىقى ئىدى، بۇ ئىشىدىن ئۇ قەۋەت خۇشال ئىدى. ئەختەم بىلەن سۇلتاننىڭ ئۆز ۋاقتىدىكى جەڭگى - جېدەللىرى، بىر - بىرىگە ئورا كولىغان ئىشلىرىنى بىلىدىغان كىشىلەرمۇ سۇلتان بىلەن ئالىمنىڭ ئىناق ئۆتۈۋاتقانلىقىدىن خۇشال ئىدى. سۇلتان ھەر ئاخشىمى ئاشخانىنى يىغىپ بولغاندىن كېيىن، كۆز ئالدىغا ئەختەم بىلەن ئالىمنى كەلتۈرۈپ، بەكمۇ كۆپ ئوي ئويلايتتى، بەزىدە ئۆزىچە بىر نېمىلەرنى دەپ سۆزلەپ كېتەتتى. دېمەك، ئۇ جىسمانىي جەھەتتە بىر ئادەم بولغىنى بىلەن، روھىي جەھەتتە ئىككى ئادەم

ئىدى ۋە بۇ بىر تەنگە ئىگە ئىككى ئادەم ئۆزئارا سوقۇشاتتى،
تالشاتتى. . . .

— ياق، مېنىڭمۇ قولۇمدىن ياخشى ئىش كېلىدۇ، مەنمۇ
ئادەمدىن تۆرەلگەن، شۇڭا ئادەمدەك ئىش قىلىشىم كېرەك،
مەن بەزىلەرنىڭ ئاقماس سۆزى — «داداڭنى ئۆلتۈرگەنگە ئاناڭنى
بەر» دېگەن پەلسەپىسىنى يىلتىزىدىن قۇرىتىمەن، — دەپتتى
سۇلتان بەزىدە ئۆز ئۆزىگە سۆزلەپ.

20

ئالىمنىڭ سودىسى يىلدىن - يىلغا ياخشى بولۇپ
كېتىۋاتاتتى، ئۇ تىجارىتىنىڭ دائىرىسىنى يىراقتىكى بىرنەچچە
ناھىيىگە كېڭەيتتى. شۇنداق قىلىپ، بىرنەچچە يىل ئىچىدىلا
شەھەر بويىچە ئەڭ چوڭ ئاياغ كىيىم سودىگىرى بولۇپ قالدى.
ئالىم پۇل تاپقاندىن كېيىن، جەمئىيەتتىكى بەزى
ئورۇنلار ئۇنىڭدىن ياردەم سورىدى، ئۇ ئىلتىماس
قىلغۇچىلارغا ئازدۇر - كۆپتۇر ياردەم بېرىپ تۇردى. بىر كۈنى
ئۇ شەھەرلىك مائارىپ ئىدارىسىنىڭ باشلىقى ۋەلى بىلەن
كۆرۈشۈپ، ئۆزىنىڭ بەزى ئوي - پىكىرلىرىنى ئۇنىڭغا ئېيتتى،
ۋەلى ئۇنىڭ ئالىي مەكتەپتىكى ساۋاقدىشى ئىدى.

— مەندە مۇنداق بىر ئوي بار ۋەلى، ئويلىشىپ
باقساق، — دەپ گېپىنى باشلىدى ئالىم، — مەن ھەر يىلى
ئۇ يەرگە - بۇ يەرگە بولۇپ خېلى جىق پۇل ئىئانە قىلىۋاتىمەن.
مەن ئەمدى ئۇنداق پارچە - پۇرات پۇل بېرىدىغان ئىشنى
توختاتسام، پۈتۈنرەك ئىش قىلسام، دېگەن ئويۇم بار، يەنى

سەھرادىكى بىرەر مەكتەپكە ئىقتىسادىي جەھەتتىن ياردەم قىلسام، بىللە پائالىيەت ئۆتكۈزسەك، پائالىيەتكە مەنمۇ قاتناشسام، دەپ ئويلايمەن. ھە دېگەندە ئاقتاش يېزىسىغا بارساق، ئۇ يەردە ئۆز ۋاقتىدا چوڭ بوۋام قۇربان ئاقسۆڭەك يەر ئېلىپ، دېھقانچىلىق قىلغانىكەن. شۇڭا، ئاۋۋال شۇ يېزىدىكى مەكتەپنى يوقلاپ، ئون مىڭ سوم پۇل، مىڭ قەلەم، مىڭ كىشىلىك ئاياغ كىيىم ئىئانە قىلسام؛ ئىككىنچى يىلىدىن باشلاپ مەن ئىقتىسادىي جەھەتتە ياردەم بېرىدىغان مەكتەپنى سىلەر — مائارىپ ئىدارىسى بەلگىلىسەڭلار، ماددىي نەرسىلەرنى ئېلىپ مەن بىللە چىقسام، بۇ بىر ئىش. ئۇنىڭدىن باشقا، ھەر يىلى بىر ئوتتۇرا مەكتەپنىڭ ئوقۇتقۇچىلىرىنى تاغقا ئېلىپ چىقىپ، بىر ھەپتە دەم ئالدۇرۇپ كىرسەم، بۇ ئىشنىمۇ مەن ئۆزۈم ئىشلىگەن ئىككىنچى ئوتتۇرا مەكتەپتىن باشلىساق، شۇنداق ئۇسۇلدا مائارىپقا ئاز - تولا ياردەم قىلسام دەيمەن. سەن بۇ ئىشقا قانداق قارايسەن؟

— بۇ بەك ياخشى گەپ بولدى ساۋاقدىشىم، سەن بازاردا پۇل تاپتىڭ، يول تاپتىڭ، شۇنىڭ بىلەن بىللە ئەقىلمۇ تېپىپسەن. پۇل تاپماق ئەس، لېكىن ئۇنى جايىدا خەجلىمەكمۇ ئاسان ئەمەس. مەكتەپكە ياردەم قىلىشنىڭ ئۆزى ئاۋام خەلقكە ياردەم قىلىش دېگەنلىك، چۈنكى ھەممە ئادەمنىڭ بالىلىرى مەكتەپتە ئوقۇيدۇ. ياخشى ئويلاپسەن، ئۆزۈڭنىڭ ئوقۇغان مەكتىپىنى ئۇنتۇپ قالماپسەن. بىز ھەممىمىز مائارىپنى قوللىشىمىز لازىم. مەن ساڭا مۇنداق ئىككى مەسلىھەت بېرىمەن ئاداش، ئويلىشىپ كۆرسەڭ بولىدۇ. بىرى، ھەر يىلى بىر ئوتتۇرا مەكتەپنىڭ ئوقۇتقۇچىلىرىنى بىر قېتىم تاغقا ئېلىپ چىقىپ دەم ئالدۇرۇپ كىرىمەن، دېگەن ئويۇڭ بەك ياخشى ئىكەن، بۇ گېپىڭ ماڭا ھەقىقەتەن تەسىر قىلدى. بىراق، مەن مۇنداق بىر ئويغا كېلىۋاتمەن، سەن ئويلىشىپ باق. ھازىر

بىزنىڭ ھەر بىر ئوتتۇرا مەكتەپتە يۈزدىن ئارتۇق ئوقۇتقۇچى بار، دەم ئېلىشقا چىققان پېشقەدەم ئوقۇتقۇچىلارنى قوشساق يۈز ئەللىكتىن ئاشىدۇ، مېنىڭ پىكرىم مۇنداق، ھەر يىلى بىر ئوتتۇرا مەكتەپتىكى ياش ئوقۇتقۇچىلاردىن يىگىرمىنى، ئەلۋەتتە ئۇلار ياخشى ئىشلەۋاتقان ئوقۇتقۇچىلار بولۇشى شەرت، پېشقەدەم ئوقۇتقۇچىلاردىن يىگىرمىنى، دەم ئېلىشقا چىققان ئوقۇتقۇچىلاردىن يىگىرمىنى، جەمئىي ئاتمىش ئوقۇتقۇچىنى تاغقا ئېلىپ چىقىپ دەم ئالدۇرساق مۇۋاپىق بولارمىكىن، دەيمەن. ئەگەر ھەر مەكتەپتىكى ھەممە ئوقۇتقۇچىنى قارا - قويۇق تاغقا ئېلىپ چىقساق، بىرى ئادەم كۆپ بولۇپ كېتىپ، ياخشى دەم ئېلىشقا بولمايدۇ، باشقۇرۇش ئىشلىرىمۇ قىيىن بولۇپ قالىدۇ؛ ئىككىنچىدىن، داش قازان تامىقىنى بىللە يېگەندەك ئىش بولۇپ قالىدۇ، شۇڭا ياخشى ئىشلىگەن ئوقۇتقۇچىلار بىلەن سۇنىڭ ئېقىشىغا، تۈكنىڭ يېتىشىغا ماسلىشىپ ئىشلەيدىغان ئوقۇتقۇچىلارنى پەرقلىنىدۇرۇپ، مۇئامىلە قىلساق ياخشىراق بولار. سەن ئويلىشىپ باق ئاداش، بۇ مېنىڭ بىرىنچى پىكرىم. يەنە بىر پىكرىم، ئادەم ياخشى ياشايمەن، دەپ پۇل تاپىدۇ، بىز ياخشى ياشاش مەقسىتىمىز ئىشقا ئاشقاندىن كېيىن، جەمئىيەتتە، جامائەت ئىچىدە يۈز - ئابرو ئاپساق دەيمىز، بۇنى مەندىن سەن ياخشى بىلىسەن. شۇڭا سەن ئۆزۈڭنىڭ نامىدا ئوقۇتقۇچىلارنى مۇكاپاتلاشقا ئىشلىتىلىدىغان بىر فوندى قۇرۇشۇڭ كېرەك، ئەگەر سەن شۇنداق بىر فوندىنى قۇرالىساڭ، ھەممە ئىشىڭدىن شۇ ئىشنىڭ ئېشىپ چۈشىدۇ. مەن بىرنەچچە يىلدىن بېرى مۇشۇ ئىش ئۈستىدە ئويلىنىپ كېلىۋاتىمەن، بىز شۇنداق بىر فوندى قۇرالىساق، ھەقىقەتەن ئەھمىيەتلىك ئىش قىلغان بولاتتۇق. سەن بۇ مەسلىھەتمىنى ئويلىشىپ باققىن، مەرھابا بىلەن مەسلىھەتلىشىپ كۆرگىن!

— توغرا ئاداش، مەن بۇ ئىشنى ئويلمايمەن، سېنىڭ بۇ مەسلىھەتنىڭ بەك ياخشى بولدى، ئەمەلىيەتتە بىر ئىش توغرىسىدىكى ياخشى مەسلىھەت ئاشۇ ئىش يېرىم ۋۇجۇدقا چىققانغا تەڭ. مەن مەرھابا بىلەن مەسلىھەتلىشى، خۇدايىم بۇيرۇسا، سېنىڭ مەسلىھەتنىڭ بويىچە قىلىمىز، — دەدى ئالىم. ئالىم ۋەلىنىڭ كۆرسەتكەن ئەقلى ئۈچۈن خۇشال بولدى. ۋەلى دېگەندەك، ئالىمۇ جەمئىيەتتە يۈز - ئابروۋىغا ئىگە بولسام، دەپ ئويلايتتى. ئۇ شۇ كۈنى كەچتە ۋەلىنىڭ مەسلىھەتىنى ئايالى مەرھاباغا ئېيتتى.

— بۇ ياخشى مەسلىھەت ئىكەن ئالىم. يېقىنقى يىللاردىن بېرى نۇرغۇن پۇلنى يوقىلاڭ ئىشلارغا ياردەم قىلىپ بېرىۋەتتىڭىز، ۋەلى ئوغۇل بالىدەك گەپ قىلىپتۇ، ئۆزىڭىزنىڭ نامى بىلەن بىر مۇكاپاتلاش فوندى قۇرسىڭىز مەكتەپلەرگە چىتىدە - پىتىدە پۇل ياردەم قىلغاندىن كۆپ ياخشى ئەمەسمۇ! — دەدى مەرھابا خۇشال بولۇپ.

ئالىم ۋەلى بىلەن بىرلىكتە ئوقۇتقۇچىلارنى مۇكاپاتلاش فوندى قۇرۇش توغرىسىدا كۆپ باش قاتۇردى. فوندىنىڭ رەسمىيەتلىرىنى پۈتتۈرۈش ئۈچۈن ۋەلى يول ماڭدى، ئالىم بۇ فوندى ئۈچۈن خېلى كۆپ پۇل چىقاردى. ھەممە رەسمىيەتلەر پۈتكەندىن كېيىن، ئۇلار تۇنجى نۆۋەتلىك «ئالىم مۇكاپاتى» نى ئۆتكۈزمەكچى بولدى.

— پۇلنى مەن چىقاردىم ۋەلى ئاداش، ئەمدى قانداق مۇكاپاتلاش توغرىسىدا ئۆزۈڭ بىرنېمە دە، بۇنداق ئىشلارنى بىرتەرەپ قىلىشقا سەن ئۇستا، — دەدى ئالىم.

— يېقىندىن بېرى مۇشۇ ئىش ئۈستىدە ئويلشىۋاتىمەن ئاداش، بىز ئىلگىرى بۇنداق پائالىيەت ئېلىپ بارمىغان، ئۇنىڭ ئۈستىگە، بىز ئوقۇتقۇچىلارنى ئاز پۇل بىلەن مۇكاپاتلىمايمىز، دېمەك بۇ ئىشىمىزنىڭ تەسىرى چوڭ بولىدۇ. مېنىڭچە، بۇ

ئىشنى مۇنداق باشلىساق دەيمەن، ئالدى بىلەن ھەر يىلى قانچە ئادەمنى مۇكاپاتلايمىز، دېگەن ئىش ئۈستىدە كېلىشىۋالساق، قالغان ئىشلار ئاسانلا پۈتۈپ كېتىدۇ. سەنچە قانداق؟

— قوشۇلمىمەن، مەن قاچان باشلىقىنىڭ گېپىگە قوشۇلمىغان دەيسەن؟ يەنىلا ئۆزۈڭ بىر نېمە دە، ھەر يىلى قانچە ئوقۇتقۇچىنى مۇكاپاتلىساق بولار؟

— مېنىڭچە، ھەر يىلى ئۈچ ئوقۇتقۇچىنى مۇكاپاتلىساق، ياش ئوقۇتقۇچىلاردىن بىرنى، ئوتتۇرا ياش ئوقۇتقۇچىلاردىن بىرنى، پېشقەدەم ئوقۇتقۇچىلاردىن بىرنى مۇكاپاتلىساق، ئاشۇ ئۈچ خىل ياش چەكلىمىسى بويىچە مۇنەۋۋەر ئوقۇتقۇچىلاردىن ئۈچىنى باھالاپ چىقىپ، مۇكاپاتلىساق، سېنىڭچە بولارمۇ؟

— مانا، دەيمىدۇمۇ بۇنداق ئىشلارنى بىر تەرەپ قىلىشقا سەن ئۈستىدە دەپ، — دەدى ئالىم. — بولىدۇ، شۇنداق بولسۇن، ئەمىسە سەن تەييارلىق قىلىۋەر، مۇكاپاتلاش يىغىنىنىڭ ۋاقتىنى بېكىت، يىغىننى ياخشى ئاچايلى.

ۋەلى مۇنەۋۋەر ئوقۇتقۇچىلارنى مۇكاپاتلاش يىغىنىغا جىددىي تەييارلىق قىلدى. بۇنداق بىر يىغىن ئېچىش مائارىپى ئىدارىسى ئۈچۈن ئەھمىيەتلىك ئىش ئىدى. چۈنكى، مائارىپنى پۈتۈن جەمئىيەت قوللىسا، ئوقۇتقۇچىلارنى ھۆرمەتلىسە، مائارىپنىڭ كەلگۈسى ئۈچۈن چوڭ پايدىلىق ئىش بولاتتى.

ئوقۇتقۇچىلارنى مۇكاپاتلاش يىغىنىنى شەھەرلىك ھۆكۈمەتنىڭ چوڭ يىغىن زالىدا ئېچىلدى. شەھەر باشلىقى جۈرئەتمۇ يىغىنغا قاتناشتى.

— سەن شەھەر باشلىقى جۈرئەتنى يىغىنغا قاتنىشىدۇ، دېمىگەندىڭ، بۇ قانداق ئىش بولۇپ كەتتى؟ — دەپ سورىدى ئالىم ۋەلىدىن.

— مەنمۇ ئەتىگەن ئىشقا كېلىپ بىلدىم، يىغىن زالىدا تۇرسام جۈرئەتنىڭ كاتىپى چاقىرىپ كەپتۇ، كەينىدىن ماڭدىم،

باشلىق بىلەن كۆرۈشتىم. شۇ يەردە باشلىق يىغىنغا مەنمۇ قاتنىشىمەن، سۆز قىلىمەن، دەپ تەلەپ قىلدى، بىر شەھەرنىڭ باشلىقى يىغىنغا قاتنىشىمەن، دەپسە، قاتناشمايسىز، دېگىلى بولاتتىمۇ؟ — دەپدى ۋەلى.

— مۇنداق دە!

يىغىن باشلاندى. يىغىننى ۋەلى باشقۇردى، يىغىننىڭ كەيپىياتى ناھايىتى روھلۇق ئىدى، ئىلگىرى شەھەر بويىچە بۇنداق يىغىن ئېچىلىپ باقمىغانىدى. ۋەلى سۆز قىلىپ بولغاندىن كېيىن، ئالىمنى سۆزگە تەكلىپ قىلدى. ئالىم ئورنىدىن تۇردى:

— ئەسسالامۇئەلەيكۇم ھۆرمەتلىك ئۇستازلار ۋە ئوقۇغۇچىلار، ياخشىمۇسىلەر؟ مەن مۇشۇ شەھەردە تۇغۇلۇپ ئۆسكەن، دەپمەكچى بولغىنىم خەلق مېنى تەربىيەلەپ قاتارغا قوشقان. ئەگەر خەلقنىڭ ھەم ھۆكۈمەتنىڭ ياردىمى ۋە غەمخورلىقى بولمىغان بولسا، مەن تىجارەتتە يول تاپالمىغان بولاتتىم. مەنمۇ ئىلگىرى بىر ئوقۇتقۇچى ئىدىم، مەن ھازىر بىر تىجارەتچى، لېكىن، ئوقۇتقۇچى مېنىڭ قەلبىمدە ئەڭ قەدىرلىك ئادەم. ئۇلار ئۆز ۋاقتىدا مېنىڭ كۆزۈمنى ئاچقان ھەم ماڭا ئوخشاش نۇرغۇنلىغان بالىلارنىڭ كۆزىنى ئاچقان، مانا شۇ كۈن، شۇ يىللاردا سىلەر يەنە جاپالىق ئەمگىكىڭلار ئارقىلىق نۇرغۇنلىغان ئۇلۇغ روھنىڭ كۆزلىرىنى ئېچىۋاتىسىلەر. بىلىم بېرىش، ئىلىم بېرىش — جاھاندىكى ئەڭ ئۇلۇغ ئىش، مەن ئۆزۈمنىڭ نامىدىن ھەم ئاتا - ئانىمىڭ نامىدىن سىلەرگە رەھمەت ئېيتىمەن. سىلەرنىڭ ھەربىر كۈنۈڭلار شۇقەدەر ئەھمىيەتلىك، مۇھەببەتلىك كۈن، شۇ كۈنلەر بۇ شەھەرگە ئالتۇندىنمۇ قىممەتلىك ھەم ئەھمىيەتلىك نەرسىلەرنى قالدۇرالايدۇ ھەم قالدۇرغان. شۇنداقلا، سىلەرنىڭ ھەر بىر كۈنۈڭلار شەرەپلىك، چۈنكى سىلەر بۇ دۇنياغا نەتىجە

يارىتىش ئۈچۈن كەلگەن، ھەربىر كۈنۈڭلار گۈل ئىچىدە
ئاخىرلاشقاي . . .

ئوقۇتقۇچىلار قىزغىن چاۋاك چالدى. ئالىم گېپىنى
توختىتىشقا مەجبۇر بولدى.

ۋەلىنىڭ تەكلىپى بىلەن، ئالىم بىلەن شەھەر باشلىقى
جۈرئەت ئۈچ ئوقۇتقۇچىغا مۇكاپات سوممىسى تارقىتىپ بەردى.
كېيىن ۋەلى شەھەر باشلىقى جۈرئەتنى سۆزگە تەكلىپ قىلدى:
— ھۆرمەتلىك ئۇستازلار، ئەپەندىلەر، خانىملار، بارلىق
يىغىن قاتناشقۇچىلىرى، ياخشىمۇسىلەر؟ بۈگۈن شەھىرىمىزدە
خاتىرىلەشكە ئەرزىيدىغان بىر كۈن بولدى، مەرىپەتپەرۋەر،
يەككە تىجارەتچى ئالىم ئەختەم مائارىپ ئۈچۈن ناھايىتى ياخشى
بىر ئىش قىلىپ بەردى. بىزنىڭ ئىشلىرىمىز ئۈچۈن مۇشۇنداق
ئەزىمەتلەر كېرەك، شەھىرىمىز مۇشۇنداق ئەزىمەتلەر بىلەن
گۈللىنىدۇ. ھۆكۈمەت يېقىنقى يىللاردىن بۇيان مائارىپ
ئىشلىرىمىزنى گۈللەندۈرۈش ئۈچۈن نۇرغۇن ئىش قىلدى.
شەھىرىمىزدىكى ھەرقايسى مەكتەپلەرنىڭ سىنىپلىرىنى پۈتۈنلەي
يېڭىلاپ بولدۇق، ئوقۇتقۇچىلارنىڭ ئولتۇراق ئۆيلىرىمۇ
ئاساسەن ھەل بولۇپ قالدى. مانا بۈگۈنكى كۈندە ئالىمدەك
مەرىپەتپەرۋەر ئەزىمەتتىمىز ئوقۇتقۇچىلارنى قەدىرلەۋاتىدۇ.
مېنىڭ دېمەكچى بولغىنىم، مائارىپ — خەلقنىڭ مائارىپى، بىز
ھۆكۈمەت ھەر يىلى يەنە داۋاملىق مائارىپ ئۈچۈن ئەمەلىي ئىش
قىلىپ بېرىمىز، مائارىپ ھەم ھەر دائىم خەلقنىڭ قوللىشىغا
موھتاج . . .

يىغىن ئەھلى جۈرئەتنىڭ سۆزىنى ئالقىشلىدى. يىغىن
ناھايىتى ياخشى ئېچىلدى.

ئالىم بۇ پائالىيەتنى تۈگىتىپ، ئۆزى بۇرۇن ئىشلىگەن
مەكتەپنىڭ ئوقۇتقۇچىلىرىنى تاغقا ئېلىپ چىقىپ، دەم
ئالدۇرۇپ كىرىش ئۈستىدە مەسلىھەتلەشتى. ۋەلى ئۆزىنىڭ

دەسلەپكى پىكرى بويىچە ئۈچ خىل ياش چەكلىمىسى بويىچە ئاتىمىش ئوقۇتقۇچىنى تەشكىللەپ تەييار قىلدى. ئالىم ئۇلارنى تاغقا ئېلىپ چىقىدىغان ئاپتوبۇسنى سۆزلىشىپ كەلدى. دۈشەنبە كۈنى ئۇلار تاغقا قاراپ يولغا چىقتى ۋە ئۈچ سائەتتىن كېيىن تاغقا يېتىپ باردى. ئىككى كۈن ئاۋۋال تەييارلىق قىلىش ئۈچۈن چىقىرىۋەتكەن بالىلار ئۇلارنى كۈتۈۋالدى. ئالىم تاغدىكى ساياھەت ئورنى بىلەن سۆزلىشىپ، يېتىشتا ساياھەت ئورنىنىڭ ياتقىدا ياتىدىغان، تاماقنى ئۆزلىرى ئېتىپ يەيدىغانغا كېلىشكەندى. ۋەلى ئوقۇتقۇچىلارنى ناھايىتى رەتلىك ئورۇنلاشتۇردى. شۇ ئارىدا، ئاشپەزلەرمۇ تاماقنى تەييار قىلىپ ئۈلگۈردى.

ساياھەتكە چىققانلار داستىخان ئەتراپىدا رەتلىك ئولتۇرۇپ بولغاندا، ۋەلى ئالىمنى بىر - ئىككى ئېغىز سۆز قىلىشقا تەكلىپ قىلدى. ئالىم «بولدىلا...» دەپ سۆز قىلىشقا ئۈنمىدى. نەتىجىدە ۋەلى ئالىمنىڭ تەلىپى بويىچە قىسقىغىنا سۆز قىلدى، ئاندىن ئوقۇتقۇچىلارنى تاماققا تەكلىپ قىلدى. بۇنداق سورۇنلاردا ئادەمنىڭ كۆڭلى باشقىچەلا كۆتۈرۈلۈپ قالىدۇ، ئوقۇتقۇچىلار چاقچاق، ھەزىل - كۈلكىلەر بىلەن تاماق يېيىشتى. داستىخاننى يىغىش ۋاقتىدا بىر پېشقەدەم ئوقۇتقۇچى دۇئا قىلىپ بەردى. شۇنىڭدىن كېيىن ئوقۇتقۇچىلار ئۆزلىرى خالىغان پائالىيەت بىلەن مەشغۇل بولدى. بەزىلەر قارىغايىنىڭ ئاستىدا كورت ئويناشقا چۈشتى، بەزىلەر رەڭگارەڭ تاغ گۈللىرىنى ئارىلاپ گۈل ئۈزۈشتى، قىز - چوكانلار تاغ باغرىدا تاڭ قوراي تېرىشكە كىرىشىپ كەتتى، قىسقىسى، ھەممە ئادەم تەبىئەت قوينىغا كىرىپ كەتتى.

ئالىم بىلەن ۋەلى كەچلىك زىياپەتنىڭ تەييارلىقى بىلەن ئالدىراش ئىدى، ئۇلار بىرىنچى كۈنى بىلەن ئاخىرقى كۈنى كەچتە ئىككى قېتىم زىياپەت قىلىپ بېرىشنى ئويلاشقانىدى.

ئاشپەزلىر ئالىمنىڭ ئەلىپى بويىچە تەييارلىق قىلىۋاتاتتى. خىزمەتچىلەر ۋەلىنىڭ پىكرى بويىچە، ياغاچ ئۆيىنىڭ يۇقىرىسىدىكى تۈزلەڭگە كىگىز، ئۈستىگە داستىخان سالىدى. بۇ ئورۇننىڭ ئۈچ تەرىپى ئېگىز قارىغايلىق بولۇپ، ئەتراپىدا چىرايلىق گۈللەر ھۆپپىدە ئېچىلىپ كەتكەنىدى. تاماق ۋاقتى بولدى، خىزمەتچىلەر ئوقۇتقۇچىلارنى ھەر تەرەپتىن چاقىرىپ كەلدى، تاغنىڭ گۈزەل مەنزىرىسى بىلەن ساپ ھاۋاسى ئۇلارنىڭ كۆزلىرىدىن، چىرايلىق يۈزلىرىدىن، پارقىراپ قالغان قاش - كىرىپكىلىرىدىن تۆكۈلۈپ تۇراتتى. ئۇلار ياغاچ ئۆيلەرگە كىرىپ ئازراق دەم ئالغاندىن كېيىن، يۈز - كۆزلىرىنى يۇيۇپ، داستىخانغا كېلىپ ئولتۇرۇشتى. زىياپەت باشلىنىش ئالدىدا ۋەلى ئالىمنى يەنە سۆزگە تەكلىپ قىلدى، ئالىم يەنە ئۈنىمىدى. — ئەمدى ئىككى ئېغىز گەپ قىلىمىساڭ بولمايدۇ ئاداش، چۈشتە سۆز قىلغىلى ئۈنىمىدىڭ، بوپتۇ، دەيدىم. «ئاش ئىگىسى بىلەن تاتلىق» دېگەن گەپ بار، ئىككى ئېغىز گەپ قىلىپ قويىمىساڭ سەت تۇرىدۇ، — دەپتى ۋەلى.

— مەن سۆزلىسەم سەت بولامدىكىن، دەيمەن ئاداش، ئازراق ئىشنى قىلىپ قويۇپ سۆزلەۋېرىدىغان نېمىكەن ماۋۇ، دەپ قالامدىكىن، دەيمەن ھۆرمەتلىك ئوقۇتقۇچىلارنى.

— سەن بەك ئىنچىكە ئويلاپ كېتىدىكەنەن، داستىخاننى سەن سېلىۋاتساڭ، مەن گەپ قىلسام قانداق بولىدۇ؟ — دەپتى ۋەلى.

ۋەلى ئالىمنى سۆزلەشكە ماقۇل كەلتۈرۈپ بولغاندىن كېيىن، ئورنىدىن تۇرۇپ، ئۇنى سۆزگە تەكلىپ قىلدى. ئوقۇتقۇچىلار چاۋاك چېلىپ قىزغىن قارشى ئالدى.

— ھۆرمەتلىك ئۇستازلار، ئوقۇتقۇچىلار، بىز بۈگۈن دەم ئېلىش ئۈچۈن بۈيەرگە چىقتۇق، مۇشۇنداق جەم بولۇپ

ئولتۇرغانلىقىمىز ئۈچۈن مەن ناھايىتى خۇشال. سىلەرنى ئاۋازە قىلغانغا چۈشلۈك ئىش بولماي قېلىشى مۇمكىن، شۇنداق بولسىمۇ مەن سىلەرنى بۇ تاغقا سەيلە - ساياھەتكە ئېلىپ چىقالغانلىغىم ئۈچۈن خۇشال. چۈنكى، مەن بۈگۈن سىلەردەك مىللەتنىڭ ئەزىز ئوغۇل - قىزلىرىنى بىر قېتىم مېھمان قىلىۋالسام، دېگەن مەقسىتىمگە يەتتىم. ئەگەر مېنى سىلەردەك ئۇستازلار - ئوقۇتقۇچىلار ئوقۇتىمىغان، ماڭا بىلىم ئۆگەتمىگەن، تىرىشىش يولىنى كۆرسەتمىگەن بولسا، مەن ھازىرقىدەك ئاز - تولا ئىقتىسادقا ئىگە بولالمىغان، ھازىرقىدەك بىر شىركەتنى رۇپايغا چىقىرىلمىغان بولاتتىم، مېنىڭكى بۈگۈنمى سىلەردەك ئوقۇتقۇچىلارنىڭ ئەقلى بىلىمىنىڭ كۈچى بىلەن بولغان. مەن ئاز - تولا پۇل تاپتىم، ئەمدى ئۆزۈم ئۈچۈنلا ياشىسام بولمايدۇ، قولۇمدىن كېلىشىچە باشقىلارغىمۇ ياخشىلىق قىلىشىم كېرەك. شۇنداق قىلغاندا، مەنمۇ جەمئىيەتكە، خەلققە بىر كىشىلىك ھەسسە قوشقان بولىمەن. . . مېنىڭچە، ئوقۇتقۇچىلارنىڭ، يەنى سىلەرنىڭ شەرىپىڭلار مۇنداق بىر جەھەتتە كۆرۈنىدۇ، سىلەر جەمئىيەتتىكى ھەربىر بالىنىڭ ئەقىل - بۇلىقىنى ئېچىش ئۈچۈن جاپالىق ئىشلەيسىلەر، سىلەرنىڭ كەسپىڭلار باشقا كەسپلەرگە قارىغاندا، خەلق مۇھەببىتىنىڭ تىكلەنشى ۋە مەنئىيىتىنىڭ مۇكەممەللىشىشى ئۈچۈن بىۋاسىتە خىزمەت قىلىدۇ. شۇڭا، بىز ئۇستازلىرىمىزنى قەدىرلەيمىز، ئۇستازلىرىمىزنى ئاتا - ئانىمىز ئورنىدا كۆرۈمىز. . .

ئالىمنىڭ گېپى ھەممە ئادەمگە ياقىتى، ئوقۇتقۇچىلار قىزغىن چاۋاك چالدى.

— ياخشى سۆزلىدىڭ ئاداش، مەن ئىلگىرى سېنىڭ بۇنداق چوڭ سورۇنلاردا سۆزلىگىنىڭنى ئاڭلىماپتىكەنمەن. سەن ھەقىقەتەن نانتىق ئىكەنسەن! — دەپدى ۋەلى ئالىم ئورنىدا ئولتۇرغاندىن كېيىن.

— رەھمەت ئاداش، سەن بىلىسەن، مېنىڭ ئوقۇتقۇچىلارغا ھۆرمىتىم بار، ئۇلار بۇ جاھاندىكى ئەڭ قەدىرلىك ئادەملەر... — دەپدى ئالىم خۇشخۇي ھالدا.

زىياپەت باشلىنىپ كەتتى، تاماقتىن كېيىن ئەر ئوقۇتقۇچىلار ئاز - تولىدىن ھاراقمۇ ئىچىشتى. قۇياشمۇ ئېگىز ئاسماندا ئاخىرقى نۇرلىرىنى ئۇلارغا چېچىپ تۇراتتى. ئۇزۇنغا بارماي قۇياش ئۇلار بىلەن خوشلىشىپ، يەنە بىر دۇنياغا كەتتى. ئورۇنلاشتۇرۇش بويىچە، خىزمەتچىلەر گۈلخان ئۈچۈن تەييار قىلىپ قويغان ئوتۇنغا ئوت ياقىتى، ئوت بىردەمدىلا تۇتۇشۇپ، گۈرۈلدەپ كۆيۈشكە باشلىدى. گۈلخاننى چۆرىدەپ ئولتۇرغان ئوقۇتقۇچىلار چىرايلىق، سىرلىق ئوت يالقۇنىغا قاراپ خىيال سۈرەتتى. كىمدۇر بىرى ناخشا ئېيتىشقا باشلىدى، ئارقىدىن باشقىلارمۇ جور بولدى. ئوت مۇڭلۇق ناخشىنىڭ مۇھەببىتىنى كۆك ئاسمانغا ئېلىپ چىقىپ كەتتى، مۇھەببەتلىك يۇلتۇزلار گۈلخان ئەتراپىدا ناخشا ئېيتىۋاتقان ئوقۇتقۇچىلارغا ھەۋەس بىلەن تىكىلىپ، ئۆزئارا پىچىرلىشىپ كەتتى. ئوقۇتقۇچىلارنىڭ ئاۋازى تۈن قوينىغا سىڭىپ كەتمەكتە ئىدى، ھەر بىر ئادەمنىڭ ئىچكى سىرىنى ئوغرىلاشقا ئۇرۇنغان سىرلىق قاراڭغۇلۇق ئۇلارغا چىڭ چاپلاشقانىدى. ئوت ھەممە ئادەم ئۈچۈن ئورتاق ئىدى، ئاسماننى قۇياش سورىسا، يەرنى ئوت سورايتتى. بىراق، ئۇلار ئىككىسى ئادەملەرنىڭ ئۇلاردىن مېنىتەر بولغانلىقىنى بىلەلمەيتتى، تەبىئەتنىڭ ئەڭ ئۇلۇغ سىرىنى بىلىشنىڭ ئۆزى بىر ئاخىمقانلىق، بەزىدە بىلمەسلىكنىڭ ئۆزى شۇقەدەر ئاقىلانلىق بولاتتى.

ئەتىسى ئالىم سەھەر ئورنىدىن تۇرۇپ، ياغاچ ئۆيىدىن تالاغا چىقتى. قۇياشنىڭ مۇھەببەتلىك نۇرلىرى مەرھابانىڭ تاتلىق لەۋلىرىگە ئوخشاش ئۇنى سۆيۈشكە باشلىدى. ئويغانغان قارىغايىلار قۇياشقا رەھمەت ئېيتىپ، كۆزلىرىنى ئاچتى. ئۇلۇغ ھاياتنىڭ بىر قىسمى بولۇپ كېلىۋاتقان تاغنىڭ ساپ ھاۋاسى ئالىمنى ئۆزىنىڭ سىرلىق تورىغا سېلىۋالدى. ئالىمنىڭ چىرايىدا بىر خىل ئەركىن، ئازادلىق نۇرلىرى كۆرۈنۈپ تۇراتتى. سىير سېغىش ئۈچۈن تەييارلانغان قازاق ئاياللىرى بىردىن - ئىككىدىن بولۇپ قازاق ئۆيلىرىدىن چىقىپ، سىير سېغىشقا كىرىشىپ كەتتى. ئانىسىنىڭ سۈتىگە تەشنا بولۇپ تۇرىۋاتقان باغلاقلىق موزايىلار سۈت سېغىۋاتقان ئاياللارغا غەزەپ بىلەن ئالىيىپ قارىشاتتى. تاغ باغرىدىكى چىرايلىق قىزىل گۈللەر كىشىنى ھەر خىل ئويغا سالاتتى. تاغ شەھەر مەدەنىيىتىگە ئەسىر بولۇپ كەتكەن كىشىلەرگە جاھاننىڭ ھەقىقىي قىياپىتىنى ۋە ياشاشنىڭ ھەقىقىي ئەھمىيىتىنى قايتا تونۇتۇشقا ياكى ئېسىگە سېلىشقا تىرىشاتتى. ئالىم ئۈچۈن ئېيتقاندا، بۇ تاغدەك گۈزەل ماكاننى ئىككىنچى بىر يەردىن تاپقىلى بولمايتتى، ئادەمدەك يېقىملىق قارىغايىلار ئالىمنىڭ ئېسىگە نۇرغۇنلىغان ئىشلارنى كەلتۈرەتتى. . . .

چۈشتە ئاشپەزلەر ئوخشىتىپ تونۇر كاۋىپى چىقاردى. ۋەلى ئوقۇتقۇچىلارغا سۈت ئېلىۋاتقان ئۆيىدىكى سەيسەنبانىنى تاماققا چاقىرىپ قويدى. سەيسەنباي سالام بېرىپ، ئالىملار بىلەن

كۆرۈشۈپ، داستىخانغا ئولتۇردى.

— سىلەر تاغقا چىقىپمۇ ھاراق ئىچىدىكەنسىلەر، تاغ دېگەندە قىمىز ئىچىشىمىز كېرەك، — دېدى سەيسەنباي كۈلۈپ تۇرۇپ. ئۇ ئۇيغۇرچىنى ياخشى سۆزلەيتتى.

ئوقۇتقۇچىلار بىر داستىخاندا ئوندىن ئولتۇرۇپ غزالىنىشىۋاتاتتى. ئالىملارنىڭ سورۇنى سەل چەتتىرەك ئىدى، ئۇلارنىڭ سورۇنىغا سەيسەنباي قوشۇلغاندىن كېيىن، سورۇن جانلىنىپ كەتتى. سەيسەنباي ئوچۇق، گەپچى ئادەم ئىدى.

— ھاراق ئىچىپ ئۆگىنىپ قاپتۇق ئاقساقال، بىز شەھەردە ھەر كۈنى سىلەرگە ئوخشاش قىمىز ئىچەلمەيمىز — دە، — دېدى ۋەلى كۈلۈپ تۇرۇپ.

— توغرا دەيسىز. مەن سىلەرگە چاقچاق قىلىپ قويدۇم، ئەر كىشى ھاراق ئىچمىسە قانداق ياشايدۇ؟ بىزمۇ تاغدا زېرىكىپ ھاراق ئىچمىمىز. مېنىڭچە، ئەر كىشى ھاراقتىن قورقماسلىقى كېرەك، ھاراق ئىچەلىشى، لېكىن، مەست بولماسلىقى كېرەك. ياخشى ئەر ئۆزىنى ئاياشنىمۇ بىلىشى كېرەك — دە، شۇنىڭ بىلەن بىللە، بىر ياخشى ئەرنىڭ بىر ياخشى خوتۇنى بولۇش بىلەن بىر ۋاقىتتا، ياخشى بىر ئاشنىسىمۇ بولۇشى كېرەك، خوتۇن بىزگە بالا تۇغۇپ بېرىدۇ، ئاشنا بىزنى زېرىكتۈرۈپ قويمايدۇ، بىزنى ياشارتىدۇ، — دېدى سەيسەنباي قوللىدىكى ھاراقنى ئىچىۋېتىپ.

— بىرىنچى گېپىڭىز بولىدىكەن ئاقساقال، كېيىنكى گېپىڭىز بولمىدى، — دېدى ئالىم كۈلۈپ تۇرۇپ.

— سىز ھازىر كىچىك، دېگەنلىرىمنى چۈشەنمەيسىز، سىز يەنە ئون يىلدىن كېيىن بۇ گېپىمنى چۈشىنىپ قالسىز. تۈنۈگۈن ۋەلى سىزنى ماڭا تونۇشتۇرغان، سىز ھەقىقەتەن بىر ئازامات ئىكەنسىز، ياخشى ئازاماتتا خوتۇندىن باشقا بىر ئاشنا

بولمىسا قانداق بولىدۇ؟!

ئالىم بىلەن ۋەلى ئۆزىنى تۇتۇۋالماي كۈلۈپ كەتتى.

— ئەمىسە ئاقساقال، سىزنىڭمۇ بىرەر ئاشنىڭىز

بار ئىكەن - دە؟ — دەدى ۋەلى سەيسەنبايغا چاقچاق قىلىپ.

— ئەلۋەتتە بار، سىلەردە «ئۇل خوتۇننىڭ ھاجىتىدىن

چىقسا ساۋاب بولىدۇ» دېگەن گەپ بارغۇ، بۇنداق سۆز بىزدىمۇ

بار. سىلەر ساۋاب بولىدۇ، دەپ قارالغان ئىش بىزدىمۇ ساۋاب

بولىدۇ، دەپ قارىلىدۇ، چۈنكى بىز تومۇرداش خەلق، — دەدى

سەيسەنباي.

— بۇ ئاكىمىز بىزگە چاقچاق قىلىۋاتىدۇ، — دەدى ئالىم.

— سىز ئەقىللىق بالا ئىكەنسىز، ساقىلىم بىرىەرگە

بارغاندا، مەندە ئۇنداق ئىش نېمە قىلسۇن دەيسىلەر، — دەدى

سەيسەنباي كۈلۈپ تۇرۇپ.

— سىزدىن بىر ئىشنى سورىغۇم كېلىۋاتىدۇ ئاقساقال،

بۇ تاغدا نۇرغۇنلىغان دەرەخلەر ئۆرۈلۈپ، سېسىپ تۈگەپتۇ،

نېمىشقا ئاشۇ ياغاچلارنى ئەكىلىپ ئوتۇن قىلمايسىلەر؟ — دەدى

ئالىم. ئۇ سەھەردە تاغقا چىققاندا، ئۆرۈلۈپ، يەردە چىرىپ

ياتقان نۇرغۇن دەرەخلەرنى كۆرگەنىدى.

— ئۇ ياغاچلارنىڭ گېپىنى قىلىپ كەلسەم گەپ تولا،

ئۇكام. ئورمان ئىدارىسىدىكىلەر ئورماننى، دەرەخلەرنى بەك

چىڭ باشقۇرىدۇ، شۇنداق قىلىشى توغرا، ئەلۋەتتە. بۇ

جاھاننىڭ ئىشلىرى شۇنداق غەلىتە بولىدىكەن، دەرەخلەر

ئۆرۈلۈپ، سېسىپ تۈگىسە بولىدىكەن، لېكىن بىز ئۆرۈلۈپ

كەتكەن دەرەخلەرنى ئىشلەتسەك بولمايدىكەن. مەن سىلەرگە بىر

ئىشنى سۆزلەپ بېرەي، بۇ ياغاچلار قىرىق يىلنىڭ ئالدىدا

ئۆرۈلۈپ كەتكەن. شۇ يىلى بۇ تاغدا ناھايىتى قاتتىق قارا بوران

چىقتى، بوران شۇنچە دەھشەتلىك، رەھىمسىز، سۈرلۈك

ئىدىكى، گويا تاغدىكى پۈتۈن دەل - دەرەخنى يىلتىزىدىن

قومۇرۇپ تاشلايدىغاندەك، ھەتتا تاغنىمۇ ئورنىدىن يۆتكىۋېتىدىغاندەك ئەلپازدا گۈركرەيتتى، بىزمۇ بىر كېچە - كۈندۈز ئۆيدىن چىقالمىغان. سىز كۆرگەن سېسىپ يانتقان ياغاچلار شۇ قېتىمقى قارا بوران سۇندۇرغان، يىقىتىپ تاشلىغان دەرەخلەر ئىدى. سىزمۇ كۆرگەنسىز، ئاشۇ يىقىلىپ يانتقان ياغاچلارنىڭ يەرگە تېگىپ تۇرغان يەرلىرىدىن نۇرغۇن كۆچەتلەر ئۆسۈپ چىقتى. بۇ دۇنيانىڭ ئىشلىرى شۇنداق ئاجايىپ بولىدىكەن. بىزنىڭ قەبىلىمىز — ئۇرۇقىمىز بۇ تاغدا ياشاپ كېلىۋاتقىلى يۈز يىلدىن ئاشتى. مېنىڭ ئاتا - ئاناممۇ مۇشۇ تاغدا ئالەمدىن ئۆتكەن، مەن كىچىك چىغىمدا بۇ تاغ ھازىرقىدىنمۇ چىرايلىق ئىدى، ئورمانلىق ئادەم كىرەلمىگۈدەك قويۇق ئىدى، ھەرخىل ھايۋانلارمۇ كۆپ ئىدى، ھەتتا ئېيىققا ئوخشاش يىرتقۇچ ھايۋانلارمۇ ئۇچراپ قالاتتى. ئەمما، ھازىر ئۇلارنى ئىزدەپ تاپقىلىمۇ بولمايدۇ، چۈنكى كىشىلەر تەرەپ - تەرەپتىن كېلىپ ئېتىپ تۈگىتىشتى، گۆشىنى يېيىشتى، تېرىسىنى سېتىشتى. ئورمان ئىدارىسى ئورماننى ئاسرايمىز، دەپ چىرايلىق گەپ قىلغىنى بىلەن خۇدايىمنىڭ دەرەخلىرىنى كېسىپ سېتىشىنىلا بىلدى، تىكىشىنى بىلمىدى، نەتىجىدە ئورمان بۈگۈنكىدەك شالاڭلاپ كەتتى. ئورمان شالاڭلىسا، بۇغا - مارال، كېيىك دېگەندەك مۇلايىم ھايۋانلارمۇ تۇرمايدىكەن — قويۇق ئورمانلىققا كېتىدىكەن، بۇ يەرنىڭ بۇرۇنقى، بالا ۋاقتىدىكى ئاجايىپ گۈزەل مەنزىرىسىنى كۆز ئالدىغا كەلتۈرسەم، بۇ تاغ ھازىر قاقاسلىققا ئايلىنىپ قالغاندەك تۇيۇلىدۇ ماڭا. بۇ يەرنى ۋەيران قىلغانلارمۇ بىز — ئادەملەر. شۇڭا مەن ئېيتىمەن: ئادەم دۇنيادىكى ئەڭ ئەقىللىق، ئەمما ئەڭ ۋەھشىي ھايۋان. ئۇلار قىزىق پاراڭلىشىپ ئولتۇراتتى، يول ئۈستىدىكى كىچىك ماگىزىن تەرەپتىن ئىككى مېھمان كېلىپ سالام بەردى. — ۋە ئەلەيكۇم ئەسسالام، كېلىڭلار، — دېدى ئالىم بىلەن

ۋەلى ئورنىدىن تۇرۇپ، مېھمانلارنىڭ سالمىنى قوبۇل قىلىپ،
يېڭى مېھمانلار سورۇنىدىن ئورۇن ئالدى. ئۇلارنىڭ باش
قۇرامى ئالىملاردىن ئانچە پەرق قىلىپ كەتمەيتتى.

— گېپىڭلارنى بۆلۈپ قويىدىغان بولدۇم، خاپا
بولمايسىلەر، — دەدى ئېگىز بويلۇق مېھمان سۆز قىلىپ، —
مەن سىلەرگە بىزنىڭ ناھىيىنىڭ ھاكىمىنى تونۇشتۇرۇپ
ئۆتەي، بۇ كىشى، — ئۇ ھەمراھىنى كۆرسەتتى، — بىزنىڭ
ناھىيىنىڭ ھاكىمى پولات بولىدۇ، مەن ناھىيىلىك ھۆكۈمەت
ئىشخانىسىنىڭ مۇدىرى بولىمەن. سىلەرنى شەھەردىن
چىقىپتۇ، دەپ ئاڭلاپ، سالام بېرەيلى، دەپ كېلىشىمىز.
— بەك ياخشى بوپتۇ، قارشى ئالىمىز. قېنى، چاي
ئىچىڭلار! — دەدى ۋەلى خۇشخۇي كۈلۈمسىرەپ.

پولاتنىڭ چىرايىدىن يېقىشلىق ئادەملىكى كۆرۈنۈپ
تۇراتتى. ۋەلى ئۇلارغا ئالىمنى، ئاندىن ئۆزىنى تونۇشتۇردى،
ئالىم مېھمانلارنى قىزغىن قارشى ئالدىغانلىقىنى بىلدۈردى.
— مەن تۈنۈگۈن تۆۋەن تەرەپكە بىرقانچە مېھماننى ئېلىپ
چىققانىم، — دەپ گەپ باشلىدى پولات كۈلۈپ تۇرۇپ، —
ئاڭلىسام، سىلەر بۇ يەردە ئىكەنسىلەر، مەن ئىككىڭلارنىڭ ئىسمىنى
ئاڭلىغان ھەم ئالىمنىڭ ئوقۇتقۇچىلارنى بۇ يەردە سەيلە - ساياھەتكە
ئېلىپ چىققانلىقىنى ئۇقتۇم. ئالىمنىڭ بۇ ئىشى ماڭا بەك
تەسىر قىلدى. ھەممىمىز بىلىمىز، بىر مىللەتنىڭ روناق
تېپىشىدا مائارىپ ئەڭ مۇھىم ئورۇندا تۇرىدۇ. ئالىم، سىز بەك
ياخشى ئىش قىپسىز. مەن مۇنداق ئىككى مەقسەت بىلەن
ئالدىڭىزغا كەلدىم: بىرى، سىلەرگە رەھمەت ئېيتىش ئۈچۈن
كەلدىم، بىزنىڭ شەھەرلىك مائارىپ ئىدارىسىگە ئالاھىدە
ھۆرمىتىمىز بار. يەنە بىرى، سىلەرنى ناھىيىمىزنىڭ ئەڭ
ئېسىل ساياھەت ئورنى بولغان «قوش بۇلاق» ساياھەت ئورنىغا
تەكلىپ قىلىپ كەلدىم. شەھەرلىك مائارىپ ئىدارىسىگە

رەھمەت ئېتىشىمىدىكى سەۋەب مۇنداق، كۆپ يىللاردىن بېرى ناھىيىمىزنىڭ نۇرغۇن ئوقۇغۇچىلىرى سۈپەت قوغلىشىپ، شەھەرگە كىرىپ، تولۇق ئوتتۇرا مەكتەپتە ئوقۇدى ۋە ئوقۇۋاتىدۇ، سىلەرنىڭ ئوقۇتقۇچىلىرى سەرخىل، شارائىتى ياخشى مەكتەپلىرىڭلاردا ئوقۇغانلىقى ئۈچۈن، بىزنىڭ نۇرغۇنلىغان بالىلىرىمىز ئالىي مەكتەپلەرگە ئىمتىھان بېرىپ ئۆتەلدى. ئۇلار ئوقۇش پۈتتۈرۈپ ناھىيىمىزگە قايتىپ كېلىپ، تۈرلۈك خىزمەت ئورۇنلىرىدا نەتىجە قازاندى. بۇ بىز ئۈچۈن بىر ياخشى ئىش، ئەڭ مۇھىمى، ئاشۇ بالىلارنىڭ ئاتا - ئانىلىرى ئۈچۈن ياخشى ئىش. دېمەك، ئاشۇ يىللاردا ھەم بۈگۈنكى كۈنلەردە، شەھەرلىك مائارىپ ئىدارىسى ۋە ئاشۇ مۇناسىۋەتلىك مەكتەپلەر بىزنىڭ ئېغىرىمىزنى كۆتۈرۈپ، بىزگە ياردەم بەردى، سىلەر مەكتەپلەرگە ئۆزۈڭلارنىڭ بالىلىرىنى ئورۇنلاشتۇرالمىيۇنغان ئەھۋال ئاستىدا، بىزنىڭ بالىلىرىمىزگە ياخشى كۆڭۈل بۆلدۈڭلار، بۇ سىلەرنىڭ ناھىيىمىزنىڭ خىزمىتىنى قوللاپ - قۇۋۋەتلىگىنىڭلار. بۇ ياردىمىڭلار ئۈچۈن، مەن ناھىيىمىزدىكى پۈتۈن خەلقكە ۋاكالىتەن سىلەرگە رەھمەت ئېيتىمەن!

ۋەلى پولاتنىڭ سۆزلىرىنى ئاڭلاپ ھاياجانلاندى. ئۇ ئادەتتە خېلى تەسىرلىك گەپلەرنى ئاڭلىسىمۇ تەسىرلەنمەيتتى، چۈنكى شۇ يىللاردا ئۇنى ئىزدەيدىغان ئادەم بەك جىق ئىدى. بولۇپمۇ مەكتەپلەر ئوقۇش باشلايدىغان ۋاقىت بولغاندا، شەھەر ئەتراپىدىكى يېزىلار، ناھىيىنىڭ يېزىلىرىدىن كەلگەن كىشىلەر ئۇنىڭغا ھالىنى ئېيتىپ، بالامنى ئورۇنلاشتۇرۇپ بەرسىڭىز، يۆتكەپ بەرسىڭىز، دەپ ئۇنىڭ بېشىنى ئاغرىتىۋېتەتتى. بەزىلەر ئۇنى ئالدىدا ماختاپ ئۇچۇرۇۋېتەتتى، ياخشى گەپلەر ئۇنىڭ كۆز ئالدىدا ئوچاتتى، ئۇنىڭ بەدەنلىرىنى غىدىقلايتتى. ئەقىللىق ۋەلى بۇنداق ماختاشلارنىڭ مەقسىتىنى بىلەتتى، ئاشۇ دەردەن

ئادەملەر ئۆز مەقسىتىگە يېتىش ئۈچۈن، ئاغرىغا كەلگەن ۋە ئۆزلىرى بىلىدىغان ياخشى گەپلەرنىڭ ھەممىسىنى قىلىپ باقاتتى. ۋەلى بۇ ئادەملەرنى توغرا چۈشىنىشتى، قولىدىن كېلىشىچە ئۇلارغا ياردەم قىلاتتى، قىلغانى بىلىدىغان دېھقانلار بولسا، ئۇنى تاشلىماي ئىزدەپ تۇراتتى. بەزى ئاتا - ئانىلار بالىلىرىنى شەھەردىكى مەكتەپكە ئورۇنلاشتۇرۇۋالغۇچە شاتۇندەك سايىراپ، ۋەلىنى ماختىغىنى بىلەن، بالىلىرىنى ئورۇنلاشتۇرۇۋالغاندىن كېيىن، ئۇنى كۆرسىمۇ كۆرمەسكە سېلىپ ئۆتۈپ كېتەتتى. قىلغانى بىلمەيدىغان كىشىلەرنىڭ بۇنداق يارىماس قىلمى ۋەلىنى خاپا قىلاتتى، لېكىن ئۇ ئۆزىگە ئۆزى مۇنداق دەپ تەسەللى بېرەتتى: «مەن خەلق ئۈچۈن ئىشلەيمەن، ھۆكۈمەتكە ۋاكالىتەن ئىشلەيمەن، ئىشنى توغرا قىلسام، ئۆزۈمگىمۇ، خەلقىمۇ ياخشى، بالىلىرىمۇ جەمئىيەتتە بېشىنى كۆتۈرۈپ ياشايدۇ. ئەگەر نەپسىمگە چوغ تارتىپ يامان نىيەتتە بولسام، ئەلۋەتتە ئۆزۈمگە قىلىپ قويىمەن، قىلىۋالدىم، ئىتىۋالدىم، دېگەن بىلەن بولمايدۇ، كىبىردىن يامان گۇناھ، نەپسانىيەتچىلىكتىن شەرمەندە ئىش يوق، پاكلىق ئەڭ ئېسىل پەزىلەت. خۇداغا شۈكرى، دۇنياغا يالغۇچ كەلگەنمەن، ھازىر كىيىدىغان كىيىمدىن، يەيدىغان ئاش - نېنىمدىن غېمىم يوق...»

— رەھمەت پولات ھاكىم، بىزمۇ سىزنى سىرتىڭىزدىن تونۇيمىز. ياخشى گەپلىرىڭىز ئۈچۈن رەھمەت، سىز بىزگە يۈرىكىڭىزدىكى گەپنى قىلىدىڭىز، سىزنىڭ ھەقىقەتەن بىلگۈچىلىكىڭىز بار ئىكەن. سىز بىلەن تونۇشۇپ قالغىنىمىز ناھايىتى ياخشى بولدى، — دەيدى ۋەلى.

— شۇنداق، بەك ياخشى گەپ قىلىدىڭىز پولات ھاكىم، رەھمەت سىزگە، — دەيدى ئالىمۇ ھۆرمەت بىلەن.

— ئەرزىمەيدۇ، مەن ئەمەلىيەتتە سىزدىن ئىلھام ئالدىم.

مەن سىلەرنىڭ بۇ ئىشىڭلارنى بىلگەندىن كېيىن، ئاخشاملا كېلىپ سىلەر بىلەن كۆرۈشكۈم كەلگەندى، قارىسام، ئاخشام ئويۇنۇڭلار بەك قىزىپ كېتىپتۇ، پەيزىڭلارنى ئۇچۇرۇپ قويماي دېدىم. ئەمدى ئۆزۈم ھەققىدە ئېيتسام، ئىزچىل ھالدا مائارىپ ئىشلىرىغا كۆڭۈل بۆلۈپ كېلىۋاتىمەن. مەندە مۇنداق بىر قاراش بار: ھەممە ئىش تۈگەيدۇ، ئاياغلىشىدۇ، لېكىن مائارىپنىڭ ئىشى تۈگىمەيدۇ، بالىلارنى ئوقۇتۇش - تەربىيەلەش ئەۋلادمۇ - ئەۋلاد داۋاملىشىپ تۇرىدىغان ئۇلۇغ ئىش. شۇڭا، خەلق مائارىپ تەرەققىياتىغا كۈچ قوشقان ئادەمنى قەدىرلەيدۇ، ئۇلارغىلا ئەمەس، ئۇلارنىڭ ئەۋلادىغىمۇ ئوڭ كۆزى بىلەن قارايدۇ. مەن مائارىپ ساھەسىدە ئىشلەۋېتىپمۇ مائارىپ ئىشلىرىنىڭ تەرەققىياتىغا كۆڭۈل بۆلمەيدىغان كادىرلارنى ياقىۋىمەن، ئۇنداقلارنى ياخشى كادر دەپمۇ قارىمايمەن. ئۇلارنىڭ بەزىلىرى تۈرلۈك مەقسەتنىڭ غىدىقلىشى بىلەن ماڭا خۇشامەت قىلىپ ئايناقشىپ كېتىدۇ، مەن ئۇلارغا ھەلا دەپ قويمەن. بۇ ئادەملەر ئاساسەن ئارتىس مىجەز كىشىلەر، ئۇلار ھەق - ناھەق قارىشىنى كۆڭلەكلىرى ئاستىدا ئاستىن - ئۈستۈن قىلىۋېتىشكە ئورۇندۇ، مەقسىتى سۈنى لېيىتىپ، يېلىق تۇتۇشتىن باشقا نەرسە ئەمەس. ھازىر بىزنىڭ ئەخلاقىمىز بۇزۇلىۋاتىدۇ، داپ بىر، ئارتىس تولا، بۇنداق بولغاندىن كېيىن قالايىمىقانچىلىق يۈز بېرىدۇ، بۇ ئىشقا سەل قارىساق بولمايدۇ. ئەلۋەتتە مېنىڭمۇ ئالجانابلىقىم چاغلىق، لېكىن ئۆز دائىرىم دە ئاشۇنداق كالتە ئىشتىنى ئۈچۈن، كۆڭلىكى ئۈچۈن، نەپسى ئۈچۈن ياشايدىغان، شوھرەتنى بىردىنبىر مەقسەت قىلىپ ياشايدىغان ئادەملەرگە يۈز - خاتىرە قىلمايمەن. . . . خوش، مەن باشقا گەپكە چۈشۈپ كەتتىم، يەنە مائارىپ ئىشلىرىغا كېلەيلى. مەن بالىلىرىنى ئوقۇتمايدىغان ئادەملەرنى كۆرسەم، گاجىلىشىپ گەپ قىلالماي قالسىمەن، ئادەملەرنى دەسلەپتە

گۆدەكلىك بىلەن نامراتلىقتىن قۇتۇلدۇرغان نەرسە مائارىپ،
 مائارىپ ئادەمنىڭ غورۇرلۇق بولۇشى بىلەن ئۇلۇغ ئىشلارغا
 ئىنتىلىشىگە ئاساس يارىتىپ بېرىدۇ. شۇڭا، ئادەملەرنىمۇ
 مائارىپنىڭ ئىزچىل تەرەققىياتى ئۈچۈن ياخشى شارائىت يارىتىپ
 بېرىشى كېرەك. بىر كۆڭۈللۈك، بەختلىك ئائىلە ئۈچۈن
 مۇھەببەت زۆرۈر بولغىنىدەك مائارىپمىزنىڭ تەرەققىياتى
 ئۈچۈنمۇ ئادەملەرنىڭ مېھرى - مۇھەببىتى - كۆيۈنۈشى مۇھىم.
 مەن مۇنداق ئويلايمەن، بىزدە خېلى كۆپ باشلىقلار مائارىپ
 ساھەسىنى چۈشەنمەيدۇ، شۇڭا ئۇلار مائارىپ ئىشلىرىغا ياخشى
 يېتەكچىلىك قىلالمايدۇ، مائارىپنى سۈيىدىغان، ئۇنىڭ
 قانۇنىيىتىنى ئىگىلىگەن، ھەم يېڭىلىققا ئىنتىلىدىغان ئادەملەرلا
 مائارىپ خىزمىتىنى ياخشى ئىشلىيەلەيدۇ. چۈنكى، بۇ خىزمەت
 شۇ ئادەمدىن بىر ئۆمۈر قۇربان بېرىشنى تەلەپ قىلىدۇ.
 ئوقۇتقۇچىلار ئۈچۈن تېخىمۇ شۇنداق، چۈنكى ئۇلار ئۆزى
 مەسئۇل بولغان سىنىپتىكى قىرىق - ئەللىك بالىنىڭ، ئۆزى
 ئوقۇتقۇچىلىق قىلىۋاتقان مەكتەپتىكى نەچچە يۈز، نەچچە مىڭ
 ئوقۇغۇچىنىڭ ئاتا - ئانىسى، ئۇلار بۇ بالىلىرىنى تەربىيەلەپ،
 ياخشى، جەمئىيەتكە ياراملىق ئادەم قىلىپ چىقىش ئىشىغا -
 مائارىپقا ئۆزلىرىنى - بىلىمىنى، ئەقلىنى، ئۆمرىنى،
 قىسقىسى، ئۆزىنى بېغىشلىشى كېرەك. ئەمما، «ئوقۇتقۇچىلار،
 مائارىپقا ئۆزۈڭلارنى ئاتاڭلار...» دەپ تەلەپ قىلىپ قويۇپ،
 قاراپ تۇرساق بولمايدۇ. چۈنكى، كۈنىلەر ئېيتقاندەك،
 «قۇرۇق تاغار ئۆرە تۇرمايدۇ» يەنى قارا تىلىمىز بىلەن
 ئېيتساق، ئاچ قورساق ئادەم ئىش قىلالمايدۇ. شۇڭا،
 ئوقۇتقۇچىلارغا كۆيۈنۈشمىز، تۇرمۇشىمىزنى ياخشى
 ئورۇنلاشتۇرىشىمىز لازىم. مەن ئادەتتىمۇ مائارىپ توغرىسىدا
 كۆپ سۆزلەيمەن، دەيدىغان گەپلىرىمنى يوشۇرماي، ئوچۇق -
 ئاشكارا دەۋىتىپ قاراپ ئولتۇرىمەن، يەنى ئاغزىمنىڭ ئوچىغا

كېلىپ قالغان گەپنى يۇتۇۋەتمەيمەن. شۇڭا، كەينىمىدە گەپمۇ تولا، لېكىن مەن قىسمەن كىشىلەرنىڭ ئۇنداق گەپ - سۆزلىرىگە پىسەنتمۇ قىلمايمەن. چۈنكى، مېنى خەلق سايلىغان، يەنى مەن خەلقنىڭ ۋەكىلى، شۇڭا خەلقنىڭ گېپىنى قىلىشىم، مېنى سايلىغان خەلقنىڭ غېمىنى يېيىشىم كېرەك. جاھاننىڭ ھەممە ئىشلىرى تۈگەيدۇ، ئۆزگىرىدۇ، بىزمۇ ئۆلۈپ تۈگەيمىز، ئۆزگىرىمىز، يەنى تۇپراققا ئايلىنىپ كېتىمىز. لېكىن، قىزىل قېنىمىزنىڭ رەڭگى ئۆزگەرمەيدۇ، قىزىل قېنىمىزنى سەھەردىكى قۇياش ھەر كۈنى زېمىندىن ئۆزىگە يۇقۇتۇرۇپ، ئاسمانغا ئېلىپ چىقىپ، پۈتۈن ئالەمگە داملاپ، ئەزىزلىپ، ئۇلۇغلاپ، ئۇنى ئەنگۈشتە سۈپىتىدە كۆرسىتىدۇ. يۈرىكىنى تېنىگە بېرىۋەتكەن ئادەملەر كۆزى ئوچۇق بولسىمۇ بىزنىڭ قېنىمىزنى كۆرەلمىگىنى بىلەن، نۇرغۇنلىغان ۋىجدانلىق ئادەملەر بىزدىن ئىلھام ئالىدۇ. بىزدىن كەلگۈسى ئىز باسارلارغا ۋىجدان بىلەن مۇھەببەت قالىدۇ. قەدىمدىن تارتىپ ئالتۇن بەكمۇ ئاز، ئاز بولغىنى ئۈچۈن بەكمۇ ئەتىۋار، شۇنداقلا بەكمۇ ئاز ئادەملەرنىڭ قولىدا بولۇپ كەلدى. ئالتۇنى بار ئادەملەر ئالتۇنغا تايىنىپ جان باقىدۇ، قولىدا ئالتۇنى يوق ئادەملەر ئەقىلگە تايىنىپلا جان باقالايدۇ. بىزگە بۇنداق ئەقىلنى — بىز جان باقالايدىغان ئەنگۈشتەرنى مائارىپ، يەنى ئوقۇتقۇچىلارلا كۆرسىتىپ بېرەلەيدۇ. شۇڭا، مەن دائىم: ئوقۇتقۇچى — بۇ جاھاندىكى ئەڭ تاتلىق ئادەم، ئۇلار بىزگە ئەقىل تېپىشنىڭ يولىنى كۆرسىتىپ بېرىدۇ، بىزگە بىلىم ئۆگىتىپ، دۇنيانىڭ سىرىنى چۈشەندۈرۈپ، ئەقىل نۇرى چاقناپ تۇرىدىغان بەخت دەرۋازىسىنى ئېچىپ بېرىدۇ، دەيمەن.

گېپىم ئۇزىراپ كېتىدىغان بولدى، تولا سۆزلەپ، ۋاقىتلىقلارنى ئالغىنىم ئۈچۈن مېنى كەچۈرۈڭلار. ئەمدى

سىلەرگە ئوقۇتقۇچىلارغا قويغان تەلىپىمنى سۆزلەپ بېرى، مەن
 يېقىنقى يىللاردىن بېرى مەكتەپلەرگە كۆپ بارىدىغان بولۇپ
 قالدىم. بەزىدە ئۆز خىزمىتىنى ياخشى ئىشلىيەلمىگەن
 مۇدىرلار بىلەن ئوقۇتقۇچىلارنىڭ كۆزىگە كىرىۋالدىمەن. ئەسلىدە
 ئوقۇتقۇچىلارنى مۇدىرلار، مۇدىرلارنى مائارىپ ئىدارىسى
 باشقۇرسا بولاتتى، لېكىن بەزى ئىشلار بىز ئويلىغاندەك، ئارزۇ
 قىلغاندەك ئۇنداق ئوڭۇشلۇق بولمايۋاتىدۇ، يەنى ئۆيىدىكى —
 ئىدارىدىكى ھېساب بازاردىكى ھېسابقا توغرا كەلمەيۋاتىدۇ، شۇڭا
 مەن بەزى ئىشلارغا بىۋاسىتە ئارىلىشىپ قېلىۋاتىمەن. بەزىدە
 ئوقۇتقۇچىلارنىڭ دەرس تەييارلىقىنى ئۆزۈم بىۋاسىتە
 تەكشۈرۈپمۇ كۆرىمەن، ئوقۇغۇچىلارغا دەرس ئوتتۇراشقاندا
 كۆرۈنگىنى بىلەن خىيالى باشقا جايدا — ئويۇن — تاماشىدا،
 زىياپەتتە پالاز قېقىپ يۈرگەن ئوقۇتقۇچىلارغا قايناپ سۆزلەپ
 كېتىمەن. كاللامدىن ئۆتمەيدىغىنى بىزنىڭ بىر تۈركۈم
 ئوقۇتقۇچىلىرىمىز ئارتىستىك ياسىنىپ يۈرۈشىنى، كىيىمىگە
 چاڭ - توزان قوندۇرماستىكى بىلگىنى بىلەن ئوقۇغۇچىلارغا
 بىلىم بېرىشىنى بىلمەيدۇ، ئۆز كەسپىنىڭ قەدىرىگە يەتمەيدۇ،
 ئۇنى سۆيمەيدۇ، «كۈن ئۇياققا ئۆتتى، پۇل بۇ ياققا» دېگەندەك
 ئىش قىلىدۇ. بالىلارنى كۆيۈنۈپ، قېتىرقىنىپ ئوقۇتمايدۇ.
 مەن مۇشۇنداق خانىم - قىزلارنى، غوجاملارنى تەنقىدلىپ
 قويمىمەن، ئوقۇتقۇچى دېگەن ئوقۇتقۇچىدەك بولۇشى كېرەك -
 دە! باشقىلارنى ئوقۇتىدىغان ئادەم ئالدى بىلەن ئۆزى ئىزدىنىپ
 ئۆگىنىشى كېرەك، قورسىقىدا ئۇمىچىڭ بولمىسا، بالىلارغا
 نېمىنى ئۆگىتەلەيسەن؟ مەن ۋاقىت چىقىرىپ، ئوتتۇرا مەكتەپ
 مۇدىرلار يىغىنى ئېچىپ تۇرىمەن، بەزى گەپلەرنى ئۇلارغا ئېنىق
 دەيمەن. «ئەگەر مەكتەپ باشقۇرۇشتا ئىلمى بولالمىساڭلار،
 ئوقۇغۇچىلارنىڭ دەرسىنى ئۆزلەشتۈرۈش نىسبىتى يۇقىرى
 كۆتۈرۈلمىسە، سىلەرگە دەيدىغان گېپىم بارلا ئەمەس، چارە

كۆرىدىغان ئۇسۇلىمۇ بار، شۇڭا، مەنمۇ سىلەرگە باشقىچە باھا بېرىمەن، بالىلارنى جانلىق، ياخشى ئوقۇتۇڭلار!» دەيمەن. مەن مەكتەپلەرنى گەپ بىلەنلا ئەمەس، مەبلەغ بىلەن، ئۇنۋان بىلەنمۇ باشقۇرۇپ تۇرىمەن. مېنىڭ قارىشىمچە، بىزنىڭ خېلى كۆپ ئوقۇتقۇچىلىرىمىزدا ئۆزىنى بېغىشلاش روھى كەمچىل. بۇيەردە راست گەپ قىلمىساق بولمايدۇ، ئەلۋەتتە ئۇلار ئۇزۇن يىللاردىن بېرى نۇرغۇنلىغان خىزمەتلەرنى ئىشلىدى، جاپا تارتتى. ئۇ — بۇرۇنقى ئىشلار، كونا نەتىجىنى بېشىمىزغا ياستۇق قىلىپ قويۇپ ياتقىلى بولمايدۇ. جاھان تەرەققىياتىغا قاراپ ئىش قىلىشىمىز، يەنى تەرەققىياتقا يېتىشىۋېلىشىمىز كېرەك. ھازىرقى زاماندا ھەرقانداق ساھەدە جان - جەھلىمىز بىلەن تىرىشىپ ئىشلىمىسەك، دەۋرنىڭ كەينىدە قالىدىغان گەپ. مەن ھېيت - بايراملاردا مەقسەتلىك ھالدا ئوقۇتقۇچىلار - نىڭ ئۆيىگە بارىمەن، ئۇلارنىڭ چىرايلىق بىزەلگەن ئۆيلىرىدە مېھمان بولىمەن، لېكىن ئۇلارنىڭ ئۆيلىرىدە بىرەر كىتاب جازىسى كۆرەلمەيمەن. دېمەك، ئۇلار مەكتەپتىن قايتىپ كېلىپ ئۆگەنمەيدۇ، ئىزدەنمەيدۇ. مەكتەپتە ئوقۇغان نەرسە ئاساسىي بىلىم بولالايدۇ، ئۇنى يېڭى بىلىملەر بىلەن بېيىتىش ئۈچۈن ھەر كۈنى ئۆگىنىش كېرەك. ئەگەر بىر ئادەم ئالىي مەكتەپ ھاياتىدا بىر قازانغا ئىگە بولالغان بولسا، ئۇ خىزمەتكە قاتناشقاندىن كېيىن ئەمەلىي خىزمىتى ئارقىلىق شۇ قازىنىغا گۆش يىغالايدۇ. بىلىم يېڭىلاشنىڭ ئۆزى ئېقىن سۇغا ئوخشايدۇ، ئەگەر سۇ توختاپ قالسا سېسىيدۇ، بىلىمۇ شۇنداق نەرسە، ئادەملەر، بولۇپمۇ ئوقۇتقۇچىلار ئىزدىنىپ ئۆگىنىشنى توختىتىپ قويسا، ئۇنىڭ بۇرۇنقى بىلىمى يوقىلىپ كەتمىگىنى بىلەن، كونىراپ، دەۋرنىڭ كەينىدە قالىدۇ. شۇڭا، دەۋرنىڭ ئالدىدا مېڭىش ئۈچۈن، ھەممىمىز ئۆگىنىشىمىز كېرەك. بۇ جەھەتتە بولۇپمۇ ئوقۇتقۇچىلارغا قاتتىق تەلپ قويۇش كېرەك،

ئۇلار ئىسمى جىسمىغا لايىق بولۇشى، ئۆيلىرىدە چىنە -
 قاچىلارنى پارقىرىتىپ تىزىپلا قويماي، كىتاب - ژورناللىرىنىمۇ
 كۆركەم ئورۇنلاشتۇرۇشى كېرەك. ئۇنىڭدىن باشقا، مەن
 مۇدىرلارغا داڭلىق مۇدىرلاردىن بولۇڭلار، دەپ تەلەپ قويمەن.
 ئۇلارنىڭ بەزىلىرى مېنى چۈشىنىدۇ، بەزىلىرى بۇ پايپاق ھاكىم
 نېمە ئۈچۈن بىزنىڭ ئىشىمىزغا ئارىلىشىدۇ؟ دەپ
 غۇدۇڭشىيدۇ. مەن ئۇلارنى چۈشىنىمەن، ئۇلارنىڭ
 ئەھۋالى ئۆزگىچە، چۈنكى بىر مەكتەپنىڭ ئوقۇتۇش
 ئىشلىرىنىڭ ياخشى - يامان بولۇشى ئالدى بىلەن شۇ
 مەكتەپنىڭ مۇدىرىغا باغلىق، مۇدىر ياخشى، بىلىملىك،
 تەدبىرلىك بولسا، مەكتەپنىڭ ئىشلىرى يۈرۈشىدۇ، ئەكسىچە
 بولسا، جان باقار بولسا، ئۇنداق مۇدىرنىڭ ئوقۇتقۇچىلىرى
 ئادەتتىكى قوشاقچىلارغا ئايلىنىپ قالىدۇ. مەن ئۇلارغا سىلەر
 ئالدى بىلەن ئىشنى باشقۇرۇشنى ياخشىلاشتىن باشلاڭلار،
 دەيمەن. داڭلىق مۇدىر دېگەن قانداق ئۇقۇم؟ باشقۇرۇش دېگەن
 نېمە؟ بۇنى تەنقىق قىلىڭلار؛ بولۇپمۇ بۈگۈنكى زامانىۋى
 مائارىپ، يەنى ساپا مائارىپنىڭ تەلىپى بويىچە ئېيتقاندا،
 باشقۇرۇشتا قانداق ئىشلارنى قىلىش كېرەك؟ دېگەن مەسىلە
 ئۈستىدە ئويلىنىڭلار، شۇنىڭ بىلەن بىللە تەتقىقات ماقالىلىرىنى
 يېزىپ چىقىپ، ئوقۇتقۇچىلارنى يېتەكلەڭلار ۋە داڭلىق
 ئوقۇتقۇچى تەربىيەلەش خىزمىتىگە ئەھمىيەت بېرىڭلار، داڭلىق
 ئوقۇتقۇچى دېگەن ئۇقۇم ئۈستىدە ئىزدىنىڭلار، دەپ تەلەپ
 قويمەن. كېيىن ئاڭلىسام ئۇلار ماڭا «كوت - كوت» دەپ
 لەقەم قويۇپ قويۇپتۇ. مەيلى، ئۇلار نېمە دەپسە دەۋەرسۇن،
 لېكىن ئۇلار ئۆزلىرىنى بۈگۈنكى زاماننىڭ تەلىپىگە
 لايىقلاشتۇرمىسا بولمايدۇ، ئۇلار مەن بالا تەربىيەلەۋاتمەن،
 دەپ يۈرمەي، ئۆزلىرىنىمۇ داۋاملىق تەربىيەلىشى كېرەك.
 كەچۈرىسىلەر، مەن بەك كۆپ سۆزلەپ كەتتىم، چۈنكى مەن

«كوت - كوت» ئەمەسمۇ؟

ھەممە ئادەم كۈلۈشۈپ كەتتى. پولات ھەقىقەتەن ئوچۇق ئادەم ئىدى، ئۇنىڭ ئېيتقانلىرى سورۇندىكىلەرگە بەك ياقتى. بولۇپمۇ ۋەلى ئۇنىڭ سۆزلىرىدىن بەكمۇ كۆپ ئىلھام ئالدى، «بۇ ھاكىمنى ئەسلىدە بىزگە شەھەر باشلىقى قىلىپ بەرگەن بولسا ياخشى بولاتتىكەن» دەپ ئويلىدى.

— بەك ياخشى سۆز قىلدىڭىز ھاكىم، مەن مۇشۇ كۈنگىچە بىزنىڭ باشلىقلارنىڭ ئاغزىدىن تېخى بۇنداق ياخشى گەپ ئاڭلاپ باقمىغان، سىز ناھايىتى مۇھىم ئىشلارنى ھېس قىلىپسىز. بۇ يەردە يەنە مۇنداق بىر مەسىلىمۇ بار، يەنى بىز ساپا مائارىپى دېگەن زادى نېمە؟ دېگەن مەسىلە ئۈستىدە ئىزدىنىشكە توغرا كېلىدۇ. مەن مۇنداق بىر ئىشنى ئويلاۋاتىمەن، بىز يىل بويى بالىلارنى سىنىپتىن باشقا يەرگە ئېلىپ چىقماي ئوقۇتۇۋەرسەك، بۇ ساپا مائارىپى بولامدۇ؟ ئاشۇ بالىلار تولۇق ئوتتۇرا مەكتەپنى پۈتتۈرۈپ بولغاندىن كېيىن، جەمئىيەتكە، تۇرمۇشقا قانچىلىك ماسلىشالايدۇ؟ چۈنكى جەمئىيەتتە، بولۇپمۇ بۈگۈنكى بازار ئىگىلىكى شارائىتىدا، ھەممە ئادەم بېلىق تۇتسام، دەيدۇ، لېكىن ھەممە ئادەم تولۇق دېگۈدەك مەقسىتىگە يېتەلمەيدۇ، بۈگۈن بېلىق تۇتقان ئادەم ئەتىسى باشقىلار ئۈچۈن بېلىق بولۇپ كېتىدۇ. شۇڭا بالىلار بالدۇر يېتىلىشى كېرەك، ساپا مائارىپى بىزنىڭ بالىلىرىمىزغا مۇشۇ قانۇنىيەتنى ئىگىلىتىشى كېرەك. ئۇلار مۇشۇ جەھەتتە بالدۇرراق پىششىق يېتىلىشى كېرەك. ئۇلار ئاق قەغەزدەك ماڭا قايسىڭ خەت يازسەن، دەپ قاراپ تۇرسا زىيان تارتقىنى تارتقان، يەم بولغىنى بولغان. ساپا مائارىپى دېگەن ياپىلاق تىل بىلەن ئېيتقاندا، تالىشىپ يېيىشنى بىل، دېگەن گەپ، ئون ئىككى يىل ئوقۇپ، جەمئىيەتكە چىققاندا راھىبىدەك قاراپ تۇرسا، ئۇنداق ئادەمدە قانداقمۇ ساپا بولسۇن؟ ساپا مائارىپى مەسىلىسىگە كەلسەك، بۇ خىزمەتنى سىنىپتا

ئولتۇرۇپلا ئىشلەپ كەتمەك بەك تەس، جەمئىيەتكە ئارىلىشىش كېرەك، بالىلارنى تۈرلۈك پائالىيەتلەرگە ئويۇشتۇرۇپ، ئۇلارنىڭ بىلىش ئىقتىدارىنى كۈنسېرى ئاشۇرۇش كېرەك. بالىلار كىتابىي بىلىملەرنى ئەمەلىيەتكە باغلىيالىسا، ئاندىن ئۇلار جەمئىيەتكە تېز ماسلىشالايدۇ. مۇشۇ نۇقتىدىن ئېيتقاندا، مېنىڭچە، ئالىي مەكتەپ تەربىيىسىدىمۇ مەسىلە بار، بىزمۇ ئالىي مەكتەپتە ئوقۇغان، لېكىن ئۆز خىزمىتىمىزنىڭ ھۆددىسىدىن چىقىش ئۈچۈن، بەكمۇ كۆپ بەدەل تۆلەپ كەتتۇق، خىزمەتكە، ئىجتىمائىي تۇرمۇشقا تېزدىن ماسلىشالمىدۇق. بۇ مەسىلىنى، يەنى ئوقۇغۇچىلارنى جەمئىيەتكە، بۈگۈنكى تۇرمۇشقا ماسلىشالايدىغان ئادەم قىلىپ تەربىيەلەش ئىشىنى سىنىپتىن چىقماي ھەل قىلغىلى بولمايدۇ. يېقىندىن بېرى مەن بۇ ئىش ئۈستىدە ئويلىنىۋاتمەن، — دەيدى ۋەلى.

ئالىم گەپ قىلمىدى. مەيلى ھاكىمنىڭ گېپى بولسۇن، ياكى ۋەلىنىڭ گېپى بولسۇن، ئۇنىڭغا قاتتىق تەسسىر قىلغانىدى. ئۇ بىردىنلا پولاتنى ياخشى كۆرۈپ قالدى. «ئاتا - ئانىسى پاكىز باققان ئاداش ئىكەن بۇ!» دەيدى ئۇ ئىچىدە پولاتقا قايىل بولۇپ.

— مەنمۇ سىزنىڭ قاراشلىرىڭىزغا قوشۇلمەن، ساپا مائارىپى توغرىسىدا ناھايىتى ياخشى گەپ قىلىدىڭىز، سىز دېگەندەك ئىشلارنى ھەل قىلىشتىن باشقا، ساپا مائارىپى ئادەمنىڭ روھى ھالىتىدىكى جۇشقۇنلۇق مەسىلىسىنىمۇ ھەل قىلىشى كېرەك. ئادەمدە روھ بولۇشى كېرەك، ساپا مائارىپى ئالدى بىلەن ئوقۇغۇچىلارنى جۇشقۇن، روھلۇق ئادەم قىلىپ تەربىيەلەپ چىقىشى كېرەك، — دەيدى پولات.

— قېنى، ئەمىسە مەن پولات ھاكىمغا بىر رومكا ھاراق تۇتاي، سىز بىلەن تونۇشۇپ قالغىنىمغا خۇشال مەن. سىزگە كۆز تەگمىسۇن، سىز قولدا بىر پارچە نان بولمىسىمۇ بىر

ئامال قىلىپ بىر شەھەرنىڭ خەلقىنى بېقىپ كېتەلەيدىغان ئادەملەردىن ئىكەنسز! — دەدى ئالىم قولىدىكى رومكىنى يولاتقا تۇتۇپ.

پولات ئالىمنىڭ قولىدىن رومكىنى ئالدى:

— «كوت - كوت» بولغاندىن كېيىن خەلقنىڭ قورسىقىنى نان بىلەن تويغۇزالمىسام گەپ بىلەن تويغۇزۇپ كېتىۋېرىمەن - دە! — دەدى پولات چاقچاق قىلىپ. ھەممە ئادەم كۈلۈشۈپ كەتتى. پولات قولىدىكى ھاراقنى ئىچىۋېتىپ، رومكىنى ئالىمغا قايتۇرۇپ بېرىپ، ۋەلىگە قارىدى:

— ئەمىسە مەن مېھمانلىرىمنىڭ قېشىغا باراي، ئۇزۇن گەپنىڭ قىسقىسى، ئەتە مەن سىلەرگە ئادەم ئەۋەتمەن، بىزنىڭ ناھىيىدىكى ئوقۇتقۇچىلار بىلەن بىرلىشىپ، مەن دېگەن «قوش بۇلاق» دېگەن ئورۇندا بىرلەشمە كۆڭۈل ئاچمىز. ئەمىسە گېپىمىز گەپ.

پولات ئۇلار بىلەن خوشلىشىپ كەتتى.

— ھەرھالدا جېنى بار ھاكىم ئىكەن بۇ! — دەدى ۋەلى.

— يىلىكى تولغان ئاداش ئىكەن بۇ! — دەدى ئالىم پولات كېتىۋاتقان تەرەپكە قاراپ ئولتۇرۇپ.

سۇلتاننىڭ ئاشخانىسىنىڭ سودىسى ياخشى كېتىۋاتاتتى. شۇنداق تىنچ كۈنلەرنىڭ بىرىدە، ئۇلارنىڭ مەھەللىسىدىن قازاقىستانغا چىقىپ تىجارەت قىلىۋاتقان بىر كىشى ئۇنىڭغا بىر

خۇش خەۋەر ئېلىپ كەلدى.

سۇلتان كەچتە ئاشخانىسىنى يىغىشتۇرۇپ بولۇپ، ئۆيگە قاراپ ماڭدى. ئۇ مەھەللىسىگە بېرىپ قورۇسىنىڭ دەرۋازىسىنى ئاچاي، دەپ تۇرۇشغا، بىرسى دەرۋازىسىنى ئېچىپ قورۇدىن چىقتى.

— ھە، خالمەتقۇ بۇ، قازاقىستاندىن قاچان قايتىپ كەلدىڭ؟ — دېدى سۇلتان خالمەت بىلەن كۆرۈشۈپ. خالمەت سۇلتاندىن خېلى كىچىك ئىدى، ئۇ بۇ شەھەردە يېقىنقى يىللاردىن بېرى چېگرا سودىسىدا بېيىپ كەتكەن سودىگەرلەر قاتارىدىكى جىگەرلىك بىر ئەزىمەت ئىدى. بۇ كۈلۈپ تۇرىدىغان ئەركەك ئىلگىرى بازاردا ئۈچەي كاۋىپى ساتاتتى، ئۇ مەكتەپ يۈزى كۆرمىگىنى بىلەن، ئۆزى تېتىك، سودا - سېتىقتا ئېپى بار بولغاچقا تېز پۇل تېپىپ كەتتى. ئۇ كاۋاپچىلىقنى تاشلىغان دەسلەپكى يىللىرى پۇل تاپقان خوجايىنلار ئۈچۈن ئىشلىدى، ئاز - تولا پۇل تاپقاندىن كېيىن، قازاقىستانغا بىرەر - ئىككى تاغاردىن مال ئۆتكۈزۈپ، ئۇياقتىكى پۇل تاپقان ئاغىنىلىرىنىڭ ياردىمى بىلەن، ئۆت - بەش تەڭگىگە ئىگە بولۇپ قالغان، شۇنىڭدىن كېيىن ئۇ پۇرسەتنى تۇتۇپ، ئۆز ئالدىغا مۇستەقىل تىجارەت قىلىپ يۈرگەندى.

— سۇلتان ئاكا، — دېدى خالمەت تىنچ - ئامانلىق سورىشىپ بولغاندىن كېيىن كۈلۈپ تۇرۇپ، — ساڭا بىر خۇش خەۋەر ئېلىپ كەلدىم، مانا ئەمدى مۇرادىڭغا يېتىدىغان بولدۇڭ، ماڭا سۆيۈنچى بېرەرسەن؟

— سۆيۈنچە ئايلانسۇن ئۇكام، ئايلانسۇن. ئالدىراپ قايتىپسەنغۇ؟ يۈر، ئۆيگە كىر، ئۆيدە ئولتۇرۇپ پاراڭلىشايلى، يەڭگەڭنىڭ لەغمىنى تەييار بولۇپ قالدى ھەقىچان، — دېدى سۇلتان خالمەتنى ئۆيگە باشلاپ.

خالمەمەت سۇلتاننىڭ باشلىشى بىلەن ھويلىغا قايتا كىردى. ئۇلار ئۆيگە كىرىپ ئولتۇرغاندىن كېيىن، سۇلتان ئالدىراپ ئۇنىڭدىن گەپ سورىدى.

— ھە، نېمە خۇش خەۋەر ئۇكام ئۇ؟ — سۇلتان سەل جىددەيەلەشكەندەك بولدى، ئۇنىڭ كۆڭلى بىر ئىشنى تۇيغاندەك قىلىپ تۇراتتى.

— مەن قازاقىستاندا ئاپاڭ بىلەن كۆرۈشۈپ قالدىم، مەلىكە ھەدەم سالام ئېيتتى... . . .

— نېمە، ئاپام بىلەن كۆرۈشتۈڭمۇ؟ . . .

سۇلتان ئورنىدىن تۇرۇپ كەتتى.

— شۇنداق سۇلتان ئاكا، مېنىڭ قازاقىستاندىكى بىر شېرىكىم ئاپاڭنىڭ ئوغلى، يەنى ئىنىڭ چىقىپ قالدى، مەن شۇ ئاغىنەنىڭ ئۆيىدە مەلىكە ھەدەم بىلەن كۆرۈشۈپ قالدىم، ئاپاڭ ياشىنىپ قالغان بولسىمۇ سالامەتلىكى ناھايىتى ياخشى، تېمەن تۇرۇپتۇ. ئۇ خېلى يىللاردىن بېرى سېنىڭ ئەھۋالىڭدىن خەۋەردار ئىكەن، ئۇ مەندىن سېنى سورىدى. ئاپاڭ: «سامسىپەز سۇلتان قۇلاقنى تونۇمسىز؟» دەپ سورىۋىدى، دەرھال سېنى كۆز ئالدىمغا كەلتۈردۈم، «سۇلتان ئاكىنىڭ لەقىمىنىمۇ بىلىدىكەن؟» دەپ ھەيران قالدىم ۋە دەرھال: «تونۇيمەن، ھېلىقى ئۆلۈپ كەتكەن سوپى قۇلاقنىڭ شاگىرتى سۇلتاننى دەيسىزغۇ؟» دېدىم. مەلىكە ھەدەم «شۇنداق، شۇنداق» دەپ كۆزىگە ياش ئالدى. ئاپاڭ دۇنيادا سېنىڭدەك ئوغلى بارلىقىنى ئۆلۈپ كەتكەن يولدىشىغىمۇ، بالىلىرىغىمۇ ئېيتىمىغانىكەن، ئۇ مېنىڭ سەن بىلەن بىر مەھەللىدە ياشايدىغانلىقىمنى بىلىپ، ماڭا ھەممە مەخپىيەتلىكنى سۆزلەپ بەردى. ئۆزۈڭمۇ ئاپام ئاشۇ تەرەپتە، دەپ يۈرەتتىڭ، خۇدا بۇيرۇسا، ئەمدى كۆرۈشىدىغان بولدۇڭلار، «ئۆلمىگەن جاندا ئۈمىد بار» دېگەن شۇ - دە، ئاكا.

سۇلتان ئۆزىنى تۇتۇۋالماي ھۆركىرەپ يىغلاپ كەتتى . . .

— يىغلىما سۇلتان ئاكا، بۇنداق خەۋەرنى ئاڭلاپ خۇشال بولساڭ بولىدۇ، — دېدى خالمەمەت.

— يىغلىماڭ سۇلتان، يامان بولىدۇ، — دېدى سۇلتاننىڭ ئايالى ھەجەر ئىشكىنىڭ قېشىدا تۇرۇپ.

— رەھمەت ئۇكام. سەن مېنى ئاپام بىلەن كۆرۈشتۈر، بىز قازاقستانغا بىللە چىقايلى.

— ئاپاڭ ئۆزى كېلىدىغان بولدى سۇلتان ئاكا، يولغا چىققان كۈنى ماڭا تېلېفون قىلىدىغان، مېنىڭ ھېلىقى قەھرىمان دېگەن شېرىكىم ئاپاڭنى بىللە ئېلىپ كېلىدىغان بولدى . . .

سۇلتان ئۆزىنى تۇتۇۋالماي بىز ھازاغچە كۆز يېشى قىلدى. داستىخان يىغلىغاندىن كېيىن، خالمەمەت خوشلىشىپ ئورنىدىن تۇردى.

— ئاپامنى تېپىپ بەرگىنىڭ ئۈچۈن ساڭا مىڭ رەھمەت ئۇكام، بۇ ياخشىلىقىغا ياخشىلىق مەندىن يانمىسا خۇدايىمدىن يانا. ئەمەسە كۆرۈشۈپ تۇرايلى ئۇكام، مەن ئەنە سېنى يوقلاپ بارىمەن . . . — دېدى سۇلتان ئورنىدىن تۇرۇپ، خالمەمەتنىڭ قولىنى چىڭ تۇتۇپ تۇرۇپ.

— سەن خاتىرجەم بول سۇلتان ئاكا، مەلىكە ھەدەم يولغا چىققاندا مەن ئۆزۈم سېنى چېگرا ئېغىزىغا ئېلىپ چىقىمەن. خەير خوش، ئامان بول، ياخشى چۈش كۆر! — دېدى خالمەمەت.

سۇلتان خالمەمەتنى ئۈزىتىپ قويدى. ئۇنىڭ چىرايىنى ھاياجان باسقاندى. ئۇ ئۆيگە قايتىپ كىرىپ ئۆزىنى تۇتۇۋالماي يەنە يىغلىدى.

— يامان بولىدۇ سۇلتان، يىغلىماڭ. ھەر كۈنى خۇدادىن

ئاپام بىلەن بىر كۆرۈشۈۋالسام، دەپ تىلەيتتىڭىزغۇ، مانا خۇدايىم ئەمدى سىزنى مۇرادىڭىزغا يەتكۈزىدىغان بولدى، بۇنىڭ ئۈچۈن خۇشال بولسىڭىز بولىدۇ، — دەپدى ھەجەر ئۇنىڭ قېشىغا كېلىپ ئولتۇرۇپ.

— سېنىڭ دېگەن داداڭمۇ، ئاپاڭمۇ بار، مېنى چۈشەنمەيسەن، — دەپدى سۇلتان كۆز ياشلىرىنى ئالدىنى بىلەن سۈرتۈپ تۇرۇپ.

— سىزنىڭ ئالدىڭىزدا خالىمەت ئۆيگە كىرىپتىكەن، ماڭا ھەممە ئىشنى دەپ بەردى، ئەھۋالدىن قارىغاندا، ئاپىڭىز مۇشۇ ئاينىڭ ئىچىدە چېگرىدىن ئۆتىدىغان ئوخشايدۇ. مەن ئۆيلەرنى ئاقارتىپ تازىلاي، ئورۇن - كۆرپىلەرنى سۆكۈپ، يۇيۇپ، تەييار قىلىپ قوياي، سىزمۇ ئۆزىڭىزنىڭ تەييارلىقىنى قىلىڭ. ئاپىڭىز كەلگەندىن كېيىن ھەممە ئۇرۇق - تۇغقانلار پەتە قىلىپ كېلىدىغان گەپ، ياخشىراق تەييارلىق قىلمىساق بولمايدۇ، — دەپدى ھەجەر.

— ھەي كوماك، ئاپىڭىز، ئاپىڭىز دەيسەنغۇ، ئاپام دېمەمسەن؟ — دەپدى سۇلتان تېرىكىپ.

— خاپا بولماڭ . . .

— ئوغرا، ياخشى تەييارلىق قىلمىساق بولمايدۇ خوتۇن، سەن تۇغقانلارنىڭ قىزلىرىدىن بىرنەچچىنى چاقىرىپ كېلىپ، قىلىدىغان ئىشلىرىڭنى قىلىۋەر. مەن ئەتە بازارغا كىرىپ، بىر - ئىككى قارا قوي ئېلىپ چىقاي، ئۇنى ئاپام كەلگۈچە باقايلى، ئاپام كېلىشى بىلەن نەزىر قىلمىساق بولمايدۇ، — دەپدى سۇلتان.

ئانىسىنىڭ كېلىدىغانلىقىنى ئاڭلاپ سۇلتاننىڭ قولى ئىشقا بارماي قالدى. ئۇ ھەر كۈنى ئاشخانىسىنى ئېچىپ، شاگىرتلىرىنىڭ باشقۇرۇشىغا تاپشۇرۇپ قويۇپ، ئايالى بىلەن بازار ئايلىنىپ سودا قىلىپ، ئانىسىنى كۈتۈۋېلىشنىڭ

تەييارلىقى بىلەن ئالدىراپ يۈردى، ئىككى كۈندە يىغىن خالمەمەتنىڭ ئۆيىگە بېرىپ، ئانىسىنىڭ چېگرىدىن قاچان ئۆتدىغانلىق خەۋىرىنىڭ بار - يوقلۇقىنى سوراپ تۇردى. ئۇ ھەر بارغاندا خالمەمەت ئۇنىڭغا ئانىسى بىلەن ئىنىسى قەھرىماننىڭ گېپىنى قىلىپ بېرەتتى. كۈنلەر ئۆتۈۋەردى، سۇلتان بۇ خۇشاللىقنى ئىچىگە پانتقۇزالمى، ئەل ئاغىنىلىرىگە، تونۇش - بىلىشلىرىگە، ئاشخانىسىغا دائىم كېلىپ تاماق يەيدىغان چۆپقەتلىرىگە ئانىسى ۋە ئۇنىڭ كېلىدىغانلىق خەۋىرى ھەققىدە سۆزلەپ يۈردى.

ئالىم سۇلتاننىڭ سامسىسىغا خۇمار ئىدى. شۇڭا، ئۇنىڭ ئاشخانىسىغا پات - پات كېلەتتى. بىر كۈنى ئۇ سۇلتاننىڭ ئاشخانىسىغا كېلىپ سامسا يېدى. ئۇ سامسىنى يەپ بولۇپ چاي ئىچىپ ئولتۇراتتى، سۇلتان ئۇنىڭ قېشىغا كېلىپ ئولتۇرۇشىغا، ئالىم ئۇنىڭدىن گەپ سوراپ قالدى:

— ھە، سۇلتان ئاكا، بازاردىكى بالىلاردىن بىر خۇش خەۋەر ئاڭلايمەنغۇ؟

— شۇنداق ئۇكام، خۇدايىم بۇيرۇسا، ئاپام بىلەن كۆرۈشىدىغان بولدۇم، ئاپام قازاقىستاندا ئىكەن. خالمەمەتنى تونۇيسەن، بۇ خۇش خەۋەرنى خالمەمەت ئېلىپ كەلدى. ئوغۇل بالىدەك ئىش قىلدى - دە! — دەپ سۇلتان خۇشخۇي ھالدا.

— بۇ ھەقىقەتەن ياخشى خەۋەر ئىكەن سۇلتان ئاكا، ئاپاڭ كەلگەندە مەن يوقلاپ بارىمەن، چېگرىدىن پات يېقىنىدا ئۆتتىدىغاندەكمۇ؟ — دەپ ئالىم.

— ئەھۋالدىن قارىغاندا، مۇشۇ ئاينىڭ ئاخىرلىرى كېلىپ قالىدىغاندەك، تۈنۈگۈن خالمەمەت بىلەن كۆرۈشكەندىم، ئۇ ئالدىنقى كۈنى ئاپامنىڭ قەھرىمان دېگەن ئوغلى بىلەن، يەنى ئىنىم بىلەن تېلېفوندا كۆرۈشۈپتۇ، قەھرىمان: خۇدايىم بۇيرۇسا مۇشۇ ئاينىڭ ئاخىرلىرى يولغا چىقىمىز،

دەپتۇ، — دەپى سۇلتان.

ئالم بۇ گەپنى ئاڭلاپ گەپ قىلمىدى. نېمىشقىدۇر ئۇنىڭ چىرايى سەل تۆتۈلۈپ قالدى. ئەسلىدە ئۇنىڭ ئالم بىلەن ئۇزۇنراق پاراڭلاشقۇسى بار ئىدى، ئەمما ئالدىرىغاندەك دۇئا قىلىپ ئورنىدىن تۇردى.

— خوش ئەمىسە سۇلتان ئاكا، مەن بازارغا باراي، ئاپاڭ كەلسە ماڭا خەۋەر قىلىپ قويارسەن، مەن ئاپاڭنى يوقلاپ بارمەن. ھە راست، ئاپاڭنىڭ ئىسمى نېمىتى؟
— مەلىكە.

— ھە، مەلىكە دە.

ئالم سۇلتان بىلەن خوشلىشىپ چىقىپ كەتتى. بازاردا بالىسىنىڭ ئىش — ئوقىتىگە ئىش پۇشقى ئورنىدا قارىشىپ بېرىۋاتقان ئەختەم سۇلتاننىڭ ئانىسىنىڭ كېلىدىغانلىقى خەۋىرىنى ئوغللىدىن ئۈچ كۈن كېچىكىپ ئاڭلىدىيۇ، جىم بولۇپ قالدى، چۈنكى شۇھامان ئۇنىڭ كاللىسىغا ھەر خىل ئوي — خىيال كىرىۋالدى. « ئۇ قېرىغاندا ۋەتەنگە قايتقۇسى كېلىپ قاپتۇ — دە، ئۇ خوتۇن مەن بىلەن جېدەل قىلارمۇ؟ مىراس ئالىمەن، دەپ تۇرىۋالامۇ؟ » دېگەن سوئال ئەختەمنىڭ ئوي — خىيالىنى قالايمىقانلاشتۇرۇۋەتتى. بۇ توغرىدا ئۇ ئالم بىلەن پاراڭلىشىپ بېقىشىنىمۇ ئويلىدى، ئەمما يالتايدى. سەۋەبى، ئوغلىنىڭ سۇلتان بىلەن ئۆزى ئوتتۇرىسىدىكى ئىشلارغا ئارىلاشمايدىغانلىقىنى ياخشى بىلەتتى ۋە ئۇنىڭ ياخشى مەسلىھەت كۆرسەتمەيدىغانلىقىنىمۇ ئىشىنەتتى. ئەختەم بۇ توغرىدا ئايالى بىلەنمۇ، قېرىنداشلىرى بىلەنمۇ پاراڭلاشمىدى.

ئارىدىن بىرنەچچە كۈن ئۆتكەندە، خالىمەت سۇلتاننى ئاشخانىسىغا ئىزدەپ كەلدى. سۇلتان كۈلۈپ كېلىۋاتقان خالىمەتنى كۆرۈپ، كۆزلىرى بىردىنلا پارقىراپ كەتتى.
— خوش خەۋەر سۇلتان ئاكا، مەلىكە ھەدەم ئەتە يولغا

چىقىپ، چۈشتە چېگرىغا يېتىپ كېلىدىكەن، — دەپدى خالىمەت كۈلۈپ تۇرۇپ.

— ئاغزىغىغا ناۋات ئۇكام، خۇدايىم تىلىگىنىنىڭدىنمۇ كۆپرەك بېرەر. ئەمەسە بىز قاچان چېگرىغا بارىمىز؟

— خۇدايىم بۇيرۇسا، بىزمۇ ئەتە ئاشتىدىن كېيىن يولغا چىقساق بولا، چېگرىغا بالدۇرراق بارايلى. قورساقنى ياخشى تويغۇزۇپ كۈتۈپ تۇرمامدۇق؟ ھەدەم ئۆيدە ھاردۇق ئېشى قىلىپ تۇرسۇن، بىز خۇدايىم بۇيرۇسا، مەلىكە ھەدەمنى چۈشتىن كېيىن ئېلىپ كېلىمىز، — دەپدى خالىمەت.

سۇلتان بۇ خەۋەرنى ئاڭلاپ بەكمۇ خۇشال بولدى. ئۇ ئاشخاننى شاگىرتلىرىغا تاپشۇرۇپ قويۇپ، ئۈدۈل ئۆيىگە باردى ۋە ئانىسى ئەتە چېگرىدىن ئۆتىدىغانلىقىنى ئايالغا ئېيتتى.

— ئەمەسە مەن بۈگۈن تۇغقانلارغا خەۋەر قىلىۋەتەي، ئۇلار ئەتە چۈشتە بىزنىڭ ئۆيىگە يېتىپ كەلسۇن. بىز سىز دېگەندەك تاماق قىلىپ تەييار بولۇپ، يولۇڭلارغا قارايسى، — دەپدى ھەجەر.

— ئەمەسە شۇنداق بولسۇن، ياخشىراق تەييارلىق قىلىڭلار، ئەتە جىق ئادەم كېلىدۇ، — دەپدى سۇلتان.

شۇ ئاخشىمى سۇلتان ئۈچۈن تاڭ ئاتماس بىر كېچە بولدى. ئۆتكەنكى يىللار ئۇنىڭ كۆز ئالدىدا بىر - بىرلەپ ئۆتۈشكە باشلىدى، ئاشۇ ئېغىر يىللاردا ياكى كېيىنكى ئازادە يىللاردا بولسۇن، ئۇنىڭ بىردىنبىر ئارزۇسى ئانىسى بىلەن كۆرۈشۈش ئىدى. ئۇ قازاقىستانغا چىقىپ تىجارەت قىلىۋاتقان نۇرغۇن كىشىلەر بىلەن كۆرۈشۈپمۇ ئانىسىنىڭ خەۋىرىنى ئالالمىغانىدى. . . . دېمەك، ئۇ دىدارىنى كۆرۈپ باقمىغان، ئەمما بىر ئۆمۈر كۆرۈشكە تەشنا بولغان ئانىسى بىلەن ئەتە كۆرۈشىدۇ. خۇشاللىقتىن ئۇنىڭ يۈرىكى قىنىغا پاتماي قالغان، ئۇنىڭ ئۇيقۇسى كېلىدىغاندەك ئەمەس ئىدى، ئايالى ئاللىقاچان ئۇخلاپ

بولغانىدى. ئاشۇ ئېغىر كۈنلەر يەنە ئۇنىڭ كاللىسىغا كىرىۋالدى، كۆز يېشى قورۇق باسقان يۈزلىرىگە سىرغىپ چۈشۈشكە باشلىدى. ئۇ ئورنىدىن تۇرۇپ كىيىنىپ، دېرىزە ئالدىغا بېرىپ ئولتۇردى. ئاسماندىكى چىرايلىق يۇلتۇزلار ئۇنىڭ كۆڭلىنى چۈشەنگەندەك ئۇنىڭغا مۇھەببەتلىك كۆزلىرى بىلەن قاراپ تۇراتتى. ئەتراپ شۇقەدەر تىنچ ئىدى، ئۇ ئاسماندىكى ساناقسىز يۇلتۇزلارغا قاراپ ئولتۇرۇپ خىيالغا پېتىپ كەتتى.

— تۇرۇۋاپسىزغۇ؟ — دېدى ھەجەرمۇ ئويغىنىپ.

— ئۇيقۇم كەلمەيۋاتىدۇ...

— ئەتە خالىمەت كىچىك ماشىنىسىنى بىزنىڭ دەۋازا

ئالدىغا ئەكىلىمەن، دەپتۇغۇ؟

— ھەئە...

— ئۇنداق بولغاندىن كېيىن بۇنچە تەقەززا بولۇش

ھاجەتسىز، يېتىپ ئۇخلاڭ.

— ئۇيقۇم كەلمەيۋاتىدۇ خوتۇن. كاللامغا نۇرغۇن ئىشلار

كىرىۋالدى، بالىلىق دەۋرىم، ئۈستام سوپىكام بىلەن

ئۆتكۈزگەن كۈنلىرىم كۆز ئالدىمغا كېلىۋېلىپ

ئۇخلىيالمايۋاتىمەن. رەھمەتلىك ئۈستام بولغان بولسا

قانچىلىك خۇش بولۇپ كېتەتتى - ھە، خوتۇن! يەنە ئەختەم

ئاقسۆڭەكنىڭ ماڭا قىلغان ئەسكىلىكلىرىمۇ كاللامغا

كىرىۋالدى. ئۆتكەن كۈنلىرىمنى ئەسلەپ، ئويلاپ باقسام،

يېتىملىكتە جىق چاپا تارتىپتىمەن. بۇ دۇنيادا ھەقىقەتەن

ياشماق بەك تەس ئىكەن خوتۇن، بولۇپمۇ مەندەك يېتىملارنىڭ،

ماڭا ئوخشاش ھارامدىن بولغان ئادەمنىڭ كۈن ئالمىقى بەكمۇ

تەس ئىكەن، ھالال ئىش قىلساڭمۇ خەقلەر سېنى ئېتىراپ

قىلمايدىكەن. بەزىلەر ئۆزلىرىنى بىر مۇسۇلمان، دەپ

مەيدىسىنى كېرىپ يۈرگىنى بىلەن، ئەمەلىيەتتە ئۇلار

مۇسۇلماندەك ئىش قىلمايدىكەن. ئىشتان بېغى بوش ئادەم

تۈزىڭمۇ قىلىدىكەن، بالىلىرىڭمۇ قىلىپ قويىدىكەن. ئۆز
ۋاقتىدا مەن مالىك دادامنىڭ ئالدىغا كىرىپ، «دادا» دېسەم،
مېنى بىر ئېغىزمۇ «بالام» دەپ چاقىرىپ قويمىدى، مەن ئۇنىڭ
مېنى «بالام» دەپ چاقىرىشىنى قانچە ئارزۇ قىلغاندىم - ھە؟ ئەمما
ئۇ ھاڭگا ئېشەك بالىسىغا ئىگە بولمىغاندەك ئىش قىلدى.
ئۆزۈمنىڭ دادىسىدىن ماڭا كەلگەن ۋاپا شۇ تۇرسا، خەقلەر مېنى
نېمە دېگۈسى كەلسە دەۋىرىدۇ، نېمە قىلغۇسى كەلسە
قىلىۋېرىدۇ - دە! كاللامغا مۇنداق بىر ئوي كېلىپ قالدى
خوتۇن، ياۋاش ئادەم ھامان باشقىلارغا بوزەك بولۇپ
كېتىدىكەن. ئەسلىدە مەنمۇ ئەختەم ئاقسۆڭەكلەرنىڭ قاتارىدا
ياشايدىغان ئادەم ئىدىم، لېكىن ئۇ مېنى ئىت ئورنىدىمۇ
كۆرمىدى. مەنمۇ بىر ئەر... ئەتە خۇدايىم بۇيرۇسا، ئاپام
بىلەن بىر كۆرۈشۋالسام، بۇ دۇنيادا ھېچقانداق ئارمىنىم
قالمايدۇ، شۇنىڭدىن كېيىن مەن ئەختەم ئاقسۆڭەكنىڭ
ھازىرقىدەك كۈلۈپ ياشىغىنىنى بىر كۆرەي...

— نېمىلەرنى دەۋاتىدىغانسىز سۇلتان، توۋا دەڭ، ئۇلار
قىلغان ئەسكىلىكنى بىز قىلمايلى، — دېدى ھەجەر.

— سېنىڭ گېپىڭ توغرا خوتۇن، بىراق مەن توۋا
قىلغىنىم بىلەن بەزى ئادەملەر توۋا قىلمايدىكەن ئەمەسمۇ؟
ئەمدى مەن ئەختەم ئاقسۆڭەككە ھۈنەر كۆرسىتىمەن، — دېدى
سۇلتان غەزەپ بىلەن.

— بۇنداق ياخشى كۈن، ياخشى ئايلاردا ئۇنداق گەپ
قىلماڭ. كەتكەن ئىش كەتتى، خۇدايىم بۇيرۇسا تاڭ ئاتسا
ئاپىڭىز بىلەن كۆرۈشىسىز!

سۇلتان ئايالغا گەپ قىلمىدى، يەنە دېرىزە ئالدىدا يۇلتۇز
قاپلىغان ئاسمانغا قاراپ ئولتۇردى. ھەجەر بېشىنى تەككىگە
قويۇپ يېتىپ ئۇخلاپ قالدى. سۇلتان دېرىزىنىڭ ئالدىدا
ئولتۇرۇپ تاڭ ئاتقۇزدى. تاڭ سۈزۈلگەندە، ئارقا - ئارقىدىن

مەغرۇر خورازلارنىڭ چىلاشلىرى ئاڭلاندى. ھەجەر كۆزىنى ئېچىپ ئورنىدىن تۇرغاندا، سۇلتان ئاللىبۇرۇن قورۇغا چىقىپ كەتكەندى.

ھەجەر يۈز - كۆزلىرىنى يۇيۇپ بولۇپ، چايغا ئوت يېقىپ، دەرۋازىنىڭ ئالدىغا سۇ چاچتى، قورۇ ۋە دەرۋازا ئالدىلىرىنى سۈپۈردى. شۇ ئارىدا ئۇنىڭ ئوغۇللىرى ئورنىدىن تۇرۇپ، ئانىسىغا ياردەملەشتى.

سۇلتان بەش پەرزەنت كۆرگەندى، پەرزەنتلىرىنىڭ ھەممىسى ئوغۇل ئىدى. ئۇ ئۈچ ئوغلىنى ئۆيلۈك قىلىپ بولغاندى، چوڭ ئوغلى بىلەن بىر قورۇدا ياشايتتى، ئىككىنچى، ئۈچىنچى ئوغلىغا ئايرىم - قورۇ - جاي قىلىپ بەردى؛ ئىككى كىچىك ئوغلى ئۇنىڭغا ياردەملىشىپ ئاشخاندا ئىشلەيتتى. ھەجەر ھاياتىدا بىر قىز تۇغۇۋالسام بەك ياخشى بولاتتى، دەپ ھەسرەت چېكىپ ئۆتتى، لېكىن خۇدايىم ئۇنىڭ تىلىگىنىنى بەرمىدى. بەزى كۈنلىرى كەچتە ھەجەر ئورۇنغا كىرىپ ياتقاندا، قىز تۇغۇش ئارمىنىنى سۆزلەپ ھەسرەت چېكىپ كېتەتتى، سۇلتان ئۇنىڭ چىشىغا تېگىپ ئوينايتتى:

— ئاۋارە بولما خوتۇن، سەن قىز تۇغالمىسەن، ئەگەر يەنە ئون بالا تۇغساڭ ھەممىسى ئوغۇل بولىدۇ. قارا، قوللىرىڭنىڭ بارماقلىرى نوغۇچتەك تۇرسا، قانداق قىز تۇغىسەن؟ ئۇنىڭ ئۈستىگە، ئەتىگەندىلا بىر ئولتۇرۇشىڭدا ماكىلىدىتىپ شاما چايناپ، تۆت - بەش چىنە ئەتكەن چاي ئىچىسەن. ئۆزۈڭ ئويلاپ باق، قىز تۇغىدىغان خوتۇنلار باشقىچە بولىدۇ، زىلۋا، بەللىرى ئىنچىكە، ئاغزى كىچىك...

ھەجەر بۇنداق گەپلەرنى ئاڭلاپ تېرىكەتتى، ئۇنىڭغا كەينىنى قىلىپ يېتىۋالاتتى، سۇلتان ئۇنى ئالداشقا چۈشەتتى، چىرايلىق گەپلەر بىلەن ئۇنى ئېرىتىپ، ئۆزىگە قارىتاتتى. بۇنداق ۋاقىتلاردا ھەجەر بىر ئۇلۇغ - كىچىك تىنىۋېلىپ،

«خۇدايىمنىڭ بەرگەن مۇشۇ كۈنلىرىگە شۈكرى» دەيتتى.
ناشتىدىن كېيىن، سۇلتان دەرۋازا ئالدىغا بىرنەچچە قېتىم
چىقىپ كىردى. ئۇ خالىمەتنىڭ ماشىنىسىنى كۈتۈپ تەقەززا
بولماقتا ئىدى، خالىمەت ھېچ كېلەي دەپمەيتتى. ئىچى تىت -
تىت بولغان سۇلتان قورۇغا كىرىپ، ئۈزۈم بارىڭنىڭ ياغىچىغا
ئېسىپ قويغان بىر كونا لوڭگىنى ئېلىپ، دەرۋازىنىڭ كىشەك،
قانائىتىنى سۈرتۈشكە باشلىدى.

— ۋاھ، سۇلتان ئاكا، بۈگۈن پەيزىڭ بارغۇ، دەرۋازىلارنى
تازىلاپ كېتىپسەن! — دېدى خالىمەت ماشىنىسىنى يولنىڭ
چېتىگە توختىتىپ قويۇپ، ماشىنىدىن چۈشۈۋېتىپ.
— ياخشى تۇرۇپسەنمۇ ئۇكا؟ دەرۋازىنى تازىلاپ قويدۇم.
كېچىچە ئۇخلىيالمىدىم، بايامدىن بېرى بىرنەچچە قېتىم چىقىپ
يولۇڭغا قارىدىم، كەلمىدىڭ، شۇنىڭ بىلەن دەرۋازىنى تازىلاشقا
چۈشۈپ كەتتىم. ماڭمىزما؟ — دېدى سۇلتان قولدىكى
لوڭگىنى قورۇدىن چىقىپ تۇرغان ئايالغا تونقۇزۇپ.
— ماڭايلى سۇلتان ئاكا، ئېغىزغا بالدۇرراق چىقىپ
تۇرمايمىزمۇ، — دېدى خالىمەت.

ئۇلار ماشىنىغا ئولتۇرۇپ يۈرۈپ كەتتى. ھەجەر بىلەن
بالىلىرى، كېلىن، نەۋرىلىرى ماشىنا چوڭ يولغا ئەگىلىگۈچە
كۆزلىرىنى ئۈزمەي قاراپ تۇرۇشتى.
سۇلتانلار چېگرىغا يېتىپ باردى. چۈشتىن كېيىن سائەت
ئىككى بولغاندا، قازاقىستان تەرەپتىن كەلگەن يولۇچىلار چېگرا
ئېغىزىدىن ئۆتتى. ئادەم ناھايىتى جىق ئىدى، خالىمەت ئۆزى
تەرەپكە كېلىۋاتقان ئادەملەر توپىدا شېرىكى قەھرىماننى كۆرۈپ
قالدى.

— كۆردۈم سۇلتان ئاكا، ئاپاڭ بىلەن قەھرىمان
كېلىۋاتىدۇ، — دېدى خالىمەت.
— قايسىسى ئاپام بولىدۇ؟ مېنى ئاپامغا تونۇشتۇر

ئۇكا، — دەدى سۇلتان ھاياجانلىنىپ.

قەھرىمانمۇ خالمەمەتنى كۆرگەنىدى. ئۇنىڭ يېنىدا سەكسەن ياشلار ئەتراپىدا بىر ياشانغان ئايال بار ئىدى. بۇ كېلىشكەن ئايال روھلۇق قەدىمى بىلەن قەھرىمانغا ئەگىشىپ كېلىۋاتاتتى. خالمەمەت خۇشخۇي ھالدا قەھرىمان بىلەن كۆرۈشۈپ، ئۇنىڭ قولىدىكى چامىداننى ئالدى ۋە قەھرىماننىڭ يېنىدىكى ياشانغان ئايالغا سالام بەردى:

— سالامەت تۇرۇپسىز ھەدە، مانا بۇ ئاكامنىڭ ئىسمى سۇلتان بولىدۇ، سىزنىڭ ئوغلىڭىز. . . .
— ئاپا! . . .

سۇلتان ھاياجىنىنى باسالماي، خالمەمەتنىڭ سۆزى تۈگىمەستىن ئاپا، دەپ ۋارقىراپ مەلىكە ھەدىگە ئۆزىنى ئاتتى، مەلىكە ھەدىمۇ ئۆزىنى تۇتۇۋالماي يىغلاپ كەتتى. ئىسسىق ياش ئۇنىڭ چىرايلىق يۈزلىرىگە ئېقىپ چۈشتى، سۇلتان ئانىسىنى كۆرۈپ ھاياجىنىنى باسالماي قالدى، ئۇ يۈزىنى ئانىسىنىڭ يۈزىگە يېقىپ ئۈن سېلىپ يىغلايتتى.

— سۇلتان، جېنىم بالام، مېنى كەچۈر . . . — دەدى مەلىكە ھەدە يىغلاپ تۇرۇپ.

— ئۆيگە بارايلى ھەدە، تۇغقانلار ئۆيدە قاراپ قالدى . . . — دەدى خالمەمەت.

— قەھرىمان، مانا بۇ سېنىڭ ئاكاڭ سۇلتان . . . — دەدى مەلىكە ھەدە ئاكا — ئۇكا ئىككىسىنى كۆرۈشتۈرۈپ.

— ئاپامنى ئېلىپ كەلگىنىڭىزگە مېڭا رەھمەت ئۇكام، — دەدى سۇلتان قەھرىماننى چىڭ قۇچاقلاپ تۇرۇپ.

ئۇلار ماشىنىغا چىقتى. كۈلۈمسەرەپ تۇرغان خالمەمەت ماشىنىسىنى قوزغاپ، شەھەرگە قاراپ ھەيدىدى. مەلىكە ھەدىنىڭ كۆز يېشى توختىمىدى، ئۇ سۇلتاننىڭ قولىنى چىڭ تۇتۇپ، چىرايىغا قاراپ ئولتۇراتتى. سۇلتاننىڭ كۆزلىرى

قويۇپ قويغاندەك ئۆزىنىڭ كۆزىگە ئوخشايتتى. ئۇ ئەينى يىللاردىكى ئىشلارنى ئويلىسا، ئۆزىنى كەچۈرمەيتتى، چۈنكى ئۇ سۇلتاننى بەكمۇ كىچىك تاشلاپ كەتكەنىدى...

— يىغلىماڭ ئاپا، — دېدى سۇلتان ئانىسىغا قاراپ تۇرۇپ.

— يىغلىماي دېسەممۇ ئۆزۈمنى تۇتالمايۋاتمەن بالام، مەن يىغلىماي كىم يىغلايدۇ بالام؟...

سۇلتاننىڭ كۆزلىرىمۇ ئانىسىدا ئىدى، ئۇ ئانىسىغا ئەۋلىياغا قارىغاندەك قاراپ ئولتۇراتتى. ئاشۇ يىللاردا ئۇ ئانىسىنى ئويلاپ، ئۇنىڭ تۇرقىنى كۆز ئالدىغا كەلتۈرۈشكە ئۇرۇنۇپمۇ كەلتۈرەلمىگەنىدى. مانا ئەمدى ئانىسىنى كۆردى، ئانىسى ئۇ تەسەۋۋۇر قىلغاندىنمۇ چىرايلىق ئايال ئىدى، ئۇنىڭ كۆزلىرىدە مېھرىبانلىق نۇرلىرى چاقناپ تۇراتتى. سۇلتان يەنە ئۆزىنى تۇتۇۋالماي يىغلاۋەتتى...

ئۇلار ئۆيگە يېتىپ كەلدى. ماشىنا سۇلتاننىڭ قورۇسى ئالدىدا توختىغاندا، دەرۋازىنىڭ ئالدىدا ئولتۇرغان تۇغقانلار ئورۇنلىرىدىن دەس تۇرۇپ، مېھمانلارنى قارشى ئالدى.

سۇلتان ئاۋۋال ماشىنىدىن چۈشۈپ، ئانىسىنى قولتۇقىدىن يۆلەپ چۈشۈردى. ئۇلار دەرۋازا ئالدىغا بارغاندا، ئۇ ئانىسىنىڭ قېشىغا كېلىپ سالام قىلىپ، يەنە بىر قولتۇقىنى تۇتقان ئايالنى ئانىسىغا تونۇشتۇردى.

— ئاپا، بۇ سىزنىڭ كىلىنىڭىز بولىدۇ، ئىسمى ھەجەر.

— ياخشى تۇرۇپسىز قىزىم، خۇدايىم ئۆمرىڭىزنى بەرسۇن! — دېدى مەلىكە ھەدە ھەجەرگە قاراپ.

مېھمانلار ساراي ئۆيگە كىردى، تۆردىن ئورۇن ئېلىپ ئولتۇردى، سۇلتاننىڭ ئوغۇل، كېلىن، نەۋرىلىرىمۇ ساراي ئۆيگە كىردى، ساراينغا پاتىمغانلىرى دالان ئۆيىدە ئولتۇردى. ھەممە ئادەمنىڭ كۆزى چىرايىدىن نۇر يېغىپ تۇرىدىغان مومايدا — مەلىكە ھەدىدە ئىدى.

— قېنى ئاپا ئەمىسە، بىر دۇئا قىلىپ بەرسىڭىز! — دېدى سۇلتان جىمىتىلنى بۇزۇپ.

مەلىكە ھەدە قولىنى كۆتۈرۈپ دۇئا قىلدى. يىگىتلەر چاققانلىق بىلەن مېھمانلارنىڭ قولىغا سۇ ئېلىپ، داستىخان سالدى. بىر - ئىككى پىيالە چاي ئىچىلە - ئىچىلمەستىن سۇلتاننىڭ چوڭ ئوغلى يوغان قۇيرۇقلۇق، سېمىز قارا قوينى بوينىدىن تۇتۇپ دالانغا ئېلىپ كىردى، سۇلتان مېھمانلارنىڭ پەتە بېرىشىنى ئۆتۈندى، قەھرىمان قول كۆتۈردى، ھەممەيلەن ئۇنىڭغا ئەگەشتى، ئۇ پەتە بېرىپ بولغاندىن كېيىن سۇلتاننىڭ چوڭ ئوغلى قوينى ھويلىغا ئېلىپ چىقىپ سويدى ۋە ھەش - پەش دېگۈچە گۆشىنى پارچىلاپ بولدى.

چايدىن كېيىن مېھمانلار ئۆي ئىگىلىرى بىلەن پاراڭلىشىپ ئولتۇردى. شۇ ئارىدا ھەجەر كېلىنلىرى بىلەن ھاردۇق ئېشى — ئۈزۈپ تاشلىغان سۇيۇق ئاشنى تەييار قىلىپ ئۆلگۈردى . . .

تامماقتىن كېيىن سۇلتان ئانىسى بىلەن ئىنىسىنى «ئارام ئېلىۋېلىڭلار» دەپ، ئۇلار ئۈچۈن ئالاھىدە تەييارلىغان ئۆيگە باشلىدى.

تۇغقانلارنىڭ كېتىدىغىنى كەتتى، قىرىندىغىنى قالدى. ھەممە ئادەم خۇشاللىققا چۆمگەندى، سۇلتانمۇ ئانىسىنى كۆرگىنى ئۈچۈن خۇشاللىقتىن ئولتۇرالمىدى. ئۇ بۇ كېچىمۇ بىر ۋاقىتلارغىچە كۆز يۇممىدى.

ئەتىسى سەھەردىن باشلاپ مەھەللىدىكى قوشنا - قولۇملار پەتە قىلىپ كىرىشكە باشلىدى. سۇلتان ئايالى بىلەن كىرگەن - چىققان مېھمانلارنى قارشى ئېلىش ۋە ئۈزىتىش ئىشلىرى بىلەن بولۇپ، بىردەممۇ ئارام ئالالمىدى. چۈشتە كېلىنلەر تاماق تەييار قىلدى. تامماقتىن كېيىن، مەلىكە ھەدە

سۇلتان بىلەن كېلىنىگە قاراپ:

— تۆتىمىز بىردەم پاراڭلىشىپ ئولتۇرايلى بالىلىرىم. بەزى ئىشلارنى قەھرىمانمۇ بىلىمەيدۇ. . . خوش، نېمە دەيمەن بالام ئەمدى؟ بەكمۇ ئۇزۇن يىللار ئۆتۈپ كەتتى، ئۆز ۋاقتىدا مەن سېنى تاشلاپ كېتىپ قالدىم، مانا ئەمدى بۈگۈنكى كۈندە ئىزا تارتماي سېنى بالام، دەپ ئولتۇرۇپتىمەن. ھەي، نېمىدېگەن رەھىمسىز جاھان بۇ، مەنمۇ نېمىدېگەن نادان، ئەخمەق - ھە؟ . . . ئەمدى «ئازماس ئاللا» دەپتىكەن، بىرلا ئېغىز گەپ قىلىمەن بالام، مېنى كەچۈر. مەن ساڭا بۇنىڭدىن باشقا نېمىمۇ دېيەلەيمەن؟ راستتىن ئېيتسام، مەن سەندىن كەچۈرۈم سوراش ئۈچۈنلا كەلدىم بالام. مېنى كەچۈر، مەن سېنى تاشلىۋەتكىلى بەكمۇ ئۇزۇن يىللار بولۇپ كەتتىغۇ بالام. . .

مەلىكە ھەدە ئۆزىنى تۇتىۋالماي يىغلاپ كەتتى. باشقىلار باشلىرىنى ساڭگىلىتىپ جىمىدە ئولتۇرۇپ كېتىشتى، سۇلتانمۇ مىشىلداپ يىغلىدى. ھەجەر قېيىنانىسىغا سەپىلىپ قاراپ ئولتۇراتتى، ئۇنىڭمۇ كۆزلىرىدە ياش لىغىرلاپ قالغانىدى.

سۇلتان كۆز يېشىنى سۈرتۈۋېتىپ، ئانىسىغا قاراپ:

— يىغلىماڭ ئاپا، بىز خۇدا نېسىپ قىلىپ دىدار كۆرۈشتۈك، بۇنىڭ ئۈچۈن خۇشال بولۇشىمىز كېرەك. مەن ئۇزۇن يىللاردىن بېرى مۇشۇ كۈننى كۈتۈپ كەلدىم، مانا ئەمدى مېنى خۇدايىم مۇرادىمغا يەتكۈزدى. . . — دېدى.

— مەن گۇناھىمنى ياخشى بىلىمەن بالام، سېنىڭ ئالدىڭدا گۇناھكارمەن، سېنى تۇغقىنىم بىلەن، سېنى قېشىمدىكى بالىلىرىمغا ئوخشاش بېقىپ قاتارغا قوشالمىدىم. مەن ئۆز ۋاقتىدا سېنى تۇغقانلارغا تاپشۇرۇپ، ئاشۇ ياققا چىقىپ كەتكەندىن كېيىن، يەنە بۇرۇنقى ئايال خوجايىنىڭ خىزمىتىنى

قىلىپ ياشىدىم، ماڭا بۇنىڭدىن باشقا جان بېقىش يولى يوق ئىدى. مەن ئۇ ياقتا سېنىڭ ئەھۋالىڭدىن خەۋەر تېپىپ تۇردۇم، بېشىڭغا كۈن چۈشكەندە مەنمۇ تەڭ يىغلىدىم، يېقىنقى يىللاردىن بېرى ئىككى دۆلەت ئوتتۇرىسىدا چېگرا سودىسى يولغا قويۇلغاندىن كېيىن، دائىم ئانا يۇرتۇمدىن بارغان سودىگەرلەر بىلەن كۆرۈشۈپ تۇردۇم. سېنى بىلىدىغان ئادەملەر بەك جىق ئىكەن، ئۇلار ماڭا يەنە سوپى قۇلاق دېگەن ئۇستاڭنىڭمۇ گېپىنى قىلىپ بەردى. خۇداغا مىڭ شۈكرى، مانا ماكان تۇتۇپسەن، بالىلىق بوپسەن، نەۋرە كۆرۈپسەن، سەن ئىگە - چاقىسىز يېتىم بولساڭمۇ، تەڭرىنىڭ ئىلتىپاتى، ئۆزۈڭنىڭ ئەقلى بىلەن شۇنچىلىك كۆكلىگىنىڭنى ئوقۇپ، كۆپ خۇشال بولدۇم، ئۆمرۈڭنى تىلەپ دۇئا قىلدىم. خۇدايىم بالىلىرىڭنىڭ رىزىقىنى بەرسۇن، ئۆمرىنى بەرسۇن بالام. . . . نېمىدەيمەن بالام ئەمدى؟ سېنى تاشلىۋەتكىنىمنى ئويلىساملا تۈگىشىپ كېتىمەن. نەقدىر شۇنداق ئىكەن بالام، خۇدايىم بېشىمغا شۇ كۈنلەرنى ساپتۇ. ئەمدى ساڭا ئۆزۈمنىڭ ئۇ ياقتىكى تۇرمۇشۇمنى سۆزلەپ بېرەي: مەن ئۇ ياققا چىقىپ كەتكەندىن كېيىن ئۈزۈنچە ئاشۇ ئايال خوجايىنىم زەمىرە خانىمنىڭ خىزمىتىدە بولدۇم، ئۇلارنىڭ ئائىلىسىدە مېنىڭ ئەھۋالىمنى ئايال خوجايىنىلا بىلەتتى، بەزى كۈنلىرى ئۇ مەندىن سېنىڭ ئەھۋالىڭنى سورايتتى. مەن ئۇ خانىمنىڭ خىزمىتىنى ناھايىتى ياخشى قىلغانىدىم، يىللار ئۆتۈپ، خانىم ئاغرىپ ئورۇن تۇتۇپ يېتىپ قالدى، شۇ چاغدا ئۇ ئۆزىنىڭ نۇرغۇن دۇنيالىرىنى ماڭا بېرىۋەتتى. خانىم ئالەمدىن ئۆتكەندىن كېيىن، مەن خانىم بەرگەن پۇلغا تايىنىپ ياشىدىم، بىرنەچچە يىلدىن كېيىن مۇنۇ ئىنىڭ قەھرىماننىڭ دادىسى بىلەن توي قىلدىم. ئۇنىڭ ئىسمى ئابلىز، ئالمۇتادىكى چوڭ بىر باسما زاۋۇتتا ئىشلەيتتى. رەھمەتلىك ئالەمدىن ئۆتكىلى بەش يىل بولدى. خۇدايىم

بۇيرۇسا، ئۇياقتا ئۈچ ئىنىڭ، ئۈچ سىڭلىڭ بار. مانا بۇ قەھرىمان ئەڭ كىچىك ئىنىڭ بولىدۇ. رەھمەتلىك ئىنىڭ ئايرىلغاندىن بېرى قەھرىمان بىلەن بىللە تۇرۇۋاتىمەن، ئىنىلىرىڭ، سىڭىلىرىڭ كۈندە دېگۈدەك مېنى يوقلايدۇ، ئۆيگە تېلېفون قىلىپ تۇرىدۇ. خۇداغا شۈكرى، تۇرمۇشۇم يامان ئەمەس. يېقىنقى يىللاردىن بېرى قەھرىمان ئاكىسى قۇتلۇق بىلەن تىجارەت قىلىپ خېلى پۇل تاپتى، مەن سېنىڭ بارلىقىڭنى، سەن بالام ئىكەنلىكىڭنى ئاڭلىدىم سىز ساقلاپ كەلگەن، ئۇ بۇيەردە بىر بالام بارلىقىنى بىلسە، مېنى تاشلىۋەتسە، ياقا يۇرتتا خارلىنىپ قالارمەنمىكىن، دەپ ئەنسىرەپ، سېنىڭ گېپىڭنى قىلالىدىم. ئۇ رەھمەتلىك سەندەك بىر ياخشى ئوغلۇم بارلىقىنى بىلمەي ئالەمدىن ئۆتتى. ھەي بالام، ھەي بالام، ساڭا نېمە دەيمەن ئەمدى؟ تۇرمۇش دېگەن بىر قارىساڭ بەكمۇ سىزلىق، مۇرەككەپ، بىر قارىساڭ، بەكمۇ ئاددىي بولۇپ كۆرۈنىدىكەن. شۇڭا مەن بەزى ئەھۋاللارنى كۆزدە تۇتۇپ، ئاڭلىغا سېنىڭ ئەھۋالىڭنى ئېيتىمىغانىدىم. قازاقىستاندا قالغان ئىنىلىرىڭ بىلەن سىڭىلىرىڭمۇ مۇشۇ قېتىم ۋەتەنگە سېنى كۆرۈش ئۈچۈن كەلگەنلىكىمنى بىلمەيدۇ، مەن سەن توغرىلىق قەھرىمان ئۇكاڭغىلا دېگەندىم. . .

سۇلتان ئۆزىنى تۇتالماي يىغلاۋەتتى، ھەجەرنىڭمۇ كۆزلىرىدىن ياش تۆكۈلدى.

— يىغلىما سۇلتان ئاكا، خۇدايىم ئاخىر بىزنى كۆرۈشتۈردى، يارانقان ئىگەمگە مىڭ رەھمەت، — دېدى قەھرىمان.

كۆڭۈلدىكىدەك پاراڭ بولۇۋاتاتتى، بىرنەچچە كىشى پەتە قىلىپ كىرگەچكە، ئۇلارنىڭ سۆھبىتى ئۈزۈلۈپ قالدى. مەلىكە ھەدە ئۈچ كۈن دەم ئالغاندىن كېيىن، ئىككى بالىسىنى ئېلىپ سەھراغا چىقتى. ئۇزۇن يىللاردىن بېرى

سەھرادىكى تۇغقانلار سۇلتاننى تاشلىۋەتكەن، ئىزدىمەي قويغان، ئۆزئارا باردى - كەلدىمۇ توختاپ قالغانىدى. ئۇلار مەلىكە ھەدە بىلەن ئوغۇللىرىنى كۆرۈپ، ئۆز كۆزلىرىگە ئىشەنمىگەندەك بىر - بىرىگە قاراشتى، ھەيران قېلىشتى. چۈنكى، ئۇلار مەلىكەنى ئاللىقاچان ئالەمدىن ئۆتتى، دەپ قارىشاتتى. شۇڭا، مەلىكە ھەدىنى كۆرۈپ بىر تەرەپتىن خىجىل بولسا، يەنە بىر تەرەپتىن خۇشال بولۇشتى ۋە ئۆيىمۇ ئۆي باشلاپ يۈرۈپ مېھمان قىلدى. مەلىكە ھەدە سەھرادا بەش كۈن تۇرۇپ، شەھەرگە قايتىپ كىردى. شەھەردە ئۇنىڭ بارىدىغان يېرى يوق دېگۈدەك ئىدى، ئۇنىڭ بالىلىق دەۋرى سەھرادا، تاغدا ئۆتكەن، بۇ شەھەر ئۇنىڭ ئۈچۈن يات ئىدى. شۇڭا، ئۇ بىر ئاي ۋاقتىنى سۇلتاننىڭ ئۆيىدە ئۆتكۈزدى.

بىر كۈنى سۇلتان ئانىسى ئۆز ۋاقتىدا ئۆزىگە قالدۇرۇپ كەتكەن ئۈزۈكنى مەلىكە ھەدىگە بەردى.

— بۇ دادامدىن قالغان ھېلىقى ئۈزۈك ئايا، ئەمدى بۇ ئۈزۈكنى ئۆزىڭىز ساقلاڭ.

مەلىكە ھەدە ئۈزۈككە ئۈزۈنچە قاراپ ئولتۇرۇپ كەتتى، ئۇ سۇلتاننىڭ بۇ ئۈزۈك ئۈچۈن تارتقان دەرد - ئەلەملىرىنى ئاڭلىغانىدى. ئۇ ئۈزۈكنى قولغا ئېلىپ، سىلاپ تۇتۇپ كۆردى، ئۈزۈكتىكى «مالىك» دېگەن خەت بۇرۇنقىدەكلا پارقىراپ تۇراتتى. كۆز ئالدىدىن ئۆز ۋاقتىدىكى ئىشلار بىر - بىرلەپ ئۆتۈشكە باشلىدى ۋە ئۇ بۇ ئۈزۈكتىن نەپەرەتلەندى.

— بۇ ئۈزۈكنى ئۆزۈڭ ساقلا بالام، بىر كۈنى ئەمەس، بىر كۈنى بۇ ئۈزۈك ساڭا ئەسقىتىپ قالىدۇ. مېنىڭچە بولسىغۇ بۇ ئۈزۈكنى ئوتقا تاشلاپ كۆيدۈرۈپ يوق قىلىۋەتكەن ياخشى، لېكىن داداڭنىڭ نەۋەرۈكى، ساقلاپ قوي. ئەسلىدە مەن بۇ ئۈزۈكنى ئۆز زامانىسىدا ساڭا قالدۇرمىسام، تاشلىۋەتسەم بويىتىمەن، بۇ ئۈزۈك ساڭا بەكمۇ كۆپ ئىش تېپىپ بېرىپتۇ.

كونلارنىڭ «بىرنىڭ كاساپىتى مىڭگە» دېگىنى شۇ ئوخشايدۇ
بالام، — دەيدى مەلىكە ھەدە.

سۇلتان ئانىسىنىڭ قولىدىن ئۈزۈكنى ئالدى.
دېمىسىمۇ ئۇ بۇ ئۈزۈكنىڭ كاساپىتىدىن چىق رىيازەت
چەككەندى، ئۇ ئانىسىغا تەسەللى بەردى، لېكىن كۆزلىرى
لىق ياشقا تولدى . . .

23

مەلىكە ھەدە كىندىك قېنى تۆكۈلگەن بۇ ئانا تۇپراقتا ئۈچ
ئاي ياشىدى. ئۈچ ئاي ئىچىدە ئۇنىڭ كۈلكىسىدىن يىغىسى كۆپ
بولدى، ئۆز ۋاقتىدىكى ئىشلار كۆز ئالدىدا ئولا كۆرۈنۈپ،
ئۇنىڭ ئاجىزلىشىغا باشلىغان يۈرىكىنى مۇجۇپ ئازابلىدى. ئۇ
كۆڭلىدە ئەينى يىللاردا بولۇپ ئۆتكەن كۆڭۈلسىزلىكلەرنى
ئۆزىدىن كۆردى، ئۆزىگە ئۆزى نەپرەتلەندى، ھەسرەت چەكتى. . . شۇ
ئۈچ ئاي ئىچىدە ئۇ سەھراغا ئىككى قېتىم چىقتى، ئىككىنچى
قېتىم چىققىنىدا، ئاتا - ئانىسىنىڭ روھىغا ئاتاپ نەزىر
ئۆتكۈزدى. بۇنداق نەزىرنى شەھەردە بالىسى سۇلتاننىڭ ئۆيىدە
ئىككى قېتىم ئۆتكۈزدى ۋە چېگرىدىن ئۆتكىنىگە ئۈچ ئاي
ئوشقان كۈنى سۇلتان بىلەن يىغلىشىپ خوشلىشىپ،
قازاقستانغا چىقىپ كەتتى.

سۇلتان ئانىسىنى يولغا سېلىپ بولۇپ، ئاشخاننىڭ
ئىشلىرى بىلەن ئالدىراش بولۇپ كەتتى. لېكىن، ئۇ روھلۇق،
ئانىسىنى كۆرۈپ، ياشىرىپ قالغاندەك كۆرۈنەتتى. مەلىكە
ھەدىنىڭ ئاشۇ ئۈچ ئاي ئىچىدە ئۇنىڭغا ئاتا قىلغان ئانىلىق

مېھرى ھەقىقەتەنمۇ ئۇنىڭغا بىر ئۆمۈر يەتكۈدەك روھى ئوزۇق بولغانىدى. شۇڭا ئۇ شۇقەدەر خۇشال ئىدى، تېتىك كۆرۈنەتتى. مانا ئەمدى ئۇ بېشىنى كۆتۈرۈپ ياشاشقا باشلىدى.

شۇ كۈنلەردە سۇلتان يەنە ئالىمنى پات - پات ئاشخانىسىغا چاقىرىپ مېھمان قىلىپ تۇردى. ئالىم ئەمدى تونۇر كاۋپىغا ئامراق بولۇپ قالغانىدى، سۇلتان ئۇنىڭ مەجەزىگە ماسلىشىپ، تۆت - بەش كۈندە بىر قېتىم بازاردىن پاقلىنىڭ گۆشىنى ئەكىلىپ، چۈشكە ئۈلگۈرتۈپ تونۇر كاۋپى پۇشۇرۇپ قوياتتى. بۈگۈن سۇلتان يەنە ئالىم ئۈچۈن بىر پاقلىنىڭ گۆشىنى تونۇرغا سېلىپ پۇشۇرۇپ قويغانىدى، كاۋاپ تەييار بولۇشىغا ئالىم كۈلۈمسىرەپ كىرىپ كەلدى. سۇلتان ئۇنى ئۈستەلگە باشلىدى، چاي قويدى، دورا - دەرمانلىرى سىڭىشىپ، قىزىرىپ پىشقان بىر لىگەن تونۇر كاۋپىنى ئۇنىڭ ئالدىغا ئەكىلىپ قويدى.

— سۇلتان ئاكا، سېنى بەك ئاۋارە قىلىپ كېتىۋاتمەن جۇمۇ، — دېدى ئالىم ئالدىدىكى مېزىلىك پۇراپ تۇرغان كاۋاپقا قاراپ قويۇپ، خىجىل بولغاندەك بولۇپ.

— بۇ نېمىدېگىنىڭ ئۇكام، مەن كىم، سەن كىم؟ بىز ئۆزئارا بۇنداق سۆزلەرنى دەپ ئولتۇرساق بولمايدۇ. تۇغقانلارنىڭ ئىچىدە سېنىلا كۆڭلۈم تارتىدۇ، مەن ساڭا ئامراق ئۇكام، سېنى كۆرسەم كۆڭلۈم ئارام تېپىپ قالىدۇ، — دېدى سۇلتان كۈلۈپ تۇرۇپ.

ئالىمغا بۈگۈنكى تونۇر كاۋپى بەكمۇ تېتىپ كەتتى. ئۇ توختىماي سۇلتاننىڭ كاۋپىنى ماختىغىلى تۇردى.

— رەھمەت ئۇكام. سەن مېنى چۈشىنىسەن، شۇڭا مەن ساڭا ئامراق. قېنى، مېنىڭ مۇنۇ نوچى گىلىزەمدىن بىر تال چېكىپ قوي، ئامېرىكىنىڭ گىلىزىسى ئىكەن، تۈنۈگۈن بازاردىن ئالغانىدىم، — دېدى سۇلتان ئالىمغا بىر تال تاماكا

تەڭلەپ.

ئالىم سۇلتاننىڭ قولىدىكى تاماكنى ئېلىپ، ئاغزىغا سېلىپ تۇتاشتۇردى.

— ۋاھ، ئاجايىپ ياخشى تاماكا چېكىدىكەنسىنا ئاكا؟ پەيزىنىڭ بار جۇمۇ سېنىڭ، — دېدى ئالىم تاماكنى ھۇزۇرلىنىپ ئىچىگە تارتىپ.

— قېرىدىم ئۇكا، بۇ ئۆمرۈمدە تارتىمىغان جاپىم قالدى، ئەمدى تاماكنىڭ بولسىمۇ ياخشىسىنى چېكەي — دە، — دېدى سۇلتان كۈلۈپ تۇرۇپ. بىراق، ئۇنىڭ دىققىتى ئالىمنىڭ قولىدىكى تاماكىدا ئىدى.

— ئۆتكەندە مەلىكە ئاپىمىز كەلگەندە بىرنەچچە قېتىم ئۆيگە چاقىرىۋالاي، دېسەم ئۇنىماي كەتتىڭ، سەنمۇزە بەزىدە بەك جاھىللىق قىلىپ كېتىسەن جۇمۇ سۇلتان ئاكا.

— ئۇنداق ئەمەس ئۇكا، بەزى گەپلەرنى مەن دېمىسەممۇ سەن ياخشى بىلىسەن، ئاپام ئۇنىماي تۇرىۋالدى. ئەگەر ئاپام ئۇنىغان بولسا، مەن ئەلۋەتتە ئاپامنى ئۆيۈڭگە ئاپىراتتىم، ئۇنىڭ نېمىشقا سىلەرنىڭ ئۆيگە بارغىلى ئۇنىمايدىغانلىقىنى سەن چۈشىنىسەن.

— مەنغۇ بۇ ئىشلارنى توغرا چۈشىنىمەن. سېنىڭ دادام بىلەن بولغان زىددىيىتىڭنىمۇ ياخشى چۈشىنىمەن، بىراق مەن سىلەرنىڭ ئىشىڭلارغا ئارىلاشمايمەن. چۈنكى، بۇنداق ئىشلاردا مېنىڭمۇ تۇتقان يولۇم بار، مەن باشقىلارغا دۈشمەن بولۇشنىمۇ خالىمايمەن، ئۆزۈمگە دۈشمەن كۆپەيتىۋېلىشنىمۇ خالىمايمەن. مەن ئامال بار ھەممە ئادەم بىلەن قۇچاقلىشىپ ياشىسام، دەيمەن، شۇڭا مەن سەن بىلەن غەرەزسىز باردى — كەلدى قىلىپ يۈرۈۋاتىمەن. مېنىڭ بۇنداق قارىشىمنى نۇرغۇن ئادەملەر چۈشەنمەيدۇ. چۈشەنمىسۇن، چۈشەنمىسۇن، بۇ ئۇلارنىڭ ئىشى، لېكىن مەن باشقىلارنىڭ مېنىڭ ئىشلىرىمغا ئارىلىشىشىنى

ياقتۇرمايمەن، مەنمۇ ئۆزۈمنىڭ تۇتقان يولى بويىچە ئىش قىلىشىم، ياشىشىم كېرەك - دە.

سۇلتان ئالىمنىڭ ئاغزىغا قاراپلا ئولتۇراتتى. ئالىمنىڭ گەپلىرى ئۇنى يەنە ئويلىنىدۇردى، ئۇ دېرىزە تەرەپكە قاراپ كۆزلىرىنى يۇمۇۋالدى. ئۇ ئالىمنىڭ گېپىگە دىققەت قىلىپ ئولتۇرغاندەك قىلغىنى بىلەن ئەمەلىيەتتە ئۇنىڭ پۈتۈن دىققىتى ئالىمنىڭ قولىدىكى تاماكدىكى ئالىم تۈگەي دەپ قالغان تاماكنى ئۈزۈمەي بىرنەچچە قېتىم شوراۋېتىپ، كۆتىكىنى ئالدىدىكى كۆلدانغا تاشلىدى.

— توغرا دېدىڭ ئوكام، شۇڭا مەن ساڭا قايىل، سەن بىلەن مۇشۇنداق مۇڭدېشىپ ئولتۇرۇشقا ئامراق. سەن ئوقۇغان، ئالىي مەلۇماتلىق بالا، بۇنداق ئىشلارنى ماڭا قارىغاندا بەكرەك ياخشى چۈشىنىسەن، مەيلى كەتكەن ئىش كەتتى، ئۆتكەن ئىشقا سالاۋات . . . ، رەھمەتلىك ئۈستام دائىم «جان باققان نوچى» دەيدىغان، جان باقايلى، — دېدى سۇلتان كۈلۈپ تۇرۇپ.

— ۋاھ، تاماكاڭ ئاجايىپ ياخشى تاماكىكىنا! ئامېرىكىنىڭ دېدىڭ - ھە، مۇشۇ ئامېرىكىلىق گۇپىلارمۇزە، ھەممە ئىشنى ئوخشىتىدىغان خەق ئىكەن، ئاجايىپ ئېسىل تاماكىكىنا، ئەكىلە يەنە بىرنى، ئاجايىپ پەيزە قىلىۋاتىمىنا! — دېدى ئالىم.

سۇلتان يېنىدىن تاماكىسىنى چىقىرىپ، ئالىمغا بىر تال تۇتتى، ئالىم تاماكىنى ئاغزىغا سېلىپ تۇتاشتۇردى. — ھەقىقەتەن ياخشى تاماكا ئىكەن، — دېدى ئالىم تاماكىنى كەينى - كەينىدىن شوراپ.

— ئالىم، بىر قورۇ - جاي ئالاي دېگەندىم، سىلەرنىڭ مەھەللە تەرەپتە ساتىدىغان ياخشىراق قورۇ - جاي چىقىپ قالسا، ماڭا خەۋەر قىلىپ قويساڭمۇ بوپتىكەن.

— ھە، قورۇ - جاي ئالاي، دەپسەن - دە، بولىدۇ، مەن
ئاغىنىلىرىمغا ئېيتىپ قوياي. ياخشى قورۇ - جاي تاپالغىنىمىزدا
گەپ يوق، خاتىرجەم بول. ھە، ھازىرقى قورۇ - جايىڭدىن
كۆچۈپ كېتەي دەپسەن - دە؟

— بۇ جايىنى بالىلارغا بېرىپ، ئۆزۈم بىر جاي ئالاي، دەپ
ئويلاۋاتىمەن. بالىلار چوڭ بولۇپ كەتتى، ئەمدى ئۇلارمۇ
ئۆزىنىڭ غېمىنى ئۆزلىرى قىلمايدۇ؟

— ياخشى گەپ. خاتىرجەم بول سۇلتان ئاكا، خۇدايىم
بۇيرۇسا، ساڭا ياخشى بىر قورۇ - جاي تېپىپ بېرىمەن. بۇ
ئىشىڭغا مەن ياردەم قىلىمەن، - دېدى ئالىم ھەدەپ تاماكا
چەككەچ.

ئالىم قولىدىكى تاماكىسىنى چېكىپ بولۇپ، كۆتۈكىنى
تاشلىۋەتتى. بۇ تاماكا ھەقىقەتەنمۇ ئېسىل تاماكا ئىدى، خوش
پۇراقلىق ئىدى. ئۇ سۇلتاندىن يەنە سورىدى.

— سۇلتان ئاكا، بۇ تاماكاڭ بەك ياخشى ئىكەن جۇمۇ،
چەككەنسېرى چەككۈسى كېلىدىكەن ئادەمنىڭ، ئەكىلە
يەنە بىر - ئىككى تال، ئالغاچ كېتىپ چېكەي.

— ئامېرىكىنىڭ تاماكىسى - دە، ئۇكام بۇ، بۇ تاماكىنى
بىر چېكىپ قويغان ئادەم ئاسانلا خۇمار بولۇپ قالىدۇ. بوپتۇ
بولمىسا، چەككۈڭ بولسا چەك، مە.

سۇلتان ئالىمغا يەنە بىرنەچچە تال تاماكا بەردى. ئالىم يان
يانچۇقىدىن ئاغزى ئېچىلغان تاماكا قېپىنى چىقىرىپ، سۇلتان
بەرگەن تاماكىلارنى سېلىپ قويدى.

— ئىش - ئوقىتىم ھەرھالدا ياخشى كېتىۋاتىدۇ سۇلتان
ئاكا، خۇداغا شۈكرى. قورۇ - جايىنىڭ ئىشىدىن خاتىرجەم
بول، ھەممە ئىشىڭنى ئۆزۈم توغرىلاپ بېرىمەن. ماڭا
قىلىۋاتقان ياخشىلىقىڭنى بىلگۈچىلىكىم بار مېنىڭ...

ئالىم توساتتىن جىم بولۇپ قالدى، كۆزلىرى پارقىراشقا

باشلىدى. سۇلتان ئۇنىڭغا قاراپ كۈلۈمسىرەپ قويۇپ:
— ئەمدى ساڭا دەپمەيدىغان گەپ ئىدى ئۇكام، دەپمىسەم بولمىدى، ئۆتكەندە ساڭا پاي قىلىپ قوشقان يىگىرمە مىڭ سوم پۇلۇمنى بېرىۋەتكەن بولساڭ، يېقىندا ئۆيدە ئازراق ئىش بولۇپ قالدى. قارىسام، قولۇم قىسقا كېلىپ قالدى، ئۇياق ئويلاپ، بۇياق ئويلاپ ئاشۇ پۇلنى ئىشلىتەي، دېگەن يەرگە كەلدىم،— دەپتى سۇلتان.

— پۇلدىن قىسىلىپ قاپسەن — دە؟ مەيلىڭ ئاكا، دەسمىرىڭنى ئېلىۋالمەن، دەپسەڭ ئۆزۈڭنىڭ ئىشى، سومكىدا پۇل بار، ھازىر بېرەيمۇ؟
— مەيلى ئۇكا.

ئالىم قارا سومكىسىنى ئاچتى. سومكىنىڭ ئىچىدە لىق پۇل بار ئىدى، ئۇ ئون يۈەنلىكتىن ئىككى باغلام پۇلنى ئېلىپ سۇلتاننىڭ ئالدىغا قويدى.

— مانا سۇلتان ئاكا، بۇ پۇلنىڭ بىر باغلىمى ئون مىڭ، ئىككى باغلىمى يىگىرمە مىڭ، سانمۇال.

— نېمىلەرنى دەيدىغانسەن ئۇكام، سانمۇال دېگىنىڭ نېمىسى، مەن ساڭا ئىشەنمەيمەنمۇ؟

— ئۇنداق ئەمەس. سۇلتان ئاكا، «بىكارغا پۇل بەرسىمۇ سانمۇال» دېگەن گەپ بار، ھېسابات ئىشى ئوچۇق — ئاشكارا بولغان ياخشى.

سۇلتان پۇلنى سانمايلا ئېلىپ چاپىنىنىڭ يانچۇقىغا سالدى. ئالىم بىر پىيالە چاي ئىچكەندىن كېيىن سۇلتان بىلەن خوشلاشتى، سۇلتان ئۇنى ئۈزىتىپ ئاشخانىسىنىڭ ئالدىغىچە چىقتى. ئالىم كىچىك ماشىنىسىغا ئولتۇردى، ماتورىنى ئوت ئالدۇرۇپ، ماشىنىنى قوزغىدى — دە، بىردەمدىلا سۇلتاننىڭ كۆزىدىن غايىب بولدى. سۇلتاننىڭ چىرايى بىردىنلا سەتلىشىپ كەتتى... .

ئەتىسى سەھەردە، ئالىم سۇلتاننىڭ قورۇسى ئالدىغا كېلىپ، ئۇنىڭ دەۋۋازىسىنى ئوردى. سۇلتان دەۋۋازىسى ئېچىپ ئالىمنى كۆردى.

— ھوي، بۇ ئالىم ئىكەنغۇ، ئۆيگە كىر ئۇكام، ئۆيگە كىر. ئەتىگەندىلا بۇياققا كېلىپ قاپسەنغۇ؟ — دەپ سۇلتان جىددىيلەشكەندەك بولۇپ.

— باشقا ئىش ئەمەس سۇلتان ئاكا، كېچىچە ئۇيقۇم كەلمىدى، تۈنۈگۈنكى ھېلىقى تاماكاڭ بەك خۇمار قىلىپ كېتىۋاتدۇ، ئاشۇ تاماكاڭدىن بولسا بىرەر، ئىككى پاشكا بەرگەن بولساڭ، دەپ كېلىشىم، — دەپ ئالىم. ئۇنىڭ كۆزلىرى بىر كېچىدىلا ئولتۇرۇشۇپ كەتكەندى.

— ھە، تاماكا سوراپ كەپسەن — دە، ئۆزۈڭ ئاۋازە بولۇپ كەلگۈچە تېلېفون قىلىۋەتسەڭ بولماسمىدى ئۇكام، ئۆزۈم يەتكۈزۈپ بېرەتتىم ئەمەسمۇ؟ مېنىڭ تاماكامنى ياخشى كۆرۈپ قاپسەن — دە؟ ئۆيگە كىر، ئالدى بىلەن ئاشتا قىلايلى، تاماكا ئاشخانىدا قالغان، مەن بالىلارنى ئەۋەتەي، — دەپ سۇلتان. — بولدى سۇلتان ئاكا، چاينى كېيىن ئىچىۋالسىمەن. ئىككىمىز ئاشخانىغا بارايلى، تاماكاڭدىن ماڭا ئېلىپ بەر! بەك خۇمار قىلىدىغان تاماكا ئىكەن بۇ. . .

سۇلتان ئالىمنى باشلاپ بازارغا كەتتى. ئۇلار ئاشخانىغا بارغاندا، ئاشخانىدا يېتىپ ئىشلەيدىغان شاگىرت بالىلار ئاشخانىنىڭ تازىلىقىنى قىلىۋاتاتتى، سۇلتان ئاشخانىنىڭ ئىچىدىكى بىر ئۆيگە كىرىپ، ئالىمغا بىر پاشكا تاماكا ئېلىپ چىقىپ بەردى. ئالىم تاماكنى بۇزۇپ، ئالدىراپ بىر تال تاماكنى ئاغزىغا سېلىپ، تۇتاشتۇرۇپ ھەدەپ چېكىپ كەتتى. — بۇ تاماكا سېنى ئاجايىپ خۇمار قىپتا ئۇكام؟ — دەپ سۇلتان.

— بىرەرنى چېكىپ قويامسەن سۇلتان ئاكا؟ — دەپ

ئالىم.

— ياق ئۇكام، مەن تېخى ناشتا قىلمىدىم.
— ئەمەسە تاماكاڭغا رەھمەت ئاكا، مەن كەتتىم، كەچتە
كۆرۈشەرمىز، — دېدى ئالىم.

ئالىم ماشىنىسىنى ھەيدەپ كەتتى. سۇلتان ئۇنىڭ
كەينىدىن ئۈزۈنغىچە قاراپ تۇردى، شۇ تاپتا ئۇنىڭ چىرايى
شۇقەدەر سەتلىشىپ كەتكەندىكى، كۆرگەن كىشىنىڭ
قورققىسى كېلەتتى.
ئىككى كۈندىن كېيىن ئالىم يەنە سۇلتاندىن تاماكا سوراپ
كەلدى.

— ھېلىقى گىلەزەڭدىن بەرمىسەڭ بولمىدى سۇلتان ئاكا،
مەن چوڭ بولۇپ تاماكاغا بۇنداق خۇمار بولۇپ باقمىغان.
سۇلتان ئالدىراپ ئالىمغا بىر نېمە دېمىدى، ئاشخانىدا
ئالدىراپ مېڭىپ يۈرۈپ مۇلازىمەت قىلىۋاتقان بالا ئالىمغا چاي
قويۇپ بەردى. ئالىم سۇلتاندىكى ئۆزگىرىشنى بايقىيالمىدى،
ئىلگىرى ئۇ قاچان كەلمىسۇن، ئۇنىڭغا سۇلتان ئۆزى چاي
قويۇپ بېرەتتى، ئەمدىلىكتە ئۇنىڭغا ئاشخانىسىدىكى چايچى بالا
چاي قويۇپ بېرىدىغان بولۇپ قالغانىدى.

— بۇ ئىشنىڭ يامان بويۇمۇ ئۇكام. مەندىكى تاماكا تۈگىدى،
تاماكا دېگەننىڭ ھەممىسى ئوخشاش بولىدۇ، باشقا تاماكا ئېلىپ
چەكسەڭمۇ ئوخشاش خۇمارىڭدىن چىقسەنغۇ؟ مەن بالىلارنى
ماگىزىنغا چىقىراي، ساڭا تاماكا ئەكىرىپ بەرسۇن.

— نېمە دەيدىغانسەن سۇلتان ئاكا، ئەگەر باشقا تاماكا
چېكىپ خۇماردىن چىقىدىغان ئىش بولسا، سېنى ئىزدەپ
كېلەتتىممۇ؟ ماڭا ئاشۇ تاماكاڭدىن بەرمىسەڭ بولمايدۇ، —
دېدى ئالىم چىرايىنى بىر قىسىما قىلىپ.

— ئۇ تاماكا مەندىمۇ تۈگىدى، بارىنى ساڭا

بېرىۋەتكەندىم.

— ئۇ تاماكنى قەيەردىن ئالغاندىك؟

— بىرىەرگە بېرىپ ئالمىغان، بىر خېرىدار ئېلىپ كەپتىكەن، شۇنىڭدىن ئالغاندىم. باھاسى دەھشەت قىممەتكەن، شۇڭا جىق ئالمىغاندىم.

— چاتاق بولدىغۇ ئەمىسە، ئۇ ئاداشنى تونۇمامسەن؟

— ياق، تونۇمايمەن، بىراق ئۇ ماڭا پات - پات كېلىپ تۇرىمەن، دېگەن، بىر - ئىككى كۈن ئىچىدە كېلىپ قالار، بەلكىم.

— ئەمىسە ئۇ تاماكنى كېلىپ قالسا، - دەدى ئالىم كۆزلىرىنى بىر قىسىما قىلىپ، - ماڭا جىقراق ئېلىپ قويغىن، مانا پۇل، يۈز سوم بەرسەم يېتەمدۇ؟

— سەت بولىدىغان بولدى ئۇكام، ئەگەر يۈز سومغا بەرسە مەن ساڭا پۇلنىڭ گېپىنى قىلاتتىممۇ؟

— سەن قانچىگە ئالغاندىك؟ - دەدى ئالىم چىرايىنى بىر قىسىما قىلىپ.

— مەن ئىككى پاشكىسىنى مىڭ سومغا ئالغان.

— شۇنداقمۇ؟ نېمە دېگەن قىممەت، مەيلى بوپتۇ. ماڭا تۆت پاشكا ئېلىپ قوي، مانا، ماۋۇ ئىككى مىڭ سوم پۇل.

— بولىدۇ ئۇكا، - دەدى سۇلتان پۇلنى قولغا ئېلىپ، - كېلىپ قالسا ئېلىپ قويىمەن، كەلمەي قالسا ئامالىم يوق جۇمۇ.

— ئۇنداق دېمە ئاكا، ماڭا ئاشۇ تاماكدىن تېپىپ بەرمىسەڭ، ساراڭ بولۇپ قالمەن!

ئالىم سۇلتان بىلەن خوشلىشىپ قايتىپ كەتتى.

ئەتىسى سەھەردە ئالىم يەنە سۇلتاننىڭ ئاشخانىسىغا باردى.

سۇلتان تېخى ئۆيىدىن ئاشخانىغا بارمىغاندى، ئالىم ئۇنى بىر

سائەت كۈنتى. سۇلتان ئاشخانسىغا بېرىشىغا، ئالىم ئۇنىڭ ئالدىغا دېۋەيلەپ كېلىپ:

— سۇلتان ئاكا، ھېلىقى ئاداش كەلدىمۇ يا؟ — دەپ سورىدى.

— كەلدى ئۇكا، تەلىپنىڭ بار ئىكەن. توختا، مەن ئاشخاندىن ئاچىقىپ بېرىي، — دەپدى سۇلتان. ئۇ ئاشخانغا كىرىپ كەتتى.

ئارىدىن ئۇزۇن ئۆتمەي، سۇلتان ئالىمغا تۆت پاشكا تاماكا ئېلىپ چىقىپ بەردى.

— رەھمەت سۇلتان ئاكا!

ئالىم شۇنداق دېدى، بىر پاكىنى بۇزۇپ، بىر قاپ تاماكنى ئالدى ۋە ئۇنىڭدىن بىر تال تاماكا ئېلىپ ئاغزىغا سېلىپ تۇتاشتۇرۇپ، ھەدەپ ئىچىگە شوراشقا باشلىدى. خۇمارى سەل بېسىلغاندىن كېيىن سۇلتان بىلەن خوشلىشىپ كېتىپ قالدى.

سۇلتان ئالىمنىڭ كەينىدىن قاراپ تۇرۇپ، پەس ئاۋازدا ناخشا ئېيتتى:

ئوينىۋالايلى،

كۈلىۋالايلى،

بوينىنى قەرىپ. . .

.....

ئۇ بۇ ناخشىنى ئۇزۇن يىلنىڭ ئالدىدا خاڭدا خارلانغاندا ئۆگىنىۋالغانىدى. . .

ئالىم سۇلتاننىڭ ئاشخانىسىدىن كەتمەيدىغان بولۇپ قالدى. . . ئۇ سۇلتان چەكتۈرۈپ قويغان تاماكاغا قاتتىق خۇمار بولۇپ قالغانىدى.

— سەن بۇ تاماكاغا ئۆگىنىپ قالدىڭ ئۇكام، بۇ ئىش يامان بولدى. بۇ تاماكا ساڭا توشمايدىغان ئوخشايدۇ، يەنە بىر خىل تاماكا بار ئۇكام، ئىسنى بۇرۇن بىلەن ئىچىگە تارتىپ چېكىدۇ. ئۇنى ئاق تاماكا، دەپ قويدىكەن. ئۇ قىممەت بولغىنى بىلەن ئادەمنى بەك ھۇزۇرلاندۇرىدۇ. ھازىر ساڭا ئوخشاش تۆت - بەش تەڭگىسى بار خوجايىنلار ئاشۇنداق ئاق تاماكا چېكىشىدۇ. مەن ساڭا شۇنىڭدىن تېپىپ بېرەي، چېكىپ كۆرۈپ باق، قانداق؟ — دەپ سۇلتان بىر كۈنى ئالىمغا.

— سەن چېكىپ باققانمۇ؟

— مەن بىر يىل چېكىپ، قارىسام بەك قىممەت ئىكەن، شۇنىڭ بىلەن ھازىرقى گىلىزىگە چۈشۈپ قالغانىدىم.

— بولىدۇ ئەمىسە، چېكىپ باقاي. سەندە بارمۇ؟

— ئۇنداق تاماكا مەندە نېمە قىلسۇن دەيسەن، ساتىدىغان بالىلارنى بىلىمەن، دەپ قويسام ماڭا ئەكىلىپ بېرىدۇ.

— بولىدۇ ئاكا، مەن پۇلنى ساڭا بېرەي، ئۆلۈپ تۈگەيدىغان جاھان بۇ، چەككەندىكىن نۇچىسىنى چېكىش كېرەك، — دەپ ئالىم خۇمار كۆزلىرىنى پارقىرتىپ.

سۇلتان ئالىمنىڭ پۇلنى ئېلىپ قالدى. شۇنىڭدىن باشلاپ ئۇ ئالىمنى خىروئىن بىلەن تەمىنلەشكە باشلىدى.

كۈنلەرنىڭ ئۆتۈشى بىلەن ئالىم ئىش - ئوقتىنى تاشلاپ، سۇلتاننىڭ ئاشخانىسىدىن كېتەلمەيدىغان بولدى. سۇلتان بۇنداق بولمۇەرسە، ئۆزىگە خاپىلىق تېپىۋېلىشىدىن ئەنسىرەپ قالدى، شۇڭا ئالىمنى ئالداپ - سالداپ يۈرۈپ، ئۇنى ئاق تاماكا ساتىدىغان باشقا بىر بالغا تونۇشتۇرۇپ قويدى. شۇنداق قىلىپ ئالىمدىن قۇتۇلدى.

بىر يىلدىن كېيىن، ئالىمنىڭ خىروئىن چېكىۋاتقان ئىشىنى دادىسى بىلىپ قالدى. ئالىمنىڭ ئايالىمۇ بۇ ئىشتىن خەۋەر تاپتى، ئېرىنىڭ كۈندىن - كۈنگە ئورۇقلاپ تۈگىشىپ كېتىۋاتقانلىقىنى بايقىغان مەرھابا ئۇنىڭ نېمە چېكىۋاتقانلىقىنى بىرىنچى بولۇپ سەزگەن، بىلگەن، ئەمما ئىزا تارتىپ، ھېچ كىمگە تىنمىغانىدى. ئالىم ئىش - ئوقتىدىن قالغىنىنى ئاز، دەپ، ئۇ ھەر كۈنى ئاخشىمى مەرھابا گويا يېنىدا يوقتەك، ئۇنىڭغا قاراپمۇ قويماي تامغا چاپلىشىپ ياتاتتى، خۇمارى تۇتقاندا ئورنىدىن چاچراپ تۇرۇپ، ئۆي ئىچىدە ساراڭلارچە يۈگۈرۈپ، ئاپئاق، ئۈندەك نەرسىنى تاماكنىڭ پارقىراق قەغىزى ئۈستىگە قويۇپ، ئاستىدىن ئوت يېقىپ، پارقىراق قەغەز ئۈستىدە لەيلەپ يۈرگەن ئىسلارنى ئىنچىكە نەيچىدە شورايىتى.

بىر كۈنى ئەختەم ئالىم بىلەن يېرىم كۈن پاراڭلاشتى. بوۋىسى قۇربان ئاقسۆڭەك، دادىسى مالىك ئاقسۆڭەكلەرنىڭ قانداق ياشىغانلىقى توغرىسىدا ئۇزاق، تەپسىلى سۆزلىدى، ئائىلە تارىخىغا قوشۇپ ئۆزىنىڭ شۇ كۈنلەردىكى ھالىنىمۇ ئېيتىپ بەردى، ئۇ بارلىق ئۈمىدىنى ئۇنىڭدىن كۈتۈپ ياشاپ كېلىۋاتقانلىقىنى ئالاھىدە تىلغا ئېلىپ ئۆتتى. ئاق تاماكنىڭ زەھىرىنى قايتا - قايتا سۆزلەپ:

— ئەمدى بۇ ئاق ئالۋاستىدىن ئىبارەت نىجىسى تاشلا بالام، ئۆزۈڭنى رۇسلا، ئادەمدەك ياشا، جەمەتمىزنىڭ يۈز - ئابروۋىنى ساقلا! — دەپ ئۇ ئاخىرىدا كۆز يېشى قىلىپ.

— تاشلايمەن دادا، مەن چوقۇم تاشلايمەن! — دېدى ئالىم بېشىنى ساڭگىلىتىپ ئولتۇرۇپ.

ئارىدا يەنە بىر باھار ئۆتتى. ئالىم ئاق تاماكنى تاشلىيالمىدى، ئەختەم بالىسىنى بۇ يامان يولدىن ياندۇرالمىغىنى ئۈچۈن قايغۇردى، مەرھابانگىمۇ يېشى توختىمىدى.

— ئالىم، مەن سىزنىڭ بۇنداق بولۇپ كېتىشىڭىزنى ئويلىماپتىكەنمەن، نېمە كۈن بۇ بىزگە؟ ئەمدى ئۇ نېمىنى چەكمىسىڭىز، تاشلىسىڭىز بولمامدۇ؟ — دېدى مەرھابا يىغلاپ تۇرۇپ.

— تاشلايمەن دەۋاتمەنغۇ، تاشلىيالمىسام قانداق قىلىمەن؟ — دېدى ئالىم يەرگە قاراپ تۇرۇپ.

— غەيرەتكە كېلىپ، چىشىڭىزنى چىڭ چىشلەپ تۇرۇپ تاشلىۋەتسىڭىز بولمامدۇ؟

— ئاستا - ئاستا تاشلايمەن خوتۇن، ماڭا ئىشەن، مېنىڭمۇ سېنىڭ ئالدىڭدا سەتلەشكۈم يوق، — دېدى ئالىم. ئۇنىڭ بۇرۇنقى ئىللىق چىرايىنى ئەمدى كۆرگىلى بولمايتتى.

ئەختەم بالىسىنىڭ دەردىدە بېشىنى كۆتۈرەلمەي قالدى. ئۇنىڭ ئۈچۈن ئېيتقاندا، ئالىمنىڭ ئىش - ئوقتىدىن قالغىنى ئانچە چوڭ ئىش ئەمەس ئىدى، ئەڭ دەھشەتلىك ئىش ئالىمنىڭ كۈندىن - كۈنگە لاتىدەك بوشاپ كېتىشى ئىدى.

كۈنلەر شۇنداق ئۆتۈۋەردى. مەرھابا ھەر كۈنى كېسەل ئادەمدەك روھسىز يۈرەتتى. ھېچ كىم ئۇنىڭ بىرەر قېتىممۇ كۈلۈپ يۈرگىنىنى كۆرەلمەيتتى. ئۇ پەقەت ئەتە - ئاخشاملىرى دوستلىرىغا دەردىنى تۆكۈپ بېرىش ئارقىلىق ئىچىنى بوشىتىۋالاتتى، بەزى دوستلىرى ئۇنىڭغا تەسەللى بەرسە، بەزىلىرى ئوچۇق - ئاشكارا ھالدا ئۇنىڭغا ئېرىڭدىن ئاجرىشىپ كەت، دەپ مەسلىھەت بېرەتتى.

ئەختەمنىڭمۇ بېشى قاتتى، ئۇ ئۆزى ئارزۇلاپ بېقىپ چوڭ قىلغان بالىسىنىڭ بۇنداق ئاقىۋەتكە قېلىشىنى ھەرگىزمۇ ئويلىمىغانىدى. مەرھابانىڭمۇ بېشى قاتتى، ئۇ نېمە قىلىشىنى بىلمەي قالدى. ئالىم بولسا ئاق تاماكنىڭ خۇمارىدا مايماق دەسسەپ يۈرەتتى...

25

بەزى كۈنلىرى مەرھابا ئالىم بىلەن ئاجرىشىپ كېتىش قارارىغىمۇ كېلىپ قالاتتى، لېكىن ئارىدىن بىرنەچچە كۈن ئۆتكەندىن كېيىن، بۇ نىيىتىدىن يالتىياتتى. ھەر بىر ئادەم ئۆزىنىڭ دەردىنى ئۆزى بىلىدۇ، مەرھابا ئۆزىنىڭ مۇشۇ كۈنلەردىكى ئەھۋالىنى ناھايىتى ياخشى چۈشىنەتتى. ئۇنىڭ ئالىمنى ياخشى كۆرۈشىدە شەك يوق ئىدى، مەيلى توي قىلىشنىڭ ئالدىدا بولسۇن، ياكى تويىدىن كېيىنكى ئاشۇ ئالتۇندەك پارقىراپ ياشىغان كۈنلەردە بولسۇن، ئالىم ئۇنىڭ بىردىنبىر نىجاتچىسىدەك تۇيۇلغان، ئالىمنىڭ مۇھەببەتلىك قوللىرى ئۇنىڭ ھاياتىنى سۇغىرىپ، ياشارتىپ تۇرىدىغان ئەنگۈشتەردەك بىلىنگەنىدى، مەرھابامۇ ئاشۇ تاتلىق كۈنلەردە ئالىمنىڭ ھارارەتلىك يۈرىكىدە مايدەك ئېرىپ تۇرۇپ ياشىغانىدى. ئۇ كۈنلەردە بەخت ئۇنىڭغا دائىم «ئېچىل داڭخىنىم» غا ئوخشاش ئېچىلىپ تۇرغانىدى. لېكىن، يىللارنىڭ ئۆتۈشى بىلەن، ئالىمغا ئاق ئالۋاستى چاپلىشىپ، ئۇنىڭ تاپقان - تەرگىنىنى سورۇپ، يىلىكىنى شوراپ، قۇرۇتۇشقا باشلىدى. مەرھابا بىر تۇرۇپ ئالىمغا ئىچ

ئاغرىتاتتى، بىر تۇرۇپ ئالىمدىن نەپرەتلىنەتتى. مەرھابانىڭ كالىسى كۈندىن - كۈنگە قالايمىقانلىشىپ كېتىۋاتاتتى. دوستلىرى ئۇنىڭغا:

— سەن ئەمدى ئاخماق بولما، ئۇ مەڭگۈ بۇرۇنقى ئالىم بولالمايدۇ، ئەگەر سەن ئۇنىڭدىن ئاجرىشىپ قۇتۇلمىساڭ، ئۇ سېنىمۇ چېكىپ تۈگىتىدۇ، — دەيتتى.

مەرھابانى ھەقىقەتەنمۇ غەم - قايغۇ باستى. ئەگەر ئۇ ئۆزىنى، بالىسىنى ئويلىسا، بۇ چاغقىچە ئالىم بىلەن ئاجرىشىپ بولغان بولاتتى، ئۇنىڭمۇ ئۆزىگە چۈشلۈك دەردى بار ئىدى. ئۇنىڭ كۆزدە تۇتىدىغىنى، ئالىم ئۇلارنىڭ ئۆيىگە كۆپ ياخشىلىق قىلغانىدى، ئالىمنىڭ ياردىمى بىلەن ئۇنىڭ ئانىسى قىش - ياز بازاردا ئەتكەنچاي سېتىپ جان باقمىدىغان جاپالىق ئىشتىن ئازاد بولغان، ئالىي مەكتەپتە ئوقۇۋاتقان ئىككى ئىنىسى مەكتەپ پۈتتۈرۈپ كەلگەندىن كېيىن، ئالىم يول مېڭىپ يۈرۈپ ئۇلارنى ياخشى ئورۇنغا — بىرىنى بانكىغا، يەنە بىرىنى سودا - سانائەت مەمۇرىي باشقۇرۇش ئىدارىسىغا ئورۇنلاشتۇرغان، ھەتتا ئۇلارنى ئۆي - ئوچاقلىق قىلىپ قويغانىدى. قىسقىسى، يۇقىرىقى ئىشلار ئالىمنىڭ پۇلىنىڭ كۈچى بىلەن بولغانىدى. شۇڭا مەرھابا ئالىمدىن ئاجرىشىپ كەتسە، ئالىمنىڭ ئۇنىڭ ئائىلىسىگە قىلغان ياخشىلىقلىرىنى يۈزىگە سېلىپ ئەيىبلەشدىن قورقاتتى. لېكىن، دوستلىرى ئۇنىڭ بۇنداق قاراشلىرىغا قوشۇلمايتتى.

— سەن نېمىلەرنى دەپ يۈرۈسەن ئاداش، مۇشۇ كۈن، مۇشۇ ئايلاردا كىممۇ خەقنىڭ گەپ - سۆزلىرىدىن قورقۇدۇ؟ ھازىر ھەممە ئادەم ئۆزىنىڭ ئىشلىرى بىلەن بولۇپ كەتتى، بىراۋنىڭ نېمە ئىش قىلىشى بىلەن نېمە چاتتى؟ ئۇنىڭ ئۈستىگە، خەق دەردىڭنى تارتىشىپ، قازىنىڭنى قاينىتىشىپ بېرەمتى؟ سەن تېخى ياش، ئاشۇ سولاش بىلەن ئۆتۈمەن، دېسەڭ

ئۆزۈڭگىلا ئەمەس، بالىلىرىڭغىمۇ قىلىپ قويسەن. ئەر دېگەن ياخشى بولسا دوست، ياخشى بولمىسا دۈشمەن! ئۇ لاتىنى كەينىڭگە سېلىپ، بىر ئۆمۈر سۆرەشتۈرۈپ يۈرەمسەن؟ مۇشۇ چىرايىڭ بىلەن سېنى ئالىدىغان ئەر چىقماسمۇ؟ ئاجرىشىپ كەت، كۆپ ئويلىما، خۇدايىم يارانغان ئاسمانمۇ ئۆزگىرىپ تۇرىدۇ، ئادەم ئۆزگەرسە نېمە بوپتۇ؟ ئەگەر مېنىڭ سېنىڭدەك چىرايىم بولغان بولسا، بۇ چاغقىچە كەينىمگە بىرنەچچە نوپىنى سېلىپ بولاتتىم. مۇشۇ كۈندە كىم كىمدىن قورقىدۇ ئاداش؟ ئايالىغا سادىق ئەر نەدە بار، ئەرگە سادىق ئايالمۇ نەدە بار؟ ھەممە ئادەم ئارتىس بولۇپ كەتتى ھازىر. . . ئاجرىشىپ كەتسەڭ، ئالىمنىڭ ھازىرقى ئەھۋالىنى بىلىدىغان كىشىلەر سېنى ئەيىبلەيدۇ، چۈنكى سەن ئۇنىڭغا ئەسكىلىك قىلىدىكەن، ئۇ ساڭا، بالىلىرىڭغا ئەسكىلىك قىلدى. ئالىم بىر پارچە لەش گۆشكە ئايلاندى، كۈندىن - كۈنگە سېسىشقا باشلايدۇ، ئەگەر ئۇنىڭدىن ئاجرىشىپ كەتسەڭ، ئۇ سېنىمۇ، بالىلىرىڭنىمۇ سېستىدۇ! — دەدى بىر كۈنى مەرھابانىڭ قەمەر ئىسىملىك دوستى.


— ئاجرىشاي دەيمەنۇ، لېكىن ئۇ سۆزنى ئېغىزىمدىن چىقىرىشقا پىتىنالمىمەن. سەنمۇ بىلىسەن، ئۇ بىزگە ئاز ياخشىلىق قىلمىغان، ئەڭ كىچىك ئىنىمۇ ئالىمنىڭ ياردىمى بىلەن بىر كىچىك خوجايىن بولۇپ قالدى. ئەمدى مەن ئۇنىڭدىن يۈز ئۆرسەم، خەقلەر مېنى نېمە دەپمەيدۇ؟ — دەدى مەرھابا. — يەنە دەپسەم يەنە شۇ گەپ، ئەمىسە، ئاشۇ سېسىشقا باشلىغان لەش گۆشىنى قۇچاقلاپ يېتىۋەر!

مەرھابا گەپ قىلمىدى، ئۇ يەرگە قاراپ ئولتۇراتتى.

— ئاپاڭ نېمە دەيدۇ؟ — دەدى قەمەر.

— ئاپام نېمە دەيتتى، ئاپام يىغلاپ ئولتۇرىدۇ شۇ.

— ھە بولدىغۇ، ئاپاڭ يىغلىغاندىن كېيىن ئاجرىشىپ



كەتمەسەن ئۇ گۆيدىن؟ — دەدى قەمەر.
 قەمەر كەتكەندىن كېيىن، مەرھابا ئۇزۇنغىچە ئويلىنىپ
 ئولتۇردى. قەمەرنىڭ گېپى ئۇنىڭغا تەسىر قىلغانىدى.
 «ئۆزۈمنى ئويلىمىساممۇ بالىلىرىمنى ئويلىشىم كېرەك» دەدى
 مەرھابا ئىچىدە ۋە ئالىمدىن ئاجرىشىپ كېتىش قارارىغا كەلدى.
 ئۇ بۇ قارارنى ئالىمغا ئېيتقاندا ئالىم بىرھازا گەپ قىلماي
 ئولتۇرۇپ كەتتى، ئاخىر ئۇلۇغ - كىچىك تىنىپ قويۇپ، ئۇنىڭ
 تەلىپىگە ماقۇل بولدى.

ئۇلار ئاجرىشىپ كەتتى، ئاجراشقاندىمۇ چىرايلىق
 ئاجراشتى. ئالىم ئوغۇل بالىلىق قىلىپ، قورۇ - جايىنى ھەم
 ئۆيدىكى مال - مۈلۈكىنى مەرھاباغا قالدۇردى، ئۆزى دادىسىنىڭ
 ئۆيىگە كەتتى.

— مەن مۇشۇ ئىشقا كەلگەندە ئۆزۈمنى ئادەم قىلالىدىم
 مەرھابا، مەندىن خاپا بولما. زەھەرنى تاشلايمەن، دەپ
 تاشلىغىلى بولىدىغان نەرسە ئەمەس ئىكەن. بالىلارغا ياخشى
 قارا، مەن ئۇ دۇنيا، بۇ دۇنيا سەندىن رازى! — دەدى ئالىم
 دادىسىنىڭ ئۆيىگە كېتىش ئالدىدا يىغلاپ تۇرۇپ.

ئالىم قۇرۇق قول دادىسىنىڭ ئۆيىگە قايتىپ كەتتى.
 ئەختەم بالىسىنىڭ ئاخىر مۇشۇنداق ئاقسۆزگە چۈشۈپ
 قالىدىغانلىقىنى ئاللىقاچان ھېس قىلغانىدى.

ئالىم دادىسىنىڭ ئالدىغا قايتىپ كېلىپمۇ ئاق تاماكىدىن
 قول ئۈزەلمىدى. ئۇ تاماق يېسە يەيتتى، يېمىسە ئاق تاماكا

چېكىپ يۈرەتتى، ئۇ پۇل سورىغاندا دادىسى بەرمىسە، ئۆيدىن قولغا چىققۇدەك نەرسىلەرنى ئوغرىلاپ چىقىپ ساتاتتى؛ بەزى كۈنلىرى مەرھابانىڭ قېشىغا بېرىپ پۇل سورايتتى، بەزىدە ھەتتا مەرھابانىڭ ئۆيلىرىدىنمۇ پۇلغا يارىغۇدەك نەرسىلەرنى ئوغرىلاپ چىقىپ ساتاتتى.

ئەختەم ئالىمنىڭ كۈندىن - كۈنگە سوغۇلۇپ - قۇرۇپ، قورايدەك بولۇپ قېلىۋاتقىنىنى كۆرۈپ چىدىماي يىغلايتتى، بەزى كېچىلىرى ئۇ تاڭ ئاتقۇچە كىرىپ قاقماي ئازابلىناتتى. ئۇنىڭ ئوغلىغا شۇنداق نجىس نەرسىنى چەكتۈرۈپ، ئۆگىتىپ قويغان ئادەمدىن ئوچ ئالغۇسى كېلەتتى. بىر كۈنى ئەختەم بالىسىغا:

— سەن مېنىڭ ئەڭ ياخشى كۆرىدىغان بالام، سەن نېمە دېسەڭ، شۇنى قىلىپ بېرىپ كەلدىم. ئاق تاماكنى تاشلا دېسەم، تاشلىيالىمىدىڭ، سېنىڭ خۇمارىڭ تۇتقان چاغدىكى ئازابلانغانلىرىڭنى كۆرۈپ، ئاپاڭ ئىككىمىز چىدىماي قالدۇق. . . ماڭا راست گېپىڭنى قىل، نەلەردە يۈرۈپ بۇ نجىسىنى چېكىشنى ئۆگىنىپ قالدىڭ بالام؟ — دېدى ئەختەم.

ئالىم راست گەپ قىلسا، ئىشنىڭ ئاقىۋىتى يامان بولىدىغانلىقىنى بىلەتتى، يالغان گەپ قىلاي دېسە، دادىسى ئۇنىڭغا بىر تىيىنمۇ بەرمەسلىكىدىن قورقاتتى. ئۇ ئىككىلىنىپ تۇرۇپ قالدى، كېيىن يالغان سۆزلىدى:

— ئۆزۈممۇ بىلمەيمەن دادا، ئولتۇرۇشلاردا ئولتۇرۇپ چېكىۋاپتىمەن. بىر كۈنى بىرسى تاماكا تۇتتى، ئېلىپ چېكىپتىمەن، كېيىن خۇمار قىلغاندەك قىلدى، يەنە سوراپ چەكتىم، شۇنىڭ بىلەن كىرىشىپ كېتىپتىمەن. كېيىن بىلىسەم، ئۇ تاماكىلارنىڭ ئىچىگە ئوكۇل ئارقىلىق ئاق تاماكنىڭ سۇيۇقلۇقىنى ئۇرۇۋەتكەنكەن، ئۆزۈڭ بىلىسەن

دادا، تاشلىغۇم بار، لېكىن تاشلىيالمىۋاتىمەن... — ياق بالام، سەن ماڭا راست گەپ قىلمىدىڭ، مەن بەزى ئىشلارنى سېزىپ - ھېس قىلىپ تۇرۇۋاتىمەن. سەن يالغان سۆزلەۋاتىسەن! ئەگەر سەن ماڭا راست گەپ قىلمىساڭ، مەن بۈگۈندىن باشلاپ سېنىڭ بىلەن كارىم يوق، بەلكى سېنى ساقچىخانغا ئۆزۈم تۇتۇپ ئاپىرىپ بېرىمەن، سېنى جازالاشنى، ئەمگەك بىلەن ئۆزگەرتىش مەيدانغا ئاپىرىۋېتىشنى تەلەپ قىلىمەن. دادام مېنى قورقىتىپ شۇنداق دەۋاتىدۇ، دەپ ئويلاپ قالما، مەن دېگىنىمنى چوقۇم قىلىمەن.

بۇ گەپنى ئاڭلاپ ئالىم قورقۇپ قالدى. ئۇ ئاستا بېشىنى كۆتۈرۈپ دادىسىغا قارىدى:

— سۇلتان ئاكامدىن ئۆگەنگەن... —

بۇ گەپنى ئاڭلاپ ئەختەمنىڭ يۈرىكى «قارت» قىلىپ قالدى. ئۇ بازاردا دۇكان ئېچىپ ئولتۇرىدىغان ئۆزى دىمەتلىك بەزى كىشىلەردىن «ئوغلنىڭىزنى سۇلتان قۇلاق يولىدىن چىقارغاندەك قىلىدۇ» دېگەندەك گەپلەرنى ئاڭلىغان، ئەمما ئىشەنمىگەن، سۇلتان ھەرقانچە ئەسكى بولسىمۇ مەندىن ئالالمىغان ئۆچىنى ئوغلۇمدىن ئالماس، دەپ ئويلىغانىدى. مانا قاراڭ، ئالىمنى تۈگەشتۈرگەن، نابۇت قىلغان كىشى باشقا بىرى بولماي، ئەختەمنىڭ دادا بىر، ئانا باشقا ئىنسى ئىكەنغۇ؟! ئەختەم غەزەپتىن تىترەپ كەتتى، ئۇدەۋل بېرىپ، سۇلتاننى بوغۇپ تاشلىغۇسى كەلدى. لېكىن، ئۇ ئۇنداق قىلالمايتتى، سۇلتانغا كۈچى يەتمەيتتى. ئۇ ئويلىنىپ ئولتۇرۇپ قالدى.

ئاخىر «سۇلتانمۇ چېكەمدىغاندۇ؟...» دېگەن خىيال كۆڭلىدىن كېچىپ سورىدى:

- سۇلتانمۇ چېكەمدۇ؟
- ياق، ئۇ ماڭا تېپىپ بەرگەن...
- ئۇ ھاراملىقنىڭ نىيىتىنى ئەمدى چۈشەنگەنمىن؟

ئارىلاشما دېسەم، گېپىم قۇلىقىڭغا كىرمىدى...
— چۈشەندىم دادا، مەن ئادەم ئەمەس...
— بىراق، سەن ئادەم بالام، مەن چوقۇم سېنى ئادەم
قىلىمەن! — ئەختەم ئۆزىنى تۇتۇۋالماي بالىسىغا ئېسىلىپ
يىغلاپ كەتتى.

27

نەچچە كۈنگىچە ئەختەم قاتتىق ئازابلىنىپ يۈردى. ئۇ
سۇلتاننىڭ ئۆزلىرىگە ھەرقانداق يامانلىق قىلىشتىن
يانمايدىغانلىقىغا ئىشەنسىمۇ، ئەمما بۇنداق يامانلىق قىلىشى
مۇمكىنلىكىنى، يەنى، ئۆزىدىن ئالالمىغان ئۆچىنى ئالىمغا
خىروئىن چەكتۈرۈش ئارقىلىق ئېلىشى مۇمكىنلىكىنى پەرەزمۇ
قىلىپ باقمىغانىدى. ئوغلدىن ئۇنىڭغا زىيانكەشلىك قىلغان
كىشى دەل ئوغلنىڭ كىچىك دادىسى ئىكەنلىكىنى ئۇققاندىن
كېيىن ئەختەم نەچچە كۈنگىچە ئېسىنى يىغالمىي، نېمە
قىلىشنى بىلەلمەي يۈردى. سۇلتاننى كۆز ئالدىغا كەلتۈردى،
ئاشۇ يىللاردىكى سۇلتان بىلەن بولغان جەڭگى - جېدەللىرىنى
كۆز ئالدىغا كەلتۈرۈپ، سۇلتانغا بولغان غەزەپ، ئۆچمەنلىك
ئۇنىڭ قەلبىدە گۈلخانەدەك لاۋۇلداشقا باشلىدى. سۇلتاننى
ئىچىدە مىڭى تىللىدى، قاغىدى...

ئەختەم بىر كۈنى سۇلتاننى ئىزدەپ ئاشخانىسىغا باردى.
— كەل ئەختەم ئاكا، بۈگۈن بۇ تەرەپكە قەدىمىڭ يېتىپ
قايتۇغۇ؟ — دەپى ئىشىك تۈۋىدە پۇل يىغىپ ئولتۇرغان سۇلتان
چاندۇرماي كۈلۈپ تۇرۇپ.

ئەختەم ئۇنىڭغا گەپ - سۆزمۇ قىلماي، ئالسىپ قارىدى.
سۇلتان چاندۇرماي ئۇنىڭ ئۆز سالىمىنى ئىلىك ئالىشىنىڭمۇ،
ئالسىپ قارىشىغىمۇ پەرۋا قىلماي، ئۈستىگە باشلاپ چاي
قويدى.

— چاي ئىچ ئەختەم ئاكا، سامسىدىن بەشنى كەلتۈرەيمۇ؟
— سامساڭدا زەھەر باردۇر، سۇلتان قۇلاق! — دەپ
ئەختەم گۈركرەپ سۆزلەپ.

— ئەلھەمدۇللىلا مۇسۇلمانمەن ئاكا، نېمىلەرنى
دەيدىغانسەن؟ ئاخشام كېچىدە يامان چۈش كۆرۈپ قالدىڭمۇ
نېمە، پەيلىك يامانغۇ سېنىڭ؟ — دەپ سۇلتان كۈلۈپ تۇرۇپ.
— سۇلتان، ئىككىلىمىزنىڭ يېشى بىر يەرگە بېرىپ
قالدى، كەتكەن ئىش كەتتى، نوچى بولساڭ مەن بىلەن ئېلىش،
ئۆچىڭ بولسا، مەندى ئالماي، نېمە ئۈچۈن مېنىڭ بالامغا قەست
قىلىسەن؟ قولۇڭدىن كەلسە، ئاق تاماكنى ماڭا ئۆگەتسەڭ
بولمامدۇ!؟

— نېمىلەرنى دەۋاتىسەن ئەختەم ئاكا، ئەتىگەندە قاق پۇدا
يىرتىق ئىشتاندىن بىر نېمە چىققاندىك غەلىتە گەپلەرنى دەپ
يۈرسەنغۇ؟ ئالىمنىڭ ئاق تاماكا چېكىپ يۈرگىنىنى بىلىمەن،
ئۇنىڭغا جىق تەربىيە قىلدىم، بىراق ئۇ بالاڭ كاللىسىغا
كەلگىنىنى قىلىدىغان بالا بوپتۇ، ئەمدى سەن بۇ ئىشنى مەندىن
كۆرسەڭ قانداق بولىدۇ؟ گەپنى ئويلىشىپ قىل، سەن
دېگەندەك كەتكەن ئىشلار كەتتى، مەنمۇ ئۇ ئىشلارنى ئۇنتۇپ
كەتتىم، شۇ كۈنلەردە مەن سېنى ئاكام دەپ ھۆرمەت قىلىپ
يۈرسەم، «سەن بالامغا قەست قىلدىڭ» دەيسىنا ماڭا، ئىسپاتىڭ
بارمۇ؟

— ئالىم ماڭا ھەممە ئىشنى ئېيتىپ بەردى، خروئىن
چېكىشنى ئۇنىڭغا سەن ئۆگەتتىڭمۇ؟
— ئۇ بالاڭ مۇشۇ كۈندە شۆلگىيىنى ئېقىتىپ، ئاغزىغا

كەلگىنىنى سۆزلەپ يۈرىدۇ. دەۋېرىدۇ ئۇ، گەپ — قولۇڭدا
ئىسپات بولسا بولىدۇ!

— مېنىڭ ساڭا كۈچۈم يەتمەيدۇ ھازىر، بىراق ئۇستۇڭدىن
سوتقا ئەرز قىلىمەن، ئەرز قىلغۇدەك ماغدېرىم بار تېخى. قاراپ
تۇر، كۆرگۈلۈكۈڭنى كۆرسەن، ئۆمۈرۈڭنىڭ ئاخىرى قارا
تۈرمىدە ئۆتىدۇ!

— سەن قايسى زاماندا ياشاۋاتىسەن ئەختەم ئاكا؟ سېنىڭ
ساقچىلارنى سېتىۋالدىغان زاماننىڭ ئاللىقاچان ئۆتۈپ كەتكەن،
بەلكى كەلمەسكە كەتكەن. سەن ئۆزۈڭچە مەن يەنە ئاشۇ بۇرۇنقى
زاماندىكى ئەختەم ئاقسۆڭەك، دەپ يۈرەمسەن؟ ماقۇل، بالاڭغا
مەن ئۆگەتتىممۇ دەيلى، شۇنداق دەيدىغانغا پاكىتنىڭ بولمىسا
ئەرزىڭ ئاقامدۇ؟ . . . سەن ئۆزۈڭدىن باشقا ئادەمنى ئادەم
قاتارىدا كۆرمەيتتىڭ، باشقىلارنى ئېلىۋەتكەن تىرىنقىچىلىكمۇ
كۆرمەيتتىڭ، مانا ئەمدى قانچىلىك ئادەم بولۇپ قالدىڭ؟
ئەسكىلىكىنى سەنلا بىلمەيسەن، باشقىلارمۇ بىلىدۇ، سەن قىلغان
ئەسكىلىكىنى باشقىلارمۇ قىلالايدۇ. ئۆزۈڭچە ئوشۇقۇم دائىم
ئالچۇ چۈشىدۇ، دەپ ئويلايدىكەنسەن — دە؟ جاھاندا ھەرقانداق
ئادەم دائىم كۈلۈپ ياشايدىغان ئىش يوق. سەن ئاشۇ يىللاردا
كۈلۈپ ياشىدىڭ، كۈلكۈڭ كەلمىسىمۇ ھىجىيىپ يۈردۈڭ، مانە
ئەمدى يىغلايسەن، يىغلىمىساڭ بولمايدۇ! — دەدى سۇلتان.
ئاشخاندا تاماق يەۋاتقان خېرىدارلار ئۇلارنىڭ
ۋاقىراشلىرىنى ئاڭلاپ، ئالدىراپ تاماقلارنى يەپ چىقىپ
كېتىشتى. سۇلتان ئاشخاندا خېرىدارلارغا چاي قويدىغان يارىغا
قاراپ تۇرۇپ:

— يارى، ئاشخاننىڭ ئىشىكىنى يېپىۋەت، مەن ئەختەم
ئاكام بىلەن ئازراق مۇڭدىشىپ قالدىغاندەك قىلىمەن! —
دەدى.

يارى ئاشخاننىڭ ئىشىكىنى يېپىۋېتىپ، ئەختەم بىلەن

سۇلتاننىڭ ئەتراپىدا ئۆرە تۇغان بالىلارنىسى باشلاپ، تاماق ئىتىدىغان ئۆيگە كىرىپ كەتتى.

— سۇلتان، سەن ھەددىڭدىن ئاشما! مەن سەن قۇلاقنى ئويدان بىلىمەن ئىتنىڭ بالىسى، مەن ئۈستىڭدىن سوتقا ئەرز قىلىمەن، كۆزۈڭگە ئانا- ماناڭنى كۆرسىتىۋېتىمەن! — دەپى ئەختەم ئۆزىنى تۇتۇۋالماي ۋارقىراپ.

— چاغلىق ئەختەم، — دەپى سۇلتان كۈلۈپ تۇرۇپ، — كونا زاماندا بۇ شەھەرنى سەن سورايىتىڭ، دېگىنىڭ دېگەن، قىلغىنىڭ قىلغانىدى، شۇ ۋاقىتتىمۇ سەن سېنى ھېچ نېمە قىلالىمىغان، ئەمدى نېمە قىلالايسىن؟ مەن دېگەن ھازىر ھۆكۈمەت ئېتىراپ قىلىدىغان يەككە ئەمگەكچى، ھۆكۈمەتكە باج تۆلەيمەن، يامان ئادەم ئەمەس مەن ھازىر. سەن سوتقا ئەرز قىلىمەن، دەيسەن، ئەرز قىل، ئەرز قىلساڭ سوتقا بېرىپ قىل، ئاشخانام سوت ئەمەس، ساڭا نېمە بار بۇ يەردە؟ يا مېنى يەنە بۇرۇنقىغا ئوخشاش قارامنى كۆرۈپلا ئالدىمغا بىر تەخسە سامسا كەلتۈرىدۇ، دەپ ئويلاپ قالىدىغۇمۇ يا؟ ئېسىڭدە بولسۇن ئەختەم قارا سۆڭەك، ئەمدى ئۇنداق كۈنلەر ساڭا مەڭگۈ كەلمەيدۇ. . . نوچى بولساڭ، سوتقا بېرىپ ئەرز قىلىۋەر، مېنى نېمە دەپ ئەيىبلەسەڭ ئۆزۈڭنىڭ ئىختىيارى، بېرىپ ئەرز قىل، قولۇڭدىن كەلسە ياغ چاپنا!

— سەن بەك كۆرەڭلەپ كەتتە ھارامدىن بولغان ھىجىقىز! — دەپى ئەختەم چاچراپ ئورنىدىن تۇرۇپ.

— كۆرەڭلىسەم نېمە قىلالايسىن؟ — دەپى سۇلتانمۇ ئورنىدىن تۇرۇپ، — مەن بۈگۈن سېنى ئادەم قىلىمەن ئەختەم قارا سۆڭەك، سەن قارا نىيەت ئاقسۆڭەك دېگەن نامغا لايىق ئەمەس سەن. . . توغرا، مەن ھارامدىن بولغان، ئەمما مەن سېنىڭ داداڭنىڭ ھارامدىن بولغان بالىسى، سەن بۇنى ئەلۋەتتە ئېتىراپ قىلمايسەن. لېكىن، مەن بۈگۈن سېنى بۇ گەپنى

ئالدىدا، يۈزۈمدىن يۈزۈمگە دېگىنىڭ ئۈچۈن پۇشايىمەن قىلدۇرىمەن، توۋا قىلدۇرىمەن. ئۇزۇن يىللاردىن بېرى سەن ماڭا ئاز ئەسكىلىك قىلمىدىڭ، ئەمدى بۈگۈن ئەسكىلىك قىلىشىڭ قانداق بولىدىغانلىقىنى مەندىن كۆر.

سۇلتان ۋارقىراپ سۆزلەۋېتىپ، بىخەستە تۇرغان ئەختەمگە ئۈشتۈمتۈت كالا قويدى، ئەختەم ئوڭدىسىغا چۈشتى ۋە بۇرىدىن ئوقتەك قان كەتتى، ئورنىدىن تۇرغىچە ئارىلىقتا ئاپئاق كۆڭلىكىنىڭ ئالدى قىزىل قانغا بويالدى. ئاشخانىدىكى تاراق - تۇرۇق ئاۋازنى ئاڭلاپ تاماق ئىتىدىغان ئۆيدىن شاگىرت بالىلار يارىغا ئەگىشىپ يۈگۈرۈپ چىقتى.

— ئارىلاشماڭلار، ھەممىڭلار كىرىپ ئۆزۈڭلارنىڭ ئىشىنى قىلىڭلار، — دېدى سۇلتان ئۇلارغا ۋارقىراپ. يارى بالىلارنى تاماق ئېتىدىغان ئۆيگە ئېلىپ كىرىپ كەتتى.

مىڭ تەستە ئورنىدىن تۇرغان ئەختەم پۇتلىرى تىترەپ، ئورۇندۇققا ئولتۇرۇپ قالدى. سۇلتان پۇرسەتنى غەنىمەت بىلىپ، ئاشخانىدا گۆش ئاسىدىغان ئارغامچىنى ئېلىپ كېلىپ، ئۇنى ئورۇندۇقنىڭ يۆلەنچۈكى بىلەن قوشۇپ باغلىۋەتتى.

— سۇلتان قۇلاق، مېنى نېمە قىلاي دەيسەن؟ ھەي ھارامدىن بولغان نىجىس، مېنى قويىۋەت، بولمىسا سېنى ئۆلتۈرۈۋېتىمەن! — دېدى ئەختەم يۇلقۇنۇپ تۇرۇپ. ئۇنىڭ بۇرىدىن ئېقىپ چۈشىۋاتقان قانلار ئاغزىغا كىرىپ كېتىۋاتتى. — قولىڭدىن كەلسە ياغ چاينا دېدىمغۇ، — دېدى سۇلتان، — توختا، ئالدىرماي گەپ قىل، بولمىسا بۇرۇنۇڭدىن چىققان ھارام قاننى يۇتساڭسەن. توختا، مەن سېنىڭ ئاغزىڭنى سۈرتۈپ قوياي ئاكا.

سۇلتان بىر لۆڭگە تېپىپ كېلىپ، ئەختەمنىڭ ئاغزى - بۇرىنى سۈرتۈپ قويدى. ئۇنىڭ ئالدىغا كېلىپ ئولتۇرۇپ،



بارمىقىدىكى ئۈزۈكنى چىقىرىپ كۆرسەتتى:

— ماۋۇ ئۈزۈكنى كۆردۈڭمۇ؟ مانا، سەن بىر ئۆمۈر ئاۋازە

بولۇپ مەندىن ئالالمىغان ئۈزۈك مۇشۇ، ئەمدى مەن بۇ ئۈزۈكنى

ساڭا قايتۇرۇپ بېرىۋېتىمەن! بۇ ئۈزۈك مېنى بىر ئۆمۈر ئاۋازە

قىلدى. ئەگەر سېنىڭ ھارام داداڭ مېنىڭ ھارام ئانامنى ھارام

قىلمىغان، بۇ ئۈزۈكنى مېنىڭ ئانامغا تۇتقۇزۇپ قويىمىغان

بولسا، مەن بۇ دۇنياغا كەلمىگەن، تۈرمىگە قامالمىغان،

ئازابلانمىغان بولاتتىم، مۇشۇ ئۈزۈكنىڭ دەردىدە مەن بىر ئۆمۈر

دەرد - ھەسرەت ئىچىدە ياشىدىم. ئەسلى مېنىڭ تەلىپىم چوڭ

ئەمەس ئىدى، مېنى ئېتىراپ قىلىپلا قويساڭ، مېنى ئىنىم،

دەپلا قويساڭ ئىش تۈگەيتتى، مەنمۇ خاتىرجەم ياشايتتىم.

ئەقلىمگە كەلگەندىن بېرى خۇدايىم بەرگەن بىر چىشلەم ناننىمۇ

خاتىرجەم يېگەن بەندە ئەمەس مەن. ئەمدى بۇ ئۈزۈكنى ساڭا

قايتۇرۇپ بېرىمەن، شۇنىڭ بىلەن كۆڭلۈم بىراقلا ئارام

تاپىدۇ. ئاشۇ يىللاردا بۇ ھارام ئۈزۈكنى نېمە ئۈچۈن ساڭا

بېرىۋەتمىگەن بولغىدىم ئەختەم ئاكا؟ ھارامدىن بولغان ئادەمنىڭ

كالىسى ھەقىقەتەن ئىشلىمەيدىكەن. . . ئەمىسە، ئاغزىڭنى ئېچىپ

تەبىيار بول، مەن ھارام داداڭنىڭ بۇ ئۈزۈكىنى بولاق مانتىنىڭ

يۇمشاق خېمىرىغا ئارىلاشتۇرۇپ ئاغزىڭغا سېلىپ قويىمەن،

سەن ئۇنى يۇتتۇت. گېلىڭدىن ئۆتمەسە ئاغزىڭغا سۇ قويىمەن،

قانداق، بولامدۇ؟

— ھەي ھارامدىن بولغان، كۆزۈڭنى ئۇيۇۋالمەن! — دەپ

ئەختەم بوشىنىشقا ئۇرۇنۇپ، يۇلقۇنۇپ تۇرۇپ ۋارقىراپ.

— كۆزۈمنى ئۇيۇۋالمىسۇن، دەپ سېنى باغلاپ قويدۇم

ئەختەم ئاكا، سەن ئالدىراپ كەتتە، ساڭىمۇ پۇرسەت كېلىدۇ

تېخى! ئالدى بىلەن بۈگۈنكى ئىشىمىزنى تۈگىتىۋالايلى!

سۇلتان قاسقاندىن سوۋۇپ قالغان بىر بولاق مانتىنى

ئېلىپ، ئۈزۈكنى ئىچىگە پاتۇردى ۋە مانتىنى ئەختەمنىڭ

ئاغزىغا ئىقتى. ئەختەم ھۆ قىلىپ، ئاغزىدىكى ئۈزۈك بار مانتىنى چىقىرىۋېتىشكە ئورۇندى، سۇلتان ئۇنىڭ بېشىنى كەينىگە قايرىپ تۇرۇپ، ئاغزىغا سۇ قويدى، بارمىقى بىلەن ئۇنىڭ ئاغزىدىكى ئۈزۈكنى كانىيىغا ئىتتىردى. ئۈزۈك مانتىنىڭ گۆش - خېمىرلىرى بىلەن قوشۇلۇپ، ئۇنىڭ كانىيىدىن ئۆتۈپ كەتكەندىلا سۇلتان ئۇنىڭ بېشىنى قويۇۋەتتى. ئەختەم ئاغزىنى بۇزۇپ، سۇلتاننى تىللىغىلى تۇردى. — ئالدىرما ئەختەم ئاكا، يەنە قىلىدىغان بىر ئىش بار، بۇ ئىش تۈگىگەندىن كېيىن مېنى قانغۇچە تىلاۋالساڭ بولىۋېرىدۇ. مەن سېنى بۇ ئاشخانىغا چاقىرىپ كەلمىگەندىمەن - ھە؟ قوڭاڭنى قىسىپ، ئىشىڭنى قىلساڭ، بۇ كۈن يوق ئىدى ساڭا!

سۇلتان سۆزلىگەچ ئۈستەلنىڭ ئۈستىدىكى قىغراقنى قولغا ئالدى، ئەختەم قىغراقنى كۆرۈپ قورقۇپ كەتتى. — سەن ئوغرى نېمە قىلماقچى؟! — دېدى ئەختەم ۋارقىراپ، — قۇتقۇزۇڭلار، ئادەم ئۆلدى، ئادەم! تاماق ئىتىدىغان ئۆيدىن يۈگۈرۈپ چىققان يارى: — ئۈستام، نېمە قىلاي دەيسىز؟ ئۆزىڭىزنى تۇتۇپلىڭ، ئەكېلىڭ، چەيدونى ماڭا بېرىڭ! — دېدى جىددەيلىشىپ. — سەن بۇ ئىشقا ئارىلاشما يارى، ھەم قورقما، مەن بۇ گۈيىنىڭ جېنىنى ئالمايمەن، خاتىرجەم بول، بېرىپ ئىشىڭنى قىلىۋەر. بولمىسا سەنمۇ بۇ ئىشقا ئارىلاشقان بولۇپ قالسىەن، كېيىن ساقچىلار سېنىمۇ ئاۋارە قىلىدۇ، — دېدى سۇلتان كۈلۈپ تۇرۇپ. ئۇنىڭ چىرايىدا قىلچىلىكمۇ جىددەيلىك يوق ئىدى.

يارى تاماق ئىتىدىغان ئۆي تەرەپكە ماڭدى. ئەمما، ئۈستىسىنىڭ بىرەر قورقۇنچلۇق ئىش قىلىپ قويۇشىدىن ئەنسىرەپ، تۆت قەدەم چامدىغاندىن كېيىن توختاپ قالدى. ئۇ

قايتىدىن ئۈستىسىنىڭ قېشىغا كېلىپ:

— مەن كىچىك بولساممۇ بىر ئېغىز گېپىمنى ئاڭلاپ قويۇڭ ئۈستام، پەيلىڭىزدىن يېنىڭ، ئۇنداق قىلماڭ، دېدى يىلىنىپ.

— سەن بىزنىڭ ئىككىمىزنىڭ ئىشىنى ئاز - تولا بولسىمۇ ئاڭلىغان بولغىتتىڭ، بىزنىڭ ئىشىمىز جىق چاتاق. شۇڭا سەن بۇ ئىشقا ئارىلاشما، بېرىپ ئىشىڭنى قىل. گۆشلەرنى توڭلاتقۇغا سېلىۋېتىڭلار!

— يارى بالام، ساقچىغا تېلېفون قىلىۋەت، مەن چوقۇم سېنى ياخشى رازى قىلىمەن، بولمىسا بۇ ھارامدىن بولغان ئۈستالڭ مېنى ئۆلتۈرۈۋېتىدۇ، — دېدى ئەختەم تىترەپ تۇرۇپ. يارى بېشىنى چايقاپ تۇرۇپ، تاماق ئىتىدىغان ئۆيگە كىرىپ كەتتى.

— ھە، ئەختەم ئاقسۆڭەك، گەپ قىلە، سەن ئۆزۈڭچە مەن ئاقسۆڭەكنىڭ ئەۋلادى، نەگە بارسام مېنىڭ گېپىمنى قىلىدىغان ئادەم چىقىدۇ، دەمسەن؟ قارا سېنى، يارى مېنىڭ ئادىمىم نۇرسا، ئۇ قانداقلارچە سېنىڭ گېپىڭنى ئاڭلايدۇ؟ سەن شۇ تاپتىمۇ پۇلۇڭغا ئىشىنىۋاتسەن - ھە؟ مېنىڭ ئادەملىرىم سېنىڭ پۇلۇڭغا سېتىلمايدۇ. بىلىپ قوي، سەن ئاقسۆڭەك ئەمەس، ئاللىقاچان قارا سۆڭەك بولۇپ بولغان! خۇدايىم بۇيرۇغان بولسا، سېنىڭ كۆرىدىغان كۈنۈڭ ئاياغلىشىدۇ ئەمدى. سەن ئۇزۇن يىللاردىن بېرى ماڭا بەكمۇ ئەسكىلىك قىلىدىڭ، سەن ئاشۇ ئەسكى ئىشلارنى ئالدى بىلەن مۇشۇ ئوڭ قولۇڭ بىلەن قىلغان، لېكىن مەن ساڭا ئوخشاش ئۇنداق قارا نىيەت ئەمەس، قىلماقچى بولغان ئىشىمنى سەن بىلەن مەسلىھەتلىشىپ قىلىمەن. چۈنكى، قانداق بولمىسۇن، سەن مېنىڭ ئاكام، مەن سېنىڭ ئىنىڭ. ئەلۋەتتە سەن بۇنى ئېتىراپ قىلمايسەن، لېكىن بۇ ئىشنى سېنىڭ ھەم مېنىڭ ھارامدىن بالا

تاپقان دادىمىز ياخشى بىلىدۇ. ئۇزۇن گەپنىڭ قىسقىسى، قانداق قىلسەن ئاكا، ئۆزۈڭ كېلىپ قاپسەن ئالدىمغا، ئەمدى ئوڭ قولۇڭنى ماڭا بەرمىسەڭ بولمايدۇ، چانايدىغان يەرنى ئۆزۈڭ كۆرسىتىپ بەرگىن، ئۇزۇنراق چانامدىمەن، يا قىسقراق چانامدىمەن، ئۆزۈڭ ئەقىل كۆرسەت ئاكا. گەپ قىلمايسەنغۇ خۇدايىم بەرگەن ئاكا؟ رەھمەتلىك مالىك دادام قولىدا تۆت - بەش تەڭگىسى بولغاندىن كېيىن ئاپامنى توقاللىققا بولسىمۇ ئېلىپ، مېنى تاپقان بولسىمۇ مەن بۇنچە ئاۋازچىلىق تارتىمىغان بولاتتىم، ئېغىلدا تۇغۇلۇپ قالغان ئادەمنىڭ كۈنى تەس بولىدىكەن ئاكا. . .

— سۇلتان ئوغرى، سەن ساراڭ بويسەن!

— جېنىم ئاكا، سەن ئۇنداق دېمە، بۇ شەھەردە ساق ئادەم تاپقىلى بولامدۇ ھازىر؟ ھەممىمىز ساراڭ، ساراڭ بولمىساق بىر - بىرىمىزنى مۇشۇنداق ئەپلەپ - جايلاپ يۈرەتتۇقمۇ؟ ئۇزۇن يىللاردىن بېرى سەن ماڭا بەك ئەسكىلىك قىلىپ كەتتىڭ، ئاشۇ ئىشلارنىڭ ھەممىسىنى سېنىڭ ئوڭ قولۇڭ قىلدى، ئەمدى چانايدىغان يەرنى ئۆزۈڭ كۆرسىتىپ بەرگىن ئاكا!

ئەختەم قورقتى. ئۇنى تەر باستى، ئۇ سۇلتان مېنى قورقتىپ قويۇۋېتىدۇ، دەپ ئويلىغانىدى. لېكىن، سۇلتاننىڭ گەپ - سۆزلىرى، ھەرىكەتلىرىدىن قارىغاندا، ئۇنى قويۇۋېتىدىغان ئەلپازى يوق ئىدى، ئۇ سۇلتان ئوڭ قولىنى چانايدىغانلىقىغا ئىشەندى ۋە بىردىنلا بوشىشىپ كەتتى.

— جېنىم ئۇكام، مەن ياشىنىپ قالغان ئادەم، مېنى قىيىنما، مېنى قويۇۋەت! — دېدى ئەختەم يالۋۇرۇپ. ئۇ سۇلتاننىڭ ئالدىدا ناھايىتى بىچارە بولۇپ قالغانىدى.

— نېمە، مېنى ئۇكام دېدىڭما؟ راست دەۋاتامسەن، يالغانمۇ؟ — دېدى سۇلتان كۈلۈپ تۇرۇپ.

— راست دەۋاتىمەن ئۇكام، مېنى قويۇۋەت. قورسىقىم ئاغرىپ كېتىۋاتىدۇ، ئۈزۈك ئۈچىيىمنى تېشىۋەنەنە ئۆلۈپ قالدىمەن، ئۆلۈپ قالسام ساڭمۇ ياخشى ئەمەس.

— خاتىرجەم بول، ئۆلمەيسەن، مەنمۇ سېنى ئۆلتۈرمەيمەن. قورسىقىڭ ئاغرىۋاتامدا؟ مېنى بۇرۇنراق ئۇكام دېگەن بولساڭ مۇشۇ ئىشىمۇ بولمايتتى، ئەمدى كېچىكتىڭ. ئېيتىپ باق، قورسىقىڭدىكى ئۈزۈك كىمنىڭ ئۈزۈكى؟

— دادامنىڭ . . .

— ئەمەس مەن داداڭدىن بولغان بالىمۇ، ئەمەسمۇ؟

— دادامدىن بولغان بالا.

— ئەمەس نېمە ئۈچۈن مېنى ئېتىراپ قىلمايسەن؟

— مېنى قىيىنما ئۇكام، كەتكەن ئىشلار كەتتى، سېنىڭمۇ بالىلىرىڭ بار، مېنىڭمۇ بالىلىرىم بار. ھازىر ئويلىسام، مەن بۇرۇن بەك نادانلىق قىلىپتىمەن . . .

— ئاناڭنىڭ قېشىدا كەتكەن ئىش كېتەمدە ئاكا؟ سەن مېنىڭ غورۇرۇمنى دەپسەندە قىلىپ ياشىدىڭ! مانا ئەمدى سەن ئاشۇ ئىشلىرىڭ ئۈچۈن بەدەل تۆلىمىسەڭ بولمايدۇ. سېنىڭ ماڭا قىلغان ئەسكىلىكلىرىڭگە جامائەت ھەغدا، مۇشۇ كۆزىنى ئېچىپ تۇرغان شەھەرمۇ ھەغدا، سەن بۇ جىنايىتىڭدىن قېچىپ قۇتۇلالمايسەن! ئاشۇ يىللاردا مېنىڭ بېشىمنى سىلاپ، كەل ئۇكام، دەپ ماڭا ئالقانچىلىك يەر ئېلىپ بەرگەن بولساڭ، ئىككى ئېغىز مايماق ئۆي سېلىۋېلىپ خاتىرجەم ياشايتتىم ئەمەسمۇ؟ ساڭا يۈز كېرەك بولسا، ماڭا جان كېرەك ئەمەسمۇ؟

— مەن ناماقۇل ئۇكام، ئازماس ئاللا، دەپتىكەن. مەن ساڭا بىر قورۇ - جاي ئېلىپ بېرىي. ئاڭلىسام، ئۆزۈڭمۇ بىر قورۇ - جاي ئالماقچى بولۇۋېتىپسەن، ئالىم بۇ ئىشنى ماڭا دېگەن. ھەي، «ئۆزۈم تاپقان بالاغا، نەگە باراي دەۋاغا. . .» سەنمۇ ئوغۇل بالا ئەمەس ئىكەنسەن سۇلتان، دەردىڭ بولسا،

مەندىن ئاننىڭ بولمامدۇ؟ مەن مۇشۇ شەھەردە دائىم بارغۇ!
نېمە ئۈچۈن ئالىمغا زىيانكەشلىك قىلسەن؟
— قارا گېپىڭنى ئاكا، سەن قىلغان ئەسكىلىكنى مەن
قىلسام بولمامدىكەن؟ مېنى ئوغۇل بالا ئەمەس ئىكەنسەن،
دېدىڭ، سەن ئوغۇل بالىمۇ؟ بۇ شەھەردە ئوغۇل بالا يوق
ئەمەس، بار، لېكىن ئۇلارنىڭ ھەممىسى جان باقار بولۇپ
كەتتى. ھەتتا، سېنىڭ ھارامدىن بالا تاپىدىغان داداڭمۇ ئوغۇل
بالا ئەمەس. بوۋاڭنى ئوغۇل بالا دېسەڭ بولىدۇ، ئۇ ئۆز ۋاقتىدا
ئىككى بېلىكىگە تايىنىپ باي بولغان، يۇرتىنىڭ غېمىنى
يېگەن. سەنچۇ؟ سەن بوۋاڭنى دورىيالىمىدىڭ، نېمە ئۈچۈن
دورىيالىمىدىڭ؟ شەيتىنىڭنىڭ كەينىگە كىرىپ كەتتىڭ! مانا
ئەمدى سەن كىرگەن شەيتاننىڭ كەينىگە مەنمۇ كىرىپ قويسام
نېمە بوپتۇ؟!

— مەن ناماقۇل ئۇكام، مېنى قويىۋەت.
— ئۇنداق ئاسان قويىۋېتىدىغان ئىش يوق ئاكا، سەن مىڭ
تەسلىكتە ئاشخانامغا دەسسەيدىڭ، مەن سېنى قۇرۇق يولغا
سېلىپ قويسام قانداق بولىدۇ؟
— مېنى قويىۋەت، ئىككىمىز بىللە ئۆيگە بارايلى، ساڭا
يۈز مىڭ سوملۇق ئالتۇن تارتىپ بېرىي، شۇنىڭ بىلەن
ئىككىمىزنىڭ جېدىلى تۈگىسۇن!
— بىزنىڭ ئوتتۇرىمىزدىكى ئىشلار ئەمدى پۇل بىلەن
پۈتمەيدۇ ئەختەم ئاكا، پۇل بىلەن پۈتىدىغان دەۋر ئۆتۈپ كەتتى.
سەن مېنى چۈشەنمەيسەن، مەنمۇ ساڭا ئۆزۈمنى چۈشەندۈرۈپ
بولالمايدىم، ئەمدى ئالتۇنۇڭنى چېكەڭگە تاڭ. گەپ قىل،
قولۇڭنىڭ قەيىرىدىن چانايىمەن؟ ئاز - تولا ئادىمىگەرچىلىك
قىلىپ قوياي، ئۆزۈڭ كۆرسىتىپ بەر، مەنمۇ ئەسكىلىكىنى
چېكىدىن ئاشۇرىۋەتمەي!

— جېنىم ئۇكام، مېنى قورقۇتما!

— سېنى قورقتىپ ئوينايدىغان ئاخماق سۇلتان يوق بۇ جاھاندا، مەن قىلمەن، دېگەن ئىشمنى قىلمەن. مەن ئەللىك يىلدىن بېرى مۇشۇ كۈننى، مۇشۇنداق بىر ئىش قىلىشنى كۈتۈپ كەلدىم.

ئەختەم تېخىمۇ جىددىيلىشىپ كەتتى، سارغىيىپ كەتكەن چىرايىنى قارا تەر باستى.

— يارى! — دەپ ۋارقىردى سۇلتان.

— مانا مەن، — يارى تاماق ئىتىدىغان ئۆيدىن ئىتتىكلا يۈگۈرۈپ چىقتى. ئۇ ئىشكنىڭ قېشىدىن كەتمىگەندى.

— بىلەينى ئېلىپ چىقە ئۇكام، چەيدو قاشىرىپ قاپتۇ، ياخشىراق بىلەۋىتەي. ئاكام نازۇك ئادەم، ئاننىڭ يۇمشىقىنى يەپ، سۇنىڭ سۈزۈكىنى ئىچىپ چوڭ بولغان، گال چەيدودا قىيىلىپ قالمىسۇن يەنە!

يارى ھە دېگەندە ماڭماي تۇرۇۋالدى، سۇلتان بىر ئالەم قويمۇۋېدى، ئامالسىز كىرىپ، بىلەينى ئېلىپ چىقىپ بەردى. — ئەمدى سەن بېرىپ ئىشنى قىل، سەن بۇ ئىشلارغا ئارىلىشىپ قالما، — دېدى سۇلتان.

يارى تاماق ئىتىدىغان ئۆيگە كىرىپ كەتتى.

— گەپ قىلە ئاكا، ئەگەر چانايدىغان يەرنى كۆرسىتىپ بەرمىسەڭ، ئۆزۈم بىلگەن يەردىن چانايمەن! — دېدى سۇلتان قولىدىكى قىڭراقنى بىلەپ تۇرۇپ.

— ھەي ھارامدىن بولغان گۈي، كۆزۈڭنى ئويۇۋالسىمەن جۇمۇ سېنىڭ! — ئەختەم ۋارقىراپ كەتتى.

— گەپ بولدى - دە، ئاكا بۇ، تازىنى تاز دەپ كەينىگە كىرىۋالغاندەك بىر ئىش بولدى - دە! مەن ھېچ قاچان ئۆزۈمنى ھارامدىن بولمىغان، دېگەن پېرىم يوققۇ، يەنە دەپسەڭ يەنە شۇ گەپ، يېڭىراق گېپىڭ يوقمۇ؟ مەسلەن، ئىشتاننىڭ تېشىدىن بولغان، دېگەندەك!

— بار، يېڭى گېپىم بار، — ئەختەم شۇنداق دەپلا كۈلۈپ ئولتۇرغان سۇلتاننىڭ قورسىقىغا بىرنى نەپتى. سۇلتان ئوڭدىسىغا يىقىلىپ چۈشتى. تاماق ئىتىدىغان ئۆيىنىڭ ئىشىكىنىڭ يۇچۇقىدىن ئۇلارنىڭ ئەھۋالىنى كۆزىتىپ تۇرغان يارى يۈگۈرۈپ چىقىپ ئۈستىسىنى يۆلەپ تۇرغۇزدى. — يارايىسەن ئاكا، ئوغۇل بالا دېگەن شۇنداق بولۇشى كېرەك، — دەدى سۇلتان يەنە كۈلۈپ تۇرۇپ، — يارى، سەن كىرىپ كەت ئۇكا.

يارى تاماق ئىتىدىغان ئۆيگە كىرىپ كەتتى. سۇلتان تامغا قارىدى، تامدا ئىككى چوڭ مىخقا ئىككى قۇلۇپ ئېسىقلىق تۇراتتى، ئۇ بىر قۇلۇپنى ئېلىپ، تاماق ئىتىدىغان ئۆيىنىڭ ئىشىكىنى قۇلۇپلىدى.

— مانا ئاكا، ئەمدى بۇ ئاشخانىنىڭ ئىچىدە ئىككىمىز قالدۇق، ئەمدى مېنىڭ كارامىتىمنى كۆر. قورقۇپ، ئىمان ئېيتىپ يۈرمە يەنە، مەن جېنىڭنى ئالمايمەن، ماڭا بىر قولىڭنى بەرسەڭ بولدى!

سۇلتان ئېھتىيات قىلىپ تۇرۇپ، ئەختەمنى يېرىم يەشتى، ئوڭ قولىنى بوشاتقاندىن كېيىن ئۇنى ئورۇندۇققا يەنە مائاپ تېڭىۋەتتى. ئەختەم ھەر قانچە يۇلقۇنۇپ باقسىمۇ بولمىدى، بوشىنالمىدى. شۇ ئارىدا سۇلتان يۆلەنچۈكسىز بىر ئورۇندۇقنى ئېلىپ كېلىپ، ئەختەمنىڭ ئالدىدا قويدى، ئۇنىڭ ئوڭ قولىنى يۆلەنچۈكسىز ئورۇندۇققا قويۇپ تۇرۇپ، بىغىشىغا دەسسەپ تۇردى. كۆزنى يۇمۇپ — ئاچقۇچە ئارىلىقتا بىلەپ تەييار قىلغان قىغراق بىلەن ئەختەم ئاقسۆڭەكنىڭ ئوڭ قولىنىڭ تۆت بارمىقىنى چانۋەتتى. ئەختەمنىڭ بارماقلىرىدىن ھەدەپ قان ئېقىشقا باشلىدى. يارى ئىشىكىنىڭ يۇچۇقىدىن بولۇۋاتقان ئىشلارنى كۆرۈپ تۇرغانىدى، ئۇ بالىلار بىلەن ئىشىكىنى تېپىپ بۇزۇپ ئېچىپ، ئۈستىسىنىڭ قېشىغا كەلدى.

— ئۇستام، يامان قىلىدىغىز، قانسىمىز بىر كەتسە
ئەختەمكام ئۆلۈپ قالىدۇ. مەجىت، قولىنى تاشلىدىغان
بىرنەرسە تېپىپ كەل، — دەدى يارى.

مەجىت بىر لۆڭگە تېپىپ كەلدى. يارى لۆڭگىنى يىرتىپ،
ئەختەمنىڭ قان ئېقىۋاتقان بارماقلىرىنى تاغدى.

— قورقۇپ كەتمە يارى، ئاكامنىڭ جېنى چىڭ، قېنىمۇ
چىق، ئاسانلىقچە ئۆلمەيدۇ، — دەدى سۇلتان، — سەن تالاغا
چىقىپ بىر تاكىسى تۇسا، بىز ئۇنى دوختۇرغانغا ئاپىرايلى.
ئەختەم ھوشىدىن كەتكەندى، سۇلتان ئۇنى باغلىغان
ئارغامچىنى يېشىۋەتكەندە يەرگە دۈم يىقىلىپ، قىمىرلىماي
ياتتى.

يارى ھايال بولماي بىر تاكىسى تېپىپ كەلدى. يارى بىلەن
مەجىت ئەختەمنى كۆتۈرۈپ ئېلىپ چىقىپ، تاكىسىغا سالىدى.
سۇلتان ئايرىم بىر تاكىسى چاقىرىپ ئولتۇردى، ئۇلار ئەختەمنى
دوختۇرغانغا ئېلىپ مېڭىشتى.

ئۇلار بىردەمدىلا دوختۇرغانغا يېتىپ باردى. يارى مەجىت
بىلەن ئەختەمنى كۆتۈرۈپ، ئۇدۇل قۇنقۇزۇش بۆلۈمىگە ئېلىپ
كىردى، دوختۇرلار ئەھۋالنى بىلگەندىن كېيىن، ئۇنى
قۇنقۇزۇش ئۆيىگە ئورۇنلاشتۇرۇپ، جىددىي داۋالاشقا
كىرىشتى.

— يارى، — دەدى سۇلتان ئەختەمنىڭ بېشىدا قاراپ
تۇرغان يارىنى زالغا چاقىرىپ چىقىپ، — تۈتە ماۋۇ تۆت مىڭ
سوم پۇلنى، يېنىمدا بارى مۇشۇ ئىكەن، بۇ پۇلنى ئەختەمكامنى
داۋالاشقا ئىشلەت، يەتمىگەن قىسمىنى ئۆيىگە بېرىپ ھەدەڭدىن
ئال. مەن ھازىر ساقچىخانغا بېرىپ ئۆزۈمنى مەلۇم قىلىمەن.
ئەمىسە ئاشخانا ساڭا قالدى، مەن تۈرمىدىن چىققۇچە چاندۇرماي
ئاشخانىنى ئېچىپ تۇرغىن، ئۆلمەي قالسام كۆرۈشەرمىز! —
دەدى سۇلتان.

— نېمىلەرنى دەۋاتىسىز ئۇستام، ساقچىغا بارماڭ، بۇ ئىشنى ئۆز ئىچىمىزدە تۈگىتەيلى، ھەرگىز ساقچىغا بارماڭ! — دەدى يارى جىددىلىشىپ.

— ياق، بارمىسام بولمايدۇ ئۇكام. يەتمىش نەچچە يىل ئۆمۈر كۆرۈپتىمەن، يەيدىغان رىزقىمۇ تۈگەپ قالدى، ئۆمۈرۈمنىڭ ئاخىرىدا بولسىمۇ مۇرادىمغا يەتتىم. يامانلىق قىلىپ چىدىغان ئادەم، يامانلىقنىڭ جازاسىغىمۇ چىداس كېرەك!

— ئۇستام، بىر ئېغىز گېپىمنى ئاڭلاپ قويۇڭ، ساقچىغا بارماڭ. سالامەتلىكىڭىز ياخشى ئەمەس، ئۆزىڭىزنى ئويلىمىسىڭىزمۇ بالىلىرىڭىزنى ئويلاڭ! — دەدى يارى.

— رەھمەت ئۇكام، ياخشى كۆڭلۈڭگە رەھمەت. ئەختەمكامغا ياخشى قارىغىن، دوختۇرلارغا ئېيتىپ قوي، قورسىقىدا دادامدىن قالغان، مەن قولۇمغا سېلىپ يۈرگەن ھېلىقى ئۈزۈك بار، دوختۇرلار قورسىقىنى ئاپىراتسىيە قىلىپ، ئۈزۈكنى ئېلىپ، ئەختەمكامغا بەرسۇن. ئۇنىڭ بالىلىرى بۇ ئىشنى ئاڭلىسا ھەممىسى يېتىپ كېلىدۇ. سەندىن نېمە بولدى؟ دەپ سورىسا، مەن بولغان ئىشنى بىلمەيمەن، ئاشخانغا كىرسەم يەردە ۋايىجان، دەپ يېتىپتىكەن، بالىلار بىلەن دوختۇرخانىغا ئېلىپ كەلدىم، دەپ قويساڭ بولدى. قالغان ئىشلارنى ئۇلار ساقچىلار ئارقىلىق بىلىۋالىدۇ. ئەمەس مەن ساقچىخانغا ماڭدىم ئۇكام، كۆرۈشەلمىسەك مەندىن رازى بولغىن، بىر كىمگە بېرىشىم يوق، روزاخۇن كىپەكتە ئىككى مىڭ سوم ئېلىشىم بار. . . .

سۇلتان چىقىپ كەتتى. يارى كۆزلىرىگە لىق ياش ئېلىپ، ئۈستىسىنى ئۈزىتىپ قويدى.

سۇلتان ئۇدۇل بازاردىكى ساقچىخانغا باردى، ساقچىخاندا ئوتتۇز ياش چامىسىدىكى بىر ساقچى ئۇنى كۈتۈۋالدى.

— سۇلتانكامغۇ بۇ، ھە، بۇياقلارغا قەدەمىڭىز يېتىپ قاپتىغۇ؟ — دەپى ساقچى سۇلتان بىلەن قول ئېلىشىپ كۆرۈشۈپ.

— مېنى تۇنۇيدىكەنسز - دە، ئۇكام، — دەپى سۇلتان بوش سۆزلەپ.

— سىزنى بۇ شەھەردە كىم تونۇمايدۇ، بىز سىزنىڭ سامسىڭىزنى يەپ چوڭ بولغان تۇرساق. . .

— رەھمەت ئۇكام، مەن بىر ئىش بىلەن كەلگەندىم. نېمە دەيمەن ئۇكام ئەمدى، مەن بۈگۈن بىر كەم ئەقىللىق قىلىپ قويدۇم، ھېلىقى ئەختەم ئاقسۆڭەك دېگەن ئادەمنى بىلىسىز، ھېلىقى قىش - ياز ئاق ئۆتۈك كىيىپ، بازار ئايلىنىپ يۈرىدىغان ئادەمچۇ، ئەسلى ئۇ مېنىڭ ئاكام بولىدۇ، بىز بەزى زىددىيەت تۈپەيلىدى ئۇزۇن يىللاردىن بېرى جېدەل قىلىشىپ كەلگەن. بۈگۈن دۇمباق يېرىلدى، بۈگۈن چىڭراق تۇتۇشۇپ قالغانتۇق، ئاچچىقىمغا چىدىماي ئۇنىڭ ئوڭ قولىنىڭ تۆت بارمىقىنى چەيدى بىلەن چاناپ سالدىم. ئۇنى تېخى بايىلا دوختۇرخانىغا ئاپىرىپ قويدۇم، ھازىر جىددىي قۇتقۇزىۋاتىدۇ. بولغان ئىش شۇ ئۇكام، ئەمدى مېنى ئۇزۇڭلار بىرئەرەپ قىلىڭلار، — دەپى سۇلتان.

— نېمىلەرنى دەيدىغانسىز سۇلتان ئاكا. . . — دەپى ساقچى ئۇنىڭ ئىشتان - چاپانلىرىگە كۆز يۈگۈرتۈپ.

— ئىشەنمىسىڭىز، خەلق دوختۇرخانىسىغا تېلېفون بېرىڭ ئىنىم، جىددى قۇتقۇزۇش بۆلۈمىنى ئېلىپ، دوختۇرلاردىن سوراڭ، — دەپى سۇلتان.

ساقچى يىگىت سۇلتاننىڭ گېپى بويىچە خەلق دوختۇرخانىسىنىڭ جىددىي قۇتقۇزۇش بۆلۈمىگە تېلېفون بېرىپ، ئەختەمنىڭ ئەھۋالىنى سورىدى. دوختۇرلارنىڭ دېگىنى بىلەن سۇلتاننىڭ دېگىنى ئوخشاش چىقتى.

ساقچىلار سۇلتاننى قولغا ئالدى.

— سىزگە دەپمەيدىغان گەپ ئىدى سۇلتان ئاكا، ئەمدى گەپ شۇنداق توغرا كېلىپ قالدى. بۇ دۇنيانى چۈشەنگىلى بولمايدىكەن ئاكا، مېنىڭچە، بۇ جاھاندا ساق ئادەم يوق، ھەممىمىز ساراڭ بولغان ئوخشايىمىز، ساراڭ بولمىساق، بىر - بىرىمىزگە ئاداۋەت ساقلاپ يۈرەتتۇقمۇ؟ ئاداۋەت ساقلاش ئادەمنى قۇرتىدۇ ئاكا، ئاداۋەت ساقلىغان يامان، ئاداۋەت ساقلىمايلى، دەپ چىرايلىق گەپ قىلىمىز، ئەمەلىيەتتە ئۇنىڭدىن نېرى بولالمايمىز، تېخى پات - پات ئاداۋەت پەيدا قىلىپ تۇرىمىز. بۇ بىزدىكى ئەڭ يامان كېسەل، — دەپدى ساقچى.

— توغرا ئېيتتىڭىز ئۇكام، ئادەم توۋا قىلمىسا ھايۋانغا ئايلىنىپ قالىدىكەن... — دەپدى سۇلتان ساقچىنىڭ كۆزىگە قاراپ تۇرۇپ.

28

ئەختەم دوختۇرخانىدا بەش ئاي داۋالاندى. دوختۇرلار ئۇنى ئوپىراتسىيە قىلىپ، قورسىقىدىكى ئۈزۈكنى ئالدى. دوختۇرلار سۇلتاننىڭ تەلىپى بويىچە ئۈزۈكنى ئۇنىڭغا بېرىۋەتتى. بەش ئايدىن كېيىن بالىلىرى ئەختەمنى ئۆيىگە ئېلىپ چىقىپ كەتتى. بىر كۈنى ئۇ كۆزلىرىنىڭ خۇنى كەتكەن، چىرايىدا قان دىدارى قالمىغان، ئورۇقلاپ بىر تېرە، بىر سۆڭەك بولۇپ قالغان ئالىم بىلەن ئۇزاق مۇڭدېشىپ پاراڭلاشتى.

— مەن سېنى بۇنداق بولۇپ كېتەر، دەپ ئويلىمىغان

بالام، ھېچ قاچان بۇنداق بولۇپ كېتىشىڭنى خىيالغىمىغىمۇ كەلتۈرمىگەن. مەن بولسام ياشىنىپ قالدىم، تۆت كۈنلۈك ئۆمۈرۈم قالدى. ساڭا ئۇ نىجىسىنى چەكمە، تاشلا، دەپ بەكمۇ كۆپ سوزلىدىم، لېكىن سەن بۇ يامان ئادىتىڭنى تاشلىمىدىڭ بالام. ئۆزۈڭ بىلسەن، مەن سەندىن بەكمۇ ئۈمىد كۈتەتتىم، سېنى باشقا بالىلىرىمدىن كۆپرەك ئەتسۋارلاپ باقتىم، تەربىيىلىدىم، ئوقۇتتۇم، خىزمەتكە چىقتىڭ، كېيىن سېنى ئۆيلەپ قويدۇم، بالىلىق بولدۇڭ، بىر ئوغۇل بالا ئۈچۈن بۇنىڭدىن ئارتۇق ياخشى تۇرمۇش بولمايدۇ بالام. لېكىن، سەن ئۆزۈڭنى بىلمەي قالدىڭ، خىزمىتىڭنى تاشلىدىڭ، بازاردا تىجارەت قىلمەن، دەيدىڭ، بوپتۇ دېدىم، ئوقۇدى، ئەقىل تاپتى، بىر ئىشنى ئويلايدىغاندۇ، دېگەن ئويدا بولدۇم. ئەلۋەتتە تىجارىتىڭ ياخشى بولدى، پۇلمۇ تاپتىڭ. قىسقىسى، ئۆزۈڭ كۆزلىگەن نىشانغا يېتەلدىڭ بالام. بىراق، سەن ئاق تاماكىغا ئۆگىنىۋالدىڭ، ئاشۇ ئالۋاستى سېنى بۈگۈنكى ھالەتكە چۈشۈرۈپ قويدى، مەنمۇ سېنىڭ دەردىڭدە تۆت بارمىقىمدىن ئايرىلدىم، ئوپىراتسىيە بولدۇم، يېرىم جان بولۇپ قالدىم. بىز جامائەتچىلىك ئىچىدە باش كۆتۈرۈپ يۈرەلمىگۈدەك دەرىجىدە سەتچىلىككە قالدۇق، بۇ شەھەردە ئاتا - بوۋىلىرىمىز تۆتىنىڭ كەينى بولسا، تۆتىنىڭ ئالدى بولۇپ ياشىغان، بىزمۇ ئەل قاتارى بېشىمىزنى كۆتۈرۈپ ياشاپ كەلگەندۇق. لېكىن، كېيىنكى كۈنىمىز ياخشى بولمىدى، سۇلتان رەسۋا بىزگە چاپلىشىۋېلىپ جىق ئەسكىلىك قىلدى، ئۇ ماڭا تەڭ كېلەلمەي ئاخىر سېنى يولدىن چىقاردى، مەندىن ئالالمىغان ئۆچىنى سەندىن ئالدى. ئەمدى ھوشۇڭنى يىغىمىساڭ بولمايدۇ بالام، مەن سېنى داۋالماي دەۋاتىمەن، ساڭا ئەمدى دورا پايدا قىلىشى ناتايىن. شۇنداق بولسىمۇ داۋالانمىساڭ بولمايدۇ. خوتۇنىڭدىن ئايرىلدىڭ، بالىلىرىڭدىن ئايرىلدىڭ، ئەمدى داۋالانمىساڭ، ئاق

تاماكىنى تاشلىمىساڭ، جېنىڭدىن ئايرىلىپ قالسىن.
— مېنى كەچۈر دادا، مەن ئازدىم، دەپسەم گەپ تولا.
ئەمدى مەن ئاق چېكىشنى چوقۇم تاشلايمەن، مەن سەن دېگەندەك
ياخشى ئادەم بولىمەن، — دەيدى ئالىم چىرايلىق كۆزلىرىگە ياش
ئېلىپ.

— خۇدايىم ئىنساپ بەرسۇن بالام ساڭا. بالىلىرىڭغا
قارىمىساڭ بولمايدۇ، ئوغۇل بالا دېگەن ئوغۇل بالىدەك ياشىشى
كېرەك. ئاق تاماكىنى تاشلا، تۇرمۇشۇڭنى يېڭىدىن باشلا،
ئايالىڭ بىلەن يارىشىۋال. ئۇ بىچارىدە نېمە گۇناھ بار، دەيسەن؟
ئۇ يەنىلا سېنى ياخشى كۆرىدۇ. دوختۇرلارنىڭ ئېيتىشىچە، يەنە
ئۈچ ئاي دورا ئىچىپ دەم ئالسام، بارماقلىرىم ساقىيىپ
كېتىدىكەن، مەن ساقايغاندىن كېيىن سېنى ئىچكىرى ئۆلكىگە
ئاپىرىپ داۋالتىپ كېلەي. مەن شەھەرلىك زەھەر تاشلاتقۇزۇش
ئورنىدىن ئەھۋال ئىگىلىدىم، شۇنەن شەھرىدە بىر زەھەر
تاشلىتىش ئورنى بار ئىكەن، ئۇ يەردە زەھەرلىك چېكىملىك
چەككەن نۇرغۇن بالىلار داۋالىنىپ ياخشى بولۇپ كېتىپتۇ.
خۇدايىم بۇيرۇسا، مەن سېنى شۇ يەرگە ئاپىرىمەن، قانچە پۇل
كەتسە مەيلى بالام، سەنلا تۈزەلسەڭ، ئائىلىمىزنىڭ،
جەمەتمىزنىڭ چىرىغى مەڭگۈ ئۆچمەيدۇ، بۇ بىز ئۈچۈن بەكمۇ
چوڭ ئىش. مەن ساڭا ئىشىنىمەن بالام، سەن چوقۇم
چاپلىشىۋالغان بۇ ئالۋاستىنى تاشلىۋېتەلەيسەن! — ئەختەم
ئۆزىنى تۇتۇۋالماي يىغلىۋەتتى...

ئارىدىن يەنە يېرىم يىل ئۆتتى. ئەختەم ئالىمنى شۇنەنگە

ئاپىرىپ داۋالاتماقچى بولدى. باھاردا ئۇ سەپەرگە جابدۇۋاتقان كۈنلەردە، سۇلتاننى شەھەرلىك سوت مەھكىمىسى يەتتە يىل كېسىۋېتىپتۇ، دېگەن خەۋەر تارقالدى. بۇ خەۋەر ئەختەمنى نېمىشقىدۇر خۇش قىلالمدى، ئۇ ئىچىدە بۇ ھارامدىن بولغاننى مەڭگۈ تۈرمىدىن چىقالمايدىغان قىلىپ جازالىغان بولسىچۇ، دەيدىۇ، ئەمما كۆڭلى بىر قىسما — غەمكىن بولۇپ قالدى. ئالم دوپپىسىنى ئالدىغا قويۇپ قويۇپ بېشىدىن ئۆتكەن ئىشلارنى بىر - بىرلەپ كۆز ئالدىغا كەلتۈردى. «بۇ جاھان ئەسلىدە مەن ئويلىغاندەك جاھان ئەمەس ئىكەن» دەيدى ئۇ ئىچىدە. لېكىن ئەنە - ئۆگۈن شىئەنگە يولغا چىقىمىز، دەپ يۈرگەن كۈنلەرگىچە ئاق تاماكدىن قۇتۇلالمدى.

شەنبە كۈنى ئىدى، ئەختەم ئاقسۆڭەك ئالمىنى ئېلىپ، بىسىملا دەپ يولغا چىقتى. ئالمىنىڭ ئانىسى مەريەم بالىسىغا ئېسىلىپ ئۆزىنى تۇتۇۋالماي يىغلاپ كەتتى. بۇ يىغىنىڭ ئىچىدە دېگىلى بولىدىغان ھەم دېگىلى بولمايدىغان نۇرغۇن سۆزلەر بار ئىدى. ئەختەم ئۇلۇغ تىلىكى بىلەن ئۇزۇن سەپەرگە ئاتلاندى.

ئون كۈندىن كېيىن، ئۇلار شىئەن شەھىرىگە يېتىپ باردى. ئالم دادىسى بىلەن ئىزدەپ - سوراپ يۈرۈپ زەھەر تاشلىتىش ئورنىنى تاپتى. ئەختەم بارلىق رەسمىيەتلەرنى بىجىرىپ بولغاندىن كېيىن ئالمىنى زەھەر تاشلاتقۇزۇش ئورنىدىكىلەرگە تاپشۇرۇپ بەردى.

— ئەمىسە بالام، مەن ئەنە كېلىمەن، سەن بۇ ئورۇندا ياخشى داۋالان. بۇ يەرنىڭ شارائىتى ياخشى ئىكەن، مۇسۇلمانچە ئاشخانىسىمۇ بار ئىكەن، بۇ يەرنىڭ ئەھۋالى مەن ئاڭلىغاندەك ئوبدان ئىكەن. غەيرەت قىل بالام، بۇنداق ياشىساڭ بولمايدۇ. يەنە دەپسەم، يەنە شۇ گەپ، مەن بازارغا كىرىپ ئازراق بىر نەرسە يەۋالاي، ئاندىن بۇ يەرگە يېقىنراق بىر مېھمانخانىغا چۈشەي،

ساڭا كۈندە ھەمراھ بولمەن بالام. . .
— مەن بۇ يەردە بىر يىل داۋالنىمەنكەن دادا، سەن ئۆيگە
كېتىۋەرگىن، مەن ساڭا خەت يېزىپ تۇرىمەن، — دېدى ئالىم
نۇرسىز كۆزلىرى بىلەن دادىسىغا قاراپ تۇرۇپ.
— بۇ گەپلەرنى ئەتە قىلىشايلى بالام، سەن ئالدى بىلەن
بۇ ئورۇنغا كۆنۈۋال، — دېدى ئەختەم.

ئەختەم بازارغا بېرىپ، بىر خۇيزۇ ئاشخانىسىغا كىرىپ
قورساق تويغۇزدى. تاماقتىن كېيىن ئۇ خىيال قىلىپ
دېرىزىدىن يولغا قاراپ ئولتۇردى. يولنىڭ ئۇ قانتىدا كاۋاپ
سېتىۋاتقان ئۇيغۇرنى كۆرۈپ قالدى. ئۇ تاماقتىن پۇلىنى
تۆلۈۋېتىپ ئورنىدىن تۇردى، ئاشخانىدىن چىقىپ، يولنىڭ ئۇ
چېتىگە ئۆتۈپ، كاۋاپچىنىڭ قېشىغا باردى.

— ئەسسالامۇئەلەيكۇم، — دېدى ئۇ كاۋاپچىغا سالام

بېرىپ.

— ۋەئەلەيكۇم ئەسسالام، — دېدى كاۋاپچى كۈلۈپ تۇرۇپ،

— كەلسە، بۇ ئورۇندۇقتا ئولتۇرسىلا ئاكا!

كاۋاپچى ئەللىك ياشلار چامىسىدىكى ئادەم ئىدى،
خۇشخوي، كۈلۈپ تۇرىدىغان بۇ ئادەم بىردىنلا ئەختەم
ئاقسۆڭەكنىڭ كۆڭلىگە يېقىپ قالدى.

— كاۋاپتىن تۆت - بەش زىخ پىشىرىپ بېرەيمۇ ئاكا؟ —

دېدى كاۋاپچى كۈلۈپ تۇرۇپ.

— رەھمەت ئوكام، مەن ھازىر تاماق يەۋالدىم. يولنىڭ

ئۇ قانتىدىكى خۇيزۇ ئاشخانىسىگە كىرگەندىم، سىزنى
دېرىزىدىن كۆرۈپ قېلىپ، سىز بىلەن سالاملىشىپ، بىردەم
مۇڭدشاي، دەپ كېلىشىم.

— ياخشى بوپتۇ ئاكا. كاۋاپچىمۇ تۈگەي دەپ قالدى،

ئۆزىڭىز شىنجاڭدىن تېخى يېڭىدىن كەلگەندەك قىلىسىز، مەن
سىزنى ئۆيۈمگە باشلاپ باراي، تونۇشۇپ قالايلى، ئۆيۈمنى

كۆرۈۋېلىڭ. ئىسىم ياسىنجان بولىدۇ، — دېدى كاۋاپچى
ئەختەمگە ئۆزىنى تونۇشتۇرۇپ.

— رەھمەت ئۇكام. . . ئۆيىڭىزگە بارسام باراي، بىر دەم
مۇڭدېشىپ كېلەرمەن.

ياسىنجان يېرىم سائەتكە قالماي كاۋاپچىنى سېتىپ بولدى،
كاۋاپچىنى يىغىشتۇرۇپ، قېشىدىكى خۇيزۇ ئاشخانىسىغا
ئەكىرىپ قويۇپ، ئەختەمنى ئۆيىگە باشلاپ ماڭدى.

— يۈرۈڭ ئاكا، ئەمدى ئۆيگە بارىمىز، مەن
دوختۇرخانىنىڭ قېشىدىكى كوچىدىن ئىككى ئېغىزلىق ئۆينى
ئىجارىگە ئالغانىدىم. ئۆي ئىگىسى خۇيزۇ، ئۆزى بەك ياخشى
نەرسە، دوختۇرخانىنىڭ ماشىنىسىنى ھەيدەيدۇ. ئېتى مايۈەن،
مەن لوما دەپلا چاقىرىمەن. ئۆزى ئانچە — مۇنچە ئىچىمۇ
قويدۇ، ئىككىمىز تازا تېپىشتۇق دەڭخە، مەن تاماكا
چەكمەيمەن، ئەمما ئازراق ئىچىپ قويىمەن. قانداق قىلىمىز
ئاكا ئەمدى، يالغۇزچىلىق يامان ئىكەن، ئۆزىڭىزنىڭ ئىسىم —
شەرىپىڭىز كىم بولىدىكىن؟! — دېدى ياسىنجان.

— ئىسىم ئەختەم.

— ئۆزىڭىز شىنجاڭنىڭ قەيىرىدىن بولىسىز؟

— غۇلجا شەھىرىدىن بولىمەن.

— مەنمۇ گەپ — سۆزىڭىزگە قاراپ، سىزنى

غۇلجىلىقمىكىن، دەپ پەرەز قىلغان، دېگەن بىلەن خاتا پەرەز
قىلماپتىمەن.

ياسىنجان ئۆي ئىجارىگە ئېلىپ ئولتۇرۇۋاتقان قورۇ خېلى
چوڭ ئىدى. ئۇ ئۆزى كۈنپېتىش تەرەپتىكى ئىككى ئېغىزلىق
ئۆيدە ئولتۇراتتى ۋە ئۆينى خېلى ياخشى تۈزەشتۈرۈۋالغانىدى،
ئىچكىرىكى ئۆيگە تاختايدىن ئېگىز سۇپا چىقىرىپ، ئۈستىگە
چوڭ ئىككى پارچە گىلەم سېلىپ قويغانىدى. ياسىنجان
ئەختەمنى ئىچكىرىكى ئۆيگە باشلىدى.

ئەختەم تاختايلىق سۇپىغا چىقىپ ئولتۇرۇپ دۇئا قىلىپ بولغاندىن كېيىن، ئورنىدىن تۇرۇپ ياسىنجاندىن يەنە ئىنچ - ئامانلىق سورىدى.

— ئولتۇرسىلا ئەختەم ئاكا، — دېدى ياسىنجان ئەمدى ئەختەمنى سىلىلەپ سۆزلەپ، — ئۆينى مۇشۇنچىلىك تۇتۇپ ئولتۇردۇم، قارىسلا.

— ياخشى تۇتۇپ ئولتۇرۇپسىز، بۇ ئۆيدە ئۆزىڭىز يالغۇزمۇ، نېمە؟ — دەپ سورىدى ئەختەم ئۆي ئىچىگە سەپىلىپ ئولتۇرۇپ.

— شۇنداق. ئۆزۈم يالغۇز ئولتۇرمىن. ياسىنجان ئەختەمنىڭ ئالدىغا داستىخان سالىدى. ئۇلار چاي ئىچكەچ مۇڭدېشىپ ئولتۇردى.

— بۇ نان بەك ئوخشاپتۇ ياسىنجان ئۇكام، ئۆزىڭىز ياقتىڭىزمۇ، نېمە؟ — دېدى ئەختەم بىر چىشلەم ناننى ھۇزۇرلىنىپ چايناپ تۇرۇپ. نان بىلەن ئېغىزلانغان بۇ ئادەم نان يېمىگىلى خېلى كۈن بولغانىدى، شۇنىڭ ئۈچۈنمىكىن، قولىدىكى نان بەكمۇ تېتىپ كەتتى.

— بازاردىن ئالدىم. بىزنىڭ يۇرتلۇق بىر ناۋاي بار، ئۇ ھەر كۈنى ئەتىگەندە نان يېقىپ بازارغا ئەكىرىدۇ، قالغان ۋاقىتتا ماڭا ئوخشاش بازاردا كاۋاپچىلىق قىلىدۇ. مەن ئىككى كۈندە بىر قېتىم بېرىپ، شۇ ئادەمنىڭ نېنىدىن ئېلىۋالسىمەن. بۇ يەردە ھازىر شىنجاڭدا بار نەرسىنىڭ ھەممىسى تېپىلىدۇ. بۇ شەھەرنىڭ بىر ياخشى يېرى خۇيزۇلار كۆپ، خۇيزۇلار كۆپ بولسا بىزگە ياخشى بولىدىكەن. مەن سىلىگە ئۆزۈمنىڭ ئەھۋالىدىن ئازراق سۆزلەپ بېرەي: مەن مۇشۇ شەھەرگە كېلىپ تۇرۇۋاتقىنى ئىككى يىل بولاي، دەپ قالدى، شۇنىڭدىن بېرى بازاردا كاۋاپچىلىق قىلىۋاتىمەن، تاپاۋىتىم يامان ئەمەس. خۇداغا شۈكرى، كىشىنىڭ يۇرتىدا خارلانماي مۇشۇنچىلىك

ياشاپ تۇردۇم. مەن قەشقەر يېڭىساردىن، ئۆزۈم دەپقان، يەر تېرىتتىم، بىراق يېرىم ئاز، ئالتە بالام بار، يۈرتتىمۇ ئانچە - مۇنچە كاۋاپچىلىق قىلاتتىم. بۇ يەرگە قانداق كېلىپ قالدىڭىز دەپمەنلا ئاكا، بالىنىڭ غېمى، بالامنى دەپ مۇشۇ يەردە كاۋاپ سېتىپ يۈرىمەن. بالىلىرىم ئىچىدە بىرلا بالامنى ئوقۇتقاندەك، ئۇنىڭ ئىسمى توختىيار، ئۆزى بەك ئەقىللىق بالا، تۆت - بەش ياشقا كىرگەندىلا چوڭ ئادەمدەك گەپ قىلاتتى، شۇڭا ئۇنى ئوقۇۋالسۇن، دەپ مەكتەپكە بەرگەندىم. بالىلىرىمنىڭ ئۈچى قىز، ئۈچى ئوغۇل، ئىككى ئوغۇمنى موللامدا ئوقۇتتۇم، قىزلىرىمنى تەربىيەلەپ ماشىنىچى قىلدىم. توختىيار بىر ئوقۇپ قالسۇن، ھۆكۈمەتنىڭ نېنىنى يەپ قالار، دەپ مەكتەپكە بەرگەندىم، ئارزۇ قىلغىنىمدەك ياخشى ئوقىدى. ئۇنىڭ ئۇستازى بىلىملىك ئادەم ئىدى، ئۇ بالىنى بىر قوللۇق تەربىيەلەپ، ئۇنىڭغا بىر نەچچە تىل ئۆگەتتى. ئۇ ھازىر خەنزۇچە، رۇسچە، ئىنگلىزچە تىللارنى خېلى ئوبدان بىلىدۇ. ئۇستازى ئۇلارغا تىل ئۆگىنىڭلار، تىل ئۆگەنسەڭلار چىقىش يولى تاپالايسىلەر، دەيدىكەن. بالام توختىيار ئۇستازىنىڭ بۇ سۆزىگە بەك قايىل. ئۇ ماڭا تىل ئۆگىنىش توغرىسىدا بەكمۇ جىق گەپلەرنى قىلىپ كېتىدۇ، گېپىنىڭ تەڭدىن تولىسىنى چۈشەنمەيمەن. ئىشقىلىپ، ئۇ بىر ئەقىللىق بالا بولدى. ئىككى يىلنىڭ ئالدىدا ئۇ ئالىي مەكتەپكە ئىمتىھان بەرگەندى، قەشقەر بويىچە بىرىنچى بولۇپ ئۆتتى. ئۇنى ئۇزاتقاندا ناھىيىمىزنىڭ ھاكىمى ئۆز قولى بىلەن ئۇنىڭغا بەش مىڭ كوي پۇل مۇكاپات بەردى، بۇ پۇل بىزگە خېلى دال بولدى. بالام توختىيار بېيجىڭدا ئوقۇۋاتىدۇ. كاۋاپچىلىق قىلىپ پۇل تېپىپ، شۇ بالىنى خاتىرجەم ئوقۇتۇۋالاي، دېگەن ئويىدا، ئۇ بالا بېيجىڭگە كېتىپ، ياندۇرقى يىلى ئەتىيازدا يەرلەرنى بالىلارغا تېرىپ بېرىپ، مۇشۇ يەرگە كەلگەندەك، تاپقان پۇلۇمنى يىغىپ ئايدا

بالام توختىيار بىلەن ئۆيگە ئەۋەتىپ تۇرۇۋاتىمەن. توختىيارمۇ ئانا - ئانىنىڭ قەدرىگە يېتىدىغان بالا بولدى. يازلىق تەتىلدە بۇ يەرگە كېلىپ، ماڭا ياردەملىشىدۇ، ئىككىمىز پۇرسەتنى قولدىن بەرمەي ئىككى كاۋاپداندا كاۋاپ ساتىمىز، ھەرھالدا ئوقتىمىز ياخشى. بىز شۇنداق قىلمىساق بولمايدۇ، يەرگە تايىنىپ بالامنى ئوقۇتالمايمەن دېسىلە. بىزنىڭ يۇرتتا ئالىي مەكتەپكە ئۆتۈپ، پۇلى يوق ئوقۇيالماي قالغان بالىلار بەك كۆپ. بالام بولسىمۇ ئوقۇپ قالسۇن، دەپ بۇ يەردە دۈم يېتىپ، دۈم قوپۇپ ئىشلەپ يۈرمىن دېسىلە، شۇ بالىنى دېمىسەم ماڭا كىشىنىڭ يۇرتىدا نېمە بار دەيلا ئاكا؟

ئەختەم ياسىنجاننىڭ سۆزلىرىنى ئاڭلاپ كۆزلىرىگە لىق ياش ئالدى، ئۇنىڭ كۆڭلى بۇزۇلدى. ئۇ توختىيار بىلەن ئالىمنى سېلىشتۇردى ۋە ئۆزىنىڭ بالا تەربىيەلەشتە قايسى تەرەپلەردىن كەتكۈزۈپ قويغانلىقىنى ھېس قىلالىدى. — قېنى، باقسىلا ئەختەم ئاكا، كۆز يېشى قىلىپ قالدىلغۇ؟ — دېدى ياسىنجان.

— ھەي، بالا دەردى بولمامدۇ ئۇكام. . . ئەختەم ئۆزىنى تۇتۇۋالماي يىغلاۋەتتى. ياسىنجان ئۇنىڭغا تەسەللى بەردى. ئەختەم بېشىدىن ئۆتكەن ئىشلارنىڭ ھەممىسىنى ئۇنىڭغا سۆزلەپ بەردى.

— ھە، مۇنداق گەپ ئىكەن - دە، ئاكا، بۇ گەپلىرىچە بالىلىرىنى بۈگۈن زەھەر تاشلىتىش ئورنىغا ئاپىرىپ قويۇپلا - دە، بىر - ئىككى ئاي داۋالنامىدىكەن يا؟

— بىر يىل داۋالانمىسا بولمايدۇ، دەيدۇ، ئەھۋالدىن قارىغاندا، زەھەر ئۇنىڭ ئۈستىخىنىغا ئۆتۈپ كەتكەن ئوخشايدۇ. — ساقىيىپ قالا ئەختەم ئاكا، كۆڭۈللىرىنى بۇزمىسىلا، ئازماس ئاللا، دەپتىكەن، — دېدى ياسىنجان ئۇنىڭغا تەسەللى

بېرىپ.

— بالا دېگەننى بەك راھەت تۇرمۇشتا بېقىپ چوڭ قىلىسۇمۇ بولمايدىكەن ئۇكام. . . — دەدى ئەختەم كۆز ياشلىرىنى سۈرتۈپ تۇرۇپ.

— شۇنداق ئاكا، بالا دېگەننى ئەركىلىتىپ چوڭ قىلغۇلۇق ئەمەس، بولمىسا بالا چوڭ بولغاندا بالا بولۇپ قالىدۇ. ئەمدى بولغۇلۇق بولۇپ بوپتۇ، بالىلىرى ئوڭشىلىپ قالا. قانداق قىلىمىز ئەمدى، پېشانىسىغا پۈتۈلگىنى شۇ بولغىدى. خوش، ئۆزلىرى بىرەر مېھمانخانغا چۈشتىلىمۇ يا؟

— ياق، تېخى مېھمانخانغا ئىزدەپ بارغۇدەك بولمىدىم ئۇكام. . .

— ھە، مۇنداق دەپسە، — دەدى ياسىنجان ئىچىدە بىر ئىشلارنى ئويلاپ، — ئەمىسە، مەن سىلگە ئازراق مەسلىھەت بېرەي ئاكا، ئويلىشىپ باقسىلا. ياشىنىپ قالغان ئادەم ئىكەنلا، ئۇنىڭ ئۈستىگە، بەكمۇ كۆپ جاپا تارتىپلا، يالغۇز يېتىپ - قوپۇپ يۈرسىلە بولماس، ئىككىمىز مۇشۇ ئۆينى تۇتۇپ ئولتۇرمايمىزمۇ، بىللە كاۋاپچىلىق قىلىمىز. شۇنداق قىلىسلا بىرىنچىدىن، زېرىكىپ قالمايلا، ئىككىنچىدىن، قوللىرىغا تۆت - بەش تەڭگە پۇل كىرىپ تۇرىدۇ، ئۇنىڭدىن باشقا، بىر - بىرىمىزگە ھەمراھ بولىمىز قانداق؟

ئەختەم بۇ گەپنى ئاڭلاپ، ئىچى بىردىنلا يورۇپ كەتكەندەك بولدى.

— رەھمەت ئۇكام، بۇ گەپىڭىز بەك ياخشى گەپ بولدى. ئەمىسە، سىز دېگەندەك قىلايلى، مەن ئەتە بېرىپ بالامنىڭ قېشىدىن سومكىلىرىمنى ئەكىلەي، سىزگە قارىشىپ بېرەي. ياسىنجاننىڭ كۆزلىرىدە ئىللىق نۇرلار چاقناپ تۇراتتى، ئەختەم ئۇنىڭغا قاراپ ئولتۇرۇپ ھاياجانلىنىپ كەتتى. . .

بىر يىلدىن كېيىن ئەختەم بالىسىنى ئېلىپ يۇرتىغا قايتىپ كەلدى. ئالىمنىڭ چىرايىغا خېلى قان يۈگۈرۈپ قالغانىدى، ئانىسى ئۇنى شۇ ھالدا كۆرۈپ ئالىمغا ئېسىلىپ يىغلىدى، ئوغلىنىڭ دەردىدە بىچارە ئانىنىڭ يۈرىكى زىدە بولۇپ كەتكەنىدى. ئەختەم شۇندە تۇرغان بىر يىل ئىچىدە ئۆيىگە ھەپتىدە بىر قېتىم تېلېفون بېرىپ تۇرغان، مەريەم ھەر قېتىم تېلېفوندا مەنمۇ شۇندە بېرىپ ئالىمنى كۆرۈپ كېلىمەن، دەپ جېدەل قىلغان، لېكىن ئەختەم ئۇنىڭ شۇندە بېرىشىغا يول قويمىغانىدى، شۇڭا ئۇ بالىسىنى باغرىغا بېسىپ تۇرۇپ ئۇزاققىچە كۆز يېشى قىلدى، ئۇنىڭغا بىرھازا سەپسىلىپ قارىدى.

— ئەمدى بۇ نىجىس تاماكىدىن قول ئۈز بالام. قارا، چىرايىڭنىڭ ياخشى بولۇپ كەتكىنىنى، ئىش - ئوقتىڭنى قايتا باشلىۋال، مەن دەسمى ئۈچۈن داداڭدىن ئالتۇن ئېلىپ بېرىي. ئايالىڭ بىلەن يارىشىۋال، بالىلىرىڭنى ئۈزۈڭ باق، مەرھابا بىچارە پات - پات مېنى يوقلاپ تۇرىۋاتىدۇ. تۇرمۇشۇڭنى يېڭىۋاشتىن باشلا بالام، مەن قېرىپ قالدىم، ئاخىرقى ئۆمۈرۈمدە سەندىن خاتىرجەم بولۇپ ئۆتەي . . . — دەپ يىغلىدى مەريەم.

— ئەمدى بۇ ئالۋاستىنى تاشلىمىساڭ بولمايدۇ بالام. مەن دۇنيادا سېنى دەپ ياشاۋاتىمەن، يېشىم بىر يەرگە بېرىپ قالدى، مەن يەيدىغىنىمنى يەپ بولغان، كىيىدىغىنىمنى كىيىپ

بولغان ئادەم، شوڭا ئەمدى كۈندىن - كۈنگە كەينىسىگە دەسسەۋاتمەن، دېمەك، كۆرۈدىغان كۈنلىرىم ئاز قالدى. سەن بىزنىڭ ھايات ۋاقتىمىزدا، ئۇ نىمىدىن قول ئۈزۈپ، ياخشى ئادەم بولۇپ، تۇرمۇشۇڭنى ئىزىغا چۈشۈرۈۋالدىڭ، بولمايدۇ بالام... — دەپدى ئەختەممۇ بالىسىغا ئۈمىد بىلەن تىكىلىپ تۇرۇپ.

— ماقۇل دادا، مەن ئەمدى چەكمەيمەن، ئۇ نىجىسىنى ئاغزىغا ئالسام ئادەم بولماي كېتەي. قېرىغاندا سېنى بەك ئاۋارە قىلىدىم. خۇدايىم بۇيرۇسا، ئەمدى ئوقەت قىلىپ پۇل تاپمەن، ئايالىم بىلەن يارىشىۋالسىمەن، يۈز - ئابرويمىنى قايتىدىن تىكلەيمەن، مەنمۇ ئادەم، ئادەمدەك ياشايمەن! — دەپدى ئالىم كۆزلىرىگە لىق ياش ئېلىپ.

ئالىم ئۆيىدە ئۈچ كۈن دەم ئالدى، تۆتىنچى كۈنى بازارغا چىقىپ ئاغىنىلىرى بىلەن كۆرۈشتى. ئاغىنىلىرى ئۇ قايتىپ كەلگەنلىكىدىن ئۇ كېلىپ ئەتىسلا خەۋەر تاپقانىدى. چۈشتە ئاغىنىلىرى ئۇنى ئاشخانغا ئەكىرىپ مېھمان قىلدى. تاماقتىن كېيىن نۇرمەمەت دېگەن ئاغىنىسى ئۇنى «ساڭنا» مۇنچىسىغا باشلىدى.

— مۇنچىغا چۈشۈپ بىر راھەتلىنىۋال ئاداش. باغچىنىڭ قېشىدىكى «ساڭنا» غا كىرىمىز، ئىچىدە كۈلدىن كەلگەن چىرايلىق تەتەيلەر بار، ئۇلار ئۇۋۇلاپ قويسا بەكمۇ راھەتلىنىپ قالسىن، بىر ھۇزۇرلىنىۋال. بىر يىل دوختۇرخانىدا ياتماق ئاسانمۇ، — دەپدى نۇرمەمەت.

— ئۆيگە كەتسەڭلار بولارمىكىن ئاداش، ئالىمنىڭ دادىسى ئۇنى داۋالاش ئۈچۈن ئاز پۇل خەجلىمىدى. ئۆزۈڭنىڭ گۇناھى ئۆزۈڭ بىلەن كەتسۇن، ئەمدى ئۇنى ئەگەشتۈرمە! — دەپدى ئالىمنىڭ يەنە بىر يېقىن ئاغىنىسى شۆھرەت.

— ئاغزىم بار، دەپ سۆزلەۋەرمە شۆھرەت، مەن ئۇزۇن

بولدى تاشلىدىمغۇ، بىر ئادەم بىر ئىشنى قىلىپ قويسا ئۆمۈر بويى مايلىق قاپاق بولۇپ قالامدىكىن؟ — دەدى نۇرمەمەت خاپا بولۇپ.

— مۇمكىن ئەمەس نۇرمەمەت، سەن ئەمدى تاشلىيالمى. سەن، ئۈستىخنىڭغا ئۆتۈپ كەتتى بۇ ئوقەت. بۇ ئىشنى ۋىجدانى يوق ئادەم قىلىدۇ، شۇڭا ئۇلار تاشلىيالمىدۇ. شەھەر بويىچە ئاق تاماكا چەككەنلەردىن بىرەرسى تاشلاپ ئادەم بولۇپتۇ، دەپ ئاڭلىدىڭمۇ سەن؟ ئەگەر بۇنى تاشلىغىلى بولسا زەھەر دېمەيدۇ. زەھەرلىك يىلان چېقىۋالسا قانداق بولىسەن؟ ئۆلسەن! ئۇمۇ ئوخشاشلا زەھەر، — دەدى شۆھرەت مەسخىرە قىلغان ئاھاڭدا. — ئاغزىڭنى بۇزما گۈي! — دەپ ۋارقىرىدى نۇرمەمەت ئۆزىنى تۇتمۇلالماي.

— بولدى قىلىڭلار، سەت ئەمەسمۇ، چوڭ كوچا تۇرسا بۇ. ئالم، سەن نۇرمەمەتنىڭ كەينىگە كىرمە، ئاز ئەجىر قىلىمىدى داداڭ ساڭا، ئۆزۈڭنى ئويلىمىساڭمۇ، قېرى داداڭ بىلەن ئاپاڭنى ئويلا. كىشىنىڭ يۇرتىدا بىر يىل داۋالاندىڭ، توۋا قىل ئەمدى! — دەدى ئالىمنىڭ يەنە بىر ئاغىنىسى تاھىر. — سىلەرگە نېمە بولدى باللا، مەن ئالىمنى مۇنچىغا ئاپىراي دېدىمغۇ، مەن تاشلىدىم، دېسەم ئىشەنمەيسىلەرغۇ! بولمىسا بىز بىلەن «ساڭنا» غا بىللە بېرىڭلار! — دەدى نۇرمەمەت.

— بولمىسا «ساڭنا» غا ئەتە بىللە چۈشەرمىز ئاداش، مەن بالىلار بىلەن بىللە كېتەي! — دەدى ئالم. — ئەمدى سەنمۇ ماڭا ئىشەنمەي، ئاشۇلارنىڭ گېپىگە ئىشەنمەسەن؟ بولىدۇ ئاداش ئەمەسە. بىز بۇنىڭدىن كېيىن بىر - بىرىمىزنى ئىزدەيمىلى، سەنمۇ ئۆزۈڭنىڭ يولىغا ماڭ، مەنمۇ ئۆزۈمنىڭ يولىغا ماڭاي! — دەدى نۇرمەمەت خاپا بولۇپ.

شۆھرەت بىلەن تاھىر ئالىمنىڭ كۆزىگە قارىدى، ئالىم ئىككىلىنىپ قالدى. ئۇنىڭ نۇرمەمەت بىلەن كۆڭلى بەك يېقىن ئىدى. ئۇ نۇرمەمەتنى خاپا قىلىشنى خالىمايتتى، شۇڭا يەرگە قاراپ تۇرىۋالدى.

تاھىر ئالىمنىڭ قورسىقىدىكىنى بىلىپ بولدى. ئۇ شۆھرەتكە قاراپ:

— يۈرە ئاداش، كېتىمىز. خۇدادىن قورقمىسا، نېمە قىلسا قىلمايدۇ بۇ گۇيىلار، — دېدى. تاھىر شۆھرەتنى باشلاپ كەتتى.

ئالىم نۇرمەمەتكە ئەگىشىپ، «ساڭنا» مۇنچىسىغا كىردى. ئۇلار يۇيۇنۇپ بولغاندىن كېيىن، كۈتكۈچى يىگىت ئۇلارنى ئالاھىدە مۇلازىمەت قىلىدىغان كىچىك ئىككى ئۆيگە باشلاپ كىردى. ئۇلار ئايرىم - ئايرىم ئۆيدە كۈلۈپ تۇرىدىغان قىزلارغا يېتىپ بەردى، قىزلار ئۇلارنى ئەرلەر قىلىشىدىغان گەپكە سېلىپ قويۇپ، مۇزدەك قوللىرى بىلەن ئۇلارنىڭ پۈت - قوللىرىنى، يۈز - كۆزلىرىنى، بەل - بويۇنلىرىنى تۇتۇپ - ئۇۋۇلاپ قويدى. ئالىم بىلەن نۇرمەمەت تازا راھەتلەنگەندىن كېيىن، چوڭ زالغا چىقىپ چاي ئىچكەچ سافادا سىڭايان يېتىپ تېلېۋىزور كۆرۈشتى.

نۇرمەمەت شىمىنىڭ يانچۇقىدىن تەييارلاپ قويغان خىروئىن ئوكۇلىنى چىقىرىپ، شىپىس بىلەن بېلىكىگە ئۇرۇۋالدى. ئالىم ئۇنىڭ بۇ ئىشنى كۆرۈپ سەل جىددىيلەشتى. شۇنىڭدىمۇ ئۇ كۆرمەسكە سېلىپ تېلېۋىزورغا قاراپ ئولتۇرۇۋالدى.

— بىرەرنى ئۇرىۋالامسەن؟ — دېدى نۇرمەمەت بوش ئاۋازدا سۆزلەپ.

— ياق ئاداش، ئەمدى تاشلىمىسام بولمايدۇ، — دېدى ئالىم.

— نېمىلەرنى دەيدىغانسەن ئاداش، كىمنىڭ تاشلىغىنىنى كۆردۈڭ سەن، مۇشۇنداق ياخشى نەرسىنىمۇ تاشلامدۇ كىشى؟ تىرىك تۇرۇپ جەننەتكە كىرىدىغان ئىش تۇرسا بۇ. ئەگە قولۇڭنى، مەن ئۆزۈم ئۇرۇپ قوياي، — دېدى نۇرمەمەت. ئالىم گەپ قىلماي تۇرۇۋالدى. ئەسلىدە ئۇ چۈشتە نۇرمەمەتنى كۆرۈپلا بەدەنلىرى قىچىشىپ، ئاق تاماكىنىڭ پۇرىقىنى پۇرىغاندەك بولغانىدى. شۇناپتا نۇرمەمەت ئالىمنىڭ كۆڭلىدىكىنى بىلىپ بولغانىدى، ئۇ ئالىمنىڭ قولىنى تۇتۇپ، ئۇنىڭ بېلىكىگە بىر ئوكۇل سېلىپ قويدى. — يامان قىلىدىڭ ئاداش، مەن بۇ ئىشنى تاشلىغان، — دېدى ئالىم.

— نېمىلەرنى دەيدىغانسەن ئاداش، ئۆلۈپ كېتىدىغان جاھان بۇ، بىر كۈن بولسىمۇ راھەتلەنگەنگە يېتەمدۇ؟ — دېدى نۇرمەمەت.

— ئازراق چاي ئىچىۋال ئاداش. مۇشۇ زالىنىڭ كەينى تەرىپىدە يەنە نۇرغۇن كىچىك - كىچىك ئۆيلەر بار، كىرەيلى، قىزلارغا يەنە بىر قېتىم پۈت - قوللىرىمىزنى ئۇۋۇلتايلى. ئۇ ئۆيلەردە بېلىقتەك قىزلارمۇ بار ئاداش، بەدەنلىرىنى تۇتىدىغان بولساڭ، ئون ياش ياشىرىپ كېتىسەن! — دېدى نۇرمەمەت.

— ھازىر كېسەل جىق، مەن ئۇنداق ئىشنى قىلمايمەن، — دېدى ئالىم.

— سەنمۇ تۈكى يوق گەپ قىلىدىكەنسەن ئاداش. ئويۇن دېگەن ئويۇن، ئەمەس مەن شۇنچە ئويىناپ يۈرۈپمۇ نېمە ئۈچۈن كېسەل بولمايمەن؟! —

دەل شۇ چاغدا، بىرەيلەننىڭ بار ئاۋازى بىلەن «ئالىم» دەپ ۋارقىرىغىنى ئاڭلاندى. بۇ ئالىمنىڭ دادىسى ئەختەمنىڭ ئاۋازى ئىدى، شۆھرەتلەر چۈشتە ئاشخانىدىن چىقىپ ئالىمغا

گېپىنى ئۆتكۈزەلمىگەندىن كېيىن، ئۇدۇل ئالىمنىڭ ئۆيىگە بېرىپ، ئۇنىڭ دادىسىغا ئەھۋالنى ئېيتقانىدى. ئالىم دادىسىنىڭ ئاۋازىنى ئاڭلاپ، ئورنىدىن دەس تۇرۇپ، دادىسىنىڭ ئالدىغا چىقتى.

— مەن مەيەردە دادا. . .

— ھەي جېنىم بالام، بۇ يەردە نېمە قىلىۋاتىسەن، بۇ زادى قانداق گەپ؟ — دەپدى ئەختەم ئۆزىنى تۇتۇۋالماي يىغلاپ.

— مۇنچىغا كىرگەن . . .

— بۇ قانداق مۇنچا، بىلەمسەن؟ سەن ئەمدى، مۇشۇنداق مۇنچىغا كىرەمسەن؟ مەن نەچچە زاماندىن بېرى تامغا گەپ قىلدىممۇ بالام؟ قېنى نۇرمەمەت ئەبلەخ؟! — كەتتى.

— بۇ يەردە نېمە ئىش قىلىدىڭلار، چەكتىڭمۇ؟! —

— ياق، چەكىمدىم . . .

— چەكىمىڭ نۇرمەمەتنىڭ قېشىدا نېمە بار ساڭا؟ ماڭا

ئۆيگە!

دەرغەزەپكە كەلگەن ئەختەم ئالىمنى ئالدىغا سېلىپ ئۆيگە ئېلىپ كەتتى.

كۈنلەر ئۆتتى، ئايلار ئۆتتى، ئالىم زەھەردىن قۇتۇلالمىدى. پۇل تاپالسا ئوغرىلىقچە چېكىپ، بولمىسا، زەھەرلىك سۇيۇقلۇقنى ئوكۇل قىلىپ ئۇرۇپ يۈرۈۋەردى. ئەختەم ئوغلىغا يىغلاپ يۈرۈپ نەسىھەت قىلىپمۇ تاشلاتقۇزالمىغاندىن كېيىن جامائەت خەۋپسىزلىكى ئىدارىدىكىلەر بىلەن سۆزلىشىپ، ئاخىر ئالىمنى ئەمگەك بىلەن ئۆزگەرتىش ئورنىغا ئاپىرىپ بەردى.

ئالىمنىڭ ئەمگەك بىلەن ئۆزگەرتىش ئورنىغا كىرىپ قالغانلىق خەۋىرى ئەختەمنىڭ جەمەتى ئىچىدە تېز تارقالدى، شۇنىڭ بىلەن ئۇ توغرىسىدا ھەر خىل سۆز - چۆچەكلەر پەيدا

بولدى. مەريەم دەردكە چىدىماي ئورۇن تۇتۇپ يېتىپ قالدى. — مەن تۆت كۈنلۈك ئۆمرۈم قالغان ئادەم، ھاياتىمدا بىرمۇ ئادەمگە ئەسكىلىك قىلمىغانىدىم، ماڭا نېمە تارتقۇلۇق بۇ؟ — دەپ مەريەم يىغلاپ. ئەختەممۇ مەست ئادەمدەك مۆدۈرۈپ - سەنتۈرۈلۈپ يۈرىدىغان بولۇپ قالدى.

31

ئالىم بىر يىلدىن كېيىن ئەمگەك بىلەن ئۆزگەرتىش ئورنىدىن قايتىپ چىقتى. لېكىن، ئۇ يەنىلا زەھەردىن قۇتۇلالمىغانىدى، ئۇ قايتىپ چىققاندىن كېيىنمۇ، ئۆيىدىن قولىغا چىققان نەرسىلەرنى ئۇدۇل بازارغا ئېلىپ بېرىپ سېتىپ، چىقراق پۇل قىلالسا چېكىپ، ئازراق پۇل تاپالسا خىروئىن سۇيۇقلۇقىنى بېلىكىگە ئۇرۇپ يۈردى. بىر كۈنى دادىسىنىڭ ئۆيدە يوقلۇقىدىن پايدىلىنىپ، ئورۇن تۇتۇپ يېتىپ قالغان ئانىسىنى قاقشىتىپ، دادامنىڭ تىقىپ قويغان ئالتۇنلىرىنى تاپمەن، دەپ، ئۆيىنىڭ ھەممە يېرىنى ئاڭتۇرۇپ، ئۆي ئىچىنى ئوڭتەي - توڭتەي قىلىۋەتتى.

كەچتە ئەختەم ئۆيىگە قايتىپ كېلىپ، نېمە ئىش بولغىنىنى بىلدى - دە، ئالىمنى ئاغزىنى بۇزۇپ تىللاپ كەتتى. ئۇ مۇشۇ كۈنگىچە بۇنداق سەت گەپلەر بىلەن بالىسىنى تىللىغان ئىنسان ئەمەس ئىدى. چۈنكى، ئۇ ئالىم ئاق تاماكدىن قول ئۈزىدۇ، دەپ ئويلايتتى ھەم ئىشەنەتتى. ئالىمنىڭ بۈگۈنكى قىلىقى ئۇنى ئۈمىدسىزلەندۈردى، دەرغەزەپكە كەلتۈردى.

— سەن ھارمى ئادەم بولمىدىڭ، ئەتە - بۈگۈن مېنىمۇ سېتىۋېتىدىغان ئوخشايسەن! — دەيدى ئەختەم ئالىمغا ۋارقىراپ.

ئالىم ھېچ ئىش بولمىغاندەك دادىسىغا قاراپ ئولتۇرۇپ يالغان سۆزلىدى:

— بىرسىگە قەرز بولۇپ قالغانىم دادا، مىڭ سوم پۇل بەرمىسەڭ بولمىدى.

ھەي ھارمى، سەن ئادەممۇ، ھايۋانمۇ، نېمە ئۈچۈن تاشلىمايسەن بۇ ئىپلاس نېمىنى؟ مەن ساڭا ئاز ئەجىر قىلدىممۇ؟! مېنىڭ تۆت كۈنلۈكۈم قالغان ئادەم، ئەمدى مېنىڭ جېنىمنى ئالامسەن؟ سەن ماڭا نېمە دەپ ۋەدە بەرگەن، گەپ ئاغزىڭدىن چىقتىمۇ، نەدىن چىقتى؟

— مەن چەكىمدىم دادا، — دەيدى ئالىم ھېچ ئىش بولمىغاندەك دادىسىغا قاراپ تۇرۇپ يالغان سۆزلەپ. ئۇنىڭ مەجەزى بۇرۇنقىدىن پۈتۈنلەي ئۆزگىرىپ كەتكەن، خۇددى جېنى چىقىپ كەتكەندەك بولۇپ، بىر پارچە تاپقا ئوخشاپ قالغانىدى. — ھەي بىزەڭ، سەن مېنىڭ جېنىمنى ئالسىنغۇ بىر كۈنى! — دەيدى ئەختەم ئاقسۆڭەك ۋارقىراپ تۇرۇپ يىغلاپ.

ئەختەملەرنىڭ مەھەللىسى بۇرۇندىن تىنچ، ھويلا - ئاراملاردىكى خېلى پۇللۇق نەرسىلەرمۇ يوقالمايدىغان مەھەللە ئىدى. ئەمدى بۇ مەھەللىدە ھەر كۈنى دېگۈدەك ئوغرى - يالغان يۈز بېرىپ تۇراتتى. بۈگۈن بىرى «ئاخشام ھويلىدىكى ۋېلىسپىتىمنى ئوغرى ئېلىپ چىقىپ كېتىپتۇ» دېسە، ئەتىسى بىرى «كېچە ساراي ئۆيدىكى بىر پارچە گىلىمىمنى ئوغرى ئوغرىلاپ چىقىپ كەتتى» دەپ قايغۇرۇپ يۈرىدىغان بولدى. بەزى ئادەملەر ھەتتا ئەختەمنىڭ ئالدىغا كېلىپ، ئۇنىڭ يۈزىدىن - يۈزىگە «يىتكەن نەرسىلىرىمىزنى بالاڭ ئالدى، بالاڭنى باشقۇرساڭ باشقۇر، باشقۇرالمىساڭ باشقۇرالمىدىم دە،

مانا بىز باشقۇرالايمىز! » دەپ ئۇنى يەرگە قاراتتى.
— بۇ ئىش بولمىدى خوتۇن، — دەپدى ئەختەم بىر كۈنى
ئاخشىمى ئايالى مەريەمگە، — بۇ بالا بىزگە بالا بولدى، بىر
ئامال قىلمىساق بولمايدىغان ئوخشايدۇ. مەھەللىدىكى خەقنىڭ
نەرسىلىرىنى ئوغرىلاپ ئارام بەرمىدى، مەن يۇرت ئالدىدا
بېشىمنى كۆتۈرەلمەي قالدىم.

— شۇ ئەمەسمۇ، بىزدە ئەمدى نېمە ئامال قالدى
ئەختەم؟ — دەپدى مەريەم كۆز يېشى قىلىپ، — شىئەن دېگەن
يەرگە ئاپىرىپ داۋالاتسىڭىزمۇ توۋا قىلمىدى، بىر يىل ئەمگەك
بىلەن ئۆزگەرتىش مەيداندا خارلىنىپ ئىشلەپمۇ ئادەم بولمىدى
ئۇ دەيۈز، مەن ئۇ مۇناپىق بالىنىڭ دەستىدە قوشنىلارنىڭ
يۈزىگە قارىيالمايدىغان بولدۇم. قانداق قىلساق بولىدىكىننىڭ
دەيۈزنى؟

— يا بولمىسا مۇنداق قىلايلى، مەن بازارغا بېرىپ،
تۆمۈرچىگە كىشەن، زەنجىر ياستىپ كېلەي، ئۇنى ئۆيگە سولاپ
پۇتغا كىشەن سېلىپ، پوق - سۈيدۈكنى تۆكۈپ باقايلى.
بۇنىڭدىن باشقا ئامال يوق ئەمدى! — دەپدى ئەختەم.
— شۇنداق قىلساق قانداق بولار؟ — دەپدى مەريەم ئۆكسۈپ
يىغلاپ. كۆرۈنۈپ تۇرۇپتىكى، ئوغلنى باغلاپ قويۇشقا
ئانىنىڭ يۈرىكى چىدىمايۋاتاتتى.

— بۇنىڭدىن باشقا ئامال يوق خوتۇن. سەن بىلەن مېنىڭ
تۆت كۈنلۈكىمىز قالدى، مۇشۇ ئۇسۇلنى قوللىنىپ باقايلى،
ئۇ ئاق تاماكنى تاشلاپ قالسا تېخى ياخشى، شۇنداق قىلساق
ھېچ بولمىغاندا ئۇنى قولۇم - قوشنىلارنىڭ نەرسىلىرىنى
ئوغرىلاشتىن توسۇپ قالمىز.

ئەختەم ئەتىسى سەھەردە بازارغا چىقتى. تۇڭگان
مەسچىتىنىڭ كەينىدىكى تۆمۈرچى بازىرىغا بېرىپ، بىر
تۆمۈرچىگە كىشەن، زەنجىر بۇيرۇتتى. تۆمۈرچى ئۇنى تۆت

كۈندىن كېيىن كېلىشكە، دەپ يولغا سالىدى. تۆت كۈندىن كېيىن، ئەختەم بۇيرۇتقان كىشى بىلەن زەنجىرنى ئېلىپ كەلدى.

— خوتۇن، بۇ ھارمىغا كۈچۈم يەتمەيدۇ ھەقىچان، ئەگەر ئۇ كىشى بىلەن زەنجىرنى كۆرۈپ قېچىپ چىقىپ كەتسە، تۇتالمايمىز، ئۇ چاغدا ئۇ بىزنى تېخىمۇ رەسۋا قىلىدۇ. ئۇنىڭ پۈتتە كىشىنى قانداق سالارمىز؟ قوشنىلاردىن بىر - ئىككىنى ياردەمگە چاقىرايمۇ؟ - دېدى ئەختەم ئايالغا مەسلىھەت سېلىپ.

— ياق ئەختەم، بۇ ئىشنى قوشنىلار بىلىپ قالسا سەت تۇرىدۇ. مۇنداق قىلايلى، ئۇ ئاخشاملىققا ئۇخلاپ قالغاندا پۈتتە كىشى، قولغا كويىزا سېلىپ قۇلۇپلىۋېتەيلى، ئاندىن ئۇنى كارىۋاتقا باغلاپ قويساق مىدىر قىلالايدۇ. بۇ ھارمىنى كارىۋاتقا باغلاپ قويۇپ باقايلى، پوق - سۈيدۈكىنى ئۈزۈم تۆكەي، مۇشۇنداق قىلماي ئامال يوق ئوخشايدۇ قارىغاندا، - دېدى مەرىم.

— ماۋۇ ئەقىللىك بولىدىكەن خوتۇن، بۈگۈن يېرىم كېچىدە سەن دېگەندەك قىلايلى.

شۇ كۈنى يېرىم كېچىدە ئەختەم ئايالىنىڭ ياردىمى بىلەن ئالىمنىڭ پۈت - قولغا كىشى بىلەن كويىزا سېلىپ، كارىۋاتقا زەنجىر بىلەن باغلاپ قويدى. ئالىم چۆچۈپ ئويغىنىپ كەتتى. - دادا، بۇ نېمە قىلغىنىڭلار؟ - دېدى ئالىم ۋارقىراپ. - ئۆزۈڭدىن سورا مۇناپىق، مۇشۇ كۈن، مۇشۇ ئايلاردا مەنمۇ قىلغان ئىشىمنى بىلمەي يۈرمىن!

— ئاپا، قولۇمدىكى زەنجىرنى چىقىرىۋەت، جېنىم ئاپا، مەن ئەمدى چەكمەيمەن! - ئالىم يىغلاپ كەتتى، ئۇنىڭ چىرايى بەكمۇ سەتلىشىپ كەتكەنىدى.

مەرىم يىغىدىن ئۆزىنى تۇتۇۋالماي تالاغا چىقىپ كەتتى.

— دادا، مېنى بوشتىۋەت، مەن ئىككىنچى ئاق تاماكا چەكمەيمەن، ماڭا ئەڭ ئاخىرقى بىر قېتىم پۇرسەت بەر دادا! ئەختەممۇ يىغىدىن ئۆزىنى تۇتۇۋالماي تالاغا چىقىپ كەتتى.

ئالىم ئۆيدە ۋارقىراپ قالدى...

ئارىدىن بەش كۈن ئۆتكەندە باغلاپ قويۇلغان ئالىم ھە دەپسلا دەھشەتلىك ۋارقىراپ - جارقىراپ، ئانىسى بىلەن دادىسىنىڭ ئارامىنى قويمىدى. ئۇ خۇمارى تۇتۇپ كەتكەندە قولدىكى زەنجىر بىلەن ئۆزىنى ئۇراتتى، ئاغزىدىن كۆپۈك چىقىرىپ، يەردە دومىلاپ چىرقىرايتتى، ئۇنىڭ نالە - زارىغا چىداپ بولمايتتى. بىر ئاي شۇنداق تۇتۇپ كەتتى ۋە شۇ بىر ئاي ئىچىدە، ئالىمنىڭ باش - كۆزلىرى قاناپ يارىلىنىپ، باشقا بىر ئادەمگە ئايلىنىپ قالدى. بۇ ئەھۋالنى كۆرۈپ مەريەم چىدىيالمىدى.

— ئەختەم، بالىنى قويىۋىتەيلى. تامىقى كۈندىن - كۈنگە ئازلاپ كېتىۋاتىدۇ، بىرەر ئىش تېپىۋالمايلى يەنە ئۆزىمىزگە. قوشنىلارمۇ ئالىمنى باغلاپ قويغىنىمىزنى بىلىپ قالغان ئوخشايدۇ، بىرەر ئىش بولۇپ قالسا، رەسۋا بولمايلى يەنە، — دېدى مەريەم.

— ھەممە ئادەم بېشىغا كەلگەندە بىلىدۇ خوتۇن، بىز بۇ ھارمىنى مۇشۇنداق باشقۇرمىساق ئاق تاماكىدىن قۇتۇلالمايدۇ. سەن ئۇنىڭ تاماق يېمىگىنىدىن قورقۇپ كەتمە، بىزگە مۇشۇنداق قىلىشتىن باشقا يول يوق! — دېدى ئەختەم.

ئارىدىن يەنە بىر ھەپتە ئۆتتى. بىر كۈنى ئىككى ساقچى ئۇلارنىڭ قورۇسىغا كىرىپ كەلدى.

— ئەسسالامۇئەلەيكۇم ئەختەم ئاكا، سالامەت تۇردىڭىزمۇ؟ — دېدى نۇرى ئىسىملىك ساقچى ئۇلارنىڭ ئالدىغا چىققان ئەختەمگە سالام بېرىپ.

— ۋە ئەلەيكۇم ئەسسالام، ئۆيگە كىرەيلى ئۇكام نۇرى،
ئەختەم مېھمانلارنى چايخانغا باشلىدى.

— خوش، ئەختەم ئاكا، مەن سىزگە بۇ يېڭى
خىزمەتدەشىمنى تونۇشتۇرۇپ قويماي، بۇ يىگىتنىڭ ئىسمى
ئابلەت بولىدۇ، بۇ يىل ساقچى مەكتەپنى پۈتتۈرۈپ، بىزنىڭ
ساقچىخانمىزغا تەقسىم قىلىنىپ كەلدى. ھە، ئۆزىڭىزنىڭ
ئەھۋالى قانداق؟

— خۇداغا شۈكرى ئۇكام. ئەھۋالىمنى دېمىسەممۇ سەن
بەك ياخشى بىلىسەن، مۇشۇ كۈنلەردە دەردىمنى ئۆزۈم بىلىمەن
ئۇكام. بالا باقماق بەك تەس ئىكەن، ئالىمنىڭ ئەھۋالىنى
ئۆزۈڭ بىلىسەن، ئۇمۇ مۇشۇ شەھەردە تۆتىننىڭ ئالدى بولۇپ
ياشاۋاتاتتى، ئۇ دۆلەتنى كۆتۈرەلمىدى، بۇ بالغا سۈتتەك ئاق
نان زىيان قىلدى. بالا دېگەننى بەك ئەتىۋارلاپ باقمىغانمۇ ئىش
ئەمەس ئىكەن، بىر ئايدىن ئاشاي دەپ قالدى، ئۇنى ئۆيدە
داۋالىتىۋاتمەن، بىر نەچچە ئورۇننىڭ دوختۇرىنى تەكلىپ
قىلدىم، دورا ئىچىۋاتىدۇ، ئۇنۇمى يامان ئەمەس. خۇدايىم
كۆڭلىگە ئىنساب بېرە ئۇكام، ئۇ دەپۈزنىڭ...
ئەختەم ئۆزىنى تۇتۇۋالماي يىغلاۋەتتى.

— كۆڭلىڭىزنى بۇزماڭ ئەختەم ئاكا، — دېدى نۇرى
تەسەللى بېرىپ، — بىز سىزنىڭ ئەھۋالىڭىزنى بىلىمىز، سىز
ئالىمنى كۆپ داۋالاتتىڭىز، لېكىن بۇ بالا ھازىرغىچە زەھەر
چېكىشىنى تاشلىيالمىدى. ئەسلىدە ئۇمۇ زىيانكەشلىككە
ئۇچرىغان، ئەگەر ئۇ زەھەرنىڭ ئاقىۋىتى مۇشۇنداق
بولدىغىنىنى بىلگەن بولسا، ئۇنى ئۇرۇپ ئۆلتۈرۈۋەتسىمۇ
چەكمەس بولغىتتى. مېنىڭچە، سىز يەنىلا بالىنى ئەمگەك
بىلەن ئۆزگەرتىش ئورنىغا ئاپىرىپ بېرىڭ، شۇنداق قىلغاندا بالا
زەھەر تاشلىيالايدۇ.

— مېنىڭچە، بۇ بالا ئەمگەك بىلەن ئۆزگەرمەيدىغان

ئوخشايدۇ ئۇكام، سىلەر ئۇنى تۇتۇپ ئاپىرىپ، بەش - ئون يىل كېسىۋەتسەڭلار بولامدىكىن، دەپ ئويلاپ قالدىم.

— ئۇنىڭ قىلغان گۇناھى ئۇنى قانۇنىي جەھەتتىن جازالاشىمىزغا توشمايدۇ، چۈنكى ئۇ پەقەت چېكىدۇ، ساتمايدۇ ئەمەسمۇ.

— بۇ بالا ماڭا بالا بولدى ئۇكام، ئۇنىڭ دەردىدە، غەم - قايغۇسىدا شۇنچە ۋاقىتتىن بېرى موماي ئىككىمىز بىر چىنە تاماقنىمۇ ئارام خۇدا ئولتۇرۇپ يەپ باققان بەندە ئەمەسمىز!

— مەن سىلەرنى چۈشىنىمەن ئەختەم ئاكا. بالا يەنىلا سىزنىڭ بالىڭىز، شۇڭا ئۇنىڭغا ئۈمىد بىلەن قاراش كېرەك، ئەمگەك بىلەن جازالاش بىلەن دورا بىلەن داۋالاشنى بىرلەشتۈرمىسەك بولمايدۇ. خوش، ئەمدى ئۆزۈمنىڭ گېپىگە كېلەي ئەختەم ئاكا، بىز مۇشۇ ئىش بىلەن كەلگەندۇق. خەۋىرىڭىز بار، بۇ يىل شەھەرلىك خەلق ھۆكۈمىتى شەھەر بويىچە زەھەر چەكلەش جېڭى قىلىشنى ئورۇنلاشتۇرغانىدى. بۇ خىزمەت ناھايىتى مۇرەككەپ خىزمەت، شۇنداقلا يەنە ناھايىتى ئىنچىكە خىزمەت. چۈنكى، بىر تەرەپتىن، زەھەر سانقانىلارغا قانۇن بويىچە قاتتىق زەربە بېرىشكە، يەنە بىر تەرەپتىن، چېكىۋاتقانلارغا تەربىيە بېرىپ، ئۇلارنى قۇتقۇزۇۋېلىشقا توغرا كېلىدۇ. يېقىندا بىزگە بەزى ئىنكاسلارمۇ كەلدى. ئەختەم ئاكا، سىز بولسىڭىز يۇرتىڭىزنىڭ چوڭى، دادامدەك ئادەم، مەن سىزگە گەپنى ئوچۇق قىلاي، ئالىمنى كىشىلەپ، ئۆيدە بېقىۋاتقان ئىشىڭىز بولماپتۇ ئاكا، قانۇن بۇنداق ئىشلارغا رۇخسەت قىلمايدۇ. ئەلۋەتتە، بىز سىزنىڭ ھالىڭىزغا يېتىمىز، بىراق سىز بالىڭىزنى بۇنداق ئۇسۇل بىلەن ئۆزگەرتىمەن، دەپسىڭىز بولمايدۇ، بۇنداق قىلىش قانۇنغا خىلاپ قىلىمىش. بۇ ئىشنى شەھەرلىك ساقچى ئىدارىسىمۇ بىلىپ بوپتۇ، بىز

قېشىڭىزغا بۈگۈندىن قالماي بالىنىڭ پۇت - قولىدىكى كىشەن - زەنجىرلەرنى ئېلىۋېتىڭ، دەپ ئېيتىپ قويغىلى كەلدۇق، ئۇنى ئازاد قىلىڭ. ئەتە شەھەردىكى مۇناسىۋەتلىك رەھبەرلەر مۇشۇ ئىشنى تەكشۈرۈپ كۆرۈش ئۈچۈن بۇ مەھەللىگە كېلىدىغان ئوخشايدۇ، شۇڭا ئوغلنىڭىزنى بۈگۈنلا بوشتىۋېتىڭ ئاكا.

— مەن گېپىڭنى چۈشىنىۋاتمەن ئوكام، بىراق ئۇنى قويۋەتسەم ئۇ يەنە چېكىدۇ ئەمەسمۇ؟
— سىزگە دەۋاتمەنغۇ ئاكا، شۇڭا ئۇنى ئەمگەك بىلەن ئۆزگەرتىش ئورنىغا ئاپىرىپ بېرىش كېرەك، تەشكىلگە تايانمىسىڭىز، ئالىمنى ئادەم قىلالمايسىز!
— ئۇ يەردىمۇ بىر يىل تۇردىغۇ ئوكام، چىقىپلا چېكىۋالدىغۇ بۇ گوي!

— بۇ ئىشقا بەك ئالدىراپ كەتمەڭ ئاكا، بۇ ئىشتا مەن سىزگە ياردەم بېرىمەن. سىز بۈگۈن ئالدى بىلەن ئۇنىڭ پۇت - قولىنى بوشتىۋېتىڭ، ئوغلنىڭىزنى باغلاپ قويغىنىڭىز ھازىر شەھەردە ھەممە ئادەمنىڭ ئاغزىغا چىقىپ بوپتۇ. مۇناسىۋەتلىك باشلىقلار ئەتە مەھەللىگە تەكشۈرۈشكە كېلىپ كەتسۇن، شۇنىڭدىن كېيىن مەن سىزنى ئىزدەيمەن، ئەڭ ياخشى چارە — ئۇنى داۋالاش ئورنىغا ئاپىرىپ بېرىش، — دەدى نۇرى.
— قارىغاندا، بۇ ئىشنى سەن دېگەندەك قىلماي ئامال يوق ئوخشايدۇ ئوكام، ماقۇل، سېنىڭ دېگىنىڭدەك قىلاي، ئۇنىڭ پۇت - قولىنى بوشتىۋېتەي، ئەتە كېلىدىغانلار كېلىپ كۆرسۇن. نېمە دەيمىز بۇ ئىشلارغا ئەمدى؟ بىز بالا ۋاقتىمىزدا بەك قېنىمىزغا پاتماي كەتسەك بەش - ئونىمىز يىغىلىپ، بىر ئورام نەشە چېكىپ قويايتتۇق، ئاق تاماكا دېگەن ئىسمىنى ئاڭلاپمۇ باقمىغان، نەدىن پەيدا بولدى بۇ نىجىس؟

— خوش ئەمەسە ئەختەم ئاكا، مەن ئەتە ئۇلارنى باشلاپ

كېلىمەن، گېپىمىز گەپ بولسۇن - ھە.
ساقچىلار خوشلىشىپ ئورنىدىن قوزغالدى. ئەختەم ئۇلارنى
ئۆزىتىپ قويۇپ، ئۆيگە كىرىپ ئەھۋالنى ئايالىغا ئېيتتى.
— بالا ئۆزىمىزنىڭ، قانداق باشقۇرساق ئۆزىمىزنىڭ
ئىشى، بۇ ئىشقا ئۇلار نېمە ئۈچۈن ئارىلىشىدىغاندۇ؟ — دەپى
مەريەم.

— بۇنداق دېسەڭمۇ بولماس خوتۇن، بالىنى باغلاپ
قويىشىمىز، قارىغاندا قانۇننىڭ بىرەر يېرىگە توغرا كەلمەيدىغان
ئوخشايدۇ. نۇرنىڭ گېپىگە قارىغاندا، ئاق تاماكنى ساتقانلارنى
جازالەيدىكەن، چەككەنلەرنى جازالەيدىكەن.

— ئەمىسە، ھۆكۈمەت ئاق تاماكا سېتىۋاتقان ئاشۇنداق
ئىپلاسلارنى نۇتۇپ ئېتىۋەتسە بولمامدۇ؟

— تۇتۇۋاتىدۇ خوتۇن، تۇتۇۋاتىدۇ، ئېتىۋاتىدۇ. بىز
ساقچىلارنىڭ گېپىنى ئاڭلىمىساق بولمايدىغان ئوخشايدۇ.
كېيىنچە بىرەر ئىش بولۇپ قالسا، بىز يەنە ئاشۇ ساقچىلارنى
ئىزدەيدىغان گەپ ئىكەن، شۇڭا ئۇلار دېگەندەك قىلايلى، مەن
كىرىپ ئالىمنىڭ پۇت - قوللىرىنى بوشتىۋېتەي.

ئەختەم ئالىمنىڭ ئالدىغا كىرىپ، ئۇنىڭ ئاق تاماكنى
تاشلىشى لازىملىقى ھەققىدە بىر ھازا سۆزلەپ، ئۇنىڭ پۇت -
قوللىرىنى بوشتىۋېتتى.

— رەھمەت دادا، — دەپى ئالىم. بۇ سۆز ئۇنىڭ زەنجىر،
كىشەندىن قۇتۇلغىنى ئۈچۈن خۇشال بولغانلىقىنى بىلدۈرسىمۇ،
تامدەك ئاقىرىپ كەتكەن چىرايى ئىپادىسىز، خۇددى ئۆلۈكنىڭ
چىرايىدەك ئىدى.

— ئاڭلاپ تۇر، ئاق تاماكنى تاشلىمىساڭ، يەنە داۋاملىق
ئەسكىلىك قىلساڭ، ساڭا ئەمدى ھەرگىز رەھىم قىلماي، سېنى
ئۆلتۈرۈۋېتىپلا قۇتۇلمەن، — دەپى ئەختەم غەزەپ بىلەن.
بىر ھەپتىدىن كېيىن، نۇرى ياش ئىككى ساقچى بىلەن

كېلىپ، ئالىمنى تۇتۇپ كەتتى. ئالىم يەنە ئەمگەك بىلەن ئۆزگەرتىش مەيدانىدا بىر يىل ئىشلىدى، بىر يىلدىن كېيىن ئۇ ئۆيىگە قايتىپ كەلدى. ئەختەم ئوغلىنىڭ ئاق تاماكىدىن ئادا - جۇدا بولۇپ كېلىشىنى ئۈمىد قىلغانىدى، بىراق ئالىم قايتىپ كېلىپ بىر ھەپتە بولغاندا يەنە ئاق تاماكا چېكىۋالغانلىقىنى بىلىپ قالدى. شۇ كۈنى ئاخشىمى ئەختەم تاڭ ئانقۇچە قان يىغلاپ چىقتى - دە، ئەتىسى ئۇنى - ئارزۇلۇق ئوغلى ئالىمنى ئۆيدىن قوغلاپ چىقىرىۋەتتى.

ئالىم يېرىم يىلدەك يوقاپ كەتتى. بەزىلەر ئۇنى چەت ئەلگە چىقىپ كېتىپتۇ، زەھەر تاشلاپتۇ، باي بولۇپ كېتىپتۇ، دېيىشسە، يەنە بەزىلەر ئالىمنى خاڭدا كۆردۈق، خاڭدا ئىشلەۋىتىپتۇ، دېگەن سۆزلەرنى تارقىتىپتۇ. ئەمەلىيەتتە ئالىم شەھەرنىڭ سىرتىغا جايلاشقان بىر شەخسنىڭ ئۇن زاۋۇتىدا ئىشلەپ يۈرگەنىدى. ئۇ زاۋۇتتا كۆزەتچىلىك قىلاتتى، دەسلەپتە ئۇ تىنچ ئىشلىگەندەك بىلىنگەنىدى، كېيىنچە ئەتە - ئاخشاملىرى ئېيىنى تاپسىلا ئۇن زاۋۇتىنىڭ ئۇن - پۇن دېگەندەك نەرسىلىرىنى ئوغرىلاپ سېتىۋاتقانلىقى سېزىلىپ قالدى. زاۋۇتنىڭ بۇ ئىشتىن خەۋەر تاپقان خوجايىنى ئاخىر ئۇنى قوغلىۋەتتى. شۇنىڭ بىلەن ئۇ دوقمۇشلاردا، ئاشخانلاردا، تونۇر بېشىدا يېتىپ - قوپىدىغان بولۇپ قالدى. ئۇ ئادەم سىياقىدىن چىقىپ كەتكەن، چاچ - ساقاللىرى ئۆسۈپ، ساراڭغىلار ئوخشاپ قالغان، تونىغۇسىز بولۇپ كەتكەنىدى. قورسىقى ئاجىسا ئاشخانلارغا كىرىپ خېرىدارلاردىن ئاشقان - تاشقان تاماقلارنى يەيتتى، خۇمارى تۇتۇپ كەتكەن يەردىلا يىقىلىپ، دومىلايتتى، نالە - پەرياد قىلاتتى. . . بەزى كۈنلىرى ئۇ قورسىقى ئېچىپ يەيدىغان نەرسە تاپالمىغاندا، كۆز ئالدىغا دادىسى بىلەن ئانىسى كېلەتتى - دە، ئاستاغىنە تام ياقىلاپ مېڭىپ مەھەللىگە باراتتى، دوقمۇشتا ئۈزۈنغىچە تۇرۇپ

كېتەتتى، لېكىن ئۇ ئۆيگە كىرىشكە جۈرئەت قىلالمايتتى. مەھەللىدىكىلەر دەسلەپتە ئۇنى تونىمىدى، كېيىنچە چوڭلار تونۇپ قالدى، بەزىلەر ئۇنىڭغا ئىچ ئاغرىتىپ، تاماق - نان ئېلىپ چىقىپ بەردى، لېكىن ئۇلار ئالىمنى ئۆيىگە يېقىن يولاتمىدى، ئۇنىڭ بىر نەرسىلىرىنى ئوغرىلىۋېلىشىدىن قورقتى. ئەختەم ئوغلىنىڭ ئەھۋالىدىن خەۋەردار ئىدى، بىراق ئۇ ئالىمدىن شۇنچە سەسكىنىپ كەتكەندىكى، كۆرسىمۇ كۆرمەسكە سېلىپ يۈردى، دەردىنى ئۆزى بىلدى. ئىچىدە قان - قان يىغلاپ، خۇدادىن ئوغلىغا ئۆلۈم تىلەپ، نالە قىلىپ يۈردى.

بىر كۈنى نۇرى يەنە ساقچى ئابىلەتنى ئەگەشتۈرۈپ ئەختەمنىڭ ئۆيىگە كەلدى. ئەختەم نۇرىنىڭ نېمە ئۈچۈن كەلگەنلىكىنى ھېس قىلاتتى، شۇڭا ئۇلارغا چىراي ئاچمىدى. — ... بىلىپ تۇرۇۋاتىمەن ئەختەم ئاكا، مۇشۇ كۈندە سىزگە گەپ خوشياقمايدۇ. مەن ئۇزۇن گەپنىڭ قىسقىسىنى قىلاي، بىرلا ئېغىز گەپ، ئالىمنى ئۆيىگە ئەكىرىۋېلىڭ. ئالىمدا ھازىر ئەخلاق قارشى دېگەن نەرسە يوق، ئۇ ئەمدى سەنچىلىكنى بىلمەيدۇ، كەلگۈلۈك يەنە سىزگە كېلىدۇ. كىشىلەر سىزنى ئەيىبلەيدۇ، مەھەللىڭىزدىكىلەر سىزنى ھېلىمۇ ئەيىبلەۋاتىدۇ. جاھاندا يامان ئىشنى يۇغۇشتۇرماق تەس. «ياخشى ئىت ئۆلۈكىنى كۆرسەتمەپتۇ» دېگەن گەپ بار، مېنىڭ گېپىمنى يەنە بىر قېتىم ئاڭلاپ قويۇڭ! — دەيدى نۇرى.

— ئۇ ئۆزىنى ۋەيران قىلىپ بولدى، بىزنىمۇ ۋەيران قىلىپ بولدى نۇرى ئۇكام. ئەگەر ئۇنى ئۆيىگە يەنە ئەكىرسەم، بىزنى تېخىمۇ ۋەيران قىلىپ، تۈگەشتۈرۈۋېتىدۇ. سەندىن ئۆتۈنۈپ قالاي ئۇكام، ئۇ توخۇ پوقنى كۆزۈم كۆرمەيدىغان يىراق يەردىكى بىر تۈرمىگە ئاپىرىپ، بەش - ئون يىل سولتىۋەتكىن! ئۇنى ئەمدى كۆزۈم كۆرمىسۇن جېنىم

ئۇكام، — دەدى ئەختەم ئۆزىنى تۇتۇۋالماي يىغلاپ.
— سىزنى چۈشىنىمىز ئەختەم ئاكا. لېكىن، بىر ئادەمنى
تۈرمىگە سولتىش ئاسان ئىش ئەمەس، ئالىمنىڭ جىنايىتى
قىلمىشى بولمىسا، ئۇنى قانداق سولغىلى بولسۇن؟ ئەگەر ئۇ
زەھەر ئېلىپ ساتقان بولسا، ئۇنى تۇتۇپ ئەيىبلەپ، سونقا
تارتساق بولاتتى.

— بۇ گەپنى ياخشى قىلىدىك ئۇكام نۇرى، — دەدى ئەختەم
دەققە ئويلىنىپ تۇرۇپ قېلىپ، — يېقىندىن بېرى ئاڭلىسام
ئۇ گۈي ھەم ساتىدىكەن، ھەم چېكىدىكەن، ئاق سېتىپ تاپقان
پايدىسىغا چېكىدىغان ئوخشايدۇ. ماڭا بىر نەچچىسى شۇنداق دەپ
كەلدى، گۇۋاھچىلىقتىن ئۆتىدىغان ئادەممۇ بار.

— ئوغلغىزنى خەقنىڭ ئاغزىدىكى گەپ بىلەن قولغا
ئالغىلى بولمايدۇ. ۋاقتى كەلگەندە، گۇۋاھچىلىقتىن ئۆتىمىز،
دېگەن ئادەملىرىڭىز سوتتا تىلىنى چاپناپ تۇرسا، ئىشەنچلىك
پاكت كۆرسىتىپ بېرەلمىسە، ئۇنى قولغا ئالغىنىمىز بىكار
ئىش بولىدۇ. بىزمۇ قانۇنغا خىلاپ ئىش قىلغان بولىمىز. ئەگەر
ئۇنى ئاق سېتىۋاتقان نەق مەيداندا تۇتۇۋالساقتۇ ياخشى
بولاتتى، گەپ — سۆزىمىز جازالايىتتۇق. مۇشۇ كۈندە سىزگە
ئوخشاش بىزنى ئىزدەپ بېرىپ، بالىلىرىمىزدىن تويدۇق، ئون
يىللىق سولاۋېتىڭلار، دەۋا — دەستىرىمىز يوق، ئېتىۋېتىڭلار،
ئوقنىڭ پۇلىنى بىز بېرەيلى . . . دەۋاتقانلار ئاز ئەمەس،
لېكىن بۇنداق سۆز بىلەن بىر ئادەمنى قولغا ئالغىلى بولمايدۇ.
بىز قانۇن بويىچە ئىش قىلمىساق، تەربىيە بېرىش بىلەن زەربە
بېرىشنى تەڭ ئېلىپ بارمىساق بولمايدۇ، — دەدى نۇرى.

— بۇنى چەككەن ئادەم تەربىيە ئالغىلىمىدىغان ئوخشايدۇ
ئۇكام. ئالىمنى كۆرۈۋاتىسەنغۇ، ئاق چەككەن باشقىلارنىڭمۇ
ئەھۋالىنى ئاڭلاۋاتىمىز. قارىغاندا، ئۇنداق ئادەملەرنىڭ ئالدىدا
ئۆلۈمدىن باشقا يول يوق ئوخشايدۇ، شۇڭا مەن ئۇ گۈينى

قوغلاپ چىقىرىۋەتكەن.

— بالا ئۆزىڭنىڭ بالىسى ئاكا، ئۇنىڭ كەلگۈسىگە ئۈمىد

بىلەن قاراڭ!

ئەختەم ئاخىر نۇرىنىڭ تەلىپى بويىچە ئالىمنى ئۆيىگە ئەكىرىۋالدى. ئالىم يۇيۇنۇپ، چاچ - ساقاللىرىنى ئالدۇرۇپ، خېلى ئادەمگە ئوخشاپ قالدى. لېكىن، شۇ كۈندىن باشلاپ مەريەمنىڭ كۆز يېشى توختىماي تۆكۈلۈشكە باشلىدى. چۈنكى، ئەختەم ئالىمنى كۆزۈم كۆرمىسۇن، دېگەندەك ئۆيدىن سەھەر چىقىپ كېتىپ، كەچ بولغاندا بىراق قايتىپ كېلەتتى، پۈتۈن دەرد - ئەلەم، تارتقۇلۇق مەريەمگىلا بولاتتى. ئالىم يەنە ئۆيىنى ئاخشۇرۇپ، قولىغا چىققۇدەكلا نەرسە تاپالسا، بازارغا ئېلىپ بېرىپ سېتىپ يۈردى. چۈنكى، ئۇ بىر كۈن چەكمىسە ياكى خىروئىن سۇيۇقلۇقىنى بېلىكىدىن ئوكۇل قىلىپ سالىمسا، غالجىر ئىتتەك ئۆزىنى تۇتىۋالماي قالاتتى.

چۈشتە مەريەم ئوخشىتىپ مانتا ئەتتى. ئالىم داستىخانغا كەلمىدى، مەريەممۇ ئۇنى چاقىرمىدى، ئانىنىڭ ئالىمغا بولغان مېھرى كۆتۈرۈلۈپ كەتكەنىدى. مەريەم تاماقتىن كېيىن چاي ئىچىپ ئولتۇراتتى، چىرايدا قان قالمىغان ئالىم ئېغىلىدىن چىقىپ كەلدى، مەريەم ئۇنى كۆرۈپ تام تەرەپكە قاراپ تۇرۇۋالدى.

— ئاپا، قولىڭدىكى ئۈزۈكنى ماڭا بەرگىن! — دېدى

ئالىم ئانىسىنىڭ ئالدىغا كېلىپ ھۆرپىيىپ تۇرۇپ.

— ئۈزۈكنى نېمە قىلسەن؟

— ئۈزۈك بىلىسەنغۇ، چىدىماي قېلىۋاتىمەن، خۇمارىم

قىيىناپ كېتىۋاتىدۇ.

— ھەي نىجىس، بۇ ئۈزۈك موماڭدىن قالغان ئەۋەررۈك.

ئەمدى كۆزۈڭ مۇشۇ ئۈزۈككە چۈشتىمۇ؟ يوقال كۆزۈمدىن!

— ئەگەر ياخشىلىقچە ئۈزۈكنى بەرمىسەڭ، تارتىۋالىمەن

ھېلى . . .

— كۆزۈمدىن يوقال نىجىس!

مەريەم ۋارقىراپ كەتتى. ئۇ غەزەپ بىلەن ئالىمغا قارىدى، ئانىنىڭ كۆزلىرىدە ياش لىغىرلاپ تۇراتتى. ئۇ ئورنىدىن تۇرۇپ ئۆي تەرەپكە ماڭماقچى بولدى، لېكىن توساتتىن كۆز ئالدى قاراڭغۇلىشىپ كەتتى، ئۇنىڭ قان بېسىمى ئۆرلەپ كەتكەندى، بولالماي يىقىلىپ چۈشتى. ئالىم يۈگۈرۈپ بېرىپ، ئاق سۈت بېرىپ چوڭ قىلغان ئانىسىنى يۆلەپ قويۇشنىڭ ئورنىغا بارمىقىدىكى ئۈزۈكنى سۇغۇرۇپ ئېلىپ، قورۇدىن چىقىپ كەتتى.

مەريەم يىقىلغان يېرىدە بىرھازا بىھوش يېتىپ قالدى. ئۇ ھوشىغا كېلىپ كۆزىنى ئاچقاندا، قورۇدا ھېچكىم يوق ئىدى. ئۇ ئاستا ئۆمۈلەپ بېرىپ سۇپىغا چىقىپ، بېشىغا بۇلۇڭدىكى سومكىنى قويۇپ، پۇت - قولىنى سۈنۈپ يانتى. ئەختەم بۈگۈنمۇ ئادىتى بويىچە كەچ كەلدى. ئۇ قورۇغا كىرىپ، چايخانىدا يېتىپ قالغان ئايالىنى كۆرۈپ جىددىيلىشىپ كەتتى.

— نېمە بولدۇڭ؟ بۇ يەردە يېتىپ قاپسەنغۇ، بىر ئىش بولدىمۇ؟ — دەدى ئەختەم مەريەمدىن ئەنسىرەپ.

— بېشىم قېيىپ يىقىلىپ چۈشتۈم . . .

— بالىلارنىڭ بىرەرسىگە تېلېفون قىلساڭ بولمامدۇ،

ئالىم يوقىدى؟

— ئالىم ئۈزۈكىڭنى بەر، دېگەندى . . .

— بەردىڭمۇ؟

— بەرمىدىم، ئورنۇمدىن تۇرۇۋېدىم، يىقىلىپ چۈشتۈم،

ھوشۇمغا كەلسەم، قولۇمدا ئۈزۈك يوق، ئېلىپ كەتكەن ئوخشايدۇ.

بۇ گەپنى ئاڭلاپ ئەختەمنىڭمۇ قان بېسىمى ئۆرلەپ

كەتتى. بىر ئېغىزمۇ گەپ قىلالماي تۇرغان يېرىدىلا ئولتۇرۇپ قالدى . . .

ئالىم بىر ھەپتىدىن كېيىن ئۆيگە قايتىپ كەلدى.
— ئاپاڭنىڭ ئۈزۈكىنى سېتىۋەتتىڭمۇ؟ — دەپ سورىدى
ئەختەم دەرۋازىدىن سولشىپ كىرىۋاتقان ئوغلىنى كۆرۈپ،
ئاللىپ قاراپ تۇرۇپ.

— ياق، مەن ئاپامنىڭ ئۈزۈكىنى كۆرمىدىم.
— ئاپاڭ يېقىلىپ چۈشسە نېمە ئۈچۈن دوختۇرخانىغا
ئاپارمىدىڭ؟

— ئاپام يېقىلغاندا مەن يوق، مەن تالاغا چىقىپ كەتكەن.
— نېمە ئىش بولغىنىنى مېنى بىلمەيدۇ، دەمسەن؟
ماقۇل، سېنىڭ گېپىڭنى راست دەپمۇ تۇرايلى، نېمىشكە
ئاپاڭنى يالغۇز تاشلاپ قويۇپ ئۆيدىن چىقىپ كېتسەن؟ تالاغا
تويمىدىڭمۇ تېخى؟ مەن بىر يەرگە بارمەن، دېسەڭ، ئۆزۈم
ئۆيدە قېلىپ، ئاپاڭغا قارايتتىمغۇ؟ ئاپاڭ بىر نېمە بولسا قانداق
قىلسەن؟!

— ئاپام ھېچ نېمە بولمايدۇ دادا، ئەگەر بىر نېمە بولىدىغان
بولسا ئالدى بىلەن مەن بىر نېمە بولۇپ كېتىمەن!
— ئالىم، جېنىم بالام، نېمە ئۈچۈن بىزنى قاشتىسەن.
بىزنى قىيىنمىساڭ بولمامدۇ، چىشىڭنى چىشلەپ تۇرۇپ
تاشلىساڭ بولمامدۇ ئۇ نىجىسى؟!

— مەن نېمە قىلدىم سىلەرگە، نېمە ئۈچۈن ھەممىڭلار
مېنى ئۆچ كۆرسىلەر؟

— بىز سېنى ئۆچ كۆرگىنىمىز يوق بالام، سەن ئۆزۈڭنى
ئۆزۈڭ سەتلەشتۈرىۋاتىسەن، ئۆزۈڭنى ئۆزۈڭ نابۇت
قىلىۋاتىسەن. سەن بۇرۇن قانداق بالا ئىدىڭ، مەن بۇرۇن
قانداق ئادەم ئىدىم؟ ئەمدى بۇرۇنقى سەن قېنى، مەن قېنى؟
ئويلاپ باق، ئاق تاماكا ھەممىمىزنى ۋەيران قىلدى،

تۈگەشتۈرۈۋەتتى. بۇ ئىشلارنى بىلسەن، بىلىپ تۇرۇپ قىلىۋاتسەن، سەندە ۋىجدان دېگەن نەرسە بارمۇ زادى؟! —
ئەختەم ۋارقىراپ كەتتى.

— ۋىجدان دېدىڭما دادا؟ ۋىجدان دېگەن نەرسە يۈز يىلدا بىر كېلىدۇ، ھازىر ئۇ يەنە بىر ئالەمدە دەم ئېلىۋاتىدۇ، مەن ئۆلگەندە ئۇ ئالەمدە ئۇنىڭ بىلەن كۆرۈشمەن. ھازىر مەندە يوق نەرسىنى سورىما دادا، قىچىرنىڭ تەخىيى قېنى، دېگەندەك گەپ قىلما. . . .

— ھەي ھارىمى، سەن ئادەممۇ زادى؟! . . .

— مېنىڭ تۇرۇقۇم بىر ئادەم دادا، مېنىڭ ئادەم ياكى ئادەم ئەمەسلىكىمنى بىلسەن، بىلىپ تۇرۇپ مەندىن سوراۋاتسەن. سەن ئۆزۈڭ دېگەندەك، ماڭا توقچىلىق زىيان قىلغان، شۇڭا مۇشۇنداق بولۇپ قالدىم، بارىم مۇشۇ دادا. مەن سېنىڭ پۇشتۇڭ، سېنىڭدىن بولغان بالا، سەندەك ياشىيالىمدىم. . . .

ئەختەم گەپ قىلمىدى. چۈنكى، ئالىمغا ھېچقانداق گەپ كار قىلمايدىغانلىقىغا ئۇ ئاللىقاچان ئىشەنگەنىدى، ئۇنىڭ قولىدىن كېلىدىغىنى خۇداغا يېلىنىپ يىغلاشلا ئىدى. ئۇ يىغلىدى، نالە قىلدى:

— ئاھ خۇدا، نېمە كۈن بۇ ماڭا؟! ئاھ خۇدا، بالدۇرراق جېنىمنى ئالساڭچۇ! !

تاغلارنى، رەڭگارەڭ گۈللەر ئېچىلغان باغلارنى سۆيۈپ كېلىۋاتقان ساپ ھاۋا بۇلبۇللارنىڭ ھارماي سايراشلىرىغا ئىلھام بېرەتتى. ئاشۇ بۇلبۇللارنىڭ مۇھەببەتلىك سايراشلىرىمۇ ئەختەمنىڭ قۇلىقىغا كىرمىدى. ئەتىگەنلىك ناشتىدىن كېيىن، ئەختەم ئالىمنى ئۆزىنىڭ ئۆيىگە باشلاپ كىرىپ كەتتى. ئۇ ئاخشام ئۇخلىماي مەريەم بىلەن مەسلىھەتلەشكەن بويىچە ئىش كۆرمەكچى بولدى.

— ئالىم، — دېدى ئۇ بالىسىغا قاراپ، — سەن مېنىڭ ئەڭ ياخشى بالام ئىدىڭ، مەن سېنى ئۆزۈمنىڭ جېنىدىنمۇ ياخشى كۆرەتتىم. سەن تۇغۇلغاندا، مەن خۇشاللىقىمدىن ئاغىنىلىرىمگە ئۈچ كېچە — كۈندۈز ئولتۇرۇش قىلىپ بەرگەن، بۇ ئىشلارنى دەپمىسەممۇ بىلىسەن، بۇ ئىشنى پۈتۈن ئۇرۇق — جەمەتتىمىزمۇ بىلىدۇ، جامائەتمۇ بىلىدۇ. سەن — شۇنداق بىر ئەتتىۋارلىق بالا ھازىر مۇشۇنداق ھالەتكە چۈشۈپ قالدىڭ، ساڭا كۆپ تەربىيە بەردىم، ئىچكىرىڭمۇ ئاپىرىپ داۋالاتتىم، ئەمگەك بىلەن ئۆزگەرتىش مەيدانغىمۇ باردىڭ، لېكىن بۇ ئاق نىجىسىنى تاشلىمىدىڭ. ئۆزۈڭگىمۇ قىلدىڭ، ئاپاڭ بىلەن ماڭىمۇ قىلدىڭ. ئۇزۇن گەپنىڭ قىسقىسى بالام، ئەمدى سەن بۇ ئاق ئالۋاستىدىن قۇتۇلالمايدىغان ئوخشايسەن. مەن ئاپاڭ بىلەن مەسلىھەتلىشىپ مۇنداق بىر ئويغا كەلدىم، مەن ساڭا مىراس ھېسابىدا بەش مىڭ سوم پۇل بېرەي، سەن مۇشۇ پۇلنى دەسمى قىلىپ، ئاق تاماكا ئېلىپ — سېتىپ ئوقۇت قىل، دىرىڭنى يوقاتما، پايدىسىغا چەككەن، لېكىن مەن ساڭا بۇ پۇلنى مۇنداق بىر شەرت بىلەن بېرىمەن: ئوغرىلىق قىلمايسەن، قاقتى — سوقتى قىلمايسەن، ئۆيىنىڭ نەرسىلىرىگە تەگمەيسەن، مەيلى مەھەللە ئىچىدە بولسۇن، ياكى باشقا يەردە بولسۇن، ھېچقانداق ئادەمنىڭ ھېچقانداق نەرسىسىنى ئالمايسەن. مۇشۇ شەرتكە كۆنسەڭ، مەن ساڭا بەش مىڭ سوم بېرىمەن، سەن بۇ پۇلنى

مەن دېگەندەك دومىلىتىپ، چېكىدىغىنىڭنى چېكىپ ياشاۋەر.
ئەختەم بېشىنى كۆتۈرۈپ ئالىمنىڭ كۆزىگە قارىدى. ئالىم
دادىسىنىڭ گېپىگە ئىشەنمىگەندەك قاراپلا قالغانىدى، ئالىم
دادىسىنىڭ ئاغزىدىن بۇنداق ياخشى، سۆز چىقىدىغانلىقىنى
ئويلىمىغانىدى.

— سەن نېمىلەرنى دەۋاتىسەن دادا؟ مەن گېپىڭنى
چۈشەنمىدىم، — دېدى ئالىم.

— چۈشىنىپ قالسىەن بالام، مېنى سەن شۇنداق قىلىشقا
مەجبۇر قىلىۋاتىسەن. مېنىڭ بىرلا ئارزۇيۇم بار، چېكىدىغان
پۇلۇڭنى مەن بېرەي، ئوغرىلىق قىلما، يۈزۈمنى چۈشۈرمە.
بۇرۇن مەن سېنى چەكمە، دەپ توسىغان بولسام، ئەمدى ئۇنداق
قىلمايمەن؛ بۇرۇن مەن سېنى زەھەر تاشلىسۇن، دەپ داۋالاتقان
بولسام، ئەمدى داۋالاتمايمەن؛ بۇرۇن مەن ساڭا ئۈمىد بىلەن
قارىغان بولسام، سېنىڭدىن ياخشىلىقتىن ئەمدى ئۈمىد
كۈتمەيمەن. مېنىڭ تەلپىم — ئاپاڭ بىلەن ئىككىمىزنىڭ
يۈزىنى ئايىغىن، ئوغرىلىق قىلما، يۈزىمىزنى چۈشۈرمە، بىزنى
تىنچ ياشىغىلى قوي.

— مەيلى ئەمەس، گېپىڭ راست بولسا، ئەكەل
پۇلىنى، — دېدى ئالىم دادىسىنىڭ كۆزىگە قاراپ تۇرۇپ.

— كەچتە بېرىمەن.

— مۇنداق ئەمەسمۇ مانا، بېرىمەن دېگەندىكىن ھازىرلا
بەرمەمسەن؟

— ھازىر يېنىمدا پۇل يوق، يولىنى قىلىپ كەچتە
بېرىمەن.

— ئەمەسە چۈشتە بەرگىن، ۋاقتىنى چىڭ تۇتۇپ، ئوقەت
قىلمىسام بولمايدۇ!

— بولىدۇ ئەمەس، چۈشكىچە ئورنىنى قىلىپ بېرەي،
ئەمەسە سەن بىر ياققا چىقىپ كەت، مەن چۈشكە يېقىن ئۆيگە

قايتىپ كېلىمەن.

ئەختەم بازارغا چىقىپ كەتتى. ئۇ زەرگەر بازىرىغا بېرىپ، ئۇزۇن يىللاردىن بېرى مۇناسىۋەت قىلىپ كېلىۋاتقان بىر زەرگەردىن بەش مىڭ سوم پۇل ئالدى، ئاندىن قاسساپ بازىرىغا بېرىپ، گۆش ساتىدىغان بىر ئاغىنىسى بىلەن بىردەم دەردىنى ئېيتىپ پاراڭلىشىپ ئولتۇردى، قاسساپ ئاغىنىسى ئۇنىڭغا تەسەللى بەردى. ئەختەم چۈشكە يېقىن ئۆيىگە قايتىپ كەلدى. — پۇلنى ئەكەلدىڭمۇ؟ — دېدى ئالىم دادىسىنىڭ قارىسىنى كۆرۈپ.

— ئەكەلدىم بالام، ئەكەلمىسەم ئۆيىگە كىرەلمەيمەن — دە، — دېدى ئەختەم تەنە قىلىپ.

— ماڭا بۇنداق تەنە گەپ قىلما دادا، پۇلنى ئۆزۈڭ بېرەي، دېدىڭغۇ!؟

— شۇنداق بالام، شۇنداق. پۇلنى ئۆزۈم بېرەي، دېدىم، گۇناھ مەندە، خاپا بولما. مانا بەش مىڭ سوم، سانئۇلغىن. ئېسىڭدە بولسۇن، بۇ ساڭا بېرىدىغان مىراس، ئۇختۇڭمۇ؟ ئالىم دادىسىنىڭ قولىدىن بەش مىڭ سوم پۇلنى ئېلىپ، قولغا تۈكۈرۈپ تۇرۇپ ساندى.

— توغرا ئىكەن دادا، ئەمىسە مەن ماڭدىم!

ئالىم قورۇدىن چىقىپ كەتتى، يېرىم كېچە بولغاندا قايتىپ كەلدى. قولىدا بىر قارا سومكا بار ئىدى. ئەتىسىدىن باشلاپ ئۇنى ئاق چېكىدىغانلار ئۆيىگە ئىزدەپ كېلىدىغان بولدى. ئۇ بىر نەچچە كۈن ئىچىدىلا، خېلى كۆپ خېرىدارلىق بولۇپ قالدى. دېمەك، ئۇ رەسمى ئاق تاماكا سېتىشقا كىرىشىپ كەتكەنىدى.

بىر كۈنى چۈشكە يېقىن ئىككى بالا قورۇغا كىرىپ كەلدى. ئۇلار ھۆرمەت بىلەن ئەختەم بىلەن كۆرۈشۈپ بولغاندىن كېيىن، ئالىمنىڭ ھۇجرىسىغا كىرىپ كەتتى.

— خوتۇن، پۇرسەت كەلدى. بۇ ئىككى بەگگە ھەر كۈنى كەلسە ئۇزۇن ئولتۇرىدۇ. سەن ئۆيدە ئۇلارنى كۆزىتىپ تۇرغىن، ئەگەر ئۇلار كۆپ ئولتۇرمايلا مېڭىپ قالسا، سەن ئۇلارنى بىر ئامالنى قىلىپ گەپكە سېلىپ بولسىمۇ تۇتۇپ تۇر، مەن ئۆيگە كىرىپ، نۇرى ساقچىغا تېلېفون بېرىمەن! ئەختەم ئۆزىنىڭ ياتاق ئۆيىگە كىرىپ، نۇرى ساقچىغا تېلېفون بەردى، نۇرى ھايال ئۆتمەي ساقچىلارنى باشلاپ يېتىپ كەلدى. ساقچىلار چاندۇرماي قورۇغا كىردى، ئەختەمنىڭ يول كۆرسىتىشى بىلەن ئالىمنىڭ ئۆيىگە بېسىپ كىردى. ئۇلار ئالىم بىلەن ئىككى بالىنى نەق مەيداندا خىروئىن سودىسى قىلىۋاتقاندا تۇتتى.

ساقچىلار ئۇلارنى ماشىنىغا سېلىپ ئېلىپ كەتتى.
— ھەي ھارمى، ئۆزۈڭگىمۇ قىلىدىك، بىزگىمۇ قىلىدىك! — دەپدى ئەختەم ھەسرەت چېكىپ.

33

ئالىمغا خىروئىن ساتقان جىنايىتى ئۈچۈن ئۈچ يىللىق قاماق جازاسى بېرىلدى. ئۈچ يىل ئىچىدە ئالىمنىڭ چېچى ئاقىرىپ كەتتى. ئۇ كۈندۈزى ئەمگەك قىلسا، ئاخشىمى بېلىنى ئالالماي ياتاتتى، بولۇپمۇ زەھەرنىڭ ئالدىنى ئالدىغان ئوكۇل ئۇنى ئىزىپ بوشىتىۋەتتى. ئۈچ يىل ئىچىدە ئەختەممۇ، مەريەممۇ، باشقا تۇغقانلارمۇ ئۇنى يوقلاپ بارمىدى. ئالىم قولغا ئېلىنىپ ئىككى يىل بولغاندا، ئۇنى كۆرگۈسى كېلىپ چىدىمىغان مەريەم ئالىمنى يوقلاپ بېرىپ كېلىشكە

جابدۇنغاندى، ئەختەم ئۇنىڭ بېرىشىغا يول قويمىدى، باشقا بالىلىرىنىمۇ ئالىمنى يوقلىغىلى قويمىدى. ئەختەمنىڭ بۇنداق قىلىشتىن مەقسىتى ئالىمغا ئاتا - ئانىنىڭ، قېرىنداشنىڭ، ئۆي - ماكاننىڭ قەدرىنى بىلدۈرۈش، تېتىتىپ قويۇش ئىدى، ئەختەم شۇنداق قىلغاندا، ئالىم توۋا قىلىپ، ئاق تاماكنى تاشلاپ، ئادەم بولۇپ قالارمىكەن، دەپ ئويلايتتى. ئەختەمنىڭ تەلپى بىلەن، مەريەممۇ، ئۇلارنىڭ بالىلىرىمۇ ئالىمنىڭ ئىز - دېرىكىنى قىلماي تاشلىۋەتتى، گويا ئالىم بۇ دۇنيادا يوقتەك، ئۆزئارا پاراڭلاشقاندا بولسىمۇ ئۇنى ئېغىزىغا ئېلىپمۇ قويۇشمىدى. ئەمما، كۆڭلىدىن ئالىمنى چىقىرىشالمايدى، كۆڭلىدە ئۇنىڭ بىلەن ئۇن - تىنىسىز مۇڭداشتى، ئۇنىڭ ئادەم بولۇپ قايتىپ كېلىشىنى خۇدادىن تىلەشتى. لېكىن، ئالىم تۈرمىدىمۇ ئادەم بولالمىدى. چۈنكى، خىروئىن، ئەپپۇن، نەشە دېگەندەك زەھەرلىك چېكىملىكلەر، سۇيۇقلاندۇرۇلغان خىروئىن قانداقتۇر بىر يوللار بىلەن تۈرمىگىمۇ كىرىپ تۇراتتى، تۈرمىدىمۇ سېتىلاتتى، چېكىلەتتى. ئالىممۇ ھەپتىدە بىرەر قېتىم خۇماردىن چىقىۋېلىش پۇرسىتىگە ئىگە بولۇپ قالاتتى. شۇڭا، ئالىم تۈرمىدە ئۈچ يىل يېتىپ قايتىپ چىققاندىن كېيىنمۇ پۇل تاپسا ئاق ئېلىپ چېكىپ، تاپالمىسا، سۇيۇقلاندۇرۇلغان خىروئىننى بېلىكىگە ئوكۇل قىلىپ سېلىپ يۈردى.

بىر كۈنى ئالىمنىڭ بازىرىدا كېتىۋېتىپ خۇمارى ئۇتۇپ كەتتى. ئۇ ئاممىۋى ھاجەتخانغا كىرىپ، بۇلۇڭدىكى بوش تۆشۈكتە ئولتۇرۇپ، بېلىكىدىن سۇيۇقلاندۇرۇلغان خىروئىننى ئوكۇل قىلىپ سېلىشقا مەجبۇر بولدى. ھاجەتخانغا ئادەملەر كىرىپ چىقىۋاتاتتى. جىددىيلىشىپ كەتكەن ئالىم سۇيۇقلاندۇرۇلغان خىروئىننى شپىرسىنى چىڭراق بېسىپ، ئىتتىكرەك ماڭدۇرۇۋېدى، ئولتۇرغان يېرىگىلا دۈم يىقىلدى.

— ھاجەتخاندا بىر ئادەم ھازىر بېلىكىگە بىر ئېمىنى ئوكۇل قىلىپ قويۇۋاتاتتى، ئۇشتۇمتۇتلا يىقىلىپ چۈشتى،
— دەدى ئون ئالتە - ئون يەتتە ياشلاردىكى بىر بالا ھاجەتخاندىن چىقىپ، ئىشىك ئالدىغا ئۈستەل قويۇپ ئولتۇرۇپ پۇل ئېلىۋاتقان بوۋايغا.

— ئەپپۇنكەشلەر پات - پات بۇ ھاجەتخانغا كىرىپ شۇنداق قىلىۋالدىغان بولۇۋالدى، خاپا بولماي ماڭا ياردەملەشسىڭىز بالام، ئۇ گۈينى سۆرەپ چىقايلى، — دەدى بوۋاي.
ھېلىقى بالا بوۋايغا ياردەملىشىپ، ئالىمنى تالاغا سۆرەپ ئېلىپ چىقتى. ئۇنىڭ بېلىكىدە شېرىس يىڭىنى سانجىقلىق تۇراتتى.

— بۇ گۈي ئۆلۈپ قالمسۇن يەنە، دوختۇرخانىنىڭ ھېلىقىدەك چىرقىراپ ماڭىدىغان قۇتقۇزۇش ماشىنىسىغا تېلېفون قىلىۋېتەيلى، — دەدى بوۋاي بالغا، — بولسا بالام، ساقچىخانغىمۇ تېلېفون قىلىۋەتەرسىز، بۇ ئىشنى ئۇلارمۇ ئوقۇپ قالسۇن.

ھېلىقى بالا يولنىڭ ئۇ قېتىغا ئۆتۈپ، كىنوخانىنىڭ ئالدىدىكى تېلېفون بودىكىسىغا بېرىپ، ساقچىخانغا تېلېفون قىلىپ، ئەھۋالنى ئېيتتى، دوختۇرخانىنىڭ تېلېفون نومۇرىنى بىلىدىغان ئادەم تاپالماي يېنىپ كەلدى.

ئارىدىن ھېچ قانچە ۋاقىت ئۆتمەي نۇرى ئىككى ساقچىنى باشلاپ يېتىپ كەلدى، ئۇ يىقىلىپ ياتقان ئالىمنى كۆرۈپلا توندى.

— ئالىم ئىكەنغۇ بۇ؟ ئاخىر زەھەر بېشىغا چىقىپتۇ - دە، بۇنىڭ! بۇ ئەختەم ئاقسۆڭەكنىڭ بالىسى بولدۇ، دادىسىغا خەۋەر قىلىڭلار، جەسەتنى ئەكەتسۇن! — دەدى نۇرى بىللە كەلگەن ساقچىلارغا.

ساقچىلاردىن بىرى ئەختەمنىڭ ئۆيىگە كەتتى. نۇرى
ھاجەتخاننىڭ قېشىدىكى ماگىزىنغا كىرىپ، ئىككى مېتىرچە
ئاق رەخت سېتىۋېلىپ چىقىپ، جەسەتنىڭ ئۈستىگە يېپىپ
قويدى.

بىرىم سائەتتىن كېيىن ئەختەم يېتىپ كەلدى. جەسەتنىڭ
ئەتراپىدا ئولشىپ تۇرغان كىشىلەر ئەختەمگە يول بۆشتىپ
بېرىشتى. توپلاشقان ئادەملەرنىڭ كۆپىنچىسى ئۇنى تونۇيتتى.
نۇرى جەسەتكە يېپىلغان داكىنى ئېچىپ، ئالمنىڭ بېشىنى
ئوڭشاپ، ئەختەمگە كۆرسەتتى. ئەختەم ئوغلنىڭ جەستىنى
كۆرۈپ گەپ - سۆز قىلمىدى، كۆز يېشى قۇرۇپ تۈگىگەندەك
بىر تامچە ياشمۇ تۆكۈپ قويمىدى، بېشىنى يېنىك لىڭشىتىپ
قويۇپ نۇرىغا قارىدى.

— ھە، جامائەت، قايتىڭلار، بۇ ئىشنىڭ نېمە
كۆرگىچىلىكى بار؟ توۋا قىلىڭلار، بۇ ئىشنى بالىلىرىڭلارغا،
ئۇرۇق - تۇغقانلىرىڭغا ئىبرەت قىلىپ تەربىيە بېرىڭلار، ئاق
تاماكى چەككەنلەرنىڭ ئاقىۋىتى شۇنداق بولىدۇ مانا! دادا
بالىدىن، بالا ھاياتىدىن ئايرىلىدۇ... — دېدى نۇرى ئەتراپتا
ئولشىپ تۇرغانلارغا.

كىشىلەر بىردىن، ئىككىدىن بولۇپ تارقىلىشتى. ئەختەم
ئاستا بېرىپ، ھاجەتخاننىڭ تېمىغا يۆلىنىپ ئولتۇردى.
— جەسەتنى ئۆيىگە ئەكىتىمىزمۇ ئەختەم ئاكا؟ — دېدى
نۇرى ئۇنىڭ قېشىغا بېرىپ.

— سەن ماڭا ياردەملەش ئۈكۈم، ماڭا ھارۋىدەك بىرىنچە
تېپىپ بەر، ئۇنى ئېلىپ كېتەي، — دېدى ئەختەم تىتىرەڭگۈ
ئاۋازدا.

ئەختەم ئالىمنى كۆمۈپ قويدى. لېكىن، ئۇ ئۆيدىمۇ، تۇپراق بېشىدىمۇ يىغلىمىدى، چۈنكى ئۇنىڭدا ئالىمغا قارىتا ئاتىلىق مۇھەببىتى قالمىغانىدى، ئوغلىنىڭ ئۆلۈمىگە يۈرىكىنىڭ بىر يېرى ئىچىشىپ - تارتىشىپ تۇرغاندەك قىلىشىمۇ كۆزىگە ياش كەلمىدى. . . . ئەينى يىللاردا ئۇ ئالىمدىن بەكمۇ چوڭ ئۈمىد كۈتكەن، ئۇنى قۇياش بىلەن ئالتۇننىڭ نۇرىدا بېقىپ چوڭ قىلغانىدى. لېكىن، يىللار، تەقدىر ئۇنىڭغا ئۆمۈرىنىڭ ئاخىرىغىچە كۈلۈپ ياشايدىغان پۇرسەت بەرمىدى. . . .

ئەختەم بىر ھەپتىگىچە تالاغا چىقىمىدى. دۈشەنبە كۈنى سەھەردە، ئۇ ئورنىدىن چۆچۈپ ئويغىنىپ كەتتى. — ئەختەم، نېمە بولدىڭىز؟ — دەپدى خېلى بۇرۇن ئويغىنىپ خىيال سۈرۈپ ياتقان مەريەم ئېرىنىڭ چۆچۈپ ئويغانغانلىقىنى بىلىپ، ئىتتىك ئورنىدىن تۇرۇپ. — مەن، مەن، مەن كىم؟ مەن زادى كىم؟! بۇ زادى قانداق گەپ، كىم ئۇتتى؟ ئوشۇق قېنى؟ — ئالىمنى سەن دەسمى قىلىدىڭمۇ، مەنمۇ؟ . . . خاپا بولماڭ، مەن سىز بىلەن بىر كارىۋاتتا يېتىپ قاپتىمەن، مەن ئەزەلدىن خەقلەرنىڭ خوتۇنىغا چىقىلىپ باقمىغان، مېنى كەچۈرۈڭ، بىرەر ئىش قىلىپ قويىمىغاندىمەن - ھە . . . ئاھ خۇدا، گۇناھىمنى كەچۈرگەيسەن، ماڭا بىر پۇرسەت بەرگىن، مەن گۇناھىمنى يۇيىۋالاي! . . . ئەمىسە بۇ كىمنىڭ ئۆيى؟ مەن كىم؟ بىز نېمە

ئىش قىلىمىز خەقنىڭ كارىۋىتىدا؟ . . .
ئەختەم ئاقسۆڭەك ئورنىدىن تۇرۇپ، قالايمىقان،
چۈشىنىكسىز سۆزلىگەن پېتى كىيىملىرىنىمۇ كىيمەي، كالتە
ئىشتان بىلەن ئۆيدىن چىقىپ كەتتى.
— ئەختەم، ئەختەم . . .

مەريەم ئەختەمنىڭ كەينىدىن ئاران ئىككى قەدەم
چامدىيالىدى، ئۇنىڭ بېشى قېيىپ، يېقىلىپ چۈشتى . . .

35

جۈمە كۈنى جۈمە نامىزىدىن كېيىن ئالىمنىڭ قەبرىسى
ئالدىدا ئىككى ئايال پەيدا بولۇپ قالدى، ئۇنىڭ بىرى، مەريەم،
يەنە بىرى ئالىمنىڭ ئايالى مەرھابا ئىدى. مەرھابا قېيىنلىقىنىڭ
قولتۇقىدىن يۆلەپ تۇراتتى. ئۇلارنىڭ چىرايى قان يوق دېگۈدەك
سېرىق، سۇلغۇن ئىدى. توستاتتىن مەرھابانىڭ ئىككى بالىسى
قەبرە ئالدىدا پەيدا بولدى، ئۇلار ئانىسى بىلەن مومىسىنىڭ
قولنى چىڭ تۇتۇۋالدى. بۇ تۆت ئۇلۇغ ئىنسان بىرى
بالىسىدىن، بىرى ئېرىدىن، ئىككىسى دادىسىدىن ئايرىلغانىدى.
ئاسماندىكى قۇياش قارماققا ھەممە ئادەمگە مۇھەببەت
نۇرىنى ئورتاق چېچىپ تۇرغاندەك كۆرۈنگىنى بىلەن،
ئەمەلىيەتتە ئۇ بۇلۇڭ، پۇشاقلىرىدا ياشاۋاتقان ئادەملەرنىڭ
ھالىغا يېتەلمەيدۇ، شۇڭا ئۇ بۇ دۇنيادىكى كۈلۈپ
ئۆلگەنلەرگىمۇ، يىغلاپ ئۆلگەنلەرگىمۇ باھا بېرەلمەيدۇ . . .

2000 - يىل 7 - ئاينىڭ 7 - كۈنى، غۇلجا.